


طہر و مزاح

# جرم ظریفی



عطاء الحق قاسمی

# جرم ظریفی

(طنز و مزاح)

عطاء الحق قاسمی

## عطاءے خداوندی

اب کچھ یاد نہیں آ رہا کہ عطاء الحق قاسمی سے پہلی مرتبہ کب اور کہاں ملاقات ہوئی تھی البتہ ایک بات یاد ہے کہ اس کی ذات میں ظرافت کا چشمہ ابلتا محسوس ہوا تھا۔ اس کی گفتگو اتنی چمکدار تھی کہ وہ دوزخ میں سے بھی خلد کا راستہ ڈھونڈ لیتا۔ اس کا کوئی جملہ ایسا نہ تھا جو غم ایام کے سر پر دو ٹوکے مٹی نہ ڈال جاتا ہو۔ بعد کی ملاقاتوں میں یہ تاثر مزید گہرا، تہرا ہوتا چلا گیا۔ اس میں ایک ایسا شخص ملا جس سے محبت واجب ہو جاتی ہے۔

میں اخبارات کے مزاحیہ کالموں کو اردو کے مزاحیہ ادب کا دست و بازو بلکہ بازوئے شمشیر زن سمجھتا ہوں۔ یہ الگ مسئلہ ہے کہ اچھی غزل کی طرح اچھا کالم بھی کم کم لکھا جاتا ہے۔ بہر حال میرے نزدیک ان کالموں نے ہمارے مزاحیہ ادب کی آبیاری اور طرحداری میں بڑا نمک آفریں حصہ لیا ہے۔ میں سمجھتا ہوں کہ اس حقیقت کے بغیر اردو مزاح نگاری نہ اتنی ”سچل سرمست“ ہوتی اور نہ وہ انسان اور زندگی کے اتنے قریب ہوتی جتنی کہ اب ہے۔ اخبارات کے شگفتہ کالموں کے بغیر میرا اعتقاد ہے بے شمار مسکراہٹیں، اجنبی کبوتروں کی طرح بستی سے باہر شہوتوں اور بیروں کے درختوں پر ہی جھومتی رہتیں اور ان گنت مسرتیں مکانوں کی اونچی منڈیروں سے گھروں کے آنگنوں میں بھی اترنے نہ پاتیں۔

دنیا میں سب سے مشکل کام اپنی اصلاح کرنا اور سب سے آسان کام دوسروں پر تنقید کرنا ہے۔ بعض لوگ اتنی سی بات پر خفا ہو جاتے ہیں کہ ادب پری چہرہ لوگوں کی اتنی مورچھل برادری کیوں کرتا ہے۔ ادب محبوب کے رخساروں کی ٹوٹ ٹوٹ کر بلائیں لے لے یا والہانہ سرمستی میں اس کے گیسوؤں میں کنگھی کرے، حسینوں کی روٹی پکائے یا ان کا بستر بچھائے، ہمیں اس پر کوئی اعتراض نہیں۔ لیکن ادب کا یہی ایک وظیفہ تو نہیں کہ وہ بارہ مہینے گاؤں کے سے ٹیک لگائے حقہ پیتا رہے۔ اس میں ظالم کی کلائی مروڑنے کی کچھ ہمت بھی ہونی چاہیے۔ اس ”بلا شیری“ میں صحافتی کالموں کی آواز سب سے بلند سنائی دیتی ہے۔ زندگی کی خوبیاں اور خامیاں ادب کا مواد ہیں۔



حسین چیزوں کی طرح حسین کالموں کی بھی اتنی مختلف صورتیں ہیں کہ ہر صورت پہ دم نکلے۔ عملاً دم کس پر نکلتا ہے اس کا فیصلہ اپنی اپنی پسند پر منحصر ہے۔ کسی کو زگیسی آنکھ پسند کسی کو زگیسی کوفتہ۔ میں ذاتی طور پر خوش خلق، ہشاش بشاش مسکراتے ہوئے کالم کو پسند کرتا ہوں جو زخموں کی نشاندہی کرے، زخموں کی نمائش نہ لگائے۔ گلی کو چوں میں مجھ پر مارے یا جمہوریت کی لائین اٹھائے ہوئے پھرے۔ اس کا اپنا سراپا اور پبلک سے اس کا ”ورتارا“ شریفانہ و شگفتہ ہونا چاہیے۔ کالم آرائی میں اگر عالم آرائی نہیں، تیشے سے برہم کو ہمار بجانے کی لٹک نہیں، اس کے ہونٹوں پر مسکراہٹ نہیں تو وہ ادارہ یہ ہے، شذرہ ہے جواب مضمون ہے، انشائیہ ہے، اونٹ کے منہ میں زیرہ ہے مگر کالم نہیں ہے۔ کالم ”ثقہ“ مگر ”پھکا“ نہ ہو۔ باوقار کے ساتھ دل بہار۔ جس طرح کوئی اجل عالم۔ اپنی دستار اور کتابوں کا تھیلا میدان کے کنارے رکھ کر محلے کے چھوکروں کے ساتھ فٹ بال یا گلی ڈنڈا کھیلنے لگ جائے۔ قلم بے شک ٹہلتا ٹہلتا چلے دائیں بائیں گھومے۔ ادھر ادھر ڈھلکے، لمکے، جھانکتا پھانکتا جائے مگر کسی منزل کی طرف چلے۔ اگرچہ ہم اس منزل کو بھی قابل التفات نہیں سمجھتے کہ جس کی کھجوریں اور خیمے پہلی سطر ہی میں سامنے کھڑے نظر آجائیں۔

کالم کو جرنیلی سڑک پر نہیں، پگڈنڈیوں پر چلنا چاہیے۔ وہ گرجے کم، برے زیادہ۔ ان توقعات پر وہی کالم پورا اترتا ہے جو توقعات سے بے نیاز ہو کر لکھا جاتا ہے اور عطاء الحق قاسمی کا یہی وہ بے نیازانہ انداز ہے جس کی صحت اور زندگی کی دعا دوست دشمن دونوں مانگتے ہیں۔

عطاء الحق قاسمی معاشرتی، معاشی، سیاسی کوتاہیوں اور ناہمواریوں کے خلاف شدید احتجاج کرتا ہے۔ ظالم اور مظلوم کی نشاندہی، اس کے کالموں میں جا بجا نظر آتی ہے۔ بعض اوقات تو وہ آستینیں چڑھائے، ڈنڈا اٹھائے، برے کو اس کے گھر تک چھوڑ آتا ہے لیکن اس ساری کارروائی میں وہ اپنے قاری کو بد مزہ یا ماحول کو افسردہ نہیں ہونے دیتا۔ اس کا غصہ ایک ایماندار شخص کا غصہ ہے جو آتا بھی جلد ہے اور جاتا بھی جلد ہے۔ وہ جہاد کرتا ہے، فساد نہیں کرتا۔ طنز کو وہ عینک کی طرح نہیں پہنتا کہ اپنے چہرے کے سوائے سب کچھ نظر آئے۔ اس کا دھاوا دفاعی اور رفاہی ہوتا ہے۔ اس کے کالموں کی مقبولیت کا راز اس کے ”سوادے“ طرز تحریر میں مضمر ہے جس کا مزاج طبیانہ نہیں حبیبانہ ہے اور ہاں اس کی نثر میں کارفرما جراحی کا وہ طلسم بھی موجود ہے جو نثر کے ایک عام کلڑے کو ادب کی پرت عطا کر دیتا ہے جس کو میر تقی میر نے شعور سے جنوں کرنا کہا ہے۔

میری دانست میں کالموں کو چار قومیتوں میں تقسیم کیا جاسکتا ہے۔ بنجر، بارانی، چاہی اور نہری۔ بنجر کالم محض رقبہ گھیرتا اور وقت ضائع کرتا ہے۔ بارانی کالم میں ہریالی کم اور خشکی زیادہ ہوتی ہے۔ مینہ کا چھینٹا پڑ گیا تو کوئی شگوفہ نکل آیا۔ ورنہ موعظ و پند کی حدت۔ لو بھکڑ



بچھے ہوئے کھیت، اڑتی ہوئی ریت۔ ان کی گرمی سے چٹانیں اور ان کی خشکی سے دل ٹوٹ جاتے ہیں۔

کالموں کی بہترین صورت چاہی اور نہری کالموں میں نظر آتی ہے۔ البتہ چاہی میں بہاؤ کم اور کھنچاؤ زیادہ ہوتا ہے۔ مطالب باریک نکات؟ سوئی کے ناکے میں سے اونٹ اور رجب علی بیگ سرور دونوں کو اکٹھے گزرتا دیکھ لو۔ علم گہرا فلسفہ گھنا، محاورہ بیسن میں تلا ہوا۔ شگفتگی کبھی آئی ہوئی، کبھی لائی ہوئی، کپڑا معمولی۔ سلائی چست، بٹن روشن، زبان کھلی ہوئی کم دھلی ہوئی زیادہ۔ حرف جلیل، ظرف قلیل

### جس طرح پانی کنوئیں کی تہ میں تارا ہو گیا

نہری کالم..... لبالب بھری ہوئی کشادہ نہر کی طرح رواں دواں چلتا ہے۔ گاتا، گنگنا تا، شادابی، پھیلاتا، گرد و پیش کو آئینہ دکھاتا۔ انکنا کم، چھلکتا زیادہ، اپنے پہاڑوں اپنے دریاؤں کا پانی۔ روانی میں جوانی۔ حقائق میں بلبے، پتھر پانی۔ افسانہ وحقیقت ہم آغوش۔ بچے کم، خوشحال گھرانہ۔

عطاء الحق قاسمی کے اکثر و بیشتر کالم نہری ہوتے ہیں۔ ظاہر ہے جہاں پانی ہوگا، اتار چڑھاؤ بھی ہوگا۔ بالائی منطقوں میں اگر برف پگھل جائے گی تو لہروں میں شکن بھی آجائے گی۔ سیاست کا کوئی گلیشیر ٹوٹ گیا تو کنارے بھی ٹوٹ جائیں گے۔ مگر یہ عجیب نہر ہے کہ اس کا پانی برسات میں بھی گدلا نہیں ہوتا۔ اس نوع کے کالم جاتے دل اور آنگھتی آنکھوں سے لکھے جاتے ہیں۔

جن لوگوں نے اردو کے عظیم اور امر کالم نویس مولانا چراغ حسن حسرت کو دیکھا ہے۔ انہوں نے مولانا کو عموماً اونگھتے ہی دیکھا۔ اردو کے منفرد کالم نگاروں کی فہرست بڑے بڑے پہاڑ ناموں سے بھری ہوئی ہے۔ ان پہاڑوں کے بچوں بیچ اپنی کوئی الگ روش تراشنا کوئی آسان کام نہیں۔ مگر ”روزن دیوار سے“ ہم جمیل بادلوں کے ایک ایسے جھر مٹ کو بڑی تیزی سے اشکال پذیر ہوتا دیکھ رہے ہیں جو کسی تحریر کی مخصوص چھاپ کہلاتا ہے۔ عطاء الحق قاسمی کی تحریر باریک چٹائی کی تحریر ہے۔ اس میں کوئی دراڑ، کائی یا بھو بھل پن نہیں ہے۔ اس کے جملے رشتہ بہ رشتہ، ننخ بہ ننخ، فوج کے جوانوں کی طرح قدم ملا کر چلتے ہیں اور حیرت اس بات پر ہے کہ اس عمل میں فاصلہ زیادہ طے کرتے ہیں اور گرد کم اڑاتے ہیں۔ اس کی سوچ بشارت میں گھلی اور صداقت میں تلی ہوتی ہے۔ اس کی طبیعت کی بے اندازہ شگفتگی کالم کی ایک دن کی زندگی کو شیر کی زندگی بنادیتی ہے اور اس کی روایتی ”وقتیت“ میں عصری تاریخ کی ایک تصویر متحرک ہو جاتی ہے۔

آرٹ اپنی سرشت میں خاصی بدل جانے والے مقصد اور بے لگام چیز ہے۔ عطاء الحق قاسمی نے جس کمال قدرت سے اس وحشی کو رام کیا ہے، اس پر وہ داد کا مستحق ہے۔ بجائے اس کے کہ وہ کالموں کے پرانے کھدے ہوئے مورچوں میں جا کر کالم لکھتا وہ کالموں کو کھینچ کر

اپنی پسند کے محاذ پر لے آیا ہے۔ جس سے کالم کی چھب کے علاوہ اس کی نشست و برخاست کا انداز بھی بدلا بدل نظر آتا ہے۔ یہ اجنبیت کے مقابلے میں اپنائیت کا عمل ہے۔ یہ کہنا شاید غلط نہ ہو کہ عطاء کے کالموں میں اردو کالم نگاری نے پہلی مرتبہ انگرکھا اتار کر گلے میں پنکا اوڑھنا سیکھا ہے۔ جہاں تک مجھے معلوم ہے اردو میں اس قسم کا ”بودیاں والا“ اور ”تعویذاں والا“ بلجے شاہیاں کرتا ہوا گھبرو کالم جو پاکستان کی مٹی میں ”ملاولا“ رہتا ہے اور ہمارے کھیتوں میں اگنے والی کپاس کے پھولوں کی طرح ہنتا ہے شاید کسی نے نہیں لکھا۔ مجھے یقین ہے کہ اگر میرے دوست انتظار حسین ساہیوال یا جہلم میں پیدا ہوئے ہوتے تو ان کا کالم بھی یہی بولی بولتا۔

تحریر میں سمت کی اہمیت کی طرف ہم اشارہ کر چکے ہیں۔ عطاء الحق پاکستان کی نظریاتی اور جغرافیائی سرحدوں پر غیر متزلزل ایمان رکھتا ہے۔ اس محاذ پر اس کے کالم ”عسکری کالموں“ کی طرح نبرد آزما رہتے ہیں۔ اس اعتبار سے عطاء کے کالم اردو ادب میں ”بی آر بی“ نہر کی حیثیت رکھتے ہیں۔

دجلہ بہ دجلہ، یم بہ یم، چشمہ بہ چشمہ، جو بہ جو





## بھاگنا نوالہ ایئر پورٹ

سرگودھا جانے کے لیے میں نے بریفنگ ہال میں کاؤنٹر کے پیچھے بیٹھی خاتون کو اپنا ٹکٹ تھماتے ہوئے کہا ”سیٹ“ سموکنگ ایریا میں دیجیے!“ خاتون نے بورڈنگ کارڈ میری طرف بڑھاتے ہوئے کہا ”میں نے سیٹ کا نمبر نہیں لکھا“ جس جہاز میں آپ جا رہے ہیں اس میں توازن برقرار رکھنے کے لیے پی آئی اے کا عملہ مسافروں کو خود ”موقع“ پر بٹھاتا ہے!“

میرے ہاتھ سے بورڈنگ کارڈ گرتے گرتے بچا۔ یا خدا! یہ کون سا جہاز ہے جس میں توازن برقرار رکھنے کے لیے اتنی احتیاطی تدابیر اختیار کرنا پڑتی ہیں؟

اور جب رن وے پر کھڑے دیوہیکل جہازوں کے پاس سے گزرتے ہوئے پی آئی اے کی بس نے ایک جہاز نما چیز کے پاس اتارا تو اسے دیکھ کر میری ہنسی نکل گئی۔ یوں لگتا تھا جیسے جہاز کے بچے نکلوائے گئے ہوں۔ یہ جہاز وینگن سے بڑا نہیں تھا اور بھگی بلی کی مانند یوں سر جھکائے کھڑا تھا جیسے اپنی جسامت پر خود بھی شرمندہ ہو۔ اس مخلوق کے دھان پان ہونے کا اندازہ اس امر سے بھی لگایا جاسکتا ہے کہ اس میں داخل ہونے کے لیے علیحدہ سیز بھی لگانے کی ضرورت ہی نہیں تھی اس کے دروازے ہی میں چار steps والی سیز بھی فٹ تھی یہ دروازہ کھول کر زمین سے لگا دیا گیا تھا جو مسافروں کے اندر داخل ہو جانے کے بعد واپس اوپر اٹھا کر اسی طرح بند ہو جاتا تھا!

میں جہاز میں داخل ہوا تو ایک بار پھر اندازہ ہوا کہ میں وینگن میں ہوں چودہ چھوٹی چھوٹی سیٹیں اور نیچی چھت جس سے میرا سر ٹکرا رہا تھا۔ میں نے جلدی سے اپنا بریف کیس نیچے رکھا اور ایک خالی نشست پر بیٹھ گیا۔ جہاز کے ”کلیئر“ نے جو مرغابنا مسافروں کو ان کی نشست پر بٹھا رہا تھا مجھے گھور کر دیکھا اور ایک دوسری نشست کی طرف اشارہ کر کے کہا ”آپ یہاں بیٹھ جائیں! توازن کا مسئلہ ہے!“ میں چپ چاپ اپنی جگہ سے اٹھا اور ”کلیئر“ کی بتائی ہوئی نشست پر بیٹھ گیا مگر صورتحال

”اڑنے سے پیشتر ہی میرا رنگ زرد تھا“

والی تھی! یا اللہ اپنا کرم کر!

”کلیئر“ نے مسافروں کو ان کی نشستوں پر بٹھانے کے بعد ایک دفعہ ان کی گنتی کی اور جہاز سے باہر نکل آیا اس نے دروازہ (جو



سیڑھی کا کام دے رہا تھا) اٹھا کر بند کیا، جہاز کی باڈی پر ”چلو“ کہہ کر زور سے ہاتھ مارا اور ہمیں خدا کے سپرد کر کے خود واپس چلا گیا! اب یہ ”جہاز“ ایک گڑگڑاہٹ کے ساتھ رن وے پر دوڑ رہا تھا، اس کی بھیٹ کدائی دیکھ کر جی چاہا کہ ”ڈرائیور“ سے کہوں ”بھائی ڈرائیور ہولی چلا“ مگر میں نے خود کو سنبھالا اور آیات مقدسہ کے ورد میں مشغول ہو گیا۔

میرا خیال تھا کہ یہ جہاز رن وے پر اسی طرح کچھ دیر دوڑنے کے بعد ہانپتا کانپتا دوبارہ اپنی جگہ پر آن کھڑا ہوگا مگر میرا یہ واہمہ درست ثابت نہ ہوا کہ کچھ دیر بعد یہ فضا میں تھا!

میں جہاز میں حفاظتی پٹی باندھنے میں عموماً سستی سے کام لیتا ہوں، مگر یہاں میں نے یہ پٹی اتنی کس کر باندھی کہ میرا دم گھٹنے لگا۔ اب میں ذہنی طور پر خوفناک جھٹکوں حتیٰ کہ کسی بڑے حادثے کے لیے بھی تیار ہو چکا تھا۔ سرگودھا کا سفر مجھے ویسے بھی راس نہیں آتا۔ ایک دفعہ وینگن میں سرگودھا جاتے ہوئے ہماری وینگن سامنے سے آنے والی ایک بس سے جا ٹکرائی۔ دوسری دفعہ کار میں سرگودھے سے واپس آتے ہوئے ایک خوفناک حادثے سے بال بال بچے اور اب یہ تیسرا موقع تھا! اور شاید یہی وجہ ہے کہ میں اپنے ”سرگودھوی دوستوں“ کو معاف نہیں کرتا۔

اس جہاز کا نام ”ٹوئن ٹوئز“ تھا جو اس وقت لاہور شہر پر بہت نیچی پرواز کر رہا تھا۔ میں نے پہلی دفعہ لاہور کو اتنے قریب سے دیکھا اور اتنی محویت سے دیکھا جیسے آخری دفعہ دیکھ رہا ہوں، مجھ پر رقت طاری ہو گئی۔

”یہ وہی جہاز ہے!“ میرے برابر میں بیٹھے ہوئے مسافر نے مہمل سا جملہ کہا۔ وہ چہرے سے خالص پنجابی لگ رہا تھا اور پان چباتے ہوئے ویسے ہی لگ رہا تھا جیسے کوئی پنجابی پان چباتے ہوئے لگتا ہے!

”وہی جہاز سے آپ کی مراد کیا ہے؟“ میں نے پوچھا۔

”آپ نہیں جانتے؟“ اس نے حیرت سے سوال کیا۔

”نہیں!“

”جناب! یہ ایک رن وے پر کھڑا تھا کہ تیز آندھی چلنا شروع ہو گئی اور پھر آپ کو پتہ ہے کیا ہوا؟“

”کیا ہوا؟“

”یہ جہاز اپنی جگہ سے اٹھا اور کافی پرے کھڑے ڈی سی ٹین کے اوپر جا گرا!!“ اس پان خور نے ہنستے ہوئے کہا۔

”واقعی؟“ میں نے سہم کر کہا۔

”ہاں جی.... ڈیڑھ مہینے تک اس کی پروازیں معطل رہی ہیں یہ تو پی آئی اے والوں کا ”کمال“ ہے کہ انہوں نے اسے اب دوبارہ چلا دیا ہے کسی اور ملک میں ہوتا تو کاٹھ کباڑ والوں کے سپرد کر دیا جاتا۔“

میں نے ایک بار پھر آیات مقدسہ کا ورد شروع کر دیا

”آپ کو ایک اور بات بتاؤں!“

”کیا کوئی بہت ضروری بات ہے؟“

”ہاں جی!“ ”چلیں پھر بتائیں!“ میں نے اپنی سانس روک کر کہا۔

”جس کمپنی نے یہ جہاز بنایا تھا نا!“

”ہاں“

”وہ کمپنی کب کی بند ہو چکی ہے وہ یہ بزنس ہی چھوڑ گئی ہے!“

میرا جی چاہا کہ میں اس مسافر کے پاس سے اٹھ جاؤں اور کسی دوسری نشست پر جا بیٹھوں، مگر پھر جہاز کے توازن بگڑنے کے خیال سے اپنی نشست پر دوبارہ! اور پھر میرے ساتھ میرا بریف کیس بھی تھا جسے اٹھانے سے بھی اس کا توازن بگڑ سکتا تھا۔

”اور کوئی بات؟“ میں نے اسے گھورتے ہوئے پوچھا۔

وہ میری بات سن کر ہنسا اور اس نے کہا ”جہاز کے باہر آپ نے پی آئی اے لکھا ہوا دیکھا تھا؟“ ”ہاں دیکھا تھا، مگر وہ تو سارے

جہازوں پر لکھا ہوتا ہے اور اس کا مطلب پاکستان انٹرنیشنل ایر لائنز ہے!“

”آپ ٹھیک کہتے ہیں“ مسافر نے کہا ”مگر اس جہاز پر جو پی آئی اے لکھا ہے اس کا مطلب ”پلیز انفارم اللہ“ ہے!“

اور اس کے ساتھ ہی اس نے زوردار قہقہہ لگایا۔ پیشتر اس کے کہ میں اسے اس بے موقع ہنسی پر ٹوکتا، جہاز ایک جھٹکے کے ساتھ

سینکڑوں فٹ نیچے چلا گیا!

”یا اللہ خیر!“ میں نے بے ساختگی سے کہا۔

”ڈرنے کی کوئی ضرورت نہیں انشاء اللہ کچھ نہیں ہوگا!“ مسافر نے کہا ”ایسے چھوٹے موٹے جھٹکے تو لگتے ہی رہتے ہیں، مگر آج

تک اس جہاز کو کوئی بڑا حادثہ پیش نہیں آیا! اس کا اللہ تعالیٰ سے براہ راست رابطہ ہے۔“

تھوڑی دیر بعد پرواز ہموار ہو گئی اور میں نے سگریٹ نکال کر سلا لیا۔



”مجھے یہ جہاز بہت عزیز ہے“ مسافر نے کہا۔

”وہ کیوں؟“ میں نے اس بے تکے مسافر سے پوچھا۔

”ایک تو یہ چھوٹا سا ہے، چند مسافر ہیں، یوں لگتا ہے ایک خاندان کے افراد اپنے گھر کے لاؤنج میں بیٹھے ہیں۔“ یہ کہہ کر اس نے کچھ دیر توقف کیا اور پھر ”دوسرے اس میں ایئر ہوسٹس بھی نہیں ہے۔ آپ نے پی آئی اے کی ہوسٹس دیکھی ہیں نا!“ اس دفعہ میں بھی اس کی ہنسی میں شریک تھا۔

”اس جہاز کو پسند کرنے کی ایک اور وجہ بھی ہے“ اب کے وہ سنجیدہ تھا ”اس کی پرواز دوسرے جہازوں کی نسبت بہت نیچی ہے۔ آپ نے دیکھا لاہور پر سے گزرتے ہوئے سارے منظر کتنے صاف تھے۔ گھروں کی چمنیوں سے نکلنے والا دھواں بھی نظر آ رہا تھا۔ بادشاہی مسجد کے صحن میں لوگ چلتے پھرتے دکھائی دے رہے تھے، مینار پاکستان اپنی پوری سر بلندی کے ساتھ نظر آ رہا تھا۔ دریائے راوی کے پل پر چلتی ہوئی کاریں ڈنکیوں کی بجائے کاریں ہی دکھائی دے رہی تھیں، سواب مجھے اچھا لگنے لگا تھا۔“ اور اب دیکھیں، سرگودھا آنے والا ہے، ایئر پورٹ شہر سے ۲۵ کلومیٹر دور چک بس میں ہے جو ایک قصبے بھاگٹا نوالہ کے قریب واقع ہے، چنانچہ ایئر پورٹ کا نام اسی قصبے پر ہے۔ آپ کھڑکی سے باہر دیکھیں، کس قدر خوبصورت نظارہ ہے!“

اور باہر منظر واقعی بہت خوبصورت تھا، جہاز گھنے باغات اور کھیتوں پر سے گزرتا ہوا لینڈ کرنے کے لیے نیچے کی طرف آ رہا تھا۔ میراجی چاہا کہ میں بہت دیر تک یہ منظر دیکھتا رہوں، چنانچہ میں نے اپنی نظریں اس وقت تک زمین کے خوبصورت نظاروں پر جمائے رکھیں جب تک جہاز لینڈ نہ کر گیا۔

جہاز کھیتوں سے چند گز کے فاصلے پر پکی اینٹوں کے فرش پر کھڑا تھا، دروازے کو کھول کر دوبارہ سیڑھی بنا دیا گیا۔ ہم ایک چک میں کھڑے تھے جہاں ایئر پورٹ کی چھوٹی سی عمارت تھی۔ اس پر ”بھاگٹا نوالہ ایئر پورٹ“ لکھا تھا۔ بالکل سامنے لوہے کا ایک جنگلہ تھا اور جنگلے کے پار ایک سنسان سڑک نظر آ رہی تھی۔ سڑک کے ایک طرف دو کاریں کھڑی تھیں جن میں سے ایک میری منتظر تھی، جس میں مجھے پھلروان جانا تھا!

”آپ سے مل کر مجھے حقیقتاً بہت خوشی ہوئی“ میں نے اپنے ہم سفر سے رخصت ہونے کے لیے اس سے ہاتھ ملاتے ہوئے کہا ”اگر آپ نہ ہوتے تو میرا سارا سفر سبے ہوئے گزرتا کیونکہ جہاز کی حالت بہت ڈرا دینے والی تھی۔“

”ڈرا دینے والی حالت تو ہمارے ملک کی بھی ہے“ مسافر نے الوداع ہوتے ہوئے خوش دلی سے کہا۔ ”اسی جہاز کی طرح چھوٹا



ساخدشات سے بھرا ہوا اور محدود وسائل کا حامل ہمارا ملک! مگر آپ اس کے مستقبل سے مایوس نہ ہوں بس حفاظتی اقدامات ملحوظ رکھیں اور ہاں یہ واحد پرواز ہے جس کا رشتہ آسمان اور زمین دونوں سے برقرار ہے۔ خدا آپ کا حامی و ناصر ہو!“



## بیتیس سوالات

ذیل میں ہم صدر پاکستان، وزیر پاکستان، گورنر صاحبان، وزرائے اعلیٰ وفاقی و صوبائی وزرائے کرام سینیٹرز ایم این اے اور ایم پی اے حضرات کیلئے سوالنامہ درج کر رہے ہیں ان سے درخواست ہے کہ وہ براہ کرم ان سوالات کا ہاں یا نہ میں جواب دیں، سوالنامہ درج ذیل ہے!

(۱) کیا آپ نے اپنی زندگی کے کسی دور میں ویگن میں سفر کیا اور کیا اگر آپ کو ان دنوں ایک ماہ ویگن پر سفر کرنا پڑے تو آپ یہ گوارا کر لیں گے؟

(۲) آپ کبھی سائیکل پر سوار ہوئے ہیں اور کیا آپ کے کتے کبھی فیل ہوئے ہیں؟

(۳) اگر آپ گاؤں میں پڑھے ہیں تو کیا آپ کو بھی چلچلاتی دوپہر میں کئی میل پیدل چل کر سکول جانا پڑتا تھا اور پھر اسی طرح پیدل واپس آتے تھے؟

(۴) کیا کبھی ایسا بھی ہوا ہے کہ آپ کے گھر میں چولہا نہ جلا ہو اور یوں آپ کو فاقہ کرنا پڑا؟

(۵) کیا بچپن میں آپ کو کسی ورکشاپ وغیرہ میں ننھے ننھے ہاتھوں سے کام کرنا پڑا؟

(۶) آپ کو اپنی ابتدائی زندگی میں نوکری کے حصول کے لیے کتنے دروازوں پر دستک دینا پڑی، دوسرے لفظوں میں کیا طویل عرصے تک آپ نے بے روزگاری کا زہر چکھا ہے؟

(۷) کیا آپ کے عزیز واقارب میں سے کسی نے محض دوا کے لیے پیسے نہ ہونے کی وجہ سے کبھی انتقال تو نہیں کیا؟

(۸) کیا آپ رمضان کے مہینے میں سحری کے وقت گلیوں میں نعتیں پڑھتے ہوئے لوگوں کو جگانے کے لیے نکلتے رہے ہیں؟

(۹) کیا عید میلاد النبی کے جلوس میں آپ بھی کبھی عربی لباس پہنے گھوڑے پر سوار ہو کر جلوس کے آگے آگے چلے ہیں؟

(۱۰) آپ نے کبھی تندور پر بیٹھ کر روٹی کھائی ہے؟

(۱۱) آپ کبھی تندور پر روٹیاں لگوانے گئے ہیں؟

(۱۲) کیا آپ کبھی چوپال میں گئے ہیں اور آیا آپ بھی اس تجربے سے دوچار ہوئے ہیں کہ چودھری چار پائی پر بیٹھا ہو اور آپ کو

زمین پر جگہ ملی ہو؟

(۱۳) کیا آپ نے کبھی بازار میں کھڑے ہو کر ایک روپے کی حلیم اور آٹھ آنے کا نان لے کر کھایا ہے؟

(۱۴) خشک میوؤں اور مٹھائیوں میں سے املوک اور نگدی وغیرہ کے ذائقے سے واقف ہیں؟

(۱۵) کیا کبھی میلہ چراغاں میں بھنگڑا ڈالا ہے اور بولیاں لگائی ہیں؟

(۱۶) سینما میں ٹکٹ لینے کے لیے قمیض اتار کر اور لوگوں کے کاندھوں پر سے ہوتے ہوئے آپ کبھی کھڑکی تک پہنچے ہیں؟

(۱۷) حضوری باغ میں کبھی ”کن ٹنوں“ کا مشاعرہ سنا ہے؟

(۱۸) بچپن میں ”بالو کڑیو پھلیاں ونڈی دیاں لے جاؤ“ کی آواز پر کبھی آپ بھی بھاگے گئے ہیں اور ”بھائی مینوں دے“ بھائی مینوں

دے“ کی آوازیں لگائی ہیں؟

(۱۹) بچپن میں کسی آئس کریم کی دوکان پر تو ملازمت نہیں کی اور یہ تجربہ تو نہیں ہوا کہ کار کے ہارن پر دوڑے دوڑے جائیں اور کار

میں بیٹھے ہوئے بچوں کے لیے آئس کریم لے کر آئیں اور اپنے آنسو آنکھوں سے باہر نہ آنے دیں؟

(۲۰) کیا آپ کا بڑا بھائی یا بہن آپ کو گود میں اٹھا کر مسجد کے باہر کھڑے ہوئے تھے تاکہ مسجد سے نکلتے ہوئے نمازیوں سے دم

کرائیں؟

(۲۱) کبھی کسی جلے یا مسجد میں دریاں بچھائی ہیں؟

(۲۲) کبھی تانگے میں بیٹھ کر پورے شہر میں لاؤڈ سپیکر سے جلے کا اعلان کرتے رہے ہیں؟

(۲۳) کیا کبھی کسی لیڈر کو کاندھوں پر بٹھا کر میل دو میل کا فاصلہ طے کیا ہے؟

(۲۴) کسی ایک کمرے کے مکان میں دس افراد کے ساتھ رہنے کا اتفاق ہوا ہے؟

(۲۵) کبھی گرمیوں میں بنیان اتار کر گلی میں سونے کا تجربہ ہوا؟

(۲۶) بکرے کو مہندی لگا کر داتا دربار سلام کروانے گئے ہیں؟

(۲۷) کیا آپ کبھی ڈھاگری اٹھا کر پتنگ کے پیچھے بھاگے ہیں، کبھی اس میں تڑانویں ڈالی ہیں یا اسے کئی دی ہے؟

(۲۸) کبھی پانی کے حصول کے لیے میلوں پیدل تو نہیں جانا پڑا؟

(۲۹) ”کوئی بچی محض جہیز نہ ہونے کی وجہ سے گھر میں تو نہیں بیٹھی رہی؟



(۳۰) روٹی کمانے کے لیے بیوی بچوں کو اللہ کے سپرد کر کے ”دوبئی“ تو نہیں جانا پڑا؟

(۳۱) بازار کے چوک میں کوچی اور سفیدی والا ڈبہ پکڑ کر بچوں کے بل بیٹھ کر روزی کا انتظار تو نہیں کرنا پڑا؟

(۳۲) کبھی ایسا ہوا کہ بازار سے گزرتے ہوئے بچوں کے لیے موسم کا پھل خریدنے کو جی چاہے اور خرید نہ سکے ہوں؟

سوالات کی فہرست ابھی بہت طویل ہے، مگر فی الحال بتیں ہی کافی ہیں، ان سوالات میں نوے فیصد پاکستانی عوام کے مسائل اور ان کے مشاغل پوشیدہ ہیں، اگر پاکستانی عوام کے مسائل حل کرنے اور ان کی نمائندگی کرنے والے حضرات بھی ان مسائل اور مشاغل کے سلسلے میں ہاں کہتے ہیں تو انہیں حکومت کا حق ہے اور اگر یہ سوالات ان کے ذہن میں کبھی پیدا ہی نہیں ہوئے تو پھر پاکستان بھی دوسرا جنوبی افریقہ ہے، جہاں ”سیاہ فام“ اکثریت پر سفید فام اقلیت حکومت کر رہی ہے۔



## بول میری مچھلی!

میں نے مچھلیاں پکڑنے کے لیے دریا میں کنڈی ڈالی اور پھر مچھلی کے انتظار میں سگریٹ سلگا کر بیٹھ گیا تھوڑی دیر بعد کنڈی میں حرکت ہوئی، میں نے فوراً ایک جھٹکے سے اسے اوپر کی طرف کھینچا، مگر میں نے دیکھا کہ نہ صرف یہ کہ کوئی مچھلی پھنسی نہیں بلکہ کنڈی کے ساتھ لگا گنڈو یا بھی غائب تھا۔ میں نے ایک اور گنڈو یا کنڈی میں پھنسا یا اور ڈوری دریا میں پھینک دی اور ایک دفعہ پھر بگلہ بھگت بن کر بیٹھ گیا۔ بیٹھے بیٹھے ”اباسیاں“ آنے لگی تھیں، مگر مچھلی تھی کہ پھنسنے کا نام ہی نہیں لیتی تھی۔ اتنے میں امید کی ایک ہلکی سی کرن نمودار ہوئی یعنی ڈوری میں ایک بار پھر حرکت پیدا ہوئی، میں نے فوراً اسے اپنی طرف کھینچا مگر اس دفعہ بھی نہ صرف یہ کہ اس میں مچھلی کوئی نہیں تھی بلکہ وہ گنڈو یا بھی غائب تھا، جو میں نے کنڈی کے ساتھ اس غرض سے اٹھایا تھا کہ یہ مچھلی کی خوراک بنے گا اور اس کے ذریعے مچھلی میری خوراک بنے گی، اب مجھ پر جھنجھلاہٹ سی طاری ہونے لگی تھی، ایک تو اس خیال سے کہ اتنی دیر میں کوئی مچھلی نہیں پھنسی تھی اور دوسرے یہ سوچ کر کہ مچھلیاں مجھے بے وقوف بنا رہی تھیں۔ وہ اس صفائی سے گنڈوئے پر ہاتھ صاف کرتی تھیں کہ خود کنڈی کی زد میں آنے سے بچ جاتی تھیں، بلکہ تیسری دفعہ جب ڈوری میں حرکت ہوئی اور میں نے اسے اپنی طرف کھینچا تو مجھے مچھلیوں کے ہنسنے کی آواز بھی آئی۔ مجھے ان کی اس حرکت پر بہت غصہ آیا اور مجھے یوں لگا جیسے وہ سب مل کر میری توہین کر رہی ہیں۔ مگر میں نے ایک بار پھر اپنے غصے پر قابو پایا، میں داصل جان گیا تھا کہ غصے سے مسئلہ حل نہیں ہوگا چنانچہ میں نے اس کا سیاسی حل تلاش کرنا شروع کیا اور تھوڑی دیر بعد میں یہ حل ڈھونڈنے میں کامیاب ہو گیا۔

میں نے ڈوری دریا میں سے نکالی، اسے اپنے تھیلے میں بند کیا اور مترنم آواز میں گانا شروع کر دیا

”ہراسمند رگو بی چندر“

بول میری مچھلی کتنا پانی“

مجھے یوں لگا جیسے یہ گیت میرے علاوہ کسی نے نہیں سنا حتیٰ کہ اس جنگل میں مجھے اس کی بازگشت بھی سنائی نہ دی۔ میں نے ایک

بار پھر اپنا سارا ترنم یکجا کیا اور آواز میں سوز پیدا کرتے ہوئے کہا

”ہراسمند رگو بی چندر“

”بول میری مچھلی کتنا پانی“

مگر اس بار بھی دریا میں مکمل خاموشی تھی، تیسری بار میری آواز میں واقعی غم کا عنصر پیدا ہو گیا اور یہ غم احساس شکست کی وجہ سے پیدا ہوا تھا چنانچہ جب میں نے اس دفعہ

”ہراسمند رگوبی چندر“

بول میری مچھلی کتنا پانی“

کہا تو میری آنکھوں میں آنسو بھی تھے۔ اتنے میں میں نے دیکھا کہ ایک ساتھ بہت سی مچھلیاں دریا کی سطح پر نمودار ہوئیں۔ انہوں نے کچھ دیر کے لیے غور سے میری طرف دیکھا اور پھر انہوں نے ”کھڑکیاں“ مار کر ہنسنا شروع کر دیا۔ جب وہ ایک دوسرے کے ہاتھ پر ہاتھ مارتے ہوئے کھل کر ہنس چکیں تو ان میں سے ایک مچھلی نے پھدک کر ساحل کے قریب آتے ہوئے کہا ”یہ تم کیا بے معنی سا گیت گا رہے ہو تمہاری اطلاع کے لیے عرض ہے کہ یہ سمندر نہیں دریا ہے اور دوسری بات یہ کہ یہ ہر انہیں ہے..... تم اس قسم کے رجعت پسندانہ سلوگنز سے اب ہمیں دھوکہ نہیں دے سکتے“ اس کے ساتھ ہی اس مچھلی نے حلق کی پوری قوت سے

”سرخ ہے سرخ ہے ایشیا سرخ ہے“

کے نعرے لگانے شروع کر دیئے۔ میں نے مچھلی سے کہا ”میں نے تمہاری بات سن لی ہے، لیکن اگر تم میری بات بھی سن لو تو شاید ہم کسی نتیجے پر پہنچ جائیں“ بیشتر اس کے کہ یہ مچھلی کوئی جواب دیتی، ایک اور مچھلی نے پھدک کر پانی سے اپنا سر باہر نکالا اور کہا ”تمہارے قول اور فعل میں تضاد ہے ایک طرف تم ”ہراسمندر“ کہہ کر ہمیں امن اور سلامتی کا تصور دے رہے ہو مگر دوسری طرف تم ہمیں شکار کرنے کے لیے کنڈی بھی دریا میں ڈالتے ہو“ اور پھر اس کے ساتھ ہی اس نے ”المدد المدد یا خدا یا خدا“ کے نعرے لگانے شروع کر دیئے۔ میں نے اپنے غصے پر قابو پاتے ہوئے اس مچھلی سے کہا ”میں نے تمہاری بات سن لی ہے لیکن اگر تم میری بات بھی سن لو تو شاید ہم کسی نتیجے پر پہنچ جائیں“ مگر اس نے پانی میں غوطہ لگایا اور دریا کہ تہہ میں چلی گئی اور اس کے ساتھ ہی دوسرے مچھلیاں بھی غوطہ مار کر نظروں سے غائب ہو گئیں۔

اب میرے لیے اس کے سوا اور کوئی چارہ نہیں رہ گیا تھا کہ میں ان نافرمان مچھلیوں کو ان کے کئے کی پوری سزا دیتا۔ چنانچہ میں نے کنڈی تو تھیلے ہی میں رہنے دی اور اس کی جگہ ایک بڑا سا جال نکال کر دریا میں پھینک دیا اور ایک دفعہ پھر سگریٹ سلگا کر مچھلیوں کے پھنسنے کا انتظار کرنے لگا۔ کچھ دیر بعد مجھے احساس ہوا کہ دریا میں سے کھسر پھسر کی آوازیں آرہی ہیں اور پھر یہ آوازیں بلند ہوتی چلی گئیں۔ مگر پھر رفتہ رفتہ یہ آوازیں مدہم ہونا شروع ہوئیں، حتیٰ کہ دریا میں مکمل خاموشی چھا گئی مجھے یوں محسوس ہوا جیسے ہر طرف



سناٹوں کا راج ہے۔ حتیٰ کہ مجھے ان سناٹوں سے خوف آنے لگا اتنے میں جال میں حرکت ہوئی، میرا چہرہ خوشی سے دمک اٹھا، میں نے فوراً پوری قوت سے جال کو اپنی طرف کھینچنے کی کوشش کی مگر میں نے محسوس کیا کہ جال کے دوسری طرف کوئی مجھے کھینچ رہا ہے۔ میں نے ایک دفعہ پھر اپنی ساری قوتیں مجتمع کیں، مگر میرے پاؤں زمین پر سے اکھڑ رہے تھے۔ پیشتر اس کے کہ میں ایک جھٹکے کے ساتھ دریا میں جا کر تباہ لاکھوں مچھلیاں سطح آب پر نمودار ہوئیں اور انہوں نے بیک آواز کہا ”تم اگر اپنی اور ہم سب کی سلامتی چاہتے ہو تو جال کا یہ سراجو تمہارے ہاتھ میں ہے۔ فوراً چھوڑ دو!“ میں نے اپنی انا کو مجروح ہونے سے بچانے کے لیے لہجے میں خود اعتمادی پیدا کرتے ہوئے کہا ”یہ نہیں ہو سکتا“ ان بے شمار مچھلیوں میں سے ایک مچھلی پانی پر سے پھدک کر ساحل کے قریب پہنچی اور کہا ”میں ان لاکھوں مچھلیوں کی طرف سے جو اس وقت سطح آب پر میرے ساتھ ہیں، تم سے ہاتھ جوڑ کر التماس کرتی ہوں کہ تم جال کا یہ سراجو تمہارے ہاتھ میں ہے فوراً چھوڑ دو کہ اس میں تمہاری اور ہم سب کی سلامتی ہے!“ مجھے اس مچھلی کے لہجے میں عجیب سا اضطراب نظر آیا، میں نے پوری قوت سے زمین میں اپنے قدم گاڑنے کی کوشش کرتے ہوئے کہا ”یہ تم بار بار میری اور اپنی سلامتی کا مشترکہ ذکر کیوں کر رہی ہو؟ اس پر اس مچھلی نے مزید اضطراب انداز میں کہا ”باتوں کے لیے وقت بہت کم رہ گیا ہے، تم وہی کرو جو میں کہہ رہی ہوں کیونکہ جال کے اس طرف تم اور جال کے دوسری طرف اس دریا کا سب سے بڑا مگر مجھ ہے۔ ہم میں سے کچھ نادان مچھلیوں نے اس کی مدد طلب کی ہے، مگر یہ نہیں جانتیں کہ یہ مگر مجھ جو ان کا غم خوار بن کر انہیں اپنے قریب لانے میں کامیاب ہوا ہے تم سے نجات دلانے کے بعد ہم سب کو کھا جائے گا۔ دریا کے دوسرے کنارے کی مچھلیوں کو اس مگر مجھ کا تجربہ ہو چکا ہے اور ہم نہیں چاہتیں کہ یہ تجربہ اس کنارے پر بھی دہرایا جائے“ یہ سن کر مجھے یوں محسوس ہوا جیسے جال پر میری گرفت کمزور ہو رہی ہے۔ اور پھر میں نے اپنے ہاتھ ڈھیلے چھوڑ دیئے۔ ایک باریوں لگا جیسے دریا میں زلزلہ آ گیا ہو۔ پانی کی تند و تیز موجیں ساحل سے اپنا سر نکرانے لگیں اور پانی ساحل سے باہر بہنے لگا۔ دریا میں طوفان سا آ گیا تھا۔ مگر کچھ ہی دیر بعد اس طوفان میں کمی آ گئی۔ لہریں پرسکون ہونا شروع ہوئیں اور پھر دریا پوری نفسگی کے ساتھ بہنے لگا۔ میں نے مچھلیاں شکار کرنے والا تھیلا دریا میں پھینکا اور پھر واپس مڑتے ہوئے ایک دفعہ ہولے سے کہا

”ہراسمند رگوبی چندر“

”بول میری مچھلی کتنا پانی“

اس پر لاکھوں کروڑوں مچھلیاں ایک بار پھر سطح پر نمودار ہوئیں اور انہوں نے خوشی سے بھری ہوئی آواز میں اپنے ہاتھوں کو پھیلاتے ہوئے کہا ”اتنا پانی“



## خوف

”ملک صاحب! اس وقت آپ کی عمر کتنی ہے؟“ میں نے اپنے پڑھے لکھے بزرگ دوست ملک خورشید احمد سے پوچھا!  
 ”ایک سو دس برس“ ملک صاحب نے کہا

”آج آپ اپنی طوالت عمر کا راز بتا ہی دیں!“

”اب یہ راز بتانے کا کیا فائدہ کیونکہ اب تو گنتی کے چند سانس رہ گئے ہیں۔ آج نہیں تو کل اللہ کو پیارا ہو جاؤں گا۔“  
 ”چھوڑیں ملک صاحب، یہ ”لارا“ تو آپ ہمیں کب سے دے رہے ہیں آپ یہ بتائیں کہ اتنی طویل عمر کا راز کیا ہے؟“  
 ”کیا واقعی راز جاننا چاہتے ہو؟“  
 ”تو گویا میں مذاق کر رہا ہوں“

”تو پھر سن لو..... میری طوالت عمر کا راز شدید خوف کے عالم میں زندگی بسر کرنے میں ہے“ ملک صاحب نے خوف سے کپکپاتی آواز میں کہا  
 ”کیا مطلب؟“

”مطلب وہی جو تم سمجھے ہو۔ جب میں پیدا ہوا تو میرا وزن ساڑھے چار پاؤنڈ تھا، ڈاکٹروں نے کہا اس کا زندہ بچنا مشکل ہے۔ مگر میں نہ صرف یہ کہ بچ نکلا بلکہ مہینوں ہی میں خاصا صحت مند بھی ہو گیا“  
 ”یہ تو آپ کے ہوش سے پہلے کا واقعہ ہے“

”ہاں مگر ذہن پر اس کا اثر تو رہتا ہے۔ جب ذرا بڑا ہوا تو والدہ نے گھریلو حالات سے تنگ آ کر مٹی کے تیل کی بوتل پی لی، جس سے ان کا کلیجہ چھلنی ہو گیا اور وہ میرے سامنے سسک سسک کر مر گئیں“  
 ”پھر؟“

”پھر اس کے بعد تو ذہن پر خوف اس قدر سوار ہوا کہ آج تک اسی خوف کے سہارے زندہ ہوں“  
 ”میں کچھ سمجھا نہیں“



”میں تمہیں سمجھانے کی کوشش بھی نہیں کر رہا۔ میں تو تمہاری فرمائش پر کچھ حقائق بیان کر رہا ہوں۔ یہ باہر کھڑا کیسا ہوا ہے؟“

”آپ تو ایسے ہی ڈر جاتے ہیں کوئی بلی ولی ہوگی“

”کوئی کلاشکوف والی بلی نہ ہو۔ ذرا ہمت کرو اٹھ کر دیکھ ہی لو“ ملک صاحب نے سہمی ہوئی آواز میں کہا

باہر کوئی بھی نہیں تھا چنانچہ میں دوبارہ ملک صاحب کے پاس آ کر بیٹھ گیا

”عین عالم شباب میں ایک اور خوف دامن گیر ہوا“ ملک صاحب نے بتایا ”عالم شباب کا یہ خوف عالم شباب ہی کے حوالے سے تھا۔ حکیموں اور سنیا سی بابوں کے اشتہاروں نے میری راتوں کی نینداڑا دی“

”پھر کیا ہوا“ میں نے ہنستے ہوئے پوچھا۔

”پھر کیا ہونا تھا بچے ہوئے ان کی شادیاں ہوئیں“

”پھر؟“

”پھر ان بچوں کے بارے میں تفکرات شروع ہو گئے اب ان تفکرات کے سہارے زندہ ہوں اللہ کے فضل سے کوئی نہ کوئی مسئلہ سامنے آتا ہی رہتا ہے۔“

”مگر ان تفکرات اور خوف کا طوالت عمر سے کیا تعلق ہے؟“

”اس مسئلے پر بھی بات ہوگی۔ پہلے میں تمہیں یہ تو بتالوں کہ اشیائے خورد و نوش میں ملاوٹ، زندگی بچانے والی جعلی ادویات، دن دھاڑے ڈکیتی کی وارداتیں، بچوں کے خراب کارکیمپ، ہتھوڑا گروپ کی واداتیں اور اس طرح کے دوسرے بے شمار خوف مجھے زندہ اور صحت مندر رکھے ہوئے ہیں!“

”یہ آپ کیا کہہ رہے ہیں؟“

”میں صحیح کہہ رہا ہوں مختلف بیماریوں کی اخبارات اور ٹیلی ویژن کلینک میں تشبیہ بھی اس سلسلے میں بہت مفید ثابت ہو رہی ہے“

”وہ کیسے“

”وہ اس طرح کہ اخبارات میں شائع ہونے والے ڈاکٹروں کے کالموں اور ٹیلی ویژن کے طبی پروگراموں میں بیماری کی جو علامات بیان کی جاتی ہیں ان میں سے اکثر مجھ میں پائی جاتی ہیں۔ اور یوں میں ۴۲ گھنٹے شدید خوف میں مبتلا رہتا ہوں مثلاً کینسر کی ایک علامت یہ ہے کہ منہ میں لعاب زیادہ پیدا ہوتا ہے۔ کچھ دنوں سے میں بھی محسوس کر رہا ہوں کہ لعاب دہن زیادہ پیدا ہو رہا ہے



اس طرح ذیابیطیس میں پیشاب زیادہ آتے ہیں۔ مجھے بھی دن میں کئی دفعہ ہاتھ روم جانا پڑتا ہے۔ دل کی تکلیف میں بازو میں درد ہوتا ہے۔ میرا بازو میں بھی اکثر درد کرتا رہتا ہے۔ اخبارات میں ایڈز کی علامات میں سے ایک علامت یہ بھی بیان کی گئی ہے کہ انسان کی قوت مدافعت ختم ہو جاتی ہے۔ چنانچہ نزلہ زکام کھانسی وغیرہ بھی لاحق ہو جائیں تو ٹھیک ہونے میں نہیں آتے اور میں نے محسوس کیا ہے کہ کئی مہینوں سے میری کھانسی ٹھیک نہیں ہو رہی۔ بلڈ پریشر میں چکر بہت آتے ہیں اور میرا یہ حال ہے کہ ان چکروں کی وجہ سے کئی دفعہ اپنی جگہ پر کھڑا نہیں ہوا جاتا۔ چنانچہ اس وقت صورتحال یہ ہے کہ میں بلڈ پریشر، ہارٹ ٹریبل، ذیابیطیس، کینسر اور ایڈز جیسے مہلک امراض کے چنگل میں پھنسا ہوا ہوں اس خوف نے میری راتوں کی نیندیں حرام کی ہوئی ہیں۔

ایڈز کے لفظ پر میں نے بمشکل اپنی ہنسی روکی۔

”ایک خوف ان کے علاوہ بھی ہے“ ملک صاحب نے اپنی بات جاری رکھتے ہوئے کہا ”وہ نت نئے ایٹمی ہتھیاروں اور عالمی جنگ کے حوالے سے ہے اس کے علاوہ اتنی بڑی کائنات میں انسان کی حیثیت کے بارے میں جو سائنسی انکشافات ہوئے ہیں وہ بہت خوفزدہ کرنے والے ہیں اس پوری کائنات میں ہمارے کرہ ارض کی کوئی حیثیت نہیں تو انسان کی کیا حیثیت ہے اور اگر بنی نوع انسان کی کوئی حیثیت نہیں تو پھر میری ذاتی حیثیت تو زمین پر ریگننے والے ایک کیڑے سے بھی کم ہے۔ کیڑے مکوڑوں سے بھی بدتر حیثیت میں زندہ رہنے کا احساس بہت جان لیوا ہے“

مجھے اب ملک صاحب کی باتوں سے وحشت سی ہونے لگی تھی چنانچہ میں نے سلسلہ کلام مختصر کرتے ہوئے کہا ”خیر یہ باتیں تو ہوتی رہیں گی۔ آپ اپنی طوالت عمر اور عمدہ صحت کا راز بتائیں؟“

”تو اتنی دیر سے میں کیا بتا رہا ہوں“ ملک صاحب نے ناراضگی سے کہا ”میں تمہیں یہی تو بتا رہا ہوں کہ یہ سارے خوف مجھے زندہ اور توانا رکھے ہوئے ہیں مثلاً ان دنوں پاکستان کے بارے میں غفار خان، جی ایم سید، ولی خان اور ممتاز بھٹو وغیرہ جس طرح کے بیانات دے رہے ہیں اور ان لوگوں کے جلسوں میں پاکستان توڑنے کے جو نعرے لگ رہے ہیں یہ سب صورتحال میرے خوف میں اضافے کا باعث بن رہی ہے۔ بلکہ ان لوگوں کا مقابلہ کرنے کی بجائے محب وطن قوتیں جس طرح ایک دوسرے کے لیے تیغ بے نیام بنی ہوئی ہیں فرقہ پرست مولوی جس طرح دشمنوں کے ساتھ مل کر پاکستان سے محبت کرنے والوں کے خلاف محاذ آرا ہیں اور ایسے معاملات میں سچ کا ساتھ دینے کی بجائے میں اور تم جس طرح مصلحتاً خاموش ہیں یہ سب چیزیں مجھے اندر سے شدید بے چین رکھتی ہیں چنانچہ میں اپنی ذاتی زندگی کے بارے میں اپنے ملک کے بارے میں اور بنی نوع انسان کے مستقبل کے بارے میں سخت متفکر ہوں“

لیکن میرے عزیز یہی خوف مجھے میرے ملک کو اور بنی نوع انسان کو زندہ رکھے ہوئے ہیں“

”مگر وہ کیسے؟“ میں نے اس دفعہ چڑکھٹا ہٹ کے عالم میں کہا

”وہ ایسے کہ خوف کمزور سے کمزور اور بزدل سے بزدل انسان کو بھی خطرات کے مقابلے کے لیے تیار کرتا ہے۔“ ملک صاحب نے سہمے ہوئے لہجے میں کہا ”یا کم از کم اس میں تیار کرنے کی صلاحیت ضرور ہوتی ہے جسے استعمال میں لا کر بڑے سے بڑے خطرے کا مقابلہ کیا جاسکتا ہے“

”اور اپنے کان ادھر لاؤ ملک صاحب نے بات جاری رکھتے ہوئے کپکپاتی آواز میں کہا“ میں تمہیں آخر میں ایک راز کی بات بتاتا ہوں..... یہ جو بلی ہے نا..... یہ سنسان اور ویران جنگلوں میں بالکل اکیلی رہا کرتی تھی ایک روز یہ جنگل کی ویرانیوں اور ہولناک سناٹوں سے اتنی خوفزدہ ہوئی کہ مارے خوف کے شیر بن گئی“

میں ملک صاحب کی بات سے متاثر ہوا مگر میں نے پوچھا اور یہ جو بلیاں شہروں میں چوہوں کا شکار کرتی اور انسانوں کے پاؤں چاٹتی نظر آتی ہیں یہ کون ہیں؟“

”یہ وہ بلیاں ہیں جو جنگل کی ہولناک سفاکیوں سے فرار حاصل کرنے کے لیے شہروں میں آگئیں اور یوں پر خطرات زندگی کے شمر سے محروم ہو گئیں چنانچہ شیر بننے کی بجائے یہ شہروں میں چوہوں کا شکار کرتی ہیں اور انسان کے پاؤں چاٹتی ہیں۔ میرے عزیز! بھگوڑی بلیاں ہیں جو مارے خوف کے شیر بن سکتی تھیں مگر پرسکون زندگی کی خواہش نے انہیں پاؤں چاٹنے والی مخلوق بنا دیا!“





## ماسی مختیار

وفاقی وزیر خزانہ جناب یسین خان وٹو کی بجٹ تقریر ہم نے بہت دل لگا کر سنی بلکہ ان کی بعض باتیں ہمارے دل کو ایسی لگی ہیں کہ خوشی سے ہمارے پاؤں زمین پر نہیں ٹک رہے۔ مثلاً انہوں نے پٹرول کی قیمتوں میں جس کمی کا اعلان کیا اس سے ہمیں ذاتی طور پر سولہ روپے ماہوار کا فائدہ ہوا ہے اور اس فائدے میں مزید اضافہ محض ہماری نالائقی کی وجہ سے ممکن نہیں، کیونکہ اگر ہمارے پاس ایک کار کی بجائے چار کاریں ہوتیں تو اس فائدے کی شرح ۶۴ روپے ماہوار تک پہنچ سکتی تھی، چنانچہ اب ہمیں پیسے جوڑ کر تین کاریں مزید خریدنا پڑیں گی تاکہ پٹرول کے نرخوں میں معقول کمی کا خاطر خواہ فائدہ اٹھا سکیں۔ وزیر خزانہ نے اپنی بجٹ تقریر میں ایک بہت عمدہ سکیم کا بھی اعلان فرمایا جس کے مطابق آئندہ ہر برسر روزگار شخص کو حادثاتی موت کی صورت میں دس ہزار روپے نقد ملیں گے۔ یہ سکیم تو یوں بھی بہت عمدہ ہے مگر اس میں ”برسر روزگار کی شرط شامل کر کے حکومت نے اس کی افادیت میں اضافہ کر دیا ہے کیونکہ حادثاتی موت کی صورت میں برسر روزگاری ہی نہیں، برسر روزگاروں کا قلع قمع کرنے کے لیے میدان ہموار ہو گیا ہے جہاں تک ہماری اپنی ذات کا تعلق ہے ہم ماشا اللہ ”برسر روزگار نو جوان“ ہیں۔ اور یوں اس سکیم سے خاطر خواہ فائدہ اٹھانے کی پوزیشن میں ہیں، یعنی اگر ہم اس ”دوروزہ زندگی“ میں سے ایک دن گھٹانے کے لیے تیار ہو جائیں یعنی آج مرنے پر رضامند ہو جائیں تو کل ہمارے ورثا کو بیٹھے بٹھائے مفت میں دس ہزار روپے مل سکتے ہیں جس میں ایک وی سی آر با آسانی خریدا جاسکتا ہے، کیونکہ موجودہ بجٹ کے نتیجے میں وی سی آر بھی انسانوں کی طرح ارزاں ہو گیا ہے لیکن اس سکیم میں موت کے لیے ”حادثاتی“ ہونا ضرور قرار دیا گیا ہے، یعنی بیمار ہو کر مرنے کی صورت میں ورثا کے ہاتھ ”لکھ“ نہیں آتا، بلکہ الٹا انہیں دوا دارو اور تجہیز و تکفین کے اخراجات کی ”ڈز“ سہنا پڑتی ہے تاہم شرط عائد کرنے سے بھی خلق خدا کو بہت فائدہ ہوا ہے کہ اب وہ ”نقصان“ تو حکومت کا ہو گا جسے دس ہزار روپے ادا کرنے پڑیں گے۔ دوسرے لفظوں میں حکومت نے برسر روزگار افراد کے دلوں سے حادثاتی موت کا خوف نکال دیا ہے اور کہہ دیا ہے

”آپ تسلی سے مر جائیں باقی کام ہمارا ہے“

سواب اس ”صلائے عام“ کے باوجود اگر یاران نکتہ داں موت سے خوفزدہ ہیں تو یہ ان کی اپنی کم ہمتی ہے ورنہ اس سے پہلے تو سفر

حیات بے حد طویل تھا۔



۷۸-۱۹۸۶ء کے بجٹ میں ایک قابل قدر اقدام ان امور کے علاوہ بھی ہے جو ہم نے اوپر بیان کئے ہیں یہ اقدام عوام کو اخلاقی بے راہروی سے بچانے کے لیے ڈاک کے لفافوں اور ٹیلیفون کالز کے نرخوں میں اضافہ سے متعلق ہے۔ ایک دفعہ ہمارے ایک دوست نے ایک ہونہار کا ایف اے کا پرچہ ہمیں دکھایا تھا جس میں اس نے ۲۵ نمبروں کا حامل مضمون لکھتے ہوئے اس امر پر خصوصی طور پر زور دیا تھا کہ لڑکیوں کو جغرافیہ نہیں پڑھانا چاہیے کیونکہ اس سے انہیں شہر کے رستوں کا پتہ چل جاتا ہے اور وہ موقع ملتے ہی گھر سے بھاگ جاتی ہیں۔ اسی طرح ڈاک کے لفافے اور ٹیلیفون کالز جس طرح قوم کا اخلاق بگاڑ رہے ہیں وہ اظہر من الشمس ہے چنانچہ ہمیں یقین ہے کہ ان کے نرخوں میں اضافے سے اخلاق بگاڑ رجحانات کی حوصلہ شکنی ہوگی اور یوں معاشرہ صالح بنیادوں پر استوار ہو سکے گا!

وزیر خزانہ یسین خان وٹو کی بجٹ تقریر ہم نے صرف اخباروں ہی میں نہیں پڑھی بلکہ براہ راست ٹیلی ویژن سے بھی دیکھی اور سنی ہے ہم اوپر بیان کئے گئے نکات کے علاوہ اس کا تفصیلی آنکھوں دیکھا احوال بھی بیان کرتے، مگر ماسی مختیار نے ہمیں یہ تقریر پوری طرح سننے نہیں دی یعنی جب وٹو صاحب کھربوں اور اربوں روپے کی بات کر رہے تھے عین اس وقت ماسی مختیار اپنے بیمار بچے کو گود میں اٹھائے گھر میں داخل ہوئی اور کہا کہ تنخواہ میں سے پچاس روپے ایڈوانس دے دیں گھر میں کھانے کے لیے کچھ نہیں ہے بچہ بھی بیمار ہے اس کے لیے دوا دارو بھی کرنا ہے، لیکن ہمیں ماسی مختیار کی یہ بے وقت کی راگنی اچھی نہیں لگی چنانچہ ہم نے ٹیلی ویژن سے نظر ہٹائے بغیر کہا ”ماسی بجٹ تقریر سنو دیکھو تم لوگوں کی فلاح و بہبود کے لیے حکومت بڑی بڑی رقمیں مختص کر رہی ہے۔ انشا اللہ آئندہ چند برسوں میں تمہاری سب پریشانیاں دور ہو جائیں گی“ مگر یہ ان پڑھ لوگ ایسی باریک باتیں کب سمجھتے ہیں چنانچہ چند برس انتظار کرنے کی بجائے وہ گھلیا گھلیا کر یہی کہتی رہی کہ اس کے گھر میں آج ہی چولہا جلنا چاہیے اور اس کے بیمار بچے کو دوا اور اس کے ساتھ اچھی خوراک ملنی چاہیے تاکہ وہ جلد ٹھیک ہو جائے۔ اس پر ہم نے ماسی مختیار سے کہا کہ دیکھو ماسی تم بھوک اور بیماری کی بات کر رہی ہو ہمارے وزیر خزانہ کو بھی اس کا تجربہ ہے زندگی میں وہ بھی کبھی نہ کبھی بیمار ہوئے ہوں گے اور بھوکے تو وہ اس وقت بھی ہیں کیونکہ رمضان المبارک کا مہینہ ہے اور کم از کم گزشتہ دو گھنٹوں سے تو ہم دیکھ رہے ہیں کہ روٹی کا ایک لقمہ تو کیا پانی کا ایک گھونٹ بھی ان کے حلق میں نہیں گیا۔ چنانچہ جس شخص کو بھوک پیاس کا اتنا تجربہ ہو وہ تم لوگوں کے مسائل سے یقیناً ناخبر ہوگا! لہذا گھبراؤ نہیں بجٹ تقریر سنو مگر جب اس کے باوجود اس نے اپنی پرانی رٹ لگائے رکھی تو اچانک ایک روشنی کا کوندا سا ہمارے ذہن میں لپکا ہم نے ماسی سے پوچھا ”تمہارا خاوند کیا کرتا ہے؟“ اس نے کہا ”ایک دفتر میں چپڑا سی ہے مگر تین مہینے سے وہ بیمار پڑا ہے ڈاکٹروں نے جواب

دے دیا ہے“ ہم اس پر بہت ایکسائٹڈ ہوئے چنانچہ ہم نے جلدی سے پوچھا ”اسے نوکری سے جواب تو نہیں ملا؟“ کہنے لگی ”نہیں!“ ہم نے کہا ”ماسی مبارک ہو تمہارا مسئلہ حل ہو گیا“ ماسی مختیار کے چہرے پر روشنی کی ایک کرن نمودار ہوئی اور اس نے پوچھا ”بابو جی وہ کیسے؟“ ہم نے کہا ”تمہارا خاوند برسروزگار ہے“ بس اسے بستر پر نہ مرنے دینا اگر ڈاکٹروں نے جواب دے دیا ہے تو اس کی موت سڑک پر ہونی چاہیے تمہیں بیٹھے بٹھائے دس ہزار روپے مل جائیں گے۔ اتنے پیسوں کا تم کیا کرو گی پچاس روپے مانگنے والی ماسی مختیار؟“



## دو محب وطن

گذشتہ روز ایک محب وطن پاکستانی افسر سے ملاقات ہوئی، اس نے اپنے آفس میں ٹیلی ویژن سیٹ رکھا ہوا تھا۔ اور پاک بھارت کرکٹ میچ دیکھ رہا تھا۔ اس نے ہم سے پوچھا ”جناب! سندھ کے حالات کے بارے میں آپ کی کیا رائے ہے؟“ ہم نے کہا۔

”خاصے تشویشناک ہیں!“ بولا ”وہ کیسے؟“ ہم نے عرض کی ”وہاں انسانی جانیں ضائع ہو رہی ہیں اور قومی املاک کو نقصان پہنچ رہا ہے!“ وہ ایک دم سے اپنی سیٹ سے اچھل پڑا ”آپ یہ بتائیں کہ اس مسئلے کا حل کیا ہے؟“

”کون سے مسئلے کا؟“

”یہ جو سندھ میں انسانی جانیں ضائع ہو رہی ہیں اور قومی املاک کو نقصان پہنچ رہا ہے؟ کیا ان کو پوچھنے والا کوئی نہیں؟ یہ دیکھیں اب کے چھکا پڑا ہے۔ آخر بنے گا کیا؟“

”بننا کیا ہے؟ ہم لوگوں کو عقل سے کام لینا چاہیے نہ گولی کسی مسئلے کا حل ہے نہ پٹریاں اکھاڑنے سے جمہوریت آسکتی ہے!“

”یہ تو آپ ٹھیک کہتے ہیں، لیکن کیا آپ نورخاں کو نہیں سمجھا سکتے؟“

”مگر برادر! نورخان صاحب کا سندھ کے حالات سے کیا تعلق ہے؟“

”جناب! نہایت گہرا تعلق ہے، موجودہ ٹیم کی سلیکشن کے وہی ذمہ دار ہیں۔ آخر ہم لوگ ذاتی تعلقات کو قومی مفادات پر کیوں ترجیح دیتے ہیں۔ یہ دیکھیں ایک چوکا اور پڑا ہے، مگر آپ یہ بتائیں کہ یہ کہیں سندھودیش کی تحریک تو نہیں؟“

”نہیں! ایسی کوئی بات نہیں، سندھ کے عوام سرحد پنجاب بلوچستان کے عوام سے کم محب وطن نہیں ہیں، البتہ وہاں ایک گروہ ایسا

ضرور موجود ہے۔ جو موجودہ صورت حال کو اپنے ناپاک عزائم کی تکمیل کے لیے استعمال کرنا چاہتا ہے! اور اسے ہمارے دشمن ملکوں کی

حمایت حاصل ہے!“

”یہ تو بہت بری بات ہے، ہمارے کھلاڑیوں نے یہ تیسری مرتبہ کبچ چھوڑا ہے۔ ویسے آپ کا کیا خیال ہے الیکشن سے صورت

حال بہتر ہو سکتی ہے؟“



”میں سیاسی تجزیہ نگار نہیں ہوں، مگر جو لوگ ان معاملات کو سمجھتے ہیں ان میں سے بیشتر کا خیال یہی ہے کہ فوری انتخابات سے صورت حال بہتر ہو سکتی ہے اور یوں اس تحریک کو ملک دشمنوں کے ہاتھ میں جانے سے روکا جاسکتا ہے!“

”میں تو سمجھتا ہوں کہ ہم لوگوں میں قومی غیرت ختم ہوتی جا رہی ہے اب دیکھیں نا ہمارے کھلاڑیوں نے بڑی عید کو بھی میچ کھیلا کیا ہمیں انڈیا پر یہ واضح نہیں کرنا چاہیے کہ یہ ہمارا دینی اور ملی تہوار ہے ہم اس روز میچ شیڈول نہیں کر سکتے“

”آپ بالکل ٹھیک کہہ رہے ہیں عید کے روز میچ کھیل کر ہم لوگوں نے ملی بے حسی کا ثبوت دیا ہے اچھا اب آپ مجھے اجازت دیں آپ کے سامنے فائلوں کا ڈھیر گلا ہے میں خواہ مخواہ آپ کا قیمتی وقت ضائع کر رہا ہوں!“

”میں تو جناب ملکی حالات کی وجہ سے سخت پریشان ہوں اس عالم میں بھلا کام کہاں ہو سکتا ہے ان فائلوں پر مجھے دستخط ہی کرنے ہیں وہ کل ہو جائیں گے آپ یہ بتائیں کہ موجودہ صورت حال میں پاکستان کے محب الوطن عوام کو کیا کرنا چاہیے؟“

”پہلے تو ہمیں ٹھنڈے دل سے یہ سوچنا چاہیے کہ آخر ایسا کیوں ہو رہا ہے۔ اس کے بعد ہمیں نفع و نقصان کی پرواہ کئے بغیر جہاں حکومت غلط ہے وہاں حکومت کو ٹوکنا چاہیے اور جہاں ہم میں خرابی ہے وہاں اپنی اصلاح کرنی چاہیے!“

”مگر جناب! یہ تو بہت مشکل ہے ان سے تو فیلڈنگ تک صحیح نہیں ہو رہی آپ نور خان کے خلاف کالم نہیں لکھ سکتے؟“

میں نے جواب میں اس محب وطن پاکستانی کو ایک نظر دیکھا جس کے چہرے پر تشویش تھی اور آنکھیں ٹیلی ویژن پر جمی ہوئی تھیں۔ اور پھر اس سے ہاتھ ملا کر اٹھ آیا۔ ایک محب وطن پاکستانی کے طور پر میں نے بھی ملکی حالات پر تشویش کا کوئی پورا کر لیا تھا اب مجھے اور بھی کام کرنے تھے!

## بھلے مانس!

لاہور کارپوریشن والے ان دنوں آوارہ کتے مارنے کی مہم پر نکلے ہوئے ہیں، چنانچہ ابھی تک تین ہزار کتے اس ”کارپوریشن مقابلے“ میں مارے جا چکے ہیں، آوارہ کتوں کو مارنے کے لیے انہیں کچلا کھلانا پڑتا ہے، بہر حال اس کام کے لیے جو طریق کار بھی برتا جاتا ہو ہمیں اس سے غرض نہیں، ہم نے تو یہ خبر اخبار میں پڑھی ہے، جس میں یہ بھی درج تھا کہ کارپوریشن کے اس ”آپریشن“ کے دوران کچھ کتے تو موقع پر ہی ہلاک ہو گئے لیکن کچھ کتے ایسے بھی تھے جنہوں نے شہر سے باہر جا کر دم توڑا۔ گویا کارپوریشن کا مقابلہ دو قسم کے کتوں سے تھا، ایک تو وہ تھے جو شہر میں قیام کے دوران شہریت کے اصولوں سے واقف ہو گئے تھے، سوانہوں نے شہر میں مرنا حفظان صحت کے اصولوں کے منافی جانا اور دوسرے کتے وہ تھے جو یا تو ایک عرصہ تک شہر میں رہنے کے باوجود شہریت کے اصولوں سے بے خبر رہے اور یا پھر انہوں نے سوچا کہ اگر مرنا ہے تو کیوں نہ کارپوریشن کے اہلکاروں کو بھی شرمسار کیا جائے، سوانہوں نے کچلا نوش جاں کیا دو ”پلٹیاں“ کھائیں اور پھر ان اہلکاروں کی آنکھوں میں آنکھیں ڈال کر اپنی جان و ہیں جان آفریں کے سپرد کر دی!

لیکن سچی بات یہ ہے کہ ہمیں ان ہر دو قسم کے کتوں کے تلف ہونے پر دلی افسوس ہے کیونکہ آوارہ کتے خاصی بے ضرر قسم کی مخلوق ہیں اور ہم نے تو انہیں خاصا شریف النفس پایا ہے۔ ہم نے تو یہی دیکھا ہے کہ یہ مخلوق قسائی کی دوکان کے گرد جمع ہے۔ قسائی انہیں بڈی یا چھچھڑے ڈال دیتا ہے تو یہ صبر شکر کر کے کھا لیتے ہیں۔ ورنہ چپ چاپ پڑے رہتے ہیں ان سے بیشتر تو دن اور رات کا زیادہ عرصہ کسی دوکان کے پھٹے کے نیچے لیٹ کر بسر کرتے ہیں چنانچہ شہریوں کو ان سے بہت کم شکایت پیدا ہوتی ہے۔ زیادہ سے زیادہ یہی ہوتا ہے کہ یہ سائیکل سواروں کے پیچھے تھوڑی دور تک بھاگتے ہیں ان پر تھوڑا بہت بھونکتے بھی ہیں یا بہت زیادتی کریں تو ان کی شلوار کا پانچھا پکڑ لیتے ہیں، لیکن یہ کوئی ایسا جرم نہیں جس کی پاداش میں کسی کو کچلا کھلا دیا جائے۔ اس سے زیادہ زیادتیاں تو خود انسان انسانوں سے کرتے ہیں یا یہ کہ خود کتے، کتوں سے کرتے ہیں خطرناک کتے تو وہ ہیں جنہیں ان کے ولایتی صاحبوں نے اپنی حفاظت کے لیے پالا ہوا ہے اور ایک طویل عرصے تک ان کے ناز و نخرے اٹھائے ہیں۔ چوڑے جڑوں اور نوکیلے دانتوں والے یہ کتے بھونکتے کم اور کانٹے زیادہ ہیں۔ کارپوریشن کو چاہیے کہ وہ آوارہ کتوں کی بجائے ان کی طرف توجہ دے اگر ان کے دانت نکلوا کر ”بوڑا“ کر دیا جائے تو انہیں کچلا دینے کی ضرورت بھی محسوس نہیں ہوگی کہ کتے کے منہ میں اگر دانت نہ ہوں تو وہ مثل بکری کے ہوتا ہے



بس اتنا ہے کہ اس ”بکری“ سے دودھ کی توقع بہر صورت نہیں کرنا چاہیے!

اور یہ نر دودھ دینا بھی کوئی ایسی کوالیفیکیشن نہیں کہ محض اس کی وجہ سے دودھ دینے والے جانوروں کے تمام گناہ معاف کر دیئے جائیں مثلاً گائے ہی کو لیجئے جس کی طرف کارپوریشن کے اہلکاروں نے آج تک کوئی توجہ نہیں دی، ہم جب صبح گھر سے نکلتے ہیں تو شام تک کا عرصہ ان گاؤں مجوں ہی کے ساتھ گزارتے ہیں۔ یہ مخلوق جب سڑک پر سے گزرتی ہے تو یوں لگتا ہے کسی ملکہ کی سواری جا رہی ہے کیونکہ اس کی وجہ سے اکثر ٹریفک جام ہو جاتا ہے۔ گائے کو خاصا بھلے مانس جانور تصور کیا جاتا ہے۔ اور اس کی شرافت کی بہت دھومیں ہیں، لیکن سڑکوں پر آوارہ پھرنے اور دوسروں کی محنت پر پلنے والی یہ مخلوق شریف شہریوں کے ساتھ ”کھے“ کر گزرتی ہے غریب دوکانداروں کے پھلوں اور سبزیوں کے ٹوکروں میں منہ مارتی پھرتی ہے اس کے ساتھ ساتھ دھواں ”دھار“ حرکت بھی کرتی چلی جاتی ہے جس سے پیچھے آنے والے شرفا کو پانچے اوپر اٹھانا پڑتے ہیں لیکن اس سے چنداں فائدہ نہیں ہوتا۔ کیونکہ ایسے موقع پر وہ ”پونچھل“ بھی ہلاتی ہے۔ سو کارپوریشن والوں کو چاہیے کہ وہ کچھ فکر ان آوارہ گائے بھینسوں کی بھی کریں، اگر وہ دودھ دیتی ہیں تو کیا ہوا عام شہریوں کے حصے میں تو گو برا اور چھینٹیں ہی آتی ہیں!

ان سطور سے ہمارا مقصد جانوروں کا باہمی موازنہ نہیں کہ جانور بہر حال جانور ہے، مقصد انسانوں کو اس طرف متوجہ کرنا ہے کہ کارپوریشن والے اگر واقعی شہریوں کو مطمئن کرنا چاہتے ہیں تو انہیں خوفناک جبروں والے کتوں کے دانت بھی کھٹے کرنا ہوں گے اور دوسروں کی محنت پر پلنے والی ان ”بھلے مانس“ گائے بھینسوں کی فکر بھی کرنا ہوگی کہ شہری ان دونوں کے بہت ستائے ہوئے ہیں!





## ہدایت نامہ

برسات کے موسم میں بجلی کے حادثات اکثر رونما ہوتے ہیں، کھمبے کو ہاتھ لگائیں تو اس میں کرنٹ دوڑ رہا ہوتا ہے، افسوس کہ اس کا پتا کھمبے کو ہاتھ لگانے والے کو نہیں اس کے ”لواحقین“ ہی کو چلتا ہے اسی طرح برسات کے موسم میں دیوار کو ہاتھ لگائیں تو پتا چلتا ہے کہ اس کے کان ہوں یا نہ ہوں اس میں کرنٹ ضرور ہے۔ یہ موسم برسات کے رومانی اثرات نہیں ہیں کہ جس چیز کو بھی ہاتھ لگایا جائے کرنٹ محسوس ہوتا ہے، بلکہ یہ سب واپڈا کے کمالات ہیں، تاہم اس ادارے نے کمال مہربانی سے کام لیتے ہوئے ان دنوں اخبارات میں ایک اشتہار شائع کروایا ہے جس میں عوام کے لیے کچھ ہدایات ہیں اس اشتہار کا عنوان ”برسات کے موسم میں بجلی کے حادثات سے بچنے کی تدابیر“ ہے اور ان میں سے کچھ تدابیر درج ذیل ہیں۔

(۱)..... کپڑے پھیلانے کے لیے لوہے کے تار استعمال نہ کریں۔

(۲)..... پنکھوں اور دوسرے برقی آلات کو سوچ نکالنے کے بعد ہاتھ لگائیں۔

(۳)..... استری کرتے وقت پاؤں کے نیچے خشک کپڑا، قالین، لکڑی کا تختہ، پرانا کمبل یا کاغذ ضرور رکھیں۔ بہتر ہے کہ ربڑ کے سلپرز پہن لیں اس دوران دیوار کو ہاتھ نہ لگائیں۔

(۴)..... مویشیوں کو کھمبوں یا ان سے لگے ہوئے لوہے کے تار سے نہ باندھیں۔

(۵)..... راستہ چلتے وقت کھمبوں کو ہاتھ نہ لگائیں۔

درج بالا ”ہدایت نامہ“ اخباروں میں شائع کرانے کے بعد ظاہر ہے، یہ قومی ادارہ عوام اور مویشیوں کی جانوں کا ذمہ دار نہیں رہا کہ اس کا کام اپنی تلوار کو نیام میں ڈالنا نہیں بلکہ ایک بہادر دشمن کی طرح اپنے ”حریفوں“ کو خبردار کرنا تھا اب یہ ذمہ داری عوام اور مویشیوں کی ہے کہ وہ خود کو واپڈا سے کس طرح محفوظ رکھتے ہیں۔ بہر حال واپڈا نے یہ ایک اچھی رویت ڈالی ہے اور ہماری خواہش ہے کہ اس کی تقلید میں دوسرے ادارے بھی اس روایت کی پاسداری کریں کہ اس کے لیے انہیں کسی لمبے چوڑے چکر میں نہیں پرنا پڑے گا۔ بلکہ محض اخباروں میں اسی طرح کا ایک ہدایت نامہ شائع کروانا ہوگا مختلف محکموں اداروں اور افراد کی سہولت کے لیے ہم ذیل میں کچھ اشتہاروں کے نمونے درج کر رہے ہیں ملاحظہ فرمائیں۔

## مین ہول سے محفوظ رہنے کی تدابیر

- (۱)..... عوام اور مویشیوں کو چاہیے کہ وہ سر اور نظریں جھکا کر چلنے کی عادت ڈالیں اس سے دیگر فوائد کے ساتھ ساتھ ایک فائدہ انہیں یہ حاصل ہوگا کہ وہ کسی کھلے مین ہول میں گرنے سے محفوظ ہو جائیں گے۔
- (۲)..... عوام اور مویشیوں کو چاہیے کہ وہ تیراکی اور سانس روکنے کی مشق کریں تاکہ اگر وہ سڑک کے ایک کنارے پر واقع کسی مین ہول میں گریں تو سڑک کے دوسرے کنارے پر واقع کسی دوسرے مین ہول میں سے بخیر و عافیت برآمد ہو سکیں۔
- (۳)..... بعض لوگ سڑک کے عین درمیان میں کھلے منہ والے مین ہول میں اچانک نظر پڑ جانے کی صورت میں گھبرا جاتے ہیں اور اپنی گاڑی کو اس میں گرنے سے بچانے کی کوشش میں لوگوں کی زندگیاں خطرے میں ڈال دیتے ہیں انہیں چاہیے کہ وہ خود غرضی سے کام نہ لیں اور اپنی گاڑی کو اس مین ہول میں اتار دیں کہ اس صورت میں ہلاکت کے امکانات کسی صورت میں بھی نوے فیصد سے زیادہ نہیں ہوتے!

## بحفاظت سفر کرنے کی تدابیر

- (۱)..... اگر آپ کا بازو یا ٹانگ کسی دوسرے بازو یا کسی دوسری ٹانگ کے ساتھ الجھ گئی ہے اور اس پر بہت سے دوسرے مسافروں کے بازوؤں اور ٹانگوں کا پریش بھی ہے تو اسے آزاد کرانے کی کوشش نہ کریں اس صورت میں یہ ٹوٹ بھی سکتی ہے۔ اس کی بجائے منزل مقصود تک پہنچتے پہنچتے جب یہ بہت سے بازو اور بہت سی ٹانگیں ایک ایک کر کے ایک دوسرے سے جدا ہوتی جائیں تو آپ آخر میں آرام سے اپنے بازو یا ٹانگ کو اگزار کرالیں۔
- (۲)..... ویگن کے پائیدان پر لٹک کر سفر کرنے کے دوران اپنی سائیڈ کی گاڑیوں سے خود کو محفوظ رکھیں کیونکہ آپ کی ویگن کے ڈائیور کے ذمے اپنی سائیڈ کی حفاظت ہے۔
- (۳)..... ڈرائیور کو گاڑی تیز چلانے پر مجبور کریں ستر سی میل کی سپیڈ سے زیادہ شہر کی سڑکوں پر گاڑی چلانا کسی حادثے کا باعث بن سکتا ہے۔

## سمندر خان ٹرک ڈرائیور سے بچنے کی تدابیر

- (۱)..... ٹرک کی مخالف سمت میں سفر کرنے سے گریز کریں۔

(۲)..... ہارن دے کر پاس کریں مگر ٹرک پر لد اکئی فٹ دائیں بائیں اور باہر کو نکلا ہوا سریا ہارن سن کر رستہ نہیں دیتا لہذا پاس نہ کریں

(۳)..... رات کے وقت مخالف سمت سے اگر کوئی ایک بتی والی سواری نظر آئے تو اسے موٹر سائیکل نہ سمجھیں ٹرک سمجھ کر ہی اس کی عزت و تکریم کریں کیونکہ ٹرک کو موٹر سائیکل سمجھنے کے خطرناک نتائج برآمد ہو سکتے ہیں۔





## اصلی مصافحہ

بچوں کی تربیت کی طرف ہم آپ تو پتہ نہیں اتنی توجہ دیتے ہیں کہ نہیں مگر ہم نے کچھ لوگوں کو اس معاملے میں بہت جان مارتے دیکھا ہے، مثلاً اگر وہ کھاتے پیتے گھرانے سے تعلق رکھتے ہیں تو بچوں کو انگریزی میں گفتگو کی تلقین کرتے ہیں بلکہ گھر میں انگریزی بول کر ان کی انگریزی کو سان پر لگاتے ہیں۔ لیکن اگر وہ ہم ایسے سفید پوش ہیں اور انگریزی افورڈ نہیں کر سکتے، تو گھر میں بچوں سے اردو بولتے ہیں۔ اور انہیں بھی اردو بولنے کی تلقین کرتے ہیں۔ چنانچہ کئی دفعہ ایسا ہوا کہ ہم اس طرح کے کسی سفید پوش کے مہمان ہوئے تو اس کا بچہ بیٹھک میں داخل ہوا اور اپنے چھوٹے بھائی کی شکایت کرتے ہوئے کہا۔ ”ابا، وہ میرا ”آکھا“ نہیں مانتا۔“ اس پر ”ابے“ نے ڈانٹ کر اس کی اردو کی اصلاح کی اور کہا۔

”اوئے“ ”آکھا نہیں مانتا“ ”نہیں کہتے“ ”کینا“ ”نہیں مانتا کہتے ہیں۔“

بلکہ کئی ابے تو ایسے بھی ہیں جو اگر ذرا سی انگریزی افورڈ کرنے لگیں تو ڈیڈی ہو جاتے ہیں اور اگر اس ضمن میں ان کے درجات مزید بلند ہو جائیں تو ڈیڈی کہلانے لگتے ہیں اسی طرح ”بے بے“ پہلے ”ممی“ اور پھر ”مام“ ہو جاتی ہے اور بچے فاروق، یاسر اور خالد سے جونی، کنو اور ٹونی کی جون میں آ جاتے ہیں۔

لیکن اس وقت جو لوگ بطور خاص ہمارا موضوع ہیں وہ اپنے بچوں کی لسانی تربیت سے زیادہ تہذیبی تربیت پر توجہ دیتے ہیں۔ چنانچہ ان کی خواہش ہوتی ہے کہ ان کا بچہ محفل میں اٹھنے بیٹھنے کے طور طریقے سیکھے، تاکہ کل کلاں ان پر یہ الزام نہ آئے کہ انہوں نے اپنے بچوں کی تربیت صحیح نہیں کی۔ چنانچہ ابھی گزشتہ روز ہماری ملاقات ایک ایسے ہی بزرگ سے ہوئی جو غالباً اپنے پوتے کے ساتھ ہمارے دفتر میں تشریف لائے۔ کمرے میں میزوں کے ساتھ میزیں جڑی ہوئی تھیں اور مہمان بھی اس وقت کثیر تعداد میں وہاں موجود تھے اس بچے نے لوگوں سے بھرے ہوئے کمرے میں داخل ہوتے ہی السلام علیکم کہا اور ایک کونے میں لگ کر کھڑا ہو گیا۔ اس پر بزرگ نے اسے سرزنش کرتے ہوئے کہا۔ ”بڑوں سے اس طرح ملتے ہیں، چل اٹھ مصافحہ کر“ چنانچہ بچے نے اپنے ”کوچ“ کی ہدایات پر ایک سرے سے مصافحہ کرنا شروع کیا اور پھر آخری سرے تک مصافحہ کرتا چلا گیا اور بالآخر واپس آ کر کھڑا ہو گیا۔ بزرگ نے ایک بار پھر اس کی سرزنش کی اور کہا۔ ”تم اس کونے کے لوگوں کو چھوڑ گئے ہو۔“ اس نے کہا۔ ”آگے میز ہے، گزرنے کا راستہ نہیں

ہے۔“ اس پر بزرگ نے اسے ڈانٹتے ہوئے کہا۔ ”میرے کوئی دریا نہیں ہے، چل اٹھ کر مصافحہ کر۔“ چنانچہ وہ تعمیل ارشاد میں ٹھوکریں کھاتا، کسی کا پاؤں کچلتا، گرتا اور سنبھلتا ہوا باقی ماندہ مصافحے کرتا ایک بار پھر واپس اپنی جگہ پر کھڑا ہو گیا۔ بزرگ نے دریں اثناء اپنی آمد کا مدعا بیان کیا اور کام سے فراغت کے بعد جب وہ واپس جانے کے لیے مڑے تو بچہ بھی ان کے ساتھ ہولیا۔ اچانک بزرگ کی نظر اس پر پڑی تو اسے ایک بار پھر ڈانٹا اور کہا۔ ”اس طرح واپس جاتے ہیں؟..... چل واپس، مصافحہ کر۔“

اب آپ خود ہی بتائیں کہ جس بچے کی تربیت میں اتنی جزئیات کا خیال رکھا گیا ہو وہ صبح دفتر جانے کے لیے وقت پر گھر سے نکلے گا اور رستے میں راہگیروں سے مصافحہ کرتے کرتے دفتر پہنچے گا تو لیٹ ہوگا افسر کی جھاڑیں سنے گا۔ اور آخری جھاڑ کے بعد اس سے مصافحہ کر کے واپس اپنے کمرے میں آ جائے گا، مگر اپنے اس معاشرتی فریضے سے کبھی منہ نہیں موڑے گا۔ فریدہ حفیظ بتاتی ہیں کہ بچپن میں جب کبھی ریڈیو سے بابا فرید کا کلام ”اٹھ فرید استیا“ نشر ہوتا تو وہ ہڑبڑا کر اٹھ بیٹھتیں مصافحہ والا معاملہ بھی یہی ہے۔ یہ اپنی جگہ پر اچھی چیز ہے مگر وہ جو احمد فراز نے کہا ہے ناکہ

دوست ہوتا نہیں ہر ہاتھ ملانے والا

تو انہوں نے بھی صحیح کہا ہے۔ اب دیکھ لیں کچھ عرب ملکوں سے روس مصافحہ کرتا ہے اور کچھ عرب ملکوں سے امریکہ مصافحہ کرتا چلا آ رہا ہے، مگر نہ کسی کے کام روس اور نہ کسی کے کام امریکہ کا مصافحہ آیا جبکہ ایک مصافحہ وہ ہے جو روس اور امریکہ خلوت میں ایک دوسرے سے کرتے ہیں اور سچ پوچھیں تو بس یہی ایک پر خلوص اور اصلی مصافحہ ہے، باقی ہیر پھیر ہے!



## نارِ جہنم

”شیخ صاحب بول رہے ہیں؟“

”جی جی!“

”میں ملک بشیر بول رہا ہوں۔“

”جی ملک صاحب کیسے حال ہیں؟“

”اللہ کا شکر ہے جی۔ وہ دراصل میں نے فون اس لیے کیا تھا کہ آپ کی طرف کچھ پیسے نکلتے ہیں، بہت ضرورت آن پڑی ہے!“

”میں تو چند دنوں تک مرنے والا ہوں، ملک صاحب!“

”یہ آپ کیا کہہ رہے ہیں شیخ صاحب، اللہ تعالیٰ آپ کی عمر دراز کرے۔“

”میں صحیح کہہ رہا ہوں، میرا دل کہتا ہے کہ دو ہفتوں کے اندر اندر انتقال کر جاؤں گا۔“

”آپ کو ایسی بات نہیں کرنا چاہیے شیخ صاحب! آپ سے محبت کرنے والوں کو اس سے تکلیف ہوتی ہے۔“

”آپ کی اس بات سے میری بہت ڈھارس بندھی ہے، اللہ تعالیٰ آپ کو خوش رکھے۔ آپ سنائیں، آپ کے کاروبار کا کیا حال ہے؟“

”اللہ کا شکر ہے، کام چل رہا ہے۔ آپ کا کاروبار کیسا جا رہا ہے؟“

”بہت اچھا جا رہا ہے۔ ان دنوں تو سیزن بھی ہے۔“

”ہاں میں نے یہی سوچ کر فون کیا تھا، اگر ہو سکے تو آج کچھ ادائیگی فرمادیں۔“

”مجھے تو مر جانا ہے، ملک صاحب، میرے بچنے کی تو کوئی امید ہی نہیں ہے۔“

”ایسی کون سی بات ہے؟ آپ خدا نخواستہ بیمار تو نہیں ہیں؟“

”نہیں بیماری تو کوئی نہیں، لیکن میرا دل کہتا ہے کہ.....“

”کیا منہ سے برے برے کلمے نکالتے ہیں آپ!..... آپ یہ بتائیں، بچوں کا کیا حال ہے؟“

”بچے بالکل ٹھیک ہیں۔ میں نے پچھلے ہفتے انہیں ایک ایک پلاٹ خرید کر دیا ہے کہ ان پر اپنی اپنی کوٹھیاں خود بنوالیں۔“



”ماشاء اللہ بہت بہت مبارک ہو۔“

”خیر مبارک!“

”آپ کی کار کیسی جا رہی ہے؟“

”کون سی کار؟“

”ہاں، یہ تو میں بھول ہی گیا۔ میرا مطلب ہے کہ کاریں کیسی چل رہی ہیں؟“

”میں نے کل ایک نئی مرسڈیز کا آرڈر دیا ہے۔ آپ کسی دن بچوں کو لے کر آئیں نا۔“

”بس انشاء اللہ کسی دن حاضر ہوں گا۔ اس وقت تو میں نے ضرورت کے تحت فون کیا تھا۔ اگر ہو سکے تو کچھ پیسوں کا انتظام کر دیں۔“

”مجھے تو چند دنوں تک مرجانا ہے۔ اب اس دنیا میں جی نہیں لگتا، کچھ نہیں رکھا اس دنیا میں۔ کوئی شخص میرا حال نہیں پوچھتا، سب کو اپنے اپنے پیسوں کی فکر ہے۔“

”خدا کے لیے شیخ صاحب، خدا کے لیے!“

”میں صحیح کہہ رہا ہوں ملک صاحب، میں تو ان لوگوں کی وجہ سے دفتر بھی بہت کم آتا ہوں۔ میں نے سب کام بیٹوں کے سپرد کر دیئے ہیں، اب تو کاروبار بھی وہی چلا رہے ہیں۔“

”خیر یہ تو اچھی بات ہے کہ بیٹے اپنے پاؤں پر کھڑے ہو جائیں، لیکن آپ کو مایوسی کی باتیں نہیں کرنی چاہئیں۔“

”بڑی مہربانی ملک صاحب! آپ کی باتوں سے مجھے بہت حوصلہ ہوا ہے۔ میں ان دنوں سوچ رہا ہوں کہ دل بہلانے کے لیے یورپ کی سیاحت کو نکل جاؤں۔“

”بہت اچھا خیال ہے اگر ہو سکے تو اس دفعہ ایک چکر امریکہ کا بھی لگالیں۔“

”کیا رکھا ہے جی امریکہ میں۔ اس قوم کا کوئی کلچر ہی نہیں، سب دولت ہی دولت ہے۔ اب دیکھیں نا دنیا میں صرف پیسہ ہی تو سب کچھ نہیں ہے۔ پیسہ تو ہاتھ کی میل ہے۔“

”وہ تو ٹھیک ہے شیخ صاحب، مگر اس میل کی بھی کبھی ضرورت پڑ ہی جاتی ہے، میں نے آج اسی لیے فون کیا تھا۔“

”میں نے چند دنوں تک مرجانا ہے۔ اب تو اس دنیا میں جینے کو جی نہیں چاہتا۔ میں نے تو وصیت کے کاغذات بھی تیار کروا لیے ہیں۔“

”اللہ نہ کرے شیخ صاحب کہ آپ فوت ہوں۔“

”جی جی جی!“

”مگر دیکھیں نا، لین دین تو ساتھ ساتھ چلتا ہی ہے۔“

”بالکل بالکل، مگر میں تو سب کچھ چھوڑ چھاڑ کر جا رہا ہوں، بس چند دنوں کی بات ہے۔“

”یعنی کتنے دنوں تک آپ ادا نیگی کر دیں گے؟“

”میں ادا نیگی کی بات نہیں کر رہا ملک صاحب! چند دنوں تک تو میں مرجاؤں گا۔ مجھے کہاں ہوش ہے کہ مجھے کس سے کیا لینا ہے، کس کا

کیا دینا ہے۔ یہ دنیا فانی ہے۔ ملک صاحب!“

”آپ بجا فرماتے ہیں شیخ صاحب، لیکن جو دینا ہے وہ تو دینا ہی ہے۔“

”مگر میں تو چند دنوں تک مرجاؤں گا۔“

”کپی بات ہے؟“

”کون سی بات؟“

”یہی کہ آپ کو چند دنوں تک فوت ہو جانا ہے۔“

”یہ آپ کیسی باتیں کر رہے ہیں ملک صاحب! اظہار ہمدردی کی بجائے دوسروں کی طرح آپ بھی میری موت کی دعائیں مانگنے

لگے۔“

”میں ایسی دعا کیسے مانگ سکتا ہوں شیخ صاحب! میں تو صرف یہ پوچھنا چاہتا تھا کہ موت کے سلسلے میں آپ کا احساس واقعی بہت قوی

ہے؟“

”جی ہاں، آپ یقین کریں مجھے ایسا لگتا ہے کہ بس دو چار دنوں تک مرجاؤں گا۔“

”میں بس یہی پوچھنا چاہتا تھا۔ جہاں میں نے پیسوں کا اتنا عرصہ انتظار کیا تھا، عام حالات میں دو چار مہینے اور انتظار کر لیتا لیکن

اگر آپ کا دو چار دنوں میں فوت ہونا یقینی ہے تو میں ابھی آپ کی طرف پہنچ رہا ہوں تا کہ ایک تو آپ کا آخری دیدار ہو جائے اور رقم

ڈوبنے سے بچ جائے، یوں بھی میں چاہتا ہوں کہ میرا دوست خدا کے سامنے سرخرو ہو کر جائے، دوسروں کی دولت، دولت نہیں، نارجہنم

ہے۔ میری خواہش ہے کہ آپ نارجہنم ساتھ لے کر نہ جائیں۔ براہ کرم میرے آنے تک فوت نہ ہوں، کچھ دیر انتظار فرمائیں، میں

حاضر ہو رہا ہوں۔ خدا حافظ“





## مولانا مودودی

مولانا سے میری پہلی ملاقات اس وقت ہوئی جب میں آٹھویں جماعت میں پڑھتا تھا اور یہ ملاقات ان کی کتابوں کے حوالے سے تھی۔ میں اس زمانے میں ابن صفی اور نسیم حجازی کے ناول اور منٹو کے افسانے بہت مزے لے لے کر پڑھا کرتا تھا۔ لیکن سکول کی پڑھائی کے ضمن میں گھر والوں کی سختی کی وجہ سے نسیم حجازی کا ناول رضائی میں چھپا کر یوں پڑھتا جیسے ابن صفی کا ناول ہو اور ابن صفی کا ناول میں کچھ اتنی رازداری سے پڑھتا جیسے منٹو کا افسانہ ہو اور منٹو کے افسانے ..... خیر یہ ذکر چھوڑیں سوہویوں کہ انہی دنوں اباجی کی لائبریری میں مولانا کا ایک کتابچہ جس کا نام غالباً ”دینیات“ تھا، نظر آیا۔ مجھے اس کی نثر بہت دلکش محسوس ہوئی اور اپنی بات سمجھانے کا انداز بہت مسحور کن لگا۔ میں نے محسوس کیا کہ اس میں دین کی دعوت جذباتیت اور فرقہ پرستی سے ہٹ کر ٹھوس دلائل کے ساتھ دی گئی ہے چنانچہ میں مولانا کے انداز تحریر کا رسیا ہو گیا اور پھر مجھے جہاں ان کی کوئی کتاب نظر آتی، میں اسے حاصل کرنے کی کوشش کرتا۔ اس کی ایک وجہ یہ بھی تھی کہ اسے ایک تورضائی میں چھپا کر نہیں پڑھنا پڑتا تھا اور دوسرے اباجی کی نظروں میں میرا وقار خاصا بلند ہو گیا کیونکہ اب مجھے وہ ایک صالح نوجوان سمجھنے لگے تھے۔

لیکن سچی بات یہ ہے کہ بہت اچھی باتیں بہت دلکش پیرائے میں کئی دوسری کتابوں میں بھی مل جاتی ہیں، لیکن ان کے مصنف عملی زندگی میں جب نظر آتے ہیں تو ان میں سے بہت سوں کی شخصیت ایک ڈراؤنے خواب سے کم نہیں ہوتی، لیکن مولانا اپنی عملی زندگی میں اپنی کتابوں سے بھی زیادہ خوبصورت لگے۔ خصوصاً اس روز جب بیرون بھائی گیٹ ایوب خاں کے حکم سے ان کی تقریر کے دوران پر امن مجمعے پر فائرنگ کی گئی اور جب مولانا کی تقریر سننے والے اس کے باوجود اپنی جگہ سے نہ ہلے، اس وقت بھی نہیں جب ان کے ایک ساتھی کی لاش ان کے درمیان سے اٹھا کر لے جائی گئی تو فائرنگ کا رخ اسٹیج کی طرف کر دیا گیا۔ اس وقت مولانا سے کہا گیا۔ ”مولانا! آپ خدا کے لیے بیٹھ جائیں۔“ مگر مولانا نے جواب دیا۔ ”اگر میں آج بیٹھ گیا، تو کل حق کے دفاع کے لیے کون کھڑا ہوگا۔“ میں اس واقعے کا عینی شاہد ہوں اور ان لمحوں میں میں نے محسوس کیا کہ مولانا نے اپنی شخصیت کا سب سے موثر نقش میرے دل پر بٹھا دیا ہے۔

مولانا اپنی پہچان اس سے پیشتر بھی کروا چکے تھے جب ختم نبوت کے مسئلے پر محض ایک کتابچہ لکھنے پر انہیں پھانسی کی سزا سنائی



گئی۔ دوسرے ”مجرم“ مولانا عبدالستار خاں نیازی تھے۔ ان کے لئے بھی پھانسی کا پھندہ تجویز کیا گیا تھا کیونکہ وہ تحریک کے پر جوش رہنماؤں میں سے تھے۔ محض ایک کتابچہ تحریر کرنے یا آئینی طور پر اپنا مطالبہ تسلیم کروانے کے جرم میں پھانسی کی سزا سنا دینا اس امر کا بین ثبوت ہے کہ حکمران اس راہ کے کانٹے کو ہمیشہ ہمیشہ کے لیے راستے سے ہٹا دینا چاہتے تھے ورنہ یہ کوئی ایسا جرم نہ تھا۔ چنانچہ ایک ستم ظریف کے بقول مولانا عبدالستار خاں نیازی کو پھانسی کی سزا اس لیے سنائی گئی کہ انہوں نے تحریک میں اتنی گرم جوشی سے حصہ لیا اور مولانا کو اس لیے کہ انہوں نے اتنی گرم جوشی سے حصہ کیوں نہیں لیا؟ بہر حال یہ وہ وقت تھا جب کھرے کھوٹے کی پہچان ہو جاتی ہے۔ میرے والد ماجد مولانا بہاء الحق قاسمی بھی ان دنوں اسی ”جرم“ میں جیل میں تھے اور دیکھنے والے بتاتے ہیں کہ مولانا سید ابوالاعلیٰ مودودی اور مولانا عبدالستار خاں نیازی سیاہ لباس میں ملبوس روشن چہروں کے ساتھ تختہ دار کی طرف یوں گئے جیسے محبوب طرح دار سے ملنے جا رہے ہیں۔ مگر حکام چونکہ عمروں کو گھٹانے کے مجاز نہ تھے اس لیے وہ انہیں مقررہ وقت سے پہلے موت کی دہلیز تک لے جانے میں کامیاب نہ ہو سکے بلکہ ان کی معرفت مجھے یہ محسوس ہوا کہ ایک شخص ایسا بھی ہے جو اپنے لکھے ہوئے لفظوں کی عملی تفسیر بھی ہے اور جب مجھے یقین ہو گیا کہ مولانا کی صورت میں حق کا ایک ایسا طرفدار ہمارے درمیان موجود ہے جسے جھکنا آتا ہی نہیں ہے تو میں نے اس کی بڑائی کے سامنے سر جھکا دیا۔ پھر میں مولانا کی ان محفلوں میں بھی شریک ہونے لگا جو ذیلدار پارک میں ان کے گھر میں منعقد ہوتی تھیں۔ اس دوران ایک انکشاف مجھ پر یہ ہوا کہ مولانا تو بہت شگفتہ طبع بھی ہیں۔ ایک دفعہ جماعت کے رہنما جیل سے رہا ہو کر آئے تو مولانا کی کوٹھی کے لان میں ایک تقریب منعقد کی گئی۔ اس موقع پر جماعت اسلامی کے حبیب جالب یعنی عبداللہ شاکر صاحب نے پنجابی میں ایک نظم سنائی جس میں ایک مصرع ”پکائی کھیر تے بن گیا دلیہ“ بھی تھا۔ شاعر نے نظم درمیان میں روک کر مولانا سے پوچھا۔ ”مولانا! آپ کو میری پنجابی نظم سمجھ میں آ رہی ہے؟“ مولانا نے کہا۔ ”نظم سمجھ میں آئے نہ آئے مگر مولوی ہوں کھیر والی بات بہر حال سمجھ میں آ گئی ہے۔“

جب میں یہ مضمون لکھنے بیٹھا تو سوچتا تھا کہ مولانا کے بارے میں کیا کہوں گا لیکن اب اتنی باتیں یاد آ رہی ہیں کہ انہیں سمیٹنا مشکل ہو رہا ہے۔ مگر میں یہ کسی دوسرے موقع کے لیے اٹھا رکھتا ہوں اور آخر میں جماعت کے رہنماؤں سے صرف ایک گزارش کرنا چاہتا ہوں جو بہت اہم ہے یہ گزارش اس لیے ہے کہ مولانا کی بے پناہ دلکش تحریروں اور دین حق کے لیے قربانیوں سے بھری ہوئی ان کی شخصیت کے باوجود موجودہ انتہائی عالمانہ نظام نے نو جوانوں کو اتنا کنفیوژ کر دیا ہے کہ وہ اب ہر قیمت پر موجود مکر وہ معاشی نظام کا خاتمہ چاہتے ہیں اور اسے دھیسے نظریات کے ”سرخ فیتے“ کا سہارا بھی نہیں دینا چاہتے۔ چنانچہ ضرورت اس امر کی ہے کہ غربت

افلاس اور استحصال کے ستائے ہوئے چہروں پر روشنی بکھیرنے کے پروگرام کو باقی سب پروگراموں پر ترجیح دی جائے۔ میں جو بات کہنے والا ہوں وہ ایک محفل میں پہلے بھی کہہ چکا ہوں مگر اسے دہرانے میں کوئی ہرج نہیں اور وہ یہ کہ اسلامی نظام پر آپ جو مضمون لکھ رہے ہیں براہ کرم اس میں سے اسلام کے معاشی نظام کی سرخی نکالیں تاکہ لوگ اس سرخی سے ”اٹریکٹ“ ہو کر یہ مضمون پڑھیں ورنہ لوگوں کا جھگھٹا ان پوسٹروں کے گرد ہوگا جو انہیں کچھ نہ دیتے ہوئے بھی ان سے سب کچھ چھین لیں گے۔ جماعت کے رہنما اگر اس گزارش پر کان دھریں تو یہ اسلام اور پاکستان کی بہت بڑی خدمت ہوگی بلکہ خود جماعت کے حق میں بھی بہتر ہوگا اور میرے نزدیک یہ کام جماعت اسلامی ہی کر سکتی ہے کیونکہ اس کے پاس مضبوط تنظیم اور انتہائی تربیت یافتہ اور اپنے نصب العین کے ساتھ پوری طرح مخلص کارکن موجود ہیں۔ اتنے پکے کارکن کہ اگر کبھی کسی اختلاف کی بنا پر جماعت اسلامی میں سے نکل بھی جائیں تو عمر بھر جماعت اسلامی ان میں سے نہیں نکلتی۔





## مہر دین مالشیا

لاہور والوں کو جو چیز بہت مرغوب ہے وہ سرکی مالش کرانا ہے اور وہ اس کے لیے ”عزت سادات“ کو بھی خطرے میں ڈال دیتے ہیں۔ چنانچہ ہم نے بڑے بڑے شرفاء کو بیچ لکشمی چوک کے مالشیوں کے ہاتھوں ”ٹھاپیں“ کھاتے دیکھا ہے اور ظاہر ہے اس میں ان کی رضا مندی شامل ہوتی ہے۔ سرکی مالش کا ایک بنیادی اصول یہ ہے کہ مالشیا دونوں ہاتھوں سے سر کو جھنجھوڑنے کے بعد درمیان درمیان میں ایک ہاتھ جھاڑ دیتا ہے اور مالش کی یہی وہ ادا ہے جو مالش کرانے والوں کو زیادہ پسند ہوتی ہے۔ ہمیں ذاتی طور پر مالش کرانا اتنا پسند نہیں جتنا دوسروں کو مالش کرواتے دیکھنا ہے کیونکہ یہ وہ لمحات ہوتے ہیں جب مالش کنندہ اور مالش زدہ دونوں کی حالت دیدنی ہوتی ہے۔ مالش کنندہ بیک وقت مالش بھی کر رہا ہوتا ہے درمیان درمیان میں اس معزز آدمی کو ایک آدھ ہاتھ جھاڑ کر اپنی انا کی تسکین بھی کر لیتا ہے اور اس مالش کے دوران اپنے دونوں ہاتھوں کی ضرب سے تالی کی آواز پیدا کر کے اپنا ذوق موسیقی بھی پورا کرتا رہتا ہے اس طرح مالش زدگان بھی اس وقت سرور اور لذت کے عالم میں رتبہ منصب ذات مقام سبھی کچھ بھول جاتے ہیں اور یوں اس کیفیت میں بندہ و صاحب و محتاج و غنی ایک ہو جاتے ہیں ان لمحات میں مالش زدگان کی آنکھیں بند ہو جاتی ہیں ان کے جسم میں ایک سنسنی سی دوڑ رہی ہوتی ہے اور اس کے نتیجے میں ان کے چہرے پر جو شائقی نظر آتی ہے اسے ایک مونو گرام کی صورت میں محفوظ کر لینا چاہیے اور اسے امن عالم کی علامت کے طور پر فاختہ کی جگہ استعمال کرنا چاہیے۔

لاہور والوں کو اگر سرکی مالش کروانا زیادہ مرغوب ہے تو اہالیان گوجرانوالہ بھی اس شوق میں کسی سے پیچھے نہیں ہیں تاہم ہمارا مشاہدہ یہ ہے انہیں سرکی مالش نسبت لتاڑا کروانا زیادہ مرغوب ہے۔ ایک دفعہ ہم نے گوجرانوالہ میں بربل سڑک واقع ایک سینما کی دیوار کے ساتھ پانچ چھ معزز لوگوں کو اوندھے منہ لیٹے دیکھا تو ہم سمجھے کہ کوئی احتجاجی مظاہرہ ہو رہا ہے۔ مگر دوسرے ہی لمحے ہم پر آشکار ہوا کہ یہ احتجاجی مظاہرہ نہیں بلکہ اجتماعی طور پر لتاڑا کروانے کا مظاہرہ ہے مالشیوں نے دیوار کے ساتھ بکس لگوائی ہوئی تھیں۔ اپنے اپنے ”بھارو“ فٹ پاتھ پر لٹائے ہوئے تھے اور سہارا لینے کے لیے ان بکسوں کو پکڑ کر اپنے ”بھارو“ کو پاؤں سے ضرب خفیف لگا رہے تھے ہمارے ایک دوست نے بتایا کہ یہ مالشیوں کے مستقل اڈے ہیں چنانچہ شوقین حضرات لتاڑا کروانے کے لیے یہاں اپنے اپنے ”فیورٹ“ مالشے کے پاس آتے ہیں اوندھے منہ لیٹتے ہیں اور من کی مرادیں پاتے ہیں اور یہ سلسلہ اسی طرح جاری و ساری رہتا



ہے۔

چند روز پیشتر ہم اپنے ایک دوست کے پاس لکشمی چوک میں بیٹھے سبز چائے پی رہے تھے۔ ہمارا یہ دوست ملکی حالات کے بارے میں خاصا پریشان رہتا ہے چنانچہ اس سے جب بھی ملاقات ہوتی ہے وہ یہ موضوع چھیڑ دیتا ہے اور پھر گھنٹوں بولتا رہتا ہے۔ مالش ہمارے اس دوست کی بھی کمزوری ہے۔ ملک و قوم کے مسائل حل کرنے کے ضمن میں تجاویز پیش کرتے کرتے ہمارے اس دوست کی نظر اچانک ایک مالشے پر پڑی جو ہاتھوں میں تیل کی شیشیاں پکڑے اور کانوں میں میل صاف کرنے والی سلاخیاں اٹکائے ”تیل مالش“ کی صدا لگا رہا تھا۔ ہمارے اس دوست نے مالشے کو بلایا اپنی ٹانگیں سامنے پڑی ہوئی ایک کرسی پر بچھائیں اور بیٹنگلی طور پر آنکھیں بند کر کے بیٹھ گیا۔ مالشے کا نام مہر دین تھا، دبلا پتلا سا، چہرے سے غیر صحت مند، مگر اس کے ہاتھوں میں بلا کا ہنر تھا۔ اس کا اندازہ ہمیں اپنے دوست کے چہرے کے تاثرات سے ہوا، وہ اس وقت دنیا و مافیہا سے بے خبر لگ رہا تھا اور اس کے چہرے پر وہی شائقی تھی جس کے بارے میں ہم نے تجویز پیش کی تھی کہ اسے ایک مونو گرام کی صورت میں محفوظ کر کے امن عالم کی علامت کے طور پر فاختہ کی جگہ استعمال کرنا چاہیے۔ دریں اثناء مہر دین سر کی مالش سے فارغ ہو کر بازوؤں اور ٹانگوں کی مٹھی چاپنی میں مشغول تھا۔ وہ ہمارے دوست کی دکھتی ہوئی رگوں پر ہاتھ رکھتا اور مارے لذت کے ہمارا یہ دوست سسکیاں بھرنے لگتا۔ ہم بیٹھے چائے کی چسکیاں لیتے رہے پھر ہم نے وقت گزاری کے لیے اپنے اس دوست کو مخاطب کیا اور مالشے کے آنے سے پہلے سلسلہ کلام جہاں سے ٹوٹا تھا وہاں سے دوبارہ آغاز کرتے ہوئے کہا۔ ”یار یہ تم نے انتخابات کے بارے میں جو تجاویز پیش کی ہیں، میں سمجھتا ہوں کہ.....“

مگر ہمارا فقرہ مکمل ہونے سے پہلے ہمارے دوست نے ہمیں ٹوک دیا اور نیم غنودگی کے عالم میں بولا۔ ”یار لعنت بھیجو انتخابات پر اس موضوع پر پھر کبھی گفتگو کریں گے۔“

اور یہ جو ہم نے شروع میں عرض کیا تھا کہ ہم ذاتی طور پر مالش کروانے کے اتنے شوقین نہیں ہیں، تو اس کی وجہ یہی ہے کہ ہم مہر دین ”مالشے“ کی سحر کاریوں سے بہت خوفزدہ ہیں۔ یہ دکھتی رگوں پر ہاتھ رکھنے کا فن جانتا ہے اور وقتی آسودگی کے بدلے دیر پا آسودگی کے بارے میں سوچ بچار کا سلسلہ منقطع کر دیتا ہے۔ ہمیں تو یہ کرکٹ اور ہاکی کے میچوں کا سلسلہ بھی مہر دین مالشے کے سلسلے کی ایک کڑی لگتا ہے بلکہ ہم جب کبھی مہر دین مالشے کو ہاتھوں میں تیل کی شیشی پکڑے ایک معزز آدمی کے سر کی چاپنی کرتے دیکھتے ہیں اور وہ معزز شخص دنیا و مافیہا سے بے خبر مارے لذت کے سسکاریاں بھرتا نظر آتا ہے تو ہمیں سیاست دان ہی نہیں ادب برائے ادب کے قائل ادیب بھی یاد آ جاتے ہیں۔ وہ ادیب جو ادب کو کسی اعلیٰ مقصد کے لیے استعمال کرنے کے قائل نہیں بلکہ وہ اسے محض حصول

لذت کا ذریعہ سمجھتا ہے۔ وہ مہر دین ماثیہا ہے اور جو سیاست دان عوام کی دکھتی رگوں سے واقفیت کے ہنر کو صرف اقتدار کو مضبوط کرنے کا وسیلہ سمجھتا ہے وہ بھی مہر دین ماثیہا ہے۔ دونوں نے ہاتھوں میں تیل کی شیشیاں پکڑی ہوتی ہیں اور دونوں اپنے اپنے بھاروؤں کو سسکاریاں بھرتے چھوڑ کر آگے نکل جاتے ہیں۔ گزشتہ ۳۵ برسوں سے ہم پر صرف ایک حکمران حکومت کر رہا ہے اور اس کا نام مہر دین ماثیہا ہے۔



## بلا تمیز

ہم نے محسوس کیا ہے کہ لوگ ہماری باوقار پرسنلیٹی کی بنا پر ہم سے خصوصی سلوک کرتے ہیں بلکہ عینی شاہدوں کا بیان ہے کہ ہم جب ٹیلیفون پر کسی سے بات کرتے ہیں تو وہ اپنی کرسی سے اٹھ کر ٹیلیفون سنتا ہے اور اس وقت تک کھڑا رہتا ہے تا آنکہ ہم اپنا نام نہیں بتاتے۔ خود ہمارا ذاتی تجربہ یہ ہے کہ ہم جب آٹے کی پرات اٹھا کر تندور پر روٹیاں لگوانے جاتے ہیں تو لگتا ہے وہاں پر پہلے سے موجود لوگ ہمارے لیے سراپا انتظار بنے بیٹھے تھے۔ چنانچہ وہ ہمیں دیکھتے ہی تندور کی چوکی کی طرف اشارہ کرتے ہیں اور کہتے ہیں۔ ”چلیں، صوفی جی! اپنی نشست سنبھالیں، گھر میں بچے رو رہے ہیں۔“ کئی دفعہ ایسے بھی ہوا کہ ہم کسی ہوٹل میں کھانا کھانے گئے ہیں اور ہوٹل میں صفائی کا معیار اگرچہ مثالی نہیں ہے مگر بیرے نے ہمارے لیے خصوصی برتاؤ کے طور پر پلیٹ میز پر سجانے سے پہلے اپنی دھوتی کے پلو سے پلیٹ کو اچھی طرح صاف کیا اور گلاس کچھ اس سے بھی اچھے طریقے سے صاف کیا۔

عوام الناس کے اس محبت بھرے سلوک کو دیکھتے ہوئے کئی دفعہ ہماری آنکھیں بھر آتی ہیں۔ بلکہ ایک دفعہ تو کچھ اسی قسم کی صورت حال میں ہم شدید جذباتی ہو گئے۔ ہم نے ایک ریستوران کے بیرے سے پوچھا کہ یہاں ہاتھ روم کی سہولت موجود ہے؟ اس پر بیرے نے کہا ”کمال ہے صاحب کسی اور کے لیے ہونہ ہو آپ کے لیے بہر حال ہے۔ یہ کہہ کر وہ مالک کے پاس گیا، ہمارا حوالہ دے کر اس سے چابی مانگی اور کہا میرے ساتھ آئیں۔ ایک بڑے دروازے کے قریب پہنچ کر وہ رک گیا۔ چابی سے اس مقفل دروازے کو کھولا، دروازہ کھلا تو سامنے ایک گلی تھی جس کے درمیان نالی بہہ رہی تھی۔ بیرے نے نالی کی طرف اشارہ کیا۔ چابی ہمیں تھمائی اور کہا ”واپسی پر دروازے کو تالا لگا دیں اور چابی مجھے دے دیں۔“

ہم نے اپنے ایک حاسد دوست کو اپنی اس نوع کی پذیرائی کے واقعات سنائے تو وہ جل کر کباب ہو گیا اور اس نے کہا کہ یہ خصوصی سلوک صرف تمہارے لیے نہیں ہے بلکہ سب کے لیے ہے، لہذا تمہیں خواہ مخواہ بڑھیں نہیں ہانکنا چاہئیں۔ ہم نے سن رکھا تھا کہ یہ نہ دیکھو کون کہہ رہا ہے بلکہ یہ دیکھو کہ کیا کہہ رہا ہے۔ چنانچہ اس مقولے کی روشنی میں ہم نے اس کی باتوں پر غور کیا تو اندازہ ہوا کہ وہ تو صحیح کہتا ہے مثلاً ایک دن ہم نے ایک شخص کو دیکھا اس نے ایک ریڑھی سے کیلے خریدے اور چل دیا۔ وہ چلتے ہوئے کیلے چھیل چھیل کر کھاتا جا رہا تھا اور چھلکے دوسرے ہاتھ میں جمع کرتا جاتا تھا۔ ایک چوراہے میں پہنچ کر وہ ایک ٹریفک کانٹریبل کے پاس گیا اور



کہا۔ ”سنتری جی! یہ چھلکے کہاں پھینکتے ہیں؟“ یہ سن کر سنتری جی ہنسے اور بولے۔ ”بادشاہو جہاں مرضی پھینکیں! یہ سارا ملک آپ کا ہے۔“ اسی طرح ہم نے ایک غریب شخص کو دیکھا کہ کچے لگوانے آیا، کچے لگانے والے کے پاس دھری پیالی میں پانی ختم ہو گیا تھا، جس سے پیڑے کو تر کیا جاتا ہے مگر گرمیوں کے دنوں میں کرتہ اتار کر تندور کے پاس بیٹھے دوکاندار نے پانی کی عدم موجودگی کا احساس نہیں ہونے دیا چنانچہ وہ ہر پیڑا تندور پر لگانے سے پہلے اپنے پیٹ پر لگاتا تھا جو پسینے سے تر ہوتا تھا اور یوں اس غریب گاہک کو یہ احساس نہ ہونے دیا گیا کہ اس کے لیے تیار کئے گئے کچھوں میں تمام لوازمات پورے نہیں کئے گئے۔

یہ منظر ہم نے قصاب کی دوکان پر بھی دیکھا ہے کہ وہ غریب امیر، معزز، غیر معزز سب کے ساتھ یکساں سلوک کرتا ہے۔ اس نے اپنے پاؤں کے انگوٹھے میں چھری پھنسائی ہوتی ہے، گوشت کی بوٹیاں بنا رہا ہوتا ہے جس پر کھیاں بھنھنا رہی ہوتی ہیں، ایسا کبھی نہیں ہوا کہ قیمہ بناتے ہوئے اگر کسی معزز گاہک کے سودے میں دس بارہ کھیاں مفت میں ساتھ چلی گئی ہیں تو کسی دوسرے گاہک کو محض اس کی کمزور سماجی حیثیت کی وجہ سے اس بونس سے محروم رکھا گیا ہو۔ اسی طرح بازار میں ملنے والی سرخ پسی ہوئی مرچوں میں سب کے لیے یکساں طور پر درجہ سوم کی اینٹ مکس کی جاتی ہے یہ نہیں کہ معزز گاہکوں کے لیے الگ سے درجہ اول کی اینٹ پیس کران میں ملائی جاتی ہو۔ چائے کی پتی میں بھی خاص و عام کے لیے کسی عام درخت کی چھال ملائی جاتی ہے اور آٹے میں گھروں سے اکٹھا کیا گیا چھان بورا بھی بغیر کسی امتیاز کے ملا دیا جاتا ہے۔ اگرچہ یہ سب باتیں بیان کرتے ہوئے ہماری انا کو خاصی ٹھیس پہنچ رہی ہے مگر حقیقتوں کا اعتراف تو کرنا پڑتا ہے۔

اور اس سے بڑی حقیقت اور کیا ہو سکتی ہے کہ خود قدرت بھی ایسے معاملات میں تمیز بندہ و آقا کی قائل نہیں، چنانچہ مرچوں میں اینٹیں ملانے والے اور یہ مرچیں کھانے میں استعمال کرنے والے مرتے ہیں تو دفن دونوں ایک جیسی مٹی میں ہوتے ہیں۔ قبر کا سائز بھی ایک جتنا ہوتا ہے اور فانی جسم پر پلنے والے کیڑے مکوڑے بھی سب کے ساتھ یکساں سلوک کرتے ہیں۔ لہذا ہم نے کالم کے آغاز میں جو خود ستائی کی تھی، اسے کالعدم سمجھا جائے اور جان لیا جائے کہ ہمارے ہاں زندوں اور مردوں دونوں کے ساتھ یکساں سلوک ہوتا ہے اور اس میں چھوٹے بڑے کی کوئی تمیز روا نہیں رکھی جاتی چنانچہ یہی وجہ ہے کہ اب ہمارے ہاں زندوں اور مردوں میں فرق بہت کم رہ گیا ہے۔



## ایک ہوائی کالم

دوسروں کے گھروں میں جھانکنا کوئی اچھی بات نہیں لیکن ہمارے دوسرے اعمال کون سے اتنے اچھے ہیں کہ اس برائی سے احتراز کرنے سے ہمارا شمار فرشتوں میں ہونے لگے گا چنانچہ ہم زمین پر چلتے ہوئے ”اندر“ ہو جانے کے خوف سے ممکن ہے تاکا جھانکی سے پرہیز کرتے ہوں مگر جب ہمارے پاؤں زمین پر نہیں ہوتے یعنی جس وقت ہم فضاؤں میں پرواز کر رہے ہوتے ہیں تو ہزاروں فٹ کی بلندی سے ان گھروں میں ضرور جھانکتے ہیں جہاں عام حالات میں جھانکنے کا ہمیں حوصلہ نہیں پڑتا یوں بھی جہاز پر سے بڑے بڑے ایوان بھی چھوٹے چھوٹے نقطوں کی شکل اختیار کر لیتے ہیں اور جو عام حالات میں بھی چھوٹے چھوٹے نقطے ہیں وہ جہاز پر سے اور بھی حقیر نظر آنے لگتے ہیں چنانچہ رہا سہا خوف بھی دل سے نکل جاتا ہے گزشتہ ہفتے لاہور سے اسلام آباد تک کے فضائی سفر میں ہم نے حسب معمول اس تانکا جھانکی کا مظاہرہ کیا یعنی ہزاروں گھروں پر سے گزرتے ہوئے ہم نے چشم تصور میں ان گھروں میں جو ہوتے دیکھا اور جو سنا اس کی چند جھلکیاں آپ کو بھی دکھاتے ہیں تو لیجئے ملاحظہ فرمائیں۔

## ایک صاحب اقتدار کا گھر

ایک محل نما عالیشان کوٹھی پورچ میں نئے ماڈل کی تین چار کاریں کھڑی ہیں۔ گھر کے ڈرائنگ روم میں باپ اور بیٹا محو گفتگو ہیں۔  
بیٹا: ابوالیکشن تو آپ نے جیت لیا وزارت بھی آپ کو مل گئی مگر آپ کے ہاتھ کیا آیا؟  
باپ: کیا مطلب میں سمجھا نہیں۔  
بیٹا: الیکشن پر آپ کے کوئی تیس لاکھ روپے خرچ ہوئے ہیں۔ تیس لاکھ روپے پاس ہوں تو حکومت سے لون لے کر کوئی ایک کروڑ روپے کی انڈسٹری لگائی جاسکتی ہے۔  
باپ: میں نے تمہیں کئی دفعہ کہا ہے اتنی مادہ پرستی ٹھیک نہیں بیٹے جانی دنیا میں دولت ہی سب کچھ نہیں ہوتی۔  
بیٹا: مجھے آپ کی باتیں سمجھ میں نہیں آتیں ابو  
باپ: دیکھو بیٹا میرا نصب العین عوام کی خدمت ہے۔ جب کئی برس قبل میں الیکشن میں کھڑا ہوا تھا تو میرے پاس کیا تھا لوگوں



نے چندہ کر کے میرا زرخانات جمع کرایا تھا۔ اللہ کے فضل سے میں کامیاب ہوا۔ اب یہ جو کچھ تمہیں نظر آ رہا ہے عوام کی دیرینہ خدمت ہی کا صلہ ہے ورنہ میرے پاس تو تمہارے سکول کی فیس ادا کرنے کے پیسے بھی نہیں ہوتے تھے۔

بیٹا: وہ تو سب ٹھیک ہے ابو مگر اس دفعہ عوام کی خدمت کا کچھ صلہ ملتا نظر نہیں آتا۔

باپ: نہیں بیٹے اگر ایسا ہوتا تو میری طرح کے سینکڑوں لوگ عوام کی خدمت کے لیے بے چین نہ ہوتے۔ میری طرح ان سب کو اپنے عوام پر مکمل اعتماد ہے۔

بیٹا: لیکن اگر ایم آر ڈی والوں نے کوئی کامیاب تحریک چلا کر حکومت کا تختہ الٹ دیا تو؟

باپ: تو بیٹے پھر کیا ہوا؟ ایم آر ڈی والے کوئی غیر تو نہیں ہیں وہ بھی ہمیں میں سے ہیں۔ میں نے اور تمہارے تایا ابو نے الیکشن لڑنے سے پہلے پرچیاں ڈالی تھیں کہ کون الیکشن لڑے گا اور کون الیکشن کی مخالفت کرے گا۔ میرا نام پرچی میں نکل آیا چنانچہ میں حکومت میں ہوں تمہارے تایا ابو ایم آر ڈی میں ہیں۔

بیٹا: مجھے تو آپ کی باتیں سمجھ میں نہیں آتیں ابو۔

باپ: سمجھ جاؤ گے بیٹے سمجھ جاؤ گے۔ یہ باتیں خود مجھے بھی بہت دیر بعد سمجھ میں آئی تھیں۔

## ایک اپوزیشن لیڈر کا گھر

لیڈر اپنے حویلی نما محل میں بیٹھا ہے۔ ارد گرد کئی خستہ حال کارکن بیٹھے نظر آ رہے ہیں۔

کارکن: یہ جو حفیظ پیرزادہ عطاء اللہ مینگل اور ممتاز بھٹو وغیرہ کھلے لفظوں میں کنفیڈریشن کی باتیں کر رہے ہیں تو کیا ہم سمجھیں کہ یہ پارٹی لائن ہے۔

لیڈر: آج گرمی کچھ زیادہ ہے اوئے لڑکے یہ دوسرا ایئر کنڈیشنڈ بھی آن کر دو۔

کارکن: ایم آر ڈی کو چاہیے کہ وہ ملک دشمنی کی باتیں کرنے والے نام نہاد لیڈروں کے خلاف سخت ایکشن لیں، ہمیں پارٹی سے محبت اس لیے ہے کہ ہمیں پاکستان سے محبت ہے ہم یہاں مکمل جمہوریت لانا چاہتے ہیں ملک توڑنا نہیں چاہتے۔

لیڈر: اس دفعہ خربوزے بہت میٹھے آ رہے ہیں اوئے لڑکے جاؤ فریق میں سے خربوزے نکال کر لاؤ۔

کارکن: آپ ہماری باتوں پر دھیان نہیں دے رہے اگر آپ ہماری باتیں نہیں سننا چاہتے تو ہم اٹھ کر چلے جاتے ہیں۔

لیڈر: نہیں نہیں یہ تم کیا کہہ رہے ہو میں تمہاری باتیں بڑے غور سے سن رہا ہوں مگر تم ساتھ ساتھ یہ خربوزے بھی تو کھاؤ بہت میٹھے



ہیں۔

کارکن: لیکن ہماری بات کا جواب آپ نے پھر بھی نہیں دیا۔

لیڈر: بھی تم لوگ ٹھیک کہتے ہو مگر وہ بھی ٹھیک کہتے ہیں۔ تمہاری باتوں میں بھی خلوص ہے ان کی باتوں میں بھی خلوص ہے تم بھی محب وطن ہو وہ بھی محب وطن ہیں۔

کارکن: جناب یہ آپ ہمارے سوالوں کا جواب دے رہے ہیں یا سیاسی تجزیے کے نام پر لکھے جانے والے بعض کالموں والا کام کر رہے ہیں۔

لیڈر: بھی تم بھی ٹھیک کہتے ہو اور جن کا تم حوالہ دے رہے ہو وہ بھی ٹھیک کہتے ہیں۔ تمہاری باتیں بحث طلب ہیں ان پر گفتگو کے لیے خاصا وقت درکار ہے میں ذرا ایک اہم میٹنگ میں جا رہا ہوں، تم بیٹھو..... اوئے لڑکے، فریق میں سے اور خربوزے نکال کر لاؤ۔

## ایک صنعت کا گھر

صنعت کار: بیٹے میری طرف سے تمام کارکنوں کو گرمیوں کے دو دو جوڑے بطور تحفہ دینے کا اعلان کر دو۔

بیٹا: اعلان کیا وہ جوڑے تو انہیں دیئے بھی جا چکے ہیں۔ آپ تو بہت جلدی بھول جاتے ہیں۔

صنعت کار: بیچارے اللہ بخش کا ہاتھ مشین میں آ کر کٹ گیا تھا میں نے کہا تھا کہ تمام عمر کے لیے اسے پوری تنخواہ دینے کے آرڈر کئے جائیں اس کا کیا بننا؟

بیٹا: یہ ہو گیا تھا اور وہ آپ کو بہت دعائیں دیتا ہے۔

صنعت کار: اور ہاں دیکھو نذیر کی بیوہ کے لیے تاحر وظیفہ جاری کر دو اللہ جنت بخشے وہ بھی بہت محنتی کارکن تھا۔

بیٹا: ٹھیک ہے ابو۔

صنعت کار: اور مجھے یاد دلا نا محمد دین کو اس کی بیٹی کے جہیز کے لیے پانچ ہزار روپے کا چیک دینا ہے۔

بیٹا: بہت اچھا ابو مگر وہ بیچارہ فضلو چھ ماہ سے ہسپتال میں پڑا ہوا ہے۔

صنعت کار: اسے اس کی تنخواہ تو مل رہی ہے نا؟

بیٹا: جی ابو مگر بیچارہ غریب آدمی ہے ہسپتال کا خرچ اس کی استطاعت سے بہت زیادہ ہے۔

صنعت کار: کوئی بات نہیں اسے کہو ہسپتال کے سارے بل ہم ادا کریں گے۔  
بیٹا: ابو! آپ کتنے اچھے ہیں، لیکن میں ایک بات کہوں؟  
صنعت کار: کہو بیٹے، کہو۔

بیٹا: آپ اس قدر صدقہ زکوٰۃ اور خیرات دیتے ہیں لیکن ان مدوں سے جتنی مراعات آپ اپنے مزدوروں کو دے رہے ہیں اگر اس سے آدھی مراعات بھی آپ ان کی شرائط ملازمت میں شامل کر دیں تو اس سے ان کی انا مجروح ہونے سے بچ جائے۔  
صنعت کار: وہ تو ٹھیک ہے بیٹے مگر ہمیں مخیر کون کہے گا؟

### ایک کالم نگار کا گھر

کالم نگار: بیٹے میں یہ کالم چھپنے کے لیے بھیج رہا ہوں، ذرا ایک نظر دیکھ لو۔

بیٹا: دیکھ لیا ہے ابو

کالم نگار: حکومت تو ناراض نہیں ہوگی؟

بیٹا: وہ تو ہوگی۔

کالم نگار: اپوزیشن والے؟

بیٹا: وہ بھی ناراض ہوں گے۔

کالم نگار: اور صنعت کار؟

بیٹا: ابو وہ بھی ناراض ہوں گے۔

کالم نگار: کوئی بات نہیں، تم یہ دفتر بھجوا دو۔ یہ میرا کوئی آخری کالم تو نہیں ہے، آئندہ ہفتوں میں ایک ایک کالم ان کی حمایت میں لکھ دوں گا۔ اس قسم کا ایک کالم برسوں کی خوشامد پر پردہ ڈالنے کے لیے ضروری ہوتا ہے۔



## مولوی صاحب

گزشتہ روز ہم نے ایک مولانا کو سراہا ہے روکا اور انہیں بصد اصرار ایک قبوہ خانے میں لے گئے۔ مولانا سے ہمارے دیرینہ عقیدت مندانہ تعلقات ہیں۔ ہم نے چائے کا آرڈر دیا اور چائے آنے پر ایک کپ مولانا اور ایک کپ اپنی طرف سرکاتے ہوئے کہا۔ ”حضرات! بہت دنوں سے جی چاہتا تھا کہ آپ کی صحبت سے فیض اٹھایا جائے، مگر کمزوریاں دنیا سے فرصت ہی نہیں ملتی۔ خداوند تعالیٰ کا لاکھ لاکھ شکر ہے کہ آج چند لمحے آپ کی صحبت میں میسر آئے۔“

مولانا نے فرمایا۔ ”من آنم کہ من دانم آپ کیوں اس گنہگار کو کانٹوں میں گھسیٹتے ہیں۔“

ہم نے کہا۔ ”حضرت! آپ کا انکسار آپ کی عظمت کی دلیل ہے۔ بہر حال ممنون ہوں کہ آپ نے چند لمحے اپنے قیمتی وقت میں سے اس ہچمدان کو بھی عطا فرمائے۔“

مولانا نے فرمایا۔ ”اللہ تعالیٰ آپ کو حسن نیت کا اجر عطا فرمائے، مگر ایسی کون سی بات تھی کہ آپ نے اس ننگ اسلاف کو یاد کیا۔“ ہم نے عرض کیا۔ ”یا حضرت! آپ خود کو ننگ اسلاف نہ کہیں ورنہ کچھ نا سمجھ و فوہ عقیدت میں آپ کے اس کہے کو بھی سچ تصور کر بیٹھیں گے، ویسے نئے دور کے بعض نئے مسائل کے بارے میں آپ سے رہنمائی حاصل کرنا تھی اس لیے آپ کو زحمت دی۔“ فرمانے لگے۔ ”آپ کن مسائل کے بارے میں جاننا چاہتے ہیں۔“

عرض کیا۔ ”کفار نے کچھ ایسی ایجادات کی ہیں کہ جن سے بہت پیچیدہ مسائل پیدا ہو گئے ہیں، مثلاً اس ایک کیمرے کی وجہ سے گھر گھر میں بت خانے کھل گئے ہیں، کوئی اخبار ایسا نہیں جس میں مردوں اور عورتوں کی تصویریں شائع نہ ہوتی ہوں۔“ حضرت نے فرمایا۔ ”زندہ چیزوں کی تصویر بنانا حرام ہے لہذا جملہ مومنین کو چاہیے کہ وہ اس سے اجتناب کریں۔ علماء کا سواد اعظم تصویر کشی کو متفقہ طور پر خلاف شرع سمجھتا ہے۔“

ہم نے کہا۔ ”یا حضرت! نامور علماء میں سے شاید ہی کوئی عالم ایسا ہو جس کی تصویر اخبار میں شائع نہ ہوتی ہو۔“

حضرت نے فرمایا۔ ”یہ تصویریں ان کی بے خبری میں کھینچی گئی ہوں گی۔“

ہم نے عرض کیا۔ ”نہیں، حضرت! انہوں نے یہ تصویریں باقاعدہ پوز بنا کر کھینچوائی ہیں، بلکہ بعض سیاسی جماعتوں سے وابستہ جید



علماء تو اخبار والوں سے خفا ہو جاتے ہیں، اگر ان کے بیان کے ساتھ ان کی تصویر شائع نہ کی جائے۔“

اس پر حضرت نے ایک ٹھنڈی سانس بھری اور کہا۔ ”یہ ان کے ایمان کی کمزوری ہے۔“

پھر ہم نے عرض کیا۔ ”قبلہ گاہی! دور حاضر کی ایک ایجاد ریڈیو بھی ہے جس کی وجہ سے گھر گھر میں ”استاد جی“ پہنچ گئے ہیں۔

یہاں سے مخرب اخلاق گانے نشر ہوتے ہیں، طلبہ سارنگی کی آوازیں آتی رہتی ہیں اور پائل کی چھم چھم سنائی دیتی ہے۔“

مولانا نے فرمایا۔ ”یہ سب کچھ خلاف شرع ہے چنانچہ گھروں میں ریڈیو رکھنے سے اجتناب کرنا چاہیے۔“

عرض کیا۔ ”مگر حضور! ریڈیو رکھنا بھی پڑتا ہے کیونکہ یہاں سے علماء کی دلپذیر تقریریں بھی نشر ہوتی ہیں۔“

بولے۔ ”بس وہ تقریریں سن لیا کریں۔“

عرض کیا۔ ”مگر یہ تقریریں ٹھمریوں اور گانوں کے درمیان پھنسی ہوتی ہیں اور اتنی اعلیٰ پائے کی دینی نوعیت کی تقریریں سننے کے

لیے یہ اناؤنسمنٹ بھی سننا پڑتی ہے کہ ابھی آپ نے استاد ماشے خاں سے راگ ملہا رسنا، اب مولانا سرکار علی سے اخلاق حسنہ پر تقریر

سماعت فرمائیں۔ بلکہ بعض اوقات تو اناؤنسر کی محبوظ الحواسی سے اناؤنسمنٹ الٹ پلٹ بھی ہو جاتی ہے۔“

اس پر حضرت نے ٹھنڈی سانس بھری اور فرمایا۔ ”ایسا نہیں ہونا چاہیے۔ ہم لوگوں کو چاہیے کہ ایسی دکان سے آب زم زم نہ

خریدیں جہاں شراب بھی فروخت ہوتی ہو۔“

عرض کیا۔ ”پھر گھر میں ریڈیو رکھنے کے بارے میں آپ کا حتمی ارشاد کیا ہے؟“

فرمایا۔ ”گھر میں ریڈیو اور ریڈیو میں علماء نہیں ہونے چاہئیں۔ جو لوگ ایسا کرتے ہیں، وہ ایمان کی کمزوری کا ثبوت دیتے

ہیں۔“

ہم نے کہا۔ ”مولانا! ایک الجھن اور بھی ہے۔“

فرمایا۔ ”وہ کیا؟“

عرض کیا۔ ”ٹیلیویشن معاشرے میں بہت فساد پیدا کر رہا ہے۔ اس کے بارے میں کیا ارشاد ہے؟“

فرمانے لگے۔ ”یہ بھی تصویر کشی کے زمرے میں آتا ہے اس کا دیکھنا حرام ہے۔“

عرض کیا۔ ”یا حضرت! اس میں ایک قباحت اور بھی ہے۔“

فرمایا۔ ”وہ کیا؟“

عرض کیا۔ ”جو خواتین و حضرات اس کے پروگراموں میں شریک ہوتے ہیں انہیں سکرین پر آنے سے پہلے میک اپ مین سے باقاعدہ میک کروانا پڑتا ہے حتیٰ کہ مردوں کو بھی سرخی پاؤڈر لگایا جاتا ہے۔“

فرمایا۔ ”مردوں کے لیے تو خصوصاً یہ بات بہت نازیبا ہے۔“

ہم نے کہا۔ ”حضرت! ریکارڈنگ سے پہلے میک اپ روم میں ان علماء کا میک بھی کیا جاتا ہے جو دینی پروگراموں میں شریک ہوتے ہیں چنانچہ ایک کرسی پر ڈرامے کی کوئی اداکارہ بیٹھی میک اپ کروا رہی ہوتی ہے اور اس کی برابر والی کرسی پر کسی عالم دین کا میک اپ ہو رہا ہوتا ہے۔“

فرمایا۔ ”یہ ایمان کی کمزوری ہے۔“

عرض کیا۔ ”یا حضرت! فلموں میں بہت عریاں مناظر ہوتے ہیں تشدد دکھایا جاتا ہے۔ نئی نسل کو بے راہروی کی طرف مائل کیا جاتا ہے۔“

فرمانے لگے۔ ”اس میں کیا شبہ ہے ہماری بیشتر معاشرتی اور اخلاقی برائیوں کی جڑ سینما ہے۔“

ہم نے کہا۔ ”سنسور بورڈ کے چیئرمین ڈاکٹر صفدر محمود اپنے طور پر فلموں میں ان برائیوں کی جڑ کاٹنے میں مشغول ہیں۔“

فرمایا۔ ”اس سے کیا ہوتا ہے؟ کنوئیں سے سو بوکے پانی بھی نکالا جائے لیکن اگر کتا کنوئیں ہی میں رہے تو کنواں پاک نہیں ہوتا۔ جو چیز شرعی طور پر حرام ہے وہ حرام ہی رہے گی۔“

عرض کیا۔ ”مولانا سنسور بورڈ میں علماء بھی ہوتے ہیں چنانچہ اگر فلم میں کوئی عریاں سین ہو تو اسے بار بار چلا کر دیکھا جاتا ہے تاکہ فلم میں اس کا نام و نشان تک نہ رہنے دیا جائے۔“

فرمایا۔ ”یہ بھی ایمان کی کمزوری ہے۔“

ہم نے گفتگو کا رخ موڑتے ہوئے کہا۔ ”مولانا آپ کو چائے کیسی لگی؟“

فرمایا۔ ”بہت عمدہ چائے ہے۔“

ہم نے پوچھا۔ ”ریستوران کیسا ہے؟“

فرمانے لگے۔ ”بہت صاف ستھرا ہے آج آپ کی طفیل یہ ریستوران دیکھنے کا موقع ملا آئندہ یہیں آیا کروں گا۔“

ہم نے کہا۔ ”حضرت! ایک بات آخر میں اور عرض کرنا چاہتا ہوں۔“

فرمانے لگے۔ ”کہئے کہئے“

عرض کیا۔ ”میں نے علماء سے سنا ہے کہ بازاروں میں کھانا پینا شرعی طور پر ایک ناپسندیدہ فعل ہے بلکہ بازاروں میں کھانے پینے والوں کی گواہی بھی قابل قبول نہیں ہوتی۔ اس حوالے سے صرف ایک بات اور کہنا چاہتا ہوں.....“

گھبرا کر فرمایا۔ ”کہو کہو“

عرض کیا۔ ”مختلف مسائل کے حوالے سے جو آپ نے ابھی ابھی آراء دی ہیں، متذکرہ اصول کی روشنی میں، میں آپ کی ان گواہیوں کو معتبر نہیں سمجھتا لہذا جو امور میں آپ کے ساتھ زیر بحث لایا ہوں، وہ میں کسی جید اور باعمل عالم سے ڈسکس کروں گا۔ خدا حافظ“





## علی سردار جعفری

بھارت کے معروف شاعر علی سردار جعفری ان دنوں پاکستان میں ہیں، بلکہ تین چار روز پیشتر وہ لاہور میں تھے۔ ہمیں ان کے اعزاز میں منعقد ہونے والی تقریب کی اطلاع اس پوسٹر کے ذریعے ہوئی جو پوسٹری فورم والوں نے ٹی ہاؤس کے دروازے پر چسپاں کر رکھا تھا۔ سبحان اللہ کیسا کیسا ماسکونواز دانشور اس روز ٹی ہاؤس کے بالا خانے میں موجود تھا، اپنے عبداللہ ملک تھے، حمید اختر تھے، امین مغل تھے، ڈاکٹر مبشر حسن اور صفدر میر کو ماسکونواز کہتے ہوئے ہمیں تکلیف ہو رہی ہے کیونکہ خود انہیں بھی اپنے لیے یہ ٹائٹل پسند نہیں، مگر کیا کیجئے کہ قومی اور بین الاقوامی مسائل پر ہمارے یہ دانشور جو لائحہ عمل اختیار کئے ہوئے ہیں وہ ”بندہ نوازی“ سے زیادہ ماسکو نوازی ہی کے زمرے میں آتا ہے۔ بہر حال ڈاکٹر مبشر حسن، عبداللہ ملک اور حمید اختر ایسے صاحب ثروت دانشوروں کے درمیان ایک غریب شہر حبیب جالب بھی تھے۔ جو بٹربٹران کو تکتے تھے۔ ایک دوست نے ہم سے پوچھا، حبیب جالب انہیں اس طرح کیوں دیکھ رہے ہیں۔ ہم نے کہا وہ لکھ پتی ترقی پسندوں کو حیرت کی نظر سے دیکھ رہے ہیں۔ دوست نے کہا۔ ”اس میں حیرت کی کون سی بات ہے انہوں نے کوئی لکھ پتی ترقی پسند پہلے نہیں دیکھا؟“ ہم نے جواب دیا، دیکھا ہے مگر اکٹھے نہیں دیکھے۔

اللہ جانے ان لکھ پتی ترقی پسندوں نے اردو ادب اور سیاست کے معروف نام اور اپنے ایک پرانے ساتھی کے لیے ان کے شایان شان تقریب کا اہتمام کیوں نہ کیا۔ اس کے لیے ٹی ہاؤس ایسی ”پروٹاری“ جگہ کا انتخاب کیوں کیا جہاں پچاس سے زیادہ لوگ جمع ہو جائیں تو دم گھٹنے لگتا ہے۔ چنانچہ جب علی سردار جعفری یہاں اپنی شاعری سنارہے تھے تو شاعروں کو دم گھٹنا محسوس ہو رہا تھا۔

اور ہاں، اس تقریب کے صدر حمید اختر تھے اور صفدر میر معزز مہمان کو خوش آمدید کہنے کے لیے خطبہ استقبالیہ پڑھ رہے تھے۔ اپنے استقبالی خطبے میں انہوں نے ٹھیک ٹھیک نشانے لگائے ترقی پسند تحریک کی تاریخی اہمیت کو اجاگر کیا، اس انتہا پسندی کے حوالے سے ایک اشارہ انہوں نے علی سردار جعفری کے اس دور کے رویے کی طرف بھی کیا۔ صفدر میر نے اپنے اس مضمون میں ”مساوات“ کا مظاہرہ کرتے ہوئے پہلے ”سوشلسٹ“ افسانہ نگار انور سجاد کی کو مٹنٹ پر حرف گیری کی اور پھر رجعت پسند افسانہ نگار انتظار حسین کے نان کمپیڈ رویے پر نا پسندیدگی کا اظہار کیا اور یوں دونوں طرف سے ایک ایک آدمی مارا گیا، مقابلہ برابر رہا۔ ویسے صفدر میر ان دنوں انتظار حسین کے بہت لے لے رہے ہیں اور سچ پوچھیں تو ”ترقی پسند“ دانشوروں میں اب ایک صفدر میر ہی ہیں جو انتظار حسین جیسے

رجعت پسندوں سے مٹھا لگاتے ہیں ورنہ اس وقت تو صورت حال یہ ہے کہ آدھے ترقی پسند انتظار حسین کے ہاتھ پر بیعت کر چکے ہیں۔ باقی وزیر آغا کی زلف گرہ گیر کے اسیر ہیں۔ خود علی سردار جعفری نے اپنے پرچے کا جو ”ترقی پسند ادب“ نمبر شائع کیا تھا اس میں انتظار حسین کا افسانہ بھی شامل کیا گیا تھا۔ اس پر کسی نے علی سردار جعفری سے پوچھا تھا کہ جناب! کیا اس سے یہ نتیجہ اخذ کیا جائے کہ انتظار حسین ترقی پسند ہو گئے ہیں۔ مگر پشتر اس کے کہ علی سردار جعفری جواب دیتے ”قرب کھڑے کسی ستم ظریف نے کہا۔“ ”نہیں“ اس سے یہ نتیجہ اخذ کرنا چاہیے کہ علی سردار جعفری اب ترقی پسند نہیں رہے۔“

خیر، ہم تو علی سردار جعفری کو پہلے بھی ترقی پسند مانتے تھے اور آج بھی ترقی پسند مانتے ہیں۔ فہمیدہ ریاض کو لندن میں انہوں نے ہی ”ترقی پسندی“ کا درس دیا تھا۔ جس کے نتیجے میں فہمیدہ ریاض آج بھارت میں پاکستان کی ”فوجی جنتا“ کو برا بھلا کہتی ہیں اور بھارت کی فوجی پر یڈوں میں بطور انقلابی شاعرہ کے شریک ہوتی ہیں اور ہاتھوں ہاتھ لی جاتی ہیں۔

### یہ رتبہ بلند ملا جس کو مل گیا

چنانچہ علی سردار جعفری نے یہاں بھی اپنی تقریر میں یہی کہا کہ فکری تحریکوں کے لیے تشدد ضروری ہوتا ہے، لہذا ۱۹۳۶ء کی ترقی پسند ادبی تحریک میں بھی اگر یہ رویہ در آ یا تھا تو یہ بہت ضروری تھا، تاہم نعرے بازی کا ادب اپنی جگہ پر اہم ہونے کے باوجود زندہ نہیں رہا کرتا، چنانچہ اس طرح کا ادب اپنی موت آپ مر چکا ہے اور باقی صرف خالص ادب بچا ہے۔ اس کے بعد انہوں نے اپنا کلام سنایا مگر یہ معلوم نہ ہو سکا کہ یہ کلام ان کے نعرے بازی والے دور کا ہے یا وہ جو دستبرد زمانہ سے بچ گیا ہے، کیونکہ اس میں جہاں کہیں ”قاتل“ وغیرہ کا لفظ آتا تھا، کامریڈ سامعین واہ واہ کے شور سے اگلے مصرعے کو ”مقتول“ بنا دیتے تھے۔ ادھر کشور ناہید نے فرمائش کر کے جو نظم سنی اس کا عنوان بھی ”قتل آفتاب“ تھا۔ چنانچہ یہ شام جو علی سردار جعفری کے اعزاز میں تھی، شام غریباں میں تبدیل ہو گئی اور وہاں ایک نظم جعفری صاحب نے خود بہت ذوق شوق سے سنائی۔ یہ نظم ۶۵ء کی پاک بھارت جنگ کے حوالے سے تھی اور محکمہ اطلاعات ہند کی ”منظور شدہ“ تھی کیونکہ بھارتی ٹیلیویشن سے تین مرتبہ نشر ہو چکی ہے۔ ہمارے کامریڈ دوستوں نے اس نظم پر بھی بہت کھل کر داد دی۔ ہم جناب صفدر میر کا رد عمل نوٹ نہ کر سکے، جو ۶۵ء کی جنگ میں کھلے ٹرک میں کھڑے ہو کر ”چلو واہ گے کی سرحد پر“ والی نظم بڑے جوش و خروش سے پڑھا کرتے تھے۔ بہر حال علی سردار جعفری کو اس روز ہم نے ”نگلی آنکھ“ سے دیکھا اور بہت انقلابی روپ میں دیکھا، ورنہ اس سے پہلے تو ہم انہیں بھارتی ٹیلیویشن پر دیکھا کرتے تھے یا آل انڈیا ریڈیو سے سنا کرتے تھے۔





## ہاتھ دکھانے والا

ہم پامسٹری پر تھوڑا بہت یقین تو رکھتے ہیں مگر اس میں برائی یہ ہے کہ اچھے خاصے غیور آدمی کو صرف اپنے بارے میں جاننے کی خاطر دوسرے کے سامنے ہاتھ پھیلا نا پڑتا ہے۔ یہ پامسٹری پر تھوڑا بہت یقین بھی اس لیے ہے کہ دو ایک دفعہ دست شناسوں کی بتائی ہوئی باتیں سو فیصد درست نکلی ہیں۔ مثلاً بچپن میں ایک نجومی نے ہمارا ہاتھ دیکھ کر کہا تھا۔ ”تمہارے آئندہ چھ ماہ سخت مشکلات میں بسر ہوں گے۔“ اس پر ہم نے پوچھا۔ ”اور اس کے بعد؟“ اس نے ہمارے ہاتھوں کی لکیروں کو ایک بار پھر غور سے دیکھتے ہوئے کہا۔ ”اور اس کے بعد تم ان مشکلات کے عادی ہو جاؤ گے۔“ ایک اور نجومی کو ہم نے ہاتھ دکھایا تو اس نے یہ نوید سنائی کہ تم بہت بڑے رائٹر بنو گے اور اس پیش گوئی کے درست نکلنے کی گواہی آج بھی ہمارے علاوہ وہ نجومی ہی دے سکتا ہے۔ زمانہ طالب علمی میں تو خود ہم نے بھی ہاتھ دیکھنا شروع کر دیئے تھے اور اسے حسن اتفاق ہی کہا جاسکتا ہے کہ ہمارا کہا ہمیشہ درست نکلا اور ہاتھ دکھانے والوں نے کبھی ہمارے بیان کو نہ جھٹلایا۔ مثلاً ہم ہاتھ میں ہاتھ لیے کافی دیر تک لکیروں کو ٹٹولتے رہتے اور بالآخر یہ مژدہ سناتے کہ تمہارا ہاتھ بہت خوبصورت ہے اور اس کی کبھی کسی نے تردید نہ کی۔

لیکن جیسا کہ ہم نے آغاز میں کہا کہ اس علم پر ہمارا یقین تھوڑا بہت ہے، تھوڑا اس وقت جب دست شناس کوئی ایسی پیش گوئی کرے جو ہمارے حق میں نہ جاتی ہو اور پورا اس وقت جب وہ ہمارے دل کی بات کہہ رہا ہو۔ تاہم اس کا یہ مطلب نہیں کہ ہم میٹھا میٹھا ہپ اور کڑوا کڑوا تھووالے اصول پر عمل کرتے ہیں کیونکہ ہم میٹھا میٹھا ہپ تو شاید کر ہی لیتے ہوں کڑوا کڑوا تھوکی نوبت ہی نہیں آنے دیتے اور پھر ہمیں اقبال ساجد نے بھی تو اس علم سے بدظن کرنے میں کوئی کسر نہیں چھوڑی جس نے ایک سیدھا سادا شعر کہا اور اس علم کے گوڈے گٹوں میں بیٹھ گیا۔

ہاتھوں میں بہہ رہی ہے لکیروں کی آ بجو

قسمت کا کھیت پھر بھی ہے بنجر پڑا ہوا

اب ایک چھوٹے سے فلیٹ میں آٹھ افراد خانہ کے ساتھ زندگی بسر کرنے والے اس شاعر کو کون سمجھائے کہ قصور لکیروں کی آ بجو کا نہیں ہے۔ اس آ بجو کے پانی کی منصفانہ تقسیم کا ہے کہ اس کے باعث کسی کا کھیت ہرا بھرا رہتا ہے اور کسی کا بنجر ہونے لگتا ہے۔



در اصل یہ معاملہ صرف ہاتھ دیکھنے اور ہاتھ دکھانے والوں تک ہی محدود نہیں بلکہ مقامات آہ و فغاں اور بھی ہیں۔ یعنی بسا اوقات یوں بھی ہوتا ہے کہ ہاتھ دیکھنے والا اپنے علم کے مطابق ٹھیک ٹھاک نشانے لگا رہا ہوتا ہے۔ مگر پردہ غیب سے کچھ اور وجود میں آ جاتا ہے۔ مثلاً وہ کسی نقب زن کو اس کا ہاتھ دیکھ کر بتاتا ہے کہ عنقریب تمہیں موتی ملیں گے اور ایسا ہوتا بھی ہے یعنی وہ لنگر لنگوٹ کس کر واردات کے لیے جب کسی گھر میں داخل ہوتا ہے تو اسے وہاں واقعی موتی ملتے ہیں، لیکن اللہ کی قدرت کہ وہ ان سے چھٹکارا پانا چاہتا ہے چنانچہ انہیں پچکار کر ”موتی موتی“ کہتا ہے مگر وہ اس کی ٹانگ ہی نہیں چھوڑتے۔

ویسے علم دست شناس سے اختلافات اور اتفاقات کے باوجود ہماری دوستی ایک دست شناس سے ہے اور ہمارا یہ دوست اس پیشے کے حال اور مستقبل سے خاصا مایوس ہے۔ ایک روز ہم نے اس سے اس مایوسی کی وجہ پوچھی تو بولا۔ ”وجہ صاف ظاہر ہے.....“  
لوگ ہم سے ہماری قسمت کا حال پوچھتے ہیں اور ہمارا حال نہیں پوچھتے۔ وہ سمجھتے ہیں کہ جو شخص قسمت کا حال بتا سکتا ہے اسے مال و زر کی کیا ضرورت ہے، چنانچہ ان میں سے بیشتر ہمارے سامنے ہاتھ پھیلاتے ہیں، ہمارا پھیلا ہوا ہاتھ کوئی نہیں دیکھتا۔“

ہم نے اس کے اس بیان کی وضاحت چاہی تو اس نے بتایا کہ ”یار لوگ سب کچھ مفت جاننے کی کوشش کرتے ہیں اس کے لیے معقول فیس ادا کرنے پر کوئی تیار نہیں ہوتا۔ ہم سے تو وہ بہتر ہیں جو فٹ پاتھ پر ایک رومال بچھا کر بیٹھ جاتے ہیں اور طوطے سے فال نکلواتے ہیں۔“ اور ہمارے اس دوست کی مایوسی بالکل بجا ہے کیونکہ ہمارا اپنا مشاہدہ یہی ہے کہ دست شناسوں کا زیادہ وقت اپنے دوستوں ہی کے ہاتھ دیکھنے میں صرف ہو جاتا ہے۔ دراصل یہ شریف النفس لوگ ہیں یہ نہیں جانتے کہ وقت بدل گیا ہے زمانہ بدل گیا ہے۔ اب فائدہ ہاتھ دیکھنے میں نہیں ”ہاتھ دکھانے“ میں ہے۔ جو ہاتھ دکھانا جانتے ہیں وہ کسی ہاتھ دیکھنے والے کو خاطر میں نہیں لاتے۔



## پہچان

کئی دفعہ یہ اتفاق ہوا کہ کسی دوست کے گھر کا دروازہ کھٹکھٹایا اس کے جواب میں گھر کے آخری کمرے سے کسی آواز نے سفر کا آغاز کیا اور مختلف کمروں سے ہوتی ہوئی یہ آواز باہر دروازے تک پہنچتے پہنچتے بالکل نحیف ہو گئی اور یہ نحیف سی آواز ”کون ہے؟“ کے ”ون ورڈ“ پر مبنی ہوتی ہے۔ اس مبہم سی ”کون“ کے جواب میں ہم بھی اپنی آواز آخری کمرے تک پہنچانے کے لیے حلق کی پوری قوت سے اتنا ہی مبہم جواب دیتے ہیں ”میں“ اس پر ایک بار پھر گھر کے دوسرے کونے سے ایک آواز سفر کرتے کرتے ہم تک پہنچتی ہے۔ ”میں کون؟“ جواباً ہم عرض کرتے ہیں ”میں اسلم کا دوست“ اس پر پھر پوچھا جاتا ہے ”اسلم کا دوست کون؟“ اور پھر ہم با امر مجبوری اپنا نام بتاتے ہیں حالانکہ ان تمام مراحل سے گزرنے کی بجائے دروازے پر دستک ہونے پر دروازے تک جایا جاسکتا ہے اور جھانک کر دیکھا جاسکتا ہے کہ باہر کون ہے۔ لیکن ایک تو یہ طریقہ بہل بہل بہت ہے دوسرے اس پر وقت بہت خرچ ہوتا ہے۔ تیسرے اس میں فریقین کے لیے جھنجھلاہٹ کی گنجائش نہیں رہتی اور یوں یہ طریقہ ہماری قوم کے مزاج سے مطابقت نہیں رکھتا کیونکہ ہم لوگ بنیادی طور پر مشکل پسند واقع ہوئے ہیں لہذا ہم لوگ اس کی بجائے

”کون؟“

”میں“

”میں کون؟“

”اسلم کا دوست“

”اسلم کا دوست کون؟“

والا پروسیجر ہی اختیار کرتے ہیں کہ اگرچہ یہ طریقہ طویل ہے لیکن ایک دفعہ دانتوں تلے پسینہ تو آ جاتا ہے۔

یہ معاملہ صرف یہیں تک محدود نہیں بلکہ ہم لوگ جب کسی کو ٹیلیفون کرتے ہیں تو اس کے لیے بھی کچھ ایسے ہی ”مرحلہ وار پروگرام“ پر عمل کیا جاتا ہے یعنی ادھر اور نام بتایا جاتا ہے تاکہ ایک تو ذہن پر زور ڈالنے کا موقع مل سکے اور دوسرے نہ پہچاننے کی صورت میں مخاطب کا یہ فقرہ سنا جاسکے کہ ”اچھا ہن پہچاندے وی نہیں“ ہمارے ساتھ ایسے کئی دفعہ ہوا کہ ہم سفر سے واپس آئے تو بیگم نے ایک



فہرست ہمیں تھمائی کہ ان لوگوں کے فون آئے تھے۔ یہ فہرست لوگوں کے ناموں کی بجائے ناموں کے مخفف پر مبنی ہوتی ہے۔ روجی، زیبا، شریف وغیرہ۔

سو کچھ پتہ نہیں چلتا کہ روجی کون ہے، جناب کنجاہی ہیں یا روجی بانو ہیں؟ حضرت زیبا ناروی ہیں یا زیبا محمد علی ہیں؟ ایم شریف ہیں یا بابرہ شریف ہیں؟ چنانچہ ہم احتیاطاً ان سب کو جوابی فون کرتے ہیں اور لیڈیز فرسٹ کے اصول کے مطابق پہلے روجی بانو، زیبا محمد علی اور بابرہ شریف وغیرہ سے پوچھتے ہیں کہ آپ نے تو یاد نہیں فرمایا تھا؟

”ذہنی آزمائش“ کے یہ سلسلے یہیں ختم نہیں ہو جاتے بلکہ ان کی رسی بہت دراز ہے یعنی ہمیں جو خطوط ملتے ہیں ان میں سے بہت سے ایسے ہوتے ہیں جن میں بہت اپنائیت کا اظہار ہوتا ہے اس پر ہم فوراً خط کے آخری حصے تک جا پہنچتے ہیں تاکہ پتہ تو چلے کہ یہ کون دوست ہے جو اس زمانے میں اتنی محبت کا اظہار کر رہا ہے لیکن نیچے اس دوست نے اپنا نام لکھنے کی بجائے اپنے دستخط کئے ہوتے ہیں۔ اور جیسا کہ آپ جانتے ہیں دستخط ہمیشہ ”عبرانی“ زبان میں کئے جاتے ہیں سو کچھ پتہ نہیں چلتا کہ یہ مہربان کون ہے جو اس قدر نامہربان ہے کہ ہمیں بیٹھے بٹھائے بھٹھل بھوسے میں ڈال دیا ہے۔ سو اس ذہنی خلفشار سے نجات پانے کے لیے موصوف کو خط لکھنا پڑتا ہے جس کے لفافے پر ان کا صرف ایڈریس لکھا جاتا ہے نام نہیں کیونکہ نام جاننے کے لیے تو خط لکھا گیا ہوتا ہے۔

گزشتہ دنوں ایک بزرگ ہمارے دفتر آئے کام کرتے کرتے ہماری نظر ان پر پڑی تو دیکھا کہ وہ سیدھے کھڑے ہیں اور گردن کو ذرا خم دے کر نظریں ہم پر جمائے زیر لب مسکراہٹ کے ساتھ یوں دیکھ رہے ہیں جیسے آزار ہے ہوں کہ دیکھیں ہمیں پہچانتا ہے کہ نہیں؟ ہم نے انہیں غور سے دیکھا، ذہن پر زور دیا مگر کچھ یاد نہ آیا، اس پر ان کی مسکراہٹ میں اضافہ ہو گیا لیکن اب کے اس مسکراہٹ میں تھوڑا سا شرمندگی کا عنصر بھی تھا جو ایسے مواقع پر فطری طور پر محسوس ہوتی ہے بالآخر انہوں نے اپنے ہونٹ کھولے اور کہا۔ ”آپ نے مجھے پہچانا نہیں؟“

ہم نے ندامت سے جواب دیا۔ ”نہیں“

بولے ”میں ۱۹۹۳ء میں ایم اے او کالج امرتسر میں آپ کے والد صاحب کا شاگرد تھا۔“

یہ سن کر ہماری شرمندگی میں اضافہ ہو گیا اور ہم نے جی ہی جی میں اپنے حافظے کو کوسا کہ ہماری پیدائش سے بھی بیس برس پہلے جو صاحب ہمارے والد کے شاگرد تھے افسوس ہم انہیں پہچان نہ سکے۔

اس طرح کی مثالیں اور بھی بہت ہیں جن سے پتہ چلتا ہے کہ ہمارے ہاں لوگوں کو پہچاننا کتنا مشکل ہے؟ لوگ کچھ اور ہوتے ہیں



ہم انہیں کچھ اور سمجھ بیٹھتے ہیں اور یوں طرفین کو شرمندگی کا سامنا کرنا پڑتا ہے۔ علاوہ ازیں ایک اور بات کا بھی پتہ چلتا ہے اور وہ یہ کہ ہم لوگ پہچان کے بحران کا شکار ہیں اور اس حد تک شکار ہیں کہ بسا اوقات اپنی پہچان کرانے کے لیے اپنی اصلیت شکل ذات گم کر بیٹھتے ہیں سو گزشتہ کئی برسوں سے دوستوں دشمنوں کے چہرے پہچاننے مشکل ہو گئے ہیں آپ افراد کو تو چھوڑیں اب تو قوم کی شکل بھی نہیں پہچانی جاتی۔



## رات کے گیارہ بجے

گذشتہ روز میرے ایک دوست نے فون کیا۔ میں نے کہا ”رات کو گیارہ بجے کے بعد فون کرنا۔“ اور فون بند کر دیا۔ ایک دوست ملنے آئے میں نے انہیں دروازے ہی سے رخصت کر دیا اور کہا۔ ”رات کو گیارہ بجے کے بعد تشریف لائیں آرام سے بیٹھ کر باتیں ہوں گی۔“

بچوں نے سکول کا کام کرنے کے لیے بستے کھولے تو میں نے انہیں ڈانٹ کر کہا۔ ”یہ کام کرنے کا وقت ہے رات کو گیارہ بجے کے بعد کرنا۔“

والد ماجد جن کی عمر ماشاء اللہ ۸۶ برس ہے سونا چاہ رہے تھے مگر انہیں نیند نہیں آ رہی تھی۔ میں نے کہا آپ گیارہ بجے کے بعد سونے کی کوشش کریں انشاء اللہ نیند آ جائے گی۔“

ایک دوست کا فون آیا کہ ”یار مجھے بخار سا ہو رہا ہے گھر پر کوئی نہیں ہے اگر ہو سکے تو مجھے ڈاکٹر سے دوالادو۔“ میں نے کہا۔ ”میں حاضر ہوں مگر تم کوشش کرو کہ بخار تمہیں رات کے گیارہ بجے کے بعد چڑھے کہ اسی میں تمہارا فائدہ ہے۔“

میرے دوست اور عزیز واقرباء میری طرف سے عائد شدہ اس عجیب و غریب ٹائم کی پابندی سے بہت نالاں تھے چنانچہ میں نے اپنی پوزیشن صاف کرنے کا فیصلہ کیا۔

دوست کا فون آیا تو میں نے اس سے گپ شپ شروع کر دی چند لمحوں کے بعد اس نے کہا۔ ”یار یہ جو تم نے گانوں کی ٹیپ لگائی ہوئی خدا کے لیے اسے تو بند کر دیا اسے آہستہ ہی کر دو۔ تمہاری آواز سنائی نہیں دے رہی۔“

میں نے کہا ”برادر! یہ گانوں کی ٹیپ نہیں سلطان باہو کا کلام گایا جا رہا ہے اور یہ آواز میرے کمرے سے نہیں برابر والی مسجد سے آ رہی ہے۔“

دوست نے کہا۔ ”ٹھیک ہے میں تھوڑی دیر بعد فون کر لوں گا۔“

میں نے کہا۔ ”تھوڑی دیر بعد نہیں رات کے گیارہ بجے کے بعد کرنا“ کیونکہ یہ پروگرام رات گیارہ بجے تک جاری رہتا ہے۔“

ایک دوست ملنے کے لیے آئے تو میں نے انہیں دروازے ہی سے رخصت کرنے کی بجائے ڈرائنگ روم میں بٹھایا چائے

منگوائی اور گپ شپ شروع کر دی۔ تھوڑی ہی دیر بعد وہ ناراض ہو گئے اور کہنے لگے۔ ”یہ تم نے کیا کہا کہ تم دوزخ میں جاؤ گے؟“ میں نے کہا۔ ”برادر! یہ میں نے نہیں کہا برابر والی مسجد کے مقرر صاحب کہہ رہے ہیں۔“ یہ سن کر انہوں نے معذرت کی اور کہا۔ ”میں پھر کسی وقت آ جاؤں گا تا کہ آرام سے باتیں تو ہو سکیں۔“

میں نے کہا۔ ”رات کے گیارہ بجے کے بعد آنا کہ یہ سلسلہ اس سے پہلے ختم نہیں ہوتا۔“

بچوں نے سکول کا کام کرنے کے لیے بستے کھولے تو میں نے انہیں پچکار کر کہا۔ ”شاباش! اچھے بچوں کی طرح اب سکول کا کام کر کے ہی اٹھنا۔“ مگر تھوڑی ہی دیر بعد انہوں نے بستے بند کر دیئے اور کہا۔ ”ابو! سے منع کرو! ہم سے سکول کا کام نہیں ہو رہا۔“ میں نے کہا۔ ”بیٹے! میں کیسے منع کر سکتا ہوں، مجھ پر نا ہے۔ تم سکول کا کام رات کے گیارہ بجے کے بعد کر لینا۔“

والد صاحب عشاء کی نماز پڑھ کر سونے لگے تو میں نے انہیں کہا۔ ”آپ سکون سے گہری نیند سوئیں میں آپ کو صبح تین بجے جگا دوں گا کیونکہ اس وقت علامہ صاحب کو بھی جاگنا ہوتا ہے۔“ مگر کچھ دیر بعد والد صاحب بے آرام سے ہو کر اٹھ بیٹھے اور کہنے لگے۔ ”میں رات کو گیارہ بجے کے بعد ہی سوؤں گا۔“

بخار والے دوست کا فون اگلے روز خود ہی آ گیا، اس نے کہا۔ ”یار! تم ٹھیک کہتے تھے رات کو گیارہ بجے سے پہلے بیمار نہیں ہونا چاہیے۔ میرے محلے میں چاروں طرف لاؤڈ اسپیکر فٹ ہیں، ان کی وجہ سے بخار تیز ہوتا گیا، لیکن رات گئے جب لاؤڈ اسپیکر خاموش ہوئے، میرا بخار اترنا شروع ہوا اور اب اللہ کا شکر ہے، میں ٹھیک ہوں، آئندہ میں کوشش کروں گا کہ رات کو گیارہ بجے سے پہلے بیمار نہ پڑوں۔“

دوستوں کو تو میں نے مطمئن کر دیا کہ میں انہیں رات کو گیارہ بجے کے بعد کا نا تم کیوں دیتا ہوں، مگر میں نے اپنے طور پر سوچا کہ انسان کو حالات کے مطابق خود کو ایڈجسٹ کرنا چاہیے۔ چنانچہ مسجد کے میناروں میں مشرق مغرب اور شمال جنوب کی طرف فٹ چاروں لاؤڈ اسپیکروں سے خود کو غافل کر کے میں سرشام ہی اپنے لکھنے کی میز پر بیٹھ گیا اور کالم لکھنے کی تیاریاں کرنے لگا، مگر مجھے یوں لگا جیسے میرے کمرے کے اندر جلسہ ہو رہا ہے، چنانچہ میں نے سوچا کہ لاؤنج میں بیٹھ کر لکھنا چاہیے مگر لاؤنج میں اصل آواز کے علاوہ آواز کی گونج بھی سنائی دی رہی تھی، اس پر میں نے باورچی خانے کا رخ کیا کہ چولہے کے پاس بیٹھ کر لکھ لوں گا، لیکن جب میں چولہے کے پاس بیٹھا تو مجھے محسوس ہوا جیسے یہ آواز چولہے کے اندر سے آرہی ہے، اب لے دے کے گھر کا غسل خانہ رہ گیا تھا، میں نہانے کی چوکی پر بیٹھ گیا مگر مقرر کی آواز میں اتنی کڑک تھی کہ اس سے پیدا ہونے والی تھر تھراہٹ سے چوکی اپنی جگہ سے اٹھ کر فضا میں بلند ہونے لگی،



اس پر میں نے گھبرا کر گھر کی چھت کا رخ کیا، مگر وہاں تو جیسے کہرام مچا ہوا تھا، چنانچہ میں ہڑبڑا کر نیچے آ گیا اور دو بارہ اپنی لکھنے کی میز پر آ کر بیٹھ گیا۔

اور قارئین! میں اپنی لکھنے کی میز پر بیٹھا ہوں اور کالم لکھ رہا ہوں اور اس وقت رات کے بارہ بجے ہیں۔



## نظر بد دور

شرافت، وضع داری اور خلوص ایسی قدریں اب اگر کہیں زندہ نظر آتی ہیں تو کاروباری طبقے میں نظر آتی ہیں، اللہ اللہ اس طبقے میں کیسے کیسے ایثار پیشہ لوگ موجود ہیں، ابھی گزشتہ روز ہمارا ایک دوست موٹر سائیکل کے سپئر پارٹس خریدنے کے لیے اپنے ایک عزیز کی دکان پر گیا، واپس آیا تو فرط جذبات سے اس کی آواز رندھی ہوئی تھی، کہنے لگا کہ جب منیجر نے سات سو چودہ روپے ستر پیسے کا بل بنایا اور رسید میری طرف بڑھائی تو اتنے میں میرا عزیز جو دکان کا مالک تھا، دکان میں داخل ہوا اور مجھے دیکھتے ہی محبت سے گلے لگایا، اپنے پاس بٹھایا، کتنی دیر تک گلے شکوے کرتا رہا کہ تم کبھی ملتے ہی نہیں اور پھر اس نے پوچھا کہ آج تمہیں ہماری یاد کیسے آئی ہے۔ دوست نے اسے بتایا کہ موٹر سائیکل اور ہال کروا رہا ہوں، اس کے لیے سپئر پارٹس خریدنے تھے، سو وہ خرید کر جا ہی رہا تھا کہ تم آ گئے۔ اس نے پوچھا، تم نے ادائیگی تو نہیں کی۔ دوست نے نفی میں جواب دیا تو اس نے رسید مانگی اور منیجر کو واپس کرتے ہوئے کہا۔ ”یہ میرے عزیز ہیں اوپر کے پیسے اس میں سے منہا کر دو۔“ چنانچہ منیجر نے سات سو چودہ روپے ستر پیسے میں سے فوراً ستر پیسے منہا کر دیئے۔ میرا یہ دوست اپنے اس کاروباری عزیز کے اس ایثار سے اس قدر متاثر تھا اور باقاعدہ آب دیدہ ہو رہا تھا، ہم نے اپنے اس دوست کے احساس احسان مندی کی قدر کی۔ اور اسے بتایا کہ ہمارا ایک کاروباری دوست تمہارے عزیز جتنا ایثار پیشہ تو نہیں، مگر اس کے دل میں بھی رشتوں کی بہت قدر ہے۔ ایک دفعہ ہم نے اس کی دکان سے گرم سوٹ خریدا، کیشیر نے ہمیں چھ سو سات روپے چار آنے کی رسید دی تو ہمارا یہ دوست اپنے کیشیر پر برس پڑا اور اسے ڈانٹتے ہوئے کہا، یہ چار آنے کی کیا ضرورت ہے کاٹو اسے۔ تم جاننے نہیں یہ میرے کتنے عزیز دوست ہیں۔“

ہم نے اپنے ایک شاعر دوست کو یہ دونوں واقعات سنائے تو وہ خود بھی کشتہ تیغ احسان نکلا اور ایک واقعہ اس نے بھی سنایا۔ اس نے بتایا کہ ایک دفعہ ریشمی کپڑا تیار کرنے والی ایک بہت بڑی مل نے ادب پروری کے سلسلے میں ایک عظیم الشان مشاعرے کا اہتمام کیا۔ مشاعرے سے پہلے شاعروں کو وسیع و عریض مل دکھائی گئی جہاں نہایت اعلیٰ درجے کا کپڑا بہت وسیع پیمانے پر تیار ہو رہا تھا۔ مشاعرے کے اختتام پر مل اوزر نے ایک ایک شاعر کا فردا فردا شکریہ ادا کیا اور اپنی مل کے بنے ہوئے کپڑے کا ایک ایک سوٹ پیک کر کے شعراء کو بطور تحفہ پیش کیا اور کہا یہ ہماری بھائی کے لیے ہے۔ یہ وہ کپڑا ہے جو ہم بازار میں فروخت کے لیے نہیں بھیجتے۔ یہ صرف

آپ اور آپ ایسے مہربانوں کے لیے ہے۔“ مگر خلوص کی قدر تو ایک شاعر ہی کر سکتا ہے اس کی بیوی تو اس کی پابند نہیں چنانچہ ہمارے شاعر دوست کے مطابق اس کی بیوی نے یہ کپڑا کھول کر دیکھا اور اسی وقت اپنی جمعداری کو ”دان“ کر دیا۔ تاہم اس امر کی تصدیق بیوی نے بھی کی کہ اس قسم کا کپڑا واقعی بازار میں فروخت کے لیے پیش نہیں کیا جاتا۔

اور یہ جو ہم کاروباری لوگوں کی بے غرض ایثار پیشگی کا ذکر کر رہے ہیں تو یہ خوبی صرف ہمارے ہاں کے دولت مندوں میں نہیں بلکہ اس خوبی سے تو دنیا بھر کے صاحب دولت بہرہ ور ہیں۔ یہ لوگ تو وہاں بھی احسان کا رویہ اپناتے ہیں جہاں انہیں کوئی غرض نہیں ہوتی اور اگر کسی نے ان کے لیے تنکا بھی توڑا ہو تو اس صورت میں تو ان کی مہربانی دیدنی ہوتی ہے۔ ایک فرم کے مالک نے اپنے ایک دیرینہ ملازم کو اپنے دفتر میں طلب کیا اور کہا۔ ”ولیم! آج اس ادارے سے وابستہ ہوئے تمہیں بیس سال ہو گئے ہیں تم نے ان برسوں میں نہایت عمدہ کارکردگی کا مظاہرہ کیا ہے آج میں تمہارے لیے ایک انعام کا اعلان کرنے والا ہوں اور وہ یہ کہ آج کے بعد تمہیں دفتر میں ”ولیم“ نہیں بلکہ ”مسٹر ولیم“ کہا جائے گا۔“

سو وہ جو حاسد ہیں اور جنہیں کبھی کسی کی خوبیوں کی تعریف نہیں کرنی وہ جو چاہے کہتے پھریں ہمیں تو اس طبقے کے لوگ بہت عزیز ہیں۔ اور ان سے روز افزوں محبت کی ایک وجہ یہ بھی ہے کہ وہ یہ سب کچھ انتہائی ”کساد بازاری“ کے دور میں کرتے ہیں چنانچہ آپ کبھی کسی کاروباری آدمی سے اس کے کاروبار کے بارے میں پوچھیں وہ بیچارا جواب میں ”اللہ کا لاکھ لاکھ شکر ہے“ کہنا چاہتا ہے مگر کہہ نہیں پاتا چنانچہ اسے مجبوراً یہی کہنا پڑتا ہے کہ آج کل بہت مندا جا رہا ہے اور یہ کوئی آج کل ہی ایسا نہیں بلکہ گزشتہ پینتیس برسوں میں جب بھی ہم نے کسی کاروباری آدمی سے اس کے کاروبار کے بارے میں استفسار کیا ہے اس نے جواب میں آہ سرد کھینچی ہے اور کہا ہے ان دنوں بہت مندا جا رہا ہے دو وقت کی روٹی مشکل سے نکلتی ہے۔“ اللہ تعالیٰ ان پر اپنا رحم کرے ان کی مشکلات آسان کرے انہیں نظر بد سے بچائے۔ کیونکہ کہ دم توڑتی ہوئی اقدار اور آخری سانس لیتے ہوئے انسانی تعلقات کے اس معاشرے میں یہی تو ایک طبقہ ہے جس میں وضع داری اور دوستداری اور اقدار کی پاسداری باقی ہے ورنہ تو جسے دیکھو وہ دولت کی ہوس میں یہودی بنا ہوا ہے۔





## احمد فراز سے چند ملاقاتیں

احمد فراز کے بارے میں تازہ اطلاع یہ ہے کہ انہوں نے فیض صاحب کے انداز میں سگریٹ پینا اور ان کی طرح شعر پڑھنا ”حسب توفیق“ ترک کر دیا ہے البتہ جو کام فیض صاحب نے ترک کر دیا وہ احمد فراز نے شروع کر دیا ہے۔ یعنی وہ ان دنوں اپنے ”جلا وطن“ ہونے کا تاثر دے رہے ہیں۔ مگر فرق یہ ہے کہ فیض صاحب کا مصرعہ اٹھانے والے بہت تھے جبکہ فراز کا یہ مصرعہ ابھی تک کسی نے نہیں اٹھایا۔ گزشتہ دنوں بھارت میں میں اور فراز کئی روز تک اکٹھے رہے ہیں اور اسی دوران ان سے بار بار ملاقاتیں رہی ہیں۔ فراز بھی انبالے کے پاک و ہند مشاعرے میں شرکت کے لیے بھارت پہنچے تھے۔ وہ یہاں بطور پاکستانی شاعر مدعو کئے گئے تھے مگر وہ پاکستان سے نہیں لندن یا امریکہ سے بھارت پہنچے تھے کیونکہ وہ گزشتہ کچھ عرصے سے ملک سے باہر رہے ہیں اور گھاٹ گھاٹ کا پانی پی رہے ہیں۔ فراز وہاں اپنے پاکستانی احباب کے سامنے دے دے لفظوں میں اپنی بیرون ملک رہائش کو اپنی ”حریت پسندی“ کا ”شاخسانہ“ قرار دیتے رہے۔ تاہم ایک خوش آئند بات یہ ہے کہ وہاں انہوں نے پبلک اور نجی اجتماعات میں یوں تو بہت سی بے احتیاطیاں میں لیکن پاکستان کے بارے میں انہوں نے خاصا ذمہ دارانہ رویہ اختیار کیا حتیٰ کہ موجودہ پاکستانی حکومت کے ساتھ اپنے اختلافات کو بھی انہوں نے موضوع گفتگو نہیں بنے دیا۔ احمد فراز کے ذکر سے یاد آیا کہ فہمیدہ ریاض بھی ابھی تک بھارت ہی میں ہیں مگر ادیبوں اور دانشوروں کے دلوں میں اپنی عزت گنوا چکی ہیں۔ وہ ان دنوں ”سکرین“ سے غائب ہیں۔ انہیں بہت کم کسی محفل میں مدعو کیا جاتا ہے۔ بھارت میں قیام کے دوران کسی ایک محفل میں بھی ان سے ملاقات نہیں ہوئی، چنانچہ اب وہ حکومت ہند کی وظیفہ خوار کے طور پر گمنامی کی زندگی بسر کر رہی ہیں۔ انہوں نے ادیبوں اور دانشوروں کے طبقے میں اپنی عزت پاکستان کے خلاف ہرزہ سرائی کی وجہ سے گنوائی ہے کیونکہ ادیبوں کا کہنا ہے کہ جنہیں اپنے ملک کی حکومت سے اختلاف ہوتا ہے اور نیک نیتی کی بنا پر ہوتا ہے وہ اس کے لیے لڑائی اپنے ملک میں لڑتے ہیں، کسی ایسے ملک میں نہیں جس کے ساتھ تعلقات کی نوعیت پہلے ہی بہت نازک ہو۔

بہر حال احمد فراز نے اس معاملے میں خاصی سمجھداری کا مظاہرہ کیا۔ ممکن ہے فراز کی اس احتیاط کے پیچھے کچھ مصلحتیں کارفرما ہوں اور جب وہ مصلحتیں نہ رہیں تو وہ نقاب الٹ کر سامنے آجائیں، اگر کبھی ایسا ہوا تو پھر انہی کالموں میں اس کا ذکر بھی ہوگا، جس طرح اس سے پیشتر یہ ذکر ہوتا رہا ہے مگر چونکہ فی الحال صورتحال وہی ہے جو ہم نے ابھی بیان کی ہے لہذا اس کا ذکر ضروری تھا، کیونکہ ذاتی دوستی یا ذاتی دشمنی کے نتیجے میں وطن کے حوالے سے کسی کے سر پر سہرا باندھنا یا کسی کے منہ پر کالک ملانا وطن دوستی نہیں، وطن دشمنی کی ذیل میں

آتا ہے۔

ابھی کالم کے آغاز میں میں نے یہ ذکر کیا تھا کہ فراز اپنی نجی گفتگوؤں میں بیرون ملک سیاحت کو جلا وطنی کے کھاتے میں ڈالنے کی دبی دبی کوشش کرتے ہیں، چنانچہ انبالے کے مشاعرے سے فراغت کے بعد اگلے روز اپنی آمد کی اطلاع دینے کے لیے جب میں انور مسعود، جمل نیازی، شمیم سہگل، پروین فنا سید اور احمد فراز اپنے میزبان راجندر ملہوترا کی کار میں تھانے کی طرف روانہ ہوئے تو میں نے تھانے کی راہداری میں ٹہلتے ہوئے فراز سے پوچھا اب انبالہ سے واپس پاکستان جانا ہے یا کسی اور طرف کا ارادہ ہے۔ تو فراز نے کہا کہ فی الحال تو میرا ارادہ دہلی اور بمبئی وغیرہ جانے کا ہے، اس کے بعد سوچوں گا کہ کدھر جانا ہے۔ میں نے کہا، اس میں سوچنے کی کون سی بات ہے۔ بھارت میں گھوم پھر کر واپس پاکستان چلو۔ اس پر فراز نے کہا کہ نہیں یا، آپ کو پتہ ہے وہاں میرے لیے حالات سازگار نہیں ہیں۔ وہاں ایک پرچے میں میری ایک نظم شائع ہونے پر اس کے مدیر کو جس طرح گھسیٹا گیا، اس کے بعد وہاں میرا جانا بہت سی پیچیدگیوں کا باعث بنے گا اس پر میں نے فراز کو بتایا کہ اس پرچے کا نوجوان مدیر جو میرا عزیز اور دوست ہے، چند روز پریشانیوں کا شکار ضرور رہا مگر اب وہ محفوظ و مطمئن ہے بلکہ اب اسے تین چار گریڈ آگے ترقی دے دی گئی ہے، نیز یہ کہ اسے جس پریشانی کا سامنا کرنا پڑا تھا اس کا باعث آپ کی بے ضرر نظم نہیں تھی بلکہ ایک غیر ملکی ادیب کی فحش تحریر تھی۔ اسے خود بھی اس ناگوار تحریر کا اندازہ ہو گیا تھا، چنانچہ اس نے یہ صفحہ پھاڑ کر رسالہ اسالوں پر بھجوا دیا تھا مگر اس کے اپنے ”ترقی پسند“ احباب کی مخبری نے کام خراب کیا، تاہم بعد میں اس کی یہی احتیاط اس کی پریشانی کو کم کرنے کا باعث بنی۔ یہ سن کر فراز نے سگریٹ سلگایا اور خاموش ہو گئے۔

احمد فراز ایک اچھے شاعر ہونے کے علاوہ خوش طبع، حاضر جواب، بذلہ سنج اور لطیفہ باز شخص ہیں چنانچہ بھارت میں ان کے ساتھ ملاقاتیں بہت دلچسپ رہیں۔ ایک اسی طرح کی محفل میں میں ایک بار پھر انہیں کھینچ کر ایک طرف لے گیا اور کہا، آئیں اب کچھ سنجیدہ باتیں کریں۔ چنانچہ گفتگو کی ابتدا فلسطین سے ہوئی اور آسام اور پھر افغانستان تک جا پہنچی۔ فلسطین کے بارے میں احمد فراز کا کہنا تھا کہ جب تک تیل کی دولت سے مالا مال عرب ملک اس مسئلے کو سچ مچ اپنا مسئلہ نہیں سمجھیں گے، اس وقت تک ہمارے مقدر میں ندامت لکھی رہے گی۔ احمد فراز نے بتایا کہ انہوں نے فلسطینیوں کی وطن پرستی اور آزادی کے لیے ان کی طرف سے دی جانے والی عظیم قربانیوں پر بہت سی نظمیں لکھی ہیں، مگر ان کی یہ نظمیں فلسطینیوں کے اس خون کا متبادل نہیں ہو سکتیں، جو بیروت میں بہایا گیا۔ آسام میں وسیع پیمانے پر مسلمانوں کے قتل عام کے بارے میں احمد فراز نے جو کچھ کہا وہ میرے لیے خاصا چونکا دینے والا تھا۔ انہوں نے کہا کہ آسام کا قتل عام لبنان کے قتل عام سے کم نہیں ہے اور مجھے اس کا اتنا دکھ تھا کہ بھارت آنے سے پہلے میں نے سوچا کہ مجھے ایسے ملک میں جانا چاہیے بھی یا نہیں جہاں بے گناہوں کے خون سے اس بری طرح ہولی کھیلی گئی ہے۔ البتہ افغانستان میں روسی مداخلت



کے سوال پر احمد فراز اسی ”کنکشن“ کا شکار تھے جس ”کنکشن“ کا ان کے بھائی بند شکار ہیں کیونکہ اتنی کھلی جارحیت کے حق میں ان کے پاس کوئی دلیل نہیں اور اس کی کھل کر مذمت کرنے میں بہت سی ”دشواریاں“ ہیں چنانچہ احمد فراز نے اس مسئلے پر گول مول بات چیت کی تو میں نے کہا کہ فراز صاحب اگر ادیب اپنے پسند کے ظالموں کا دفاع اور ناپسندیدہ مظلوموں کی مذمت کرتے رہے تو اس سے زیادہ انسانیت کی بد قسمتی اور کوئی نہیں ہوگی۔ اس پر فراز نے کہا۔ ”آپ ٹھیک کہتے ہیں“ مگر میں اس مسئلے پر ابھی مزید غور کروں گا۔ فی الحال میں اس سلسلے میں بہت کنفیوژ ہوں۔“

میں ان کالموں میں فراز سے جن ملاقاتوں کا تذکرہ کر رہا ہوں وہ ایک نہیں بہت سی ”قسطوں“ میں ہوئی ہیں مثلاً ان میں سے ایک گفتگو اس وقت ہوئی جب وہ ہماری طرف ”سرہند کلب“ آئے اور ہم پوریوں کا ناشتہ کرنے کے لیے بازار کی طرف روانہ ہوئے۔ میں نے ان سے راستے میں ایک چبھتا ہوا سوال کر دیا اور وہ سوال یہ تھا کہ آپ نے فوج کے خلاف ایک نظم لکھی مگر عدالت میں جا کر مکر گئے اسی طرح آپ کی غزل کے ایک شعر پر گرفت ہوئی تو آپ اس شعر سے مکر گئے۔ آخر یہ کہاں کی حریت پسندی ہے؟ اس پر فراز نے کہا کہ میں سپاہی نہیں شاعر ہوں میرے ساتھ لاؤ لشکر بھی نہیں تنہا ہوں لہذا اگر میں نے زندگی کے کسی اسٹیج پر ”ہتھیار“ ڈال دیئے ہیں تو یہ میری ذاتی کمزوری تھی جس کا اعادہ نہیں ہوگا۔ خدا کرے کہ دوسرے لوگ بھی اپنے فعل پر ندامت محسوس کریں۔ میں نے فراز سے کہا کہ فوج کے خلاف نظم کہنے پر جب آپ کو پکڑا گیا تھا تو آپ نے وہاں ایک نظم فوج کی حمایت میں بھی لکھی تھی اور اپنے ہاتھ سے لکھ کر انہیں دی تھی جس کے نتیجے میں آپ بہت سہولت میں رہے تھے۔ کیا یہ بات درست ہے؟ اس کے ساتھ ہی میں نے ہنستے ہوئے کہا۔ ”آپ اس کی تردید نہ کریں کیونکہ میں آپ کو مصدقہ اطلاع دے رہا ہوں۔“ اس پر فراز نے اثبات میں سر ہلایا اور کہا ہاں یہ درست ہے مگر میں نے یہ نظم اس وقت بطور خاص نہیں لکھی تھی بلکہ یہ میرے مجموعے میں شامل تھی۔ چنانچہ اس موقع پر میں نے اپنے ہاتھ سے لکھ کر انہیں دے دی کیونکہ میں فوج کے خلاف نہیں ہوں صرف اس کے موجودہ کردار کے خلاف ہوں۔

اور پھر نئی دہلی میں ایک استقبالیہ تقریب کے بعد مجتبیٰ حسین، منور سعیدی اور اجمل نیازی کی موجودگی میں احمد فراز نے اپنی تازہ غزلیں سنائیں جو یقیناً بہت خوبصورت تھیں اس کے بعد فراز سے ملاقات نہ ہو سکی ورنہ مجھے ایک سوال ابھی پوچھنا تھا کہ آپ جو ان دنوں شعوری طور پر اپنا سیاسی امیج بنا رہے ہیں یہ کہیں اس امیج کو ختم کرنے کے لیے تو نہیں جو کچھ لوگوں نے آپ کو ٹین ایجرز کا شاعر ثابت کرنے کی کوشش میں بنا رکھا ہے؟





## ناشکری

جن چیزوں کو ہم نے زندگی میں قبول کر لیا ہے وہ خاصی احمقانہ ہوتے ہوئے بھی ہمارے عادی ہو جانے کی وجہ سے ہمیں کتنی دانشمندانہ لگتی ہیں۔ اس نوع کی باقی چیزوں کا تذکرہ تو فی الحال چھوڑیے صبح صبح اٹھ کر شیو بنانے کے عمل ہی کو لیجئے یعنی ایک اچھا خاصا شریف آدمی دن چڑھتے ہی آئینے کے سامنے کھڑا ہو جاتا ہے اور یوں اسے صبح صبح اپنا منہ دیکھنا پڑتا ہے جس سے بعض صورتوں میں سارا دن موڈ آف بھی رہ سکتا ہے۔ پھر یہ شریف آدمی ڈونگے میں پانی بھرتا ہے سیفٹی ریز رکھوتا ہے اور اس میں ایک تیز دھار والا بلیڈ رکھتا ہے جو اسے شہ رگ کے قرب و جوار میں چلانا ہوتا ہے۔ اس کے بعد وہ برش ہاتھوں میں پکڑ کر چہرے پر شیونگ کریم لگاتا ہے پھر یہ برش پانی میں بھگو کا آنکھوں اور ماتھے کو چھوڑ کر سارے چہرے پر ملنا شروع کرتا ہے اور زیادہ سے زیادہ جھاگ بناتا ہے حتیٰ کہ ہونٹوں اور ناک کے درمیانی حصے سے لے کر ٹھوڑی اور ٹھوڑی سے نیچے والے حصے تک سفید سفید جھاگ کی پہاڑیاں سی بن جاتی ہیں اور اس عالم میں آئینے میں صورت دیکھنے پر انسان خود کو وہ ”بابا“ محسوس کرتا ہے جو روایتی طور پر کرسمس والی رات بچوں کے سر ہانے تحفے چھوڑ جاتا ہے۔

شیو بنانے کا عمل یہیں تک محدود نہیں ہے بلکہ اس کا ایک لمحہ ابھی اور بھی ہے جسے شہادت گہہ الفت میں قدم رکھنے کے مترادف قرار دیا جاسکتا ہے اور یہ لمحہ وہ ہے جب وہ شریف آدمی تیز دھار والا بلیڈ ہاتھ میں پکڑ کر بال بلکہ بال کی کھال اتارنا شروع کرتا ہے اور جدھر جدھر سے وہ بلیڈ گزرتا ہے اس کی زد میں ابھری ابھری سی سفید سفید جھاگ بھی آتی چلی جاتی ہے اور یوں لگتا ہے کہ کسی پہاڑی علاقے میں برفباری کے موسم میں سڑکوں پر سے برف کے گالے ہٹائے جا رہے ہیں۔ اس عمل کے دوران جگہ جگہ ٹک لگنے کے امکانات بھی خاصے روشن ہوتے ہیں مگر اپنی جان ہتھیلی پر رکھ کر شیو بنانے والا شخص حوصلہ نہیں ہارتا اور شہ رگ سمیت گردن اور چہرے کے نرم و نازک حصوں پر بلیڈ کی دھار آزما تا چلا جاتا ہے حتیٰ کہ وہ اس کام میں ”سرخ رو“ ہو کر اب پورے اطمینان سے آئینے میں اپنا چہرہ دیکھتا ہے اور اگر کسی ایک آدھ جگہ بال یا کسی بال کے ”بال بچے“ رہ گئے ہوں تو وہ دوبارہ سیفٹی ریزر ہاتھ میں پکڑ کر پوزیشن سنبھالتا ہے اور ان کا قلع قمع کر دیتا ہے اور اس کے بعد تو لیے سے منہ پونچھ کر اطمینان کا سانس لیتا ہے۔

میں جانتا ہوں کہ اس تمام ”ڈسکرپشن“ کے باوجود آپ کو یہ فعل جو بیک وقت احمقانہ اور ظالمانہ ہے حسب معمول ایک معصوم سا

فعل لگے گا کیونکہ آپ اس کے عادی ہو گئے ہیں۔ لہذا میں آپ سے انصاف طلب نہیں کرتا بلکہ آج سے ہزاروں سال پہلے کے انسان کو اپنی ”سپورٹ“ میں لاتا ہوں کیونکہ وہ لالہ تھا جس کی قدرت خود بخود حنا بندی کرتی تھی نہ پلاسٹک کی ایک چھڑی جس کے آخری کنارے پر بالوں کا ایک گچھا اگا ہوا صبح اپنے دانتوں پر رگڑنا پڑتی تھی اور نہ اسے تیز دھار والا آلہ اپنے منہ پر چلانا پڑتا تھا۔ لیکن اس کے باوجود اس کے دانت اتنے مضبوط تھے کہ وہ کچا گوشت چبا جاتا تھا اور چہرے پر بڑھے ہوئے بالوں کے باوجود اتنا بینڈ سم نظر آتا تھا کہ اس وقت کی حسینائیں اس پر مرتی تھیں لہذا میری طرف سے ہزاروں سال پہلے کا یہ شخص گواہی دے گا کہ میں اور آپ جو اپنی صبح کا آغاز اپنی اصلیت چھپانے کے لیے اپنا چہرہ کھرچنے سے کرتے ہیں یہ خاصی ظالمانہ سی حرکت ہے گو یہ حرکت ”کنڈیشنڈ“ ہو جانے کی وجہ سے ہمیں بالکل ظالمانہ نہیں لگتی۔

چلئے میں شیو بنانے کے احقانہ اور وحشیانہ عمل کی مذمت میں ایک وحشی کی سند نہیں لاتا اس کی بجائے میں آج کے عہد کی کسی بھی ماڈرن یا غیر ماڈرن خاتون کو بطور گواہ پیش کرتا ہوں۔ آپ اس خاتون سے پوچھ لیں کہ اگر کوئی خاتون صبح اٹھ کر شیونگ برش ہاتھ میں لے کر اپنے چہرے پر صابن کے بلبلے بنانا شروع کر دے اور اس کے بعد وہ بلیڈ ہاتھ میں پکڑ کر چہرے پر گھمانا شروع کر دے تو وہ خود تو اپنے آپ کو بدنصیب محسوس کرے گی ہی دیکھنے والی خواتین کو بھی اس پر کتنا ترس آئے گا؟ میں یہ دلیل پیش کرتے ہوئے خود کو خاصا بیوقوف سا محسوس کر رہا ہوں، مگر یقین جانیں یہ بہت ”ٹھکوس“ دلیل ہے کیونکہ اس میں صنف کے فرق سے زیادہ اہم بات یہ ہے کہ خواتین اس فعل کی عادی نہیں ہیں اگر شوئی قسمت سے عادی ہوتیں تو مردوں کی طرح انہیں بھی یہ فعل بہت مہذب فعل لگتا اور وہ گھر پر شیو کرنے کے علاوہ کسی جام کی دکان پر یعنی برسر عام کرسی کی ٹیک سے سر لٹکائے گردن کے گرد تولیہ لپیٹے بیٹھی نظر آتیں اور ان کا چہرہ بھی کسی جابر سترے کی زد میں ہوتا۔

میری چھٹی حس کہہ رہی ہے کہ میرے یہ سارے دلائل شیو بنانے کے عمل کو نہیں، آپ کی نظروں میں الٹا مجھے غیر مہذب ثابت کرنے کا باعث بن رہے ہیں تاہم میں اس کی پرواہ کئے بغیر اپنی بات پر ڈٹا رہا ہوں گا لیکن اس کا یہ مطلب بہر حال نہیں کہ میں خود روزانہ شیو بنانا چھوڑ دوں گا کیونکہ میں تو لوگوں کو دوا کے بغیر ایڑیاں رگڑ رگڑ کر مرتے ہوئے دیکھتا ہوں مناسب خوراک نہ ملنے کی وجہ سے غنچوں کو کھلنے سے پہلے مرجھاتے دیکھتا ہوں اپنی کار میں اپنے بچوں کو آئس کریم کھلانے لے جاتا ہوں اور اپنے بچوں جتنے بچوں کو ہارن سن کر دوڑتے ہوئے کار کی کھڑکی کے پاس آ کر آرڈر لیتے ہوئے دیکھتا ہوں۔ ایک کمرے کے مکان میں کچن ہاتھ روم اور بیڈ روم کے تقاضے پورے ہوئے دیکھتا ہوں بے گناہوں کو قتل ہوتے دیکھتا ہوں چھوٹے بڑے معاملات میں کمزوروں کو سزا پاتے اور



زور آوروں کو جزا پاتے دیکھتا ہوں بازاروں میں برہنہ عورتوں کے جلوس دیکھتا ہوں جابر قوانین اور رسم و رواج کے استرے گردنوں پر چلتے دیکھتا ہوں مگر یہ سب مناظر دیکھنے کے باوجود زندہ رہتا ہوں۔ میں سانس لینا نہیں چھوڑتا کیونکہ میں ان تمام مناظر کا عادی ہو گیا ہوں۔ لہذا میں شیو بنانا بھی نہیں چھوڑوں گا۔ کیونکہ میں ہر روز صبح ہوتے ہی اپنی گردن پر استرا دیکھنے کا بھی عادی ہو چکا ہوں۔ تاہم میں اپنی اس بات پر ابھی تک قائم و دائم ہوں کہ اپنی اصلیت چھپانے کے لیے استرے فضا میں لہرا کر اپنی صبح کا آغاز کرنا اس خوبصورت صبح کی ناشکری ہے جو قدرت کی طرف سے ایک عظیم تحفے کے طور پر ہمیں عطا ہوئی ہے۔





## اشفاق نقوی

اشفاق نقوی سے میرا تعارف اس ریچھ کے حوالے سے ہے جس کی کھال میں بھس بھر کر اشفاق نقوی نے اسے اپنے بنگلے کے برآمدے میں گزشتہ ربع صدی سے کھڑا کیا ہوا ہے۔ گزشتہ ربع صدی سے تو میں اس بچارے کو دیکھ رہا ہوں۔ اللہ جانے وہ اپنی یہ ڈیوٹی کب سے انجام دے رہا ہے۔ میں نے اپنے بچپن کا ایک حصہ اور پوری جوانی ماڈل ٹاؤن لاہور میں بسر کی ہے جہاں اسے بلاک کی جامع مسجد سے ملحق ہمارا گھر تھا۔ اشفاق نقوی کے والد مرحوم خان بہادر محمد حسین نقوی کو مسجد میں آتے جاتے اور مسجد سے متعلق امور میں دلچسپی لیتے دیکھتا تو حیران ہوتا تھا کیونکہ وہ عقیدے کے لحاظ سے شیعہ تھے اور یہ مسجد سنیوں کی تھی اور وہ شیعہ بھی کوئی برائے نام نہیں تھے بلکہ ہر سال محرم الحرام میں ذوالجناح ان کے گھر میں سے ہو کر جاتا تھا۔ ایک دفعہ انہوں نے اپنے گھر میں قرآن مجید کا ختم کیا۔ مسجد میں دینی تعلیم حاصل کرنے والے طالب علم مجھے بھی اپنے ساتھ لے گئے۔ جب ہم خان بہادر صاحب کے وسیع و عریض بنگلے کے گیٹ میں داخل ہوئے تو ہر طرف پھلوں کے درخت دیکھ کر خوش ہوئے مگر جب گھر کے اندر داخل ہونے کے لیے ہم نے برآمدے میں قدم رکھا تو ہم میں سے بہت سے سہم کر ایک طرف کو کھڑے ہو گئے۔ ان میں سے ایک طالب علم کی تو چیخ بھی نکل گئی کیونکہ بائیں جانب ایک خوفناک ریچھ دانت نکالے ہم پر جھپٹنے کے انداز میں کھڑا تھا۔ بس یہی وہ ریچھ ہے جس کے حوالے سے میں اشفاق نقوی کو جانتا ہوں کیونکہ اس کے بعد میں نے دوسرے بچوں کے ساتھ کئی دفعہ خان بہادر محمد حسین نقوی مرحوم کے بنگلے کے چکر کاٹے، مقصود صرف پھلوں سے لدے ہوئے ان درختوں سے ”ہیلو ہیلو“ کرنا تھا۔ مگر کبھی مالی ہمیں بھگا دیتا تھا اور کبھی ہم دور ہی سے اس ریچھ کو دیکھ کر سہم جاتے تھے اور آپ کو بتانا صرف یہ مقصود ہے کہ اس تمام مرحلے میں اشفاق نقوی سے ہماری کوئی ملاقات نہیں ہوئی کیونکہ وہ ایئر فورس کی ملازمت کے سلسلے میں لاہور سے باہر تھا ملاقات اس ریچھ ہی سے ہوتی رہی جو مرحوم ہونے کے باوجود ایک عرصے سے اپنی ڈیوٹی پر تھا۔

اشفاق نقوی سے ملاقات کا قصہ بھی اپنی جگہ پر بہت دلچسپ ہے۔ ہم ماڈل ٹاؤن سے بوریا بستر لپیٹ کر اچھرے چلے آئے تو ایک روز مجھے سرگودھا سے ایئر فورس کے پیڈ پر ایک خط موصول ہوا۔ یہ ایک مداح کا خط تھا جس میں بہت محبت سے دعوت دی گئی تھی کہ اگر کبھی سرگودھا آئیں تو مجھے ضرور مطلع کریں۔ یہ خط اشفاق نقوی کا تھا۔ مگر میں یہ نہیں جانتا تھا کہ یہ اشفاق نقوی خان بہادر محمد

حسین نقوی کا بیٹا ہے اور اسی ریچھ والی کوٹھی میں رہتا ہے۔ جب دو تین خطوں میں یہ بھید کھلاتو اس کے ساتھ دوستی کا آغاز ہوا۔ پھر وہ مستقل لاہور آ گیا اور اس سے مسلسل متواتر نشستیں ہوتی رہیں جس کے نتیجے میں برآمدے میں نصب ریچھ کا خوف جاتا رہا بلکہ اب تو یہ صورت ہے کہ اس کے دوست جب کبھی شام کو اشفاق نقوی کے ساتھ دو تین گھنٹے کی نشست جما کر باہر برآمدے میں آتے ہیں تو ان بے فکروں کو دیکھ کر اس ریچھ کی گھگی بندھ جاتی ہے۔

سویارو..... اب تو صورت حال یہ ہے کہ اشفاق نقوی ساٹھ سے اوپر ہو گیا ہے مگر اپنی عادات و خصائل اور ٹپر امنٹ کے لحاظ سے وہ ابھی تک پندرہ بیس سال کا نوجوان ہے یعنی کبھی سودوزیاں کے چکروں میں نہیں پڑتا، مصلحتوں کا اسیر نہیں ہوا، خلوص اور محبت سے لبالب بھرا ہوا ہے۔ بہت جذباتی ہے۔ ساری عمر لیفٹ رائٹ کرتے گزاری مگر کبھی لیفٹ اور رائٹ کے چکر میں نہیں پڑا۔ دوستوں پر جان نچھاور کرتا ہے، پکا مسلمان ہے مگر نہیں جانتا کہ شیعہ سنی اور دیوبندی بریلوی کیا ہوتے ہیں۔ گویا ساٹھ سال کا ہونے کے باوجود ابھی تک نابالغ ہے، کیونکہ بالغ ہونے کے بعد انسان انسان نہیں رہتا، شیعہ ہو جاتا ہے سنی ہو جاتا ہے لیفٹ ہو جاتا ہے رائٹ ہو جاتا ہے اور کیلکولیٹر بن جاتا ہے غرضیکہ خاصا سمجھدار ہو جاتا ہے۔

ویسے اشفاق نقوی سے دوستی کی ایک وجہ اس کے نابالغ ہونے کے علاوہ بھی ہے اور وہ یہ کہ وہ بہت منجھا ہوا شاعر ہے۔ اس فقرے سے حاشا و کلامیری یہ مراد نہیں کہ اس سے دوستی کی وجہ شاعری ہے۔ میں تو شاعروں سے اس طرح بھاگتا ہوں جس طرح کو غلیل سے بھاگتا ہے۔ چنانچہ شاعر ہونے کے باوجود اگر اس سے دوستی ہے تو صرف اس لیے کہ اس معاملے میں وہ ”سیکولر“ واقع ہوا ہے یعنی وہ دوسروں کو اپنے شعر سننے پر مجبور نہیں کرتا، غزل کہتا ہے یا تو رکھ چھوڑتا ہے اور یا کسی مدیر کو بھیج کر بھول جاتا ہے۔ گویا وہ اس معاملے میں بھی نیکی کر کے دریا میں ڈالنے کا قائل ہے ورنہ تو شاعر جب نئی غزل کہتا ہے تو اسے ہوا میں لہراتا ہوا گھر سے نکلتا ہے اور شہر میں بھگدڑ مچا دیتا ہے۔

اور ہاں اشفاق نقوی کی ایک اور ادا بھی تو مجھے ابھی بیان کرنی ہے اور وہ یہ کہ اس کے پیٹ میں کوئی بات نہیں رہتی آپ یقین جانیں اگر وہ عورت ہوتا تو نو مہینے انتظار نہ کرتا بلکہ زیادہ سے زیادہ ہفتے بعد بچہ جم دیتا۔ اس سے زیادہ دلچسپ بات یہ ہے کہ وہ اگلے روز آپ کو بتا بھی دیتا ہے کہ تم نے فلاں شخص کے بارے میں جو کچھ کہا تھا وہ میں نے اسے بتا دیا ہے اور اب وہ بہت غصے میں ہے ایک روز ملاقات ہوئی تو کہنے لگا کہ یار وہ فلاں دوست بہت غصے میں ہے۔ میں نے حیران ہو کر کہا۔ ”کیوں؟ میں اس کی بہت عزت کرتا ہوں وہ تو بہت اچھا آدمی ہے اور بہت محنت سے لکھنے والا ہے۔“ اشفاق نقوی نے کہا تم نے اس کے بارے میں کہا تھا کہ وہ سیکنڈ ریٹ ادیب ہے۔ میں نے کہا۔ ”میں نے تو یہ بات اس سے کبھی نہیں کہی البتہ تم سے یونہی بات ہوئی تھی۔“ کہنے لگا ہاں میں



نے ہی اسے بتایا تھا۔ حالانکہ کچی بات یہ ہے کہ میں نے اس ادیب کو سینڈریت ادیب نہیں تھرڈ ریٹ ادیب کہا تھا کیونکہ فرسٹ ریٹ ادیب تو اقبال، غالب اور دوسرے کلاسیکس ہیں۔ دوسرے نمبر پر فیض، ندیم، شفیق الرحمن، منیر نیازی، قرۃ العین حیدر، بیدی، منٹو اور اس کیلپہر کے چند اور ادیب آتے ہیں جنہیں آپ نیکو کلاسیکس کہہ سکتے ہیں اور تیسرے نمبر پر وہ سب لکھنے والے ہیں جو بہت اچھا لکھتے ہیں مگر ابھی تک ان پر اجماع امت نہیں ہوا اور اس میں بہت نامور ادیب بھی شامل ہیں سو میں نے اس دوست کو بھی اس تیسرے گریڈ میں رکھ کر بات کی تھی اس وضاحت کے بعد اس دوست کو غصہ تھوک دینا چاہیے اور اشفاق نقوی سے پوچھنا چاہیے کہ تم نے قاسمی کے حوالے سے میرے ساتھ غلط بیانی کیوں کی؟

اشفاق نقوی کے بارے میں ایک بات بتانے والی یہ بھی ہے کہ دل زندہ رکھنے والا یہ شخص اپنی اہلیہ کی وفات کے بعد سے بالکل بکھر کر رہ گیا ہے اس سے ملیں تو اتنی مایوسی کی باتیں کرتا ہے کہ لگتا ہے کہ ہم اشفاق نقوی سے نہیں فانی بدایونی سے مل رہے ہیں بلکہ اب تو یہ شعر بھی فانی ہی کے رنگ میں کہنے لگا ہے اس کی اداسی کی ایک وجہ یہ بھی ہے کہ اس کے سارے بچے لاہور سے باہر ہیں اور یوں وہ اتنے بڑے گھر میں ایک عرصے سے بھس بھرے ریچھ کے ساتھ زندگی بسر کر رہا ہے۔ یہ ان دنوں اسی کیفیت سے دوچار ہے جس کیفیت سے غالب دہلی اجڑنے کے بعد دوچار ہوا تھا چنانچہ آج کل اکثر رات کے دس گیارہ بجے فون کی گھنٹی بجتی ہے اور دوسری طرف اشفاق نقوی ہوتا ہے۔

”کیا کر رہے ہو؟“

”کام کر رہا ہوں تم کیا کر رہے ہو؟“

”کچھ نہیں یا کرنا کیا ہے اب تو زندگی کے دن پورے کر رہا ہوں۔“

اور اس طرح کی دوچار اور مایوسی کی باتیں کر کے وہ فون بند کر دیتا ہے سو آخر میں اشفاق نقوی سے کہنا ہے کہ پیارے اشفاق نقوی تم اس طرح کی باتیں کرنا چھوڑ دو اس ذلیل اور گھٹیا معاشرے میں تم ایسے سچل اور اعلیٰ درجے کے انسانوں کو دیکھ کر ہم ایسوں میں جینے کا حوصلہ پیدا ہوتا ہے اگر تم نے بھی ہتھیار ڈال دیئے تو ہم ایسے ناتواں لوگ اپنے پاؤں پر کھڑے نہیں رہ سکیں گے۔ تم خوبصورت شاعر اور خوبصورت نثر نگار ہی نہیں بے حد خوبصورت انسان بھی ہو سو اپنے دوستوں کو اس طرح آزرہ نہ کیا کرو بندے بن جاؤ!





## غمگین سلیمانی کا خط

پیارے عطا!

ان دنوں شہر میں شادیاں بہت ہو رہی ہیں۔ اس لیے تمہارے خط کا جواب جلدی نہ دے سکا۔ شہر میں جس طرف نکل جائیں قناتوں اور سانبانوں سے رستہ بند ہوتا ہے۔ جس کی وجہ سے لمبا چکر کاٹنا پڑتا ہے۔ پھر ان دنوں کوئی بارات بینڈ باجے کے بغیر مکمل نہیں ہوتی اور یوں شور و شغب سے کانوں کے پردے پھٹے جاتے ہیں۔ اوپر سے دولہا نے چہرے کو سہرے سے چھپایا ہوتا ہے جس سے مجھے سخت وحشت ہوتی ہے کس قدر احقانہ رسم ہے خدا جانے ہم لوگوں کو کب عقل آئے گی۔ میں تو ہر وقت اس خیال سے پریشان رہتا ہوں کہ ہم لوگ ہر وقت خوشیوں کے پیچھے کیوں دوڑتے رہتے ہیں! حالانکہ ہم سب کو ایک روز مرنا ہے۔ چنانچہ اس دنیا کے چند روز ہم اگر ہنسی خوشی بسر بھی کر لیں تو کیا فائدہ۔ بالآخر مرنا تو ہے۔ کل میرے بچے کی سالگرہ تھی۔ بہت سارے لوگ جمع تھے، کیک کا ناگیا، پھرتالیاں بجائی گئیں۔

میری بیوی جو ایک بیوقوف سی عورت ہے سب سے زیادہ خوش نظر آ رہی تھی اور فرط مسرت سے بیٹے کو بار بار چوم رہی تھی۔ میں یہ سب خاموشی سے دیکھتا رہا اور سوچتا رہا کہ ہم لوگ کدھر جا رہے ہیں! آخر ہمیں موت کیوں یاد نہیں۔ یہ خوشیاں دائمی نہیں! کیا فائدہ ان چیزوں کا کہ بالآخر ہم سب کو تنگ و تاریک قبر میں لینا ہے۔ مگر ہم لوگ یہ سب کچھ سوچتے ہیں! یہاں میرے دفتر میں جتنے لوگ ہیں سب بے فکرے ہیں! لنڈے کے کپڑے پہنتے ہیں! بسوں میں دھکے کھاتے ہیں! غلیظ اور تنگ گھروں میں رہتے ہیں۔ غربت، افلاس اور بیماری نے ان کا ناطقہ بند کیا ہوا ہے۔ مگر دفتر میں آتے ہیں تو سب کچھ بھول کر قہقہے لگانے میں لگے رہتے ہیں۔ مجھے تو ان لوگوں کو دیکھ کر بہت غصہ آتا ہے۔ انہیں چاہیے کہ اکٹھے بیٹھیں تو ایک دوسرے کے دکھ سکھ بلکہ صرف دکھ پھر و لیں اگر ان کے دل غموں سے بھرے ہوئے ہیں تو ان کے چہروں پر بھی دکھ کی پرچھائیاں ہونی چاہئیں مگر یہ لوگ جھوٹے قہقہے لگا کر یہ سمجھتے ہیں کہ یہ جوانمردی کا مظاہرہ کر رہے ہیں۔

بھلا یہ کہاں کی جوانمردی ہے اور اگر جوانمردی ہے بھی تو اس جوانمردی کا کیا فائدہ کہ ایک روز بالآخر سب کو مر جانا ہے۔ میں سمجھتا ہوں کہ ہمیں یہ زندگی اس طرح گزارنی چاہیے جس طرح قبر میں لیٹ کر گزارنی ہے تاکہ ہم اس زندگی کے عادی ہو سکیں جو اس

چند روزہ زندگی سے کہیں زیادہ طویل ہے۔ چند روز پیشتر میں نے دیکھا کہ ایک شخص اپنے بچے کی بے معنی سی حرکتیں دیکھ دیکھ کر خوش ہو رہا تھا حالانکہ اس میں خوش ہونے والی کوئی بات نہیں تھی اور اگر تھی تو خوش ہونا کون سی کوئی ایسی بات ہے کہ خواہ مخواہ خوش ہوا جائے میں تو روزانہ صبح اٹھتے ہی زندگی اور موت کے مسئلے پر سوچنا شروع کرتا ہوں ناشتے کی میز پر بھی دنیا کی بے ثباتی پر غور کرتا ہوں اور رات کو سونے سے پہلے ایک دفعہ پھر موت کا منظر یاد کرتا ہوں۔ میں نے ان دنوں میں خواجہ اسلام کی معرکتہ آراء کتاب ”موت کا منظر بعد مرنے کے بعد کیا ہوگا؟“ بھی پڑھی۔ میرے خیال میں یہ کتاب پہلی جماعت سے بچوں کو پڑھانی چاہیے۔ سبحان اللہ کیا عمدہ کتاب ہے۔ جب سے پڑھی ہے زندگی کی جو تھوڑی بہت رمق میرے اندر موجود تھی وہ بھی ختم ہو گئی ہے۔

فانی ہم تو جیتے جی وہ میت ہیں بے گور و کفن  
غربت جس کو راس نہ آئی اور وطن بھی چھوٹ گیا

تمہیں لٹریچر سے بہت دلچسپی ہے۔ جبکہ تم جانتے ہو مجھے لٹریچر سے کبھی شغف نہیں رہا لیکن گزشتہ دنوں میں نے اردو کے کلاسیکی شعراء کا ایک انتخاب دیکھا تو اردو ادب سے مجھے بھی دلچسپی پیدا ہو گئی۔ موت پر ان شاعروں نے کیا کیا شعر کہا ہے خواجہ اسلام کی کتاب اور اردو کے ان شعراء نے میری زندگی پر بہت گہرا اثر ثبت کیا ہے چنانچہ اب زندہ رہنے کی کوئی خواہش نہیں رہی۔ دو تین شعر تم بھی سنو۔

کسی کی خاک میں ملتی جوانی دیکھتے جاؤ  
کفن سرکاؤ میری بے زبانی دیکھتے جاؤ

حسرت برس رہی ہے ہمارے مزار پر  
کہتے ہیں سب یہ قبر کسی نوجواں کی ہے

سنگ پھینکے ہیں میری قبر پہ گل کے بدلے  
گالیاں دے ہے پس مرگ بھی قل کے بدلے

مری نماز جنازہ پڑھائی غیروں نے  
مرے تھے جن کے لیے رہ گئے وضو کرتے

میں جانتا ہوں تمہیں میرا یہ خط اچھا نہیں لگے گا کیونکہ تمہیں زندگی عزیز ہے ..... مگر میرے عزیز ہم سب کو ایک روز مرنا ہے۔ لہذا اس زندگی کا ایک ایک لمحہ موت کو یاد کرتے ہوئے گزارنا چاہیے۔

(تمہارا دوست، غمگین سلیمانی)





## خوش باش عیش پوری کا خط

ہیلو عطا!

یار آج اخبار میں پڑھا کہ کشمیری حریت پسند مقبول بٹ کو بھارتی حکومت نے پھانسی دے دی ہے۔ بھی اس پر ایک لطیفہ یاد آیا ہے۔ پرانے زمانے میں تین افراد کو سزائے موت کا حکم ہوا چنانچہ پہلے ان میں سے ایک کو معمول کے مطابق گلوٹین کے نیچے لٹا دیا گیا اور اس کی آخری خواہش پوچھی گئی۔ اس نے اپنی آخری خواہش بتائی اس کے بعد گلوٹین کا بٹن آن کر دیا گیا۔ مگر جب تیز دھار والا یہ آلہ اس شخص کی گردن کے قریب پہنچا تو مشین میں کسی خرابی کی وجہ سے وہ وہیں رک گیا۔ چنانچہ قواعد کے مطابق اس کی جان بخشی ہو گئی۔ پھر دوسرے شخص کے ساتھ بھی ایسے ہی ہوا۔ یعنی گلوٹین کسی فنی خرابی کی وجہ سے اس کی گردن کے قریب آ کر رک گئی اور یوں اس کی جان بھی بچ گئی۔ اس کے بعد جلا دوں نے تیسرے شخص کو گلوٹین کے نیچے لٹایا اور پوچھا ”تمہاری آخری خواہش کیا ہے؟“ اس نے کہا۔ ”تم میری آخری خواہش پر لعنت بھیجو پہلے اپنی مشین ٹھیک کراؤ۔“

میں جانتا ہوں تم ہنسو گے نہیں تمہیں مقبول بٹ کی پھانسی کا صدمہ ہوگا۔ چھوڑو یار کن چکروں میں پڑے ہوئے ہو جس بد قسمت شخص نے اپنے لیے زندگی کی بجائے موت کو پسند کیا وہ بھی کوئی شخص ہے کہ اس کے لیے خواہ مخواہ اس ہوا جائے۔ زندگی سب سے بڑی حقیقت ہے زندہ رہنا اور ہر قیمت پر زندہ رہنا اصل زندہ دلی ہے۔ ”شیر کی ایک دن کی زندگی گیدڑ کی سوسالہ زندگی سے بہتر ہے“ جیسی باتیں زندگی کی نعمتوں سے محروم یا مایوس لوگوں کی گھڑی ہوئی ہیں۔ میں تو کبھی کسی جنازے میں شریک نہیں ہوتا جنازے کو کندھا دیتے ہوئے اور روتے ہوئے لوگ کس قدر مضحکہ خیز لگتے ہیں کل میرا ہمسایہ مر گیا۔ میں اس وقت گلی میں سے گزر رہا تھا جب اس کا جنازہ گھر سے برآمد ہوا چنانچہ مجبوراً چند قدم جنازے کے ساتھ جانا پڑا مگر یار کندھا دیتے ہوئے چار پائی جس طرح کبھی ایک طرف کو اور کبھی دوسری طرف کو لڑھک جاتی تھی اس پر مجھے اپنی ہنسی پر قابو پانا مشکل ہو گیا۔ چنانچہ میں دوڑ کر واپس اپنے گھر میں گھس گیا اور اپنے کمرے کی چٹخنی چڑھا کر دیر تک ہنستا رہا۔ اب تم پھر اس پر منہ بسور ہو گے اور کہو گے کہ انسان کو نہ غمگین سلیمانی ہونا چاہیے کہ ہر وقت موت کو یاد کرتا رہے اور نہ اتنا سنگدل ہونا چاہیے کہ اسے کبھی موت یاد ہی نہ رہے تم دراصل منافق آدمی ہو۔ چنانچہ ہر معاملے میں اعتدال کا راستہ تلاش کرنے کی کوشش کرتے ہو۔ ارے میاں اس چکر سے نکلؤ ورنہ جینا بھی مشکل ہو جائے گا اور مرنا بھی

مشکل۔ لاحول ولا قوۃ..... یہ کیا موت کا ذکر درمیان میں لے آیا ہوں۔ ایک تازہ لطیفہ سنو، ابھی کل ہی سنا ہے۔

ریلوے کی ملازمت کے لیے ایک شخص کا انٹرویو ہو رہا تھا۔ انٹرویو لینے والے نے پوچھا۔ ”اگر تم دیکھو دو گاڑیاں ایک ہی پٹری پر آ منے سامنے آ رہی ہیں تو تم کیا کرو گے؟“

ملازمت کے خواہشمند نے کہا۔ ”میں کاٹنا بدل دوں گا۔“

”اگر اس وقت کاٹنا بدلنا ممکن نہ ہو تو پھر کیا کرو گے؟“

”پھر میں سرخ جھنڈی لہراؤں گا۔“

”اگر اس وقت سرخ جھنڈی دستیاب نہ ہوئی تو پھر؟“

”پھر میں لائین ہاتھوں میں پکڑ کر خطرے کا اشارہ دوں گا۔“

”اگر اس وقت تمہیں لائین بھی نہ ملی تو پھر کیا کرو گے؟“

”تو پھر میں اپنے چھوٹے بچے کو گھر سے لے آؤں گا۔“

”وہ بچہ وہاں کیا کرے گا؟“ انٹرویو لینے والے نے پوچھا۔

”کچھ بھی نہیں، اسے گاڑیوں کی ٹکر دیکھنے کا بہت شوق ہے۔“ انٹرویو دینے والے نے جواب دیا۔

در اصل یہ جواب جو اس نے سب سے آخر میں دیا ہے، اسے سب سے پہلے دینا چاہیے تھا کیونکہ اس قسم کے مناظر واقعی بہت ”تھرلنگ“ ہوتے ہیں۔ تم جو سپر پاورز کے تصادم دیکھ کر کڑھتے رہتے ہو تو پیارے ان پر کڑھنا نہیں چاہیے، انہیں انجوائے کرنا چاہیے۔ مجھے اور تمہیں کون سا کوئی روز روز پیدا ہونا ہے کہ خواہ مخواہ سارے جہان کے درد کو اپنے جگر میں جگہ دیتے پھریں۔ ہمیں تو ”بابر بعین کوش کہ عالم دوبارہ نیست“ والی نصیحت پر عمل کرنا چاہیے۔ تمہارا دوست غمگین سلیمانی اسے نصیحت نہیں، وصیت کہے گا۔ چلو وصیت ہی سہی، مگر سبحان اللہ کیا عمدہ وصیت ہے۔ کتنا اچھا ہوا اگر کسی کو مجبوراً مرنا پڑ جائے تو وہ اس قسم کی وصیت کر کے مرے۔ سقوط حیدر آباد، سقوط جونا گڑھ، سقوط کشمیر اور سقوط ڈھاکہ کے حوالے سے مجھے چند لا جواب لطیفے یاد آ رہے ہیں مگر اس وقت مجھے ایک پارٹی میں شرکت کے لیے جانا ہے، لہذا پھر کبھی سناؤں گا۔

(تمہارا دوست، خوش باش عیش پوری)





## مارکس صاحب

مارکس کے بارے میں ہمارے خیالات وہی ہیں جو اکابر مسلم مفکرین کے ہیں یا یوں کہہ لیں کہ مارکس کے بارے میں اکابر مسلم مفکرین کے خیالات وہی ہیں جو ہمارے ہیں۔ یعنی یہ بہت بڑا آدمی تھا اتنا بڑا کہ دل کی گہرائیوں سے اس کی عزت کی جاسکتی ہے کیونکہ اس نے سرمایہ پرستانہ نظام کی چہرہ دستیوں کے خلاف آواز اٹھائی اور پوری نیک نیتی کے ساتھ ایک متبادل نظام پیش کیا تاکہ دکھی انسانیت کے زخموں پر مرہم رکھا جاسکے۔ لیکن انسانوں کے بنائے ہوئے نظام میں ہمیشہ ایک بنیادی خامی رہ جاتی ہے بالکل اسی طرح جیسے کسی کامیاب آپریشن کے بعد کسی ڈاکٹر سے مریض کے پیٹ میں قینچی رہ جاتی ہے سو ایک خامی مارکسزم میں بھی رہ گئی اور وہ یہی قینچی والی تھی چنانچہ اس کا آپریشن ہر دفعہ کامیاب ہوتا ہے مگر کچھ عرصہ بعد ہی قینچی نکالنے کے لیے دوسرا آپریشن کرنا پڑتا ہے اور یہ عمل مسلسل جاری رہتا ہے۔ چیر پھاڑ کے اس مسلسل عمل کو مارکسزم میں یقیناً کوئی اچھا سا نام دیا گیا ہوگا جو ہمارے علم میں نہیں۔ ممکن ہے جدلیاتی عمل اسی کو کہتے ہیں۔

لیکن یہ تو ہم کچھ ”فروغی“ سی باتوں میں پڑ گئے ہیں کیونکہ وہ حال ہی میں اپنا مکان بنانے میں کامیاب ہوئے ہیں۔ اس کام سے فراغت کے بعد گزشتہ روز وہ ہمارے پاس تشریف لائے اور مزدوروں، مستریوں، ترکھانوں، لوہاروں اور رنگ و روغن کا کام کرنے والے محنت کش عوام کی چغلیاں کرنے لگے۔ اس پر ہم نے انہیں ٹوکا اور کہا ”یار جانے دو ایک تو غیبت ویسے ہی بری چیز ہے اور دوسرے سماج کے پسے ہوئے طبقے کے بارے میں اس طرح کی باتیں کرنا یوں بھی اچھا نہیں لگتا۔ مگر لگتا تھا کہ ان کا دل بہت دکھا ہوا تھا کیونکہ اس پر انہوں نے ہمیں گھور کر دیکھا اور کہا۔ ”یہ لوگ مجھے لوٹ کر کھا گئے ہیں۔ میں نے ہاؤس بلڈنگ والوں سے ادھار لیا، رشتے داروں سے قرض لیا اور اب سماج کے اس پسے ہوئے طبقے کا بھی مقروض ہوں اور تم کہتے ہو میں ان کی چغلی بھی نہ کروں۔“ اور اس کے بعد وہ شکایات کا دفتر کھول کر بیٹھ گئے یعنی مکان کا لیننڈ ڈالنے کے مرحلے کے دوران بجلی والوں نے بجلی کے پائپ بھی غلط مقامات پر رکھے اور ایڈوانس رقم بھی لے کر فرار ہو گئے۔ سینئری والوں نے ادھورا کام کیا اور پیسے پورے وصول کر لیے، لوہے کی کھڑکیاں اور چوکھا ٹیٹ بنانے والا پہلے سے طے شدہ نرخوں سے منحرف ہو گیا اس نے کام بھی زائد نرخوں پر کیا اور چوکھا ٹیٹ روشن دان اور کھڑکیاں ٹیڑھی بنا کیں نیز میٹر مل بھی ناقص استعمال کیا۔ ریت والا بغیر آرڈر کے ریت کا ایک ٹرک اتار جاتا تھا اور بعد میں



بڑے دھڑلے سے دوڑکوں کے پیچھے وصول کرتا تھا کہ اس کے بقول اس نے دوڑک اتارے ہوتے تھے۔ مزدور‘ مستری دس بجے تعمیر کا کام شروع کرتے اور ساڑھے دس بجے ہی سے دوپہر کے وقفے کے لیے گھڑی دیکھنا شروع کر دیتے تھے۔ وہ کام کے آغاز میں ڈھیر سارا مسالہ تیار کر لیتے تھے اور شام کو اسے ختم کئے بغیر ریت میں دبا کر فوچکر ہو جاتے تھے۔“

ہم نے اپنے دوست سے اس کی یہ المناک داستان سنی تو اس کی حالت زار پر ترس آیا اور کہا‘ عزیز صبر کر۔ بولا“ صبر کیسے کروں ابھی تو مجھے تمہیں یہ بتانا ہے کہ سینٹ کس طرح چوری ہوتا ہے۔ بجلی‘ سینیٹری اور اس طرح کا دیگر سامان کس طرح زیادہ منگوا یا جاتا ہے اور پھر یہ کس طرح غائب کیا جاتا ہے۔ ابھی تو میں نے تمہیں رنگ سازوں اور لکڑی کا کام کرنے والوں.....“

مگر ہم نے ان کا بیان درمیان ہی میں روک دیا اور گفتگو کا رخ موڑنے کے لیے کہا۔“ آؤ ذرا سیر کے لیے باہر چلتے ہیں۔“ وہ بادل نخواستہ اٹھے اور ہمارے ساتھ ہو لیے۔ لیکن چند قدم چلنے کے بعد رک گئے اور بولے۔“ اگر مارکس نے کبھی مکان بنایا ہوتا تو وہ کبھی“ داس کیپٹل“ لکھنے کے جھنجھٹ میں نہ پڑتا تو یقیناً مکان بنا سکتا تھا لیکن اس نے کتاب لکھنے کو ترجیح دی ہم تو مکان بنانے کو ترجیح دیتے ہیں۔“

تھوڑی دیر بعد وہ دوست تو ہم سے رخصت ہو گئے‘ لیکن ہم ایک اور“ فروغی“ مسئلے میں الجھ گئے یعنی مارکس کو اپنی زندگی میں مکان بنانے کا تجربہ ہوا تھا یا نہیں ہوا تھا؟ غالباً نہیں ہوا تھا تاہم نے سوچا کہ اگر ہمارے دوست کی یہ ساری باتیں صحیح ہیں تو پھر اس امر کا امکان موجود ہے کہ مارکس نے مکان بنایا ہو اور مزدوروں سے اسی نوع کا سابقہ پڑنے کے بعد اس نے انتقامی کارروائی کے طور پر“ داس کیپٹل“ لکھی ہو کہ پترو پہلے تو تمہیں روکھی سوکھی مل ہی جاتی تھی لیکن اب میں اس کتاب کی صورت میں تمہارے لیے ایسا نظام وضع کر رہا ہوں کہ تمہاری سات پشیتیں یاد رکھیں گی تم لوگ ہڑتال تک کو ترس جاؤ گے اور انسانوں کی بجائے مشینوں کی جون میں آ جاؤ گے لیکن دوسرے ہی لمحے ہم نے اپنے اس خیال کو جھٹک دیا کیونکہ اکابر مسلم مفکرین کی طرح ہم نے بلکہ ہماری طرح اکابر مسلم مفکرین نے مارکس کی نیک نیتی پر کبھی شک نہیں کیا کیونکہ مارکس وہ سرجن ہے جس کا آپریشن ٹھیک ہے بس قینچی پیٹ میں رہ گئی ہے۔



## گم گشتہ

رات کو گیارہ بجے جب جھنگ سے تابوت جیسی شکل و صورت والی بس لاہور روانہ ہوئی تو مجھے جتنے کلمے یاد تھے وہ میں نے دل ہی دل میں پڑھ لیے۔ اس بس کو ڈھائی بجے شب لاہور پہنچنا تھا۔ چنانچہ میرا خیال تھا کہ تین ساڑھے تین گھنٹے کی نیند بس میں پوری کر لوں گا۔ اور نیند کی دوسری قسط گھر پہنچ کر ادا کر لوں گا۔ مگر جب بس اسٹارٹ ہوئی تو میں اس نتیجے پر پہنچ چکا تھا کہ باقی سب کچھ ہو سکتا ہے اس بس میں نیند نہیں آ سکتی۔

گیٹ کے برابر والی سیٹ کا سپورٹنگ راڈ ٹوٹا ہوا تھا بلکہ کئی دفعہ ٹوٹا ہوا تھا۔ اور اس دفعہ تو اس کی ویلڈنگ اکھڑی ہوئی تھی چنانچہ بس کے اسٹارٹ ہوتے ہی اس ٹوٹے ہوئے راڈ نے جلتنگ کی طرح بجنا شروع کر دیا۔ اگر معاملہ یہیں تک محدود رہتا تو شاید یہ جلتنگ نیند آور ثابت ہوتا مگر ڈرائیور نے گانوں کی کیسٹ بھی آن کر دی تھی۔ اگر گانوں کی یہ ٹیپ صفدر جاوید چیمہ کے گانوں پر مشتمل ہوتی تو شاید مجھے نیند آ جاتی مگر اللہ جانے اس ٹیپ میں کون مظلوم قید تھا۔ کیونکہ کثرت استعمال سے آواز بھی نہیں پہچانی جا رہی تھی۔ بلکہ یہ اندازہ لگانا بھی ممکن نہیں تھا کہ جو آواز ہم سن رہے ہیں وہ گانے والے کی ہے یا گانے والی کی؟ اس کے علاوہ بس کے اندر کی تمام بتیاں ڈرائیور نے آن کر رکھی تھیں جن کی موجودگی میں نیند آنا خاصا محال تھا۔ ان سب چیزوں سے میں نے یہ اندازہ لگایا کہ دراصل نیند ڈرائیور کو آئی ہوئی ہے اور یہ سارا ماحول اس نے صرف خود کو جگائے رکھنے کے لیے پیدا کیا ہے۔ غالباً اپنی نیند ہی پر قابو پانے کے لیے وہ تنگ سی سڑک پر بس کو فل اسپید پر دوڑا رہا تھا اور ”مورا اور“ یہ کہ اسی اسپید پر بس چلاتے ہوئے وہ گردن موڑ کر کنڈیکٹر کو ہدایات بھی دیتا تھا۔ میری نشست بس کے بائیں جانب والے پہیے کے عین اوپر واقع تھی چنانچہ رہی سہی کسر ان جھٹکوں سے پوری ہو رہی تھی جو ہر دو منٹ بعد میرا مقدر بنتے تھے۔ چنانچہ میں نے اپنا سر کھڑکی کے شیشے کے ساتھ ٹکا لیا لیکن تھوڑی ہی دیر بعد مجھے اپنا سر بھی ”واپس“ لینا پڑا کیونکہ قدرے زوردار جھٹکے کی صورت میں سر ان دراڑوں میں سے کسی ایک کے ساتھ جا کھراتا تھا جو اس شیشے پر سے گزر رہے تھے۔ اس پر میں نے دائیں جانب سرکنے کی کوشش کی مگر سیٹ اس قدر تنگ تھی کہ میرے ذرا سے دباؤ سے دوسرا مسافر سیٹ پر سے گرتے گرتے بچا چنانچہ اس نے برا سامنہ بنا کر کہا۔ ”بھاجی! آرام نال بیٹھو۔“

اب میرے لیے نیند تو کجا سکون سے بیٹھنے کے تمام راستے بھی مسدود ہو چکے تھے چنانچہ میں نے سگریٹ نکالنے کے لیے جیب



میں ہاتھ ڈالنا تو برابر والے مسافر نے ایک بار پھر برا سامنہ بنایا اور کہا۔ ”بھاجی! اپنی جیب وچ ہتھ پاؤ“ میں نے شرمساری کے عالم میں ”سوری“ کہا اور پوری احتیاط کے ساتھ اپنی جیب میں ہاتھ ڈال کر سگریٹ کی ڈبیا نکالی۔ مگر تلاش بسیار کے باوجود ماچس نہ مل سکی، چنانچہ میں نے بادل نخواستہ اپنے ہم نشست سے ماچس مانگی اور اس نے بادل نخواستہ جیب میں ہاتھ ڈال کر ماچس نکالی اور میری پھیلی ہوئی ہتھیلی پر رکھ دی۔ میں نے محسوس کیا کہ وہ بھی میری ہی طرح بیزار ہے۔ کیونکہ یہ سفر وہ بھی سہولت سے کرنا چاہتا ہے۔ مگر اس کی نشست بھی بس کے اسی پہرے پر واقع ہے، جہاں پر میری نشست ہے۔ ٹوٹے ہوئے راڈ کی کھڑکھڑاہٹ، ناہموار سڑک، پر شور گانوں، گھسی ہوئی کیسٹ، بس کے اندر روشن تیز بتیاں اور ڈرائیور کی بے احتیاط ڈرائیونگ اسے بھی اتنا ہی ڈسٹرب کر رہی تھی جتنا کہ میں ہو رہا تھا۔ میں نے سگریٹ سلگا کر ماچس اسے واپس کی اور کش لگاتے ہوئے کھڑکی کے شیشے سے باہر کی طرف جھانکا، مگر بس میں سے نکلتی ہوئی روشنیوں کے دائرے سے آگے اندھیرا ہی اندھیرا تھا۔

بس فیصل آباد پہنچ چکی تھی، جھنگ سے روانہ ہوتے ہوئے کنڈیکٹر نے مسافروں کو یقین دلایا تھا کہ یہ بس براہ راست لاہور تک جائے گی۔ مگر اب وہ مسافروں کو دوسری بس میں بٹھا رہا تھا کہ اس کا کہنا تھا بس خراب ہو چکی ہے۔ دوسری بس کے حالات بھی دگرگوں تھے۔ یہاں بھی پر شور گانوں کی گھسی ہوئی کیسٹ، بس کے اندر روشن تیز بتیاں، ناہموار سڑک اور ڈرائیور کی بے احتیاط ڈرائیونگ مسافروں کی نینداڑاے ہوئے تھی۔ اس بس کے مسافر بھی بس پر نہیں، بس کے پہیوں پر سفر کر رہے تھے اور اس دفعہ جو میرا ہم نشست تھا، وہ خود ہی بے چین نہیں تھا اس کی مرغیاں بھی خود کو سخت بے چین محسوس کر رہی تھیں جن کی نشست اس مسافر کے پاؤں میں تھی۔ تھوڑی تھوڑی دیر بعد نیند کے غلبے کی وجہ سے اس کا پاؤں کسی مرغی کی گردن پر جا پڑتا اور بس کے دوسرے شور کے علاوہ ان بے زبانوں کی فریاد بھی سنائی دیتی۔ ہم جھنگ سے رات کو گیارہ بجے روانہ ہوئے تھے اور اصولاً ہمیں ڈھائی بجے لاہور پہنچ جانا چاہیے تھا مگر اس وقت صبح کے چار بج چکے تھے۔ اور منزل کا دور دور تک کوئی پتہ نہیں تھا۔ بس کی کھڑکیوں میں سے باہر کے موسم کا اندازہ ہوتا تھا، اور موسم کوئی اتنا سہانا نہیں تھا، آسمان پر کالی گھٹائیں چھائی ہوئی تھیں۔ اور بجلی بار بار چمک رہی تھی۔ تھوڑی ہی دیر بعد بارش شروع ہو گئی اور لگتا تھا یہ بارش بس کے باہر نہیں، بس کے اندر ہو رہی ہے۔ کیونکہ بارش کا پانی بس کی کھڑکیوں کے علاوہ چھت سے بھی ٹپکنا شروع ہو گیا تھا، چنانچہ بے آرام مسافروں کی بے آرامی میں مزید اضافہ ہو گیا تھا۔ میرے ہم نشست مسافر کے پاؤں میں بیٹھے ہوئے مرغیوں کی کڑکڑاہٹ بھی بڑھ گئی تھی اور انہوں نے گھبرا کر بانگیں دینا شروع کر دی تھیں۔ باہر دن کی روشنی طلوع ہو چکی تھی مگر رات بھر جاگے ہوئے مسافروں کی آنکھوں کے سامنے اندھیرا ہی اندھیرا تھا۔ یہاں سے لاہور سات آٹھ میل دور تھا اور بس ایک

دفعہ پھر خراب ہو گئی تھی۔ بس میں بیٹھے ہوئے مرد عورتیں بچے بوڑھے ایک بار پھر ٹوٹے ہوئے جسموں کے ساتھ اٹھے اور تھکے تھکے قدموں کے ساتھ بس میں سے نکل کر سڑک پر آ گئے۔ ان کے اعصاب شل ہو چکے تھے۔ بارش ان کے سروں پر برس رہی تھی اور وہ ایڑیاں اٹھا کر کسی نئی بس کا انتظار کر رہے تھے کسی ایسی بس کا جس کا ڈرائیور انہیں ان کی گم گشتہ منزل تک پہنچا دے!





## اپنے جیسا امیدوار

بلدیاتی امیدواروں نے ووٹروں کے گھر کا راستہ دیکھ لیا ہے۔ چنانچہ ان دنوں وہ رابطے بحال کرنے کے لیے ڈور ٹو ڈور جارہے ہیں۔ ویسے ہمیں تو یہ انتخابات، انتخابات کم رومانی فلم زیادہ لگتے ہیں۔ وہی وعدے وعید ہو رہے ہیں، پیمان وفا باندھے جارہے ہیں، ڈوٹ گائے جارہے ہیں درمیان میں ولن بھی آدھمکتا ہے۔ غلط فہمیاں بھی پیدا ہو رہی ہیں، پے درپے حادثات بھی جنم لیتے ہیں۔ گویا یہ ایک مکمل رومانی فلم ہے مگر اس کا انجام فی الحال معلوم نہیں، یہ تو ڈائریکٹر پر منحصر ہے کہ وہ اسے طرہ بہ بنادے یا المیہ بنادے۔

جیسا کہ ہم نے ابھی کہا کہ وعدے وعید زوروں پر ہیں اور ووٹروں کا دل موم کرنے کے لیے کافرا دیوں کا سلسلہ جاری ہے۔ ایک امیدوار نے اپنے حلقے کے چیدہ چیدہ لوگوں کو اپنے گھر مدعو کیا اور عمر بھر ساتھ نبھانے کا وعدہ کیا۔ مگر ”شکی القلب“ ووٹروں نے مطالبہ کیا کہ یہ وعدہ قسم کھا کر کیا جائے۔ اس پر امیدوار نے جذباتی انداز میں انہیں مخاطب کیا اور پوچھا۔ ”بھائیو! تم مسلمان ہو؟“ اثبات میں جواب ملنے پر اس نے کہا۔ ”تو پھر کلمہ پڑھو۔“

اس پر سب نے با آواز بلند ”لا الہ الا اللہ محمد الرسول اللہ“ کا ورد کیا تو وہ گلوگیر ہو گیا اور کہا۔ ”بس کافی ہے، اب ہم ایک دوسرے کا ساتھ کبھی نہیں چھوڑیں گے۔“

واپسی پر ایک ووٹر نے دوسرے ووٹر سے کہا۔ ”یار ہمارے ساتھ تو ہاتھ ہو گیا۔“

مخاطب نے پوچھا۔ ”وہ کیسے؟“

ووٹر نے کہا۔ ”وہ ایسے کہ کلمہ پڑھ کر وعدہ تو اسے کرنا تھا مگر اس نے الٹا ہمیں کلمہ پڑھوا کر ہم ہی سے ساتھ نبھانے کا وعدہ لے

لیا۔“

ان وعدوں ہی کے سلسلے میں ایک حکایت یہ بھی ہے کہ کنوینٹنگ کے دوران ایک امیدوار اپنے ایک ووٹر کے پاس گیا اور ووٹ کے لیے وعدے پر اصرار کرنے لگا۔ ووٹر شریف آدمی تھا اس نے وضاحت سے بتایا کہ وہ اس ضمن میں ایک دوسرے امیدوار سے وعدہ کر چکا ہے۔ یہ سن کر بھی امیدوار نے ہمت نہ ہاری اور کہا چھوڑیں جناب، وعدے کا کیا ہوتا ہے؟ اس پر امیدوار نے اپنا ہاتھ اس کے ہاتھ میں دیتے ہوئے کہا۔ ”اگر یہ بات ہے تو پھر آپ سے وعدہ رہا۔“

اب اگر اتنی ساری باتیں ہم نے ”دروغ برگردن راوی“ والے کھلے کھاتے میں ڈال دی ہیں تو اس سلسلے کی ایک روایت اور سہی۔ اور وہ روایت یہ ہے کہ ایک امیدوار نے اپنے علاقے میں اپنے ہم مشروب لوگوں کو جمع کیا اور تقریر کرتے ہوئے فرمایا۔ ”دوستو! میں نے آج تمہیں محض یہ نصیحت کرنے کے لیے زحمت دی ہے کہ اپنے ووٹ کا استعمال بہت سوچ سمجھ کر کرنا۔ ووٹ وہ تیر ہے جو ایک دفعہ کمان سے نکل جائے تو واپس نہیں آتا۔ لہذا جب آپ ۲۵ ستمبر کو ووٹ ڈالنے جائیں تو بیلٹ بکس میں پرچی ڈالنے سے پہلے یہ اطمینان کر لیں کہ کیا آپ کسی شریف آدمی کو ووٹ نہیں ڈال رہے اگر ایسا ہو تو یقین جانیں کہ آپ نے اپنے ہاتھ خود کاٹ کر اس کے حوالے کر دیئے ہیں۔ آپ میری بات کو مذاق نہ سمجھیں بلکہ اسے اس نقطہ نظر سے دیکھیں کہ اگر کل کلاں آپ اپنے کسی دوست کی بیٹھک میں بیٹھ کر جوا کھیلتے ہیں اور پولیس آپ کو پکڑ کر لے جاتی ہے تو آپ کو چھڑانے کے لیے تھانے کون جائے گا؟ وہ شریف آدمی؟ ..... نہیں! میں جاؤں گا۔ آپ میں سے کوئی چوری چکاری کے کیس میں پکڑا جاتا ہے اسے چھڑانے کے لیے تھانے کون جائے گا؟ وہ شریف آدمی؟ ..... نہیں! میں جاؤں گا۔ آپ کے دفتر میں آپ پر کوئی غبن وغیرہ کا کیس بن جاتا ہے اشیائے خوردنی میں ملاوٹ کرتے ہوئے پکڑے جاتے ہیں ذخیرہ اندوزی یا اسمگلنگ کے الزام میں دھر لیے جاتے ہیں تو آپ کو چھڑانے کے لیے تھانے کون جائے گا؟ وہ شریف آدمی؟ ..... نہیں! میں جاؤں گا۔ لہذا اپنے ووٹ کا استعمال بہت سوچ سمجھ کر کریں۔ ووٹ ایک قیمتی امانت ہے اور اسے اپنے ہی جیسے کسی انسان کے سپرد کریں۔“





## اخباری زنان خانے

پہلے گھروں میں ”مردان خانے“ اور ”زنان خانے“ ہوتے تھے اب یہ اخباروں میں ہوتے ہیں۔ رنگین صفحات میں ”رنگین“ تصویریں شائع ہوتی ہیں اور بلیک اینڈ وائٹ صفحات میں بلیک اینڈ وائٹ قسم کے مردوں کی تصویریں دکھائی دیتی ہیں۔ دوسرے لفظوں میں نیوز چینج پر مردوں کا قبضہ ہے اور فیچر والی سائڈ پراچھے ”فیچر“ والی خواتین کا قبضہ دکھائی دیتی ہیں۔ خبروں والے صفحات پر دو انچ تصویر کی اشاعت کے لیے بھی بڑے بڑے کڑے معیار مقرر ہیں اور یوں ہمارا ہمارا تصویر شائع نہیں ہوتا۔ تصویر کی اشاعت کے لیے کم سے کم شرط یہ ہے کہ پاکستان اور قائد اعظم کے خلاف بیان دیا جائے تو تاہم صدر، وزیر اعظم، گورنر صاحبان، وزرائے اعلیٰ اور وزرائے کرام کے لیے خصوصی رعایت ہے۔ یعنی ان کے لیے ان بیانات سے چشم پوشی کافی ہے۔ خبروں والے صفحات پر کبھی کبھی کسی خاتون کی تصویر بھی شائع ہو جاتی ہے مگر اس خاتون کا اغواء ہونا ضروری ہے بلکہ اگر آبروریزی کا کیس ہو تو یہ اضافی کوالیفیکیشن ہے۔ گاہے گاہے بعض سیاست دان خواتین کی تصویر بھی ان صفحات میں شائع ہو جاتی ہے تاہم اس کے لیے عمر کی حد مقرر ہے جو زیادہ سے زیادہ چالیس برس ہے اور رائج خواتین کی تشبیہ مشرقی اقدار کے منافی ہے۔

ابھی اخبار کے ”مردان خانے“ کا ذکر مکمل نہیں ہوا تھا کہ درمیان میں خواتین کا ذکر آ گیا۔ ”مردان خانے“ یعنی خبروں والے صفحے میں تصویر کے علاوہ سرخی کے سائز کے لیے بھی کچھ قواعد و ضوابط ہیں مثلاً اگر ایک پر امن جلوس نکلتا ہے تو اس کی سنگل کالم سرخی ہو گی، لیکن اگر کوئی چھوٹا سا جلوس دو تین بسوں کو آگ لگا دیتا ہے اور توڑ پھوڑ کرتا ہے تو یہ خبر کم از کم چار کالم سرخی کی مستحق بن جاتی ہے۔ سرخی وغیرہ کے ضمن میں یہ اصول مرحومین کے سلسلے میں بھی برتے جاتے ہیں، یعنی مرحوم نے اگر ملک و قوم کے لیے گراں قدر خدمات انجام دی ہیں اور اس کا کوئی رشتہ دار اخبار میں ملازم بھی ہے تو اس کی وفات پر خبر سنگل کالمی سرخی کے ساتھ شائع ہو سکتی ہے لیکن مرحوم اگر فلم یا ٹی وی کا اداکار ہے تو اس پر سرخی کے سائز کی کوئی حد متعین نہیں، بلکہ اس کے لیے اخبار کا خصوصی ضمیمہ بھی نکالا جاسکتا ہے۔ سرخی کے بڑا چھوٹا ہونے میں انسان کا ”بڑا“ چھوٹا“ ہونا بھی مد نظر رکھا جاتا ہے۔

جہاں تک اخباروں کے ”زنان خانے“ کا تعلق ہے یہ اخباروں کا سب سے بارونق حصہ ہوتا ہے۔ اس میں اودے اودے نیلے نیلے اور پیلے پیلے پیر ہن نظر آتے ہیں لیکن اگر غور سے دیکھیں تو ہر پیکر تصویر کا پیر ہن کاغذی ہوتا ہے اور تہذیب حاضر کے حوالے

سے فریادی دکھائی دیتا ہے۔ اخباروں کے ”زنان خانے“ میں تصویر کی اشاعت کے لیے کوئی کڑا معیار مقرر نہیں، ماسوائے اس کے کہ جو شکل نظر آئے ”تصویر“ نظر آئے۔ البتہ سائز ضرور متعین ہے یعنی یہ تصویر آدھے صفحے سے کم نہیں ہونی چاہیے۔ اخباروں کے یہ صفحات شرفاء کے لیے مفید ہیں جو راہ چلتی خواتین کو دیکھ کر آنکھیں جھکا لیتے ہیں تاکہ قیامت والے دن ان سے اگر عورت کے سراپا کے بارے میں سوال ہو تو وہ کم از کم تصویروں کی وجہ سے ندامت سے بچ جائیں۔ ان تصویروں کا ایک افادی پہلو یہ بھی ہے کہ لوگ فراڈ قسم کے میرج بیوروں کے زرخے میں آنے سے بچ جاتے ہیں۔ خواتین کی یہ تصویریں صرف خواتین کے صفحات پر شائع نہیں ہوتیں بلکہ ان کے لیے کسی بھی صفحے کو خواتین کے صفحے میں تبدیل کیا جاسکتا ہے۔ ایک زمانے میں یہ تصویریں سیاسی سرگرمیاں کم ہونے کی وجہ سے شائع کی جاتی تھیں، ان دنوں یہ تصویریں سیاسی سرگرمیاں زیادہ ہونے کی وجہ سے شائع کی جاتی ہیں تاکہ اعصابی کھچاؤ کو کم کیا جاسکے حالانکہ سیاسی سرگرمیوں اور ان تصویروں کی بیک وقت اشاعت سے قوم کو ”گرم سرد“ ہو سکتا ہے۔

ویسے یہ ”مردان خانے“ اور ”زنان خانے“ اخباروں ہی میں نہیں، حکومت اور اپوزیشن میں بھی ہیں۔ البتہ ان کی صورت مختلف ہے۔ حکومتی ”زنان خانے“ میں بڑی بڑی مونچھوں والے مرد گھونگھٹ اوڑھے بیٹھے ہیں، ان کے سامنے جتنی دفعہ بھی ”قبول“ کہا جائے، یہ ہر دفعہ ہاں میں سر ہلا دیتے ہیں بس ”حق مہر“ کی رقم اور نان و نفقہ ٹھیک ہونا چاہیے۔ یہ بہت کم گو ہیں کچھ بھی ہو جائے بولتے نہیں کہ صاحبان اقدار نے انہیں ”پابند“ کیا ہوا ہے۔ حکومتی ایوان میں ایک مردان خانہ بھی ہے، تاہم یہ شنید ہے اس کی تصدیق نہیں ہو سکی۔ جہاں تک اپوزیشن کا تعلق ہے، اس کے ”زنان خانے“ میں یوں تو بے نظیر بھٹو، نسیم ولی خاں، تہمینہ کھرا اور حمیدہ کھوڑو وغیرہ موجود ہیں لیکن یہ ”زنائیاں“ خود کو زنان خانے تک محدود نہیں سمجھتیں جبکہ اپوزیشن کا ایک ”زنان خانہ“ وہ ہے جو اگرچہ مردوں پر مشتمل ہے مگر شرعی پابندیوں کی وجہ سے سڑکوں پر نکلنے کو معیوب سمجھتا ہے اور اس میں سبھی جماعتوں کے ”زنائے“ شامل ہیں، اپوزیشن میں بھی مردان خانے موجود ہیں، مگر یہ بھی شنید کی حد تک ہے اور یوں اس کی بھی تردید یا تصدیق نہیں ہو سکتی۔





## عیادت کرنا منع ہے

ہمارے ایک دوست حال ہی میں طویل علالت کے بعد صحت یاب ہوئے ہیں۔ موصوف چلنے پھرنے کے بعد قابل ہوئے تو پہلا ”بیان“ انہوں نے عیادت کرنے والوں کے خلاف داغا۔ بولے ”تمہیں پتہ ہے بیماری میں مجھے سب سے زیادہ تکلیف کس نے پہنچائی؟“

”کس نے؟“ پوچھا۔

”عیادت کرنے والوں نے۔“ دوست نے جواب دیا۔

”وہ کیسے؟“

”وہ ایسے کہ صبح سے شام تک ان کا تانتا بندھا رہتا تھا ایک آتا تھا دوسرا جاتا تھا۔“

”یہ تو اچھی بات ہے اپنوں اور غیروں کا پتہ ایسے مواقع ہی پر چلتا ہے۔“

”میں نے کب کہا ہے کہ یہ اچھی بات نہیں۔“

”تمہاری باتوں سے تو مجھے یہی محسوس ہوا۔“

”تم نے ابھی میری بات سنی کب ہے؟“ یہ عیادت کرنے والے میری حالت دیکھ کر ایسے مغموم چہرے بناتے تھے کہ لگتا تھا مجھ

سے زیادہ دکھی یہ ہیں۔“

”ظاہر ہے عزیز واقارب کو دکھ تو ہوتا ہی ہے۔“

”ہاں تمہاری بات اصولی طور پر ٹھیک ہے۔ غلط تو یہ اس وقت ثابت ہوئی جب ان میں سے کچھ نے کہا کہ کوئی مسئلہ ہو تو ہمیں

بتاؤ۔ اس پر میں نے ان کا شکریہ ادا کیا لیکن انہوں نے اصرار کیا کہ نہیں ہمیں خدمت بتاؤ، ہم تمہیں صحت یاب دیکھنا چاہتے ہیں۔“

”پھر کیا ہوا؟“

”میں سمجھا کہ وہ خلوص دل سے اس مشکل وقت میں میرے کام آنا چاہتے ہیں۔ چنانچہ میں نے ایک سے جھجکتے جھجکتے کہا۔

”میری علالت کی وجہ سے بچے سکول نہیں جا رہے کیونکہ انہیں لانے لے جانے والا کوئی نہیں جس سے ان کی تعلیم کا حرج ہو رہا ہے“

آپ اپنے بچوں کو سکول چھوڑنے جاتے ہیں، رستے میں میرے بچوں کو بھی ”پک“ کر لیا کریں۔“

”تو کیا انہوں نے انکار کر دیا؟“

”نہیں، پورے ایک ہفتے تک بچوں کو لے جاتے رہے، اس کے بعد انہوں نے شکل ہی نہیں دکھائی۔“

”یہ تو واقعی بری بات ہے۔“

”ابھی تو مجھے تمہیں اور بھی بہت سی بری باتیں سنانی ہیں۔“

”مثلاً؟“

”مثلاً یہ کہ میری بیوی میری دیکھ بھال کرتے کرتے خود بیمار ہو گئی، اس پر میں نے اپنے غمخوار سے کہا کہ آپ آج کی رات میری

دیکھ بھال کے لیے یہیں رک جائیں، میں کل کوئی اور انتظام کر لوں گا۔“

انہوں نے خندہ پیشانی سے کہا۔ ”کیوں نہیں، کیوں نہیں، میں گھر اطلاع دے کر ابھی آتا ہوں۔“

مگر تھوڑی دیر بعد ان کی جگہ ان کی بیوی کا فون آیا کہ گھر آتے ہی انہیں تیز بخار ہو گیا ہے اس لیے وہ نہیں آ سکیں گے۔“

”چلو چھوڑو یا، کوئی اور بات کرو۔“ میں نے بد مزہ ہو کر کہا۔

”کیسے چھوڑوں؟ مجھے تو ان خالی عیادت کرنے والوں سے چڑھ گئی ہے، شکر ہے تم ان دنوں بیرون ملک تھے۔“

”اچھا دفع کرو، کوئی اور بات کرتے ہیں۔“

”اپنی بات تو تم نے کہہ دی.....“

”میں نے ابھی اپنی بات نہیں کہی، کیونکہ یہ عیادت کرنے والے اب بھی سخت پریشان کرتے ہیں۔“

”وہ کیوں! تم تو ٹھیک ہو گئے ہو؟“

”میں تو ٹھیک ہو گیا، یہ ٹھیک نہیں ہوئے۔ ابھی کل ایک صحافی دوست آئے، ملکی حالات پر سخت پریشان تھے۔ پاکستان کا نام

زبان پر آتا تھا تو آبدیدہ ہو جاتے تھے۔ میں نے ان کی یہ حالت دیکھی تو کہا کہ آپ اگر چاہیں تو ملک کو ان خطرات سے نکال سکتے

ہیں۔ بولے وہ کیسے؟ میں نے کہا، آپ ان تمام افراد کے چہروں پر سے پردہ اٹھائیں جو حکومت کے اندر اور حکومت کے باہر ملکی

سلامیت کے خلاف کام کر رہے ہیں۔ کہنے لگے، حتی المقدور یہ کام کرتا رہتا ہوں، میں نے کہا، حتی المقدور کیا ہوتا ہے، اگر ملک بچانا ہے تو

پورا سچ لکھنا ہوگا۔ کہنے لگے، تم ان باتوں کو نہیں سمجھتے میں بے عمل ضرور ہوں تاہم اس کا مطلب یہ نہیں کہ مجھے پاکستان سے محبت نہیں

..... اور پاکستان کا نام زبان پر آنے پر ایک بار پھر وہ آبدیدہ ہو گئے۔“



”یہ عیادت کے ذکر میں پاکستان کہاں سے آ گیا؟“

”کیا تمہیں نہیں پتہ یہ کیسے درمیان میں آ گیا؟ یہ لوگ بیمار پاکستان کی عیادت دن میں کئی بار کرتے ہیں۔ مگر ان میں سے کوئی اس کی صحت یابی کے لیے اپنا کردار ادا نہیں کرتا۔ صحافی سچ نہیں لکھتا۔ استاد موسیٰ کی بجائے فرعون پیدا کرتا ہے۔ سیاست دان اقتدار کے لیے ملک دشمنوں سے گٹھ جوڑ کر لیتا ہے، عالم فساد پھیلاتے ہیں، انکم ٹیکس والے لاکھوں کے لیے کروڑوں کانٹیکس چھوڑ دیتے ہیں۔ صنعت کار ہوس زر میں مبتلا ہے، حکمرانوں کو حکومت کا چرکا ہے۔ دانشور دل کی باتیں کہنے کی بجائے فیشن ایبل باتیں کرتا ہے۔ جرنیل ہتھیار ڈال دیتا ہے اور اس کے ساتھ ساتھ یہ سب لوگ پاکستان کی عیادت بھی کرتے ہیں۔ اور اس کے دکھوں میں اضافہ بھی کر رہے ہیں۔ میں تو انہی دنوں میں ایک تختی لکھوا کر مینار پاکستان پر لگا رہا ہوں۔“

”کون سی تختی؟“

”چند لفظوں پر مشتمل تختی..... اس پر لکھا ہوگا ”عیادت کرنا منع ہے“

شاید یہ تختی لوگوں کو عیادت کے آداب سکھا دے۔



## آپ کو کیا تکلیف ہے؟

کیا زمانہ آ گیا ہے کہ یاروں میں وضع داری نام کو نہیں رہی، پہلے کسی سے اس کا حال پوچھتے تھے تو وہ اگر درد سے کراہ بھی رہا ہوتا تو یہی کہتا کہ ”اللہ واشکراے“ تسی سناؤ۔“ مگر اب جس سے بھی حال پوچھیں وہ احوال واقعی سننے لگتا ہے۔ ”تنخواہ بہت تھوڑی ہے گزارا نہیں ہوتا، جوڑوں میں درد رہتا ہے، بچہ بیمار ہے، بیٹی کی شادی کی فکر ہے، داخلے کا مسئلہ اٹکا ہوا ہے، مالک مکان تنگ کرتا ہے، ٹرانسپورٹ کی بہت تکلیف ہے، بیس سال سے مقدمے کی تاریخیں بھگت رہا ہوں..... وغیرہ وغیرہ۔ چنانچہ اب تنگ آ کر ہم نے لوگوں سے ان کا حال پوچھنا ہی چھوڑ دیا ہے، اس کے بجائے بوقت ملاقات ہم پوچھتے ہی یہ ہیں کہ ”آپ کو کیا تکلیف ہے؟“ جس پر ملاقاتی اتنا خوش ہوتا ہے کہ فر فر اپنی تکلیفیں بیان کرنے لگتا ہے۔ بلکہ ہم تو اس معاملے میں اتنے محتاط ہو گئے ہیں کہ کسی خوش باش کو بھی دیکھیں تو بھی اس سے یہ سوال کرتے ہیں کہ آپ کو کیا تکلیف ہے۔ جس سے وہ زیادہ خوش باش سا نظر آنے لگتا ہے اور رٹے ہوئے پہاڑوں کی طرح اپنی تکلیفیں سننے لگتا ہے، بلکہ اس کے بعد ہم ایک بات یہ بھی محسوس کرتے ہیں کہ وہ ہمیں بہت اچھا انسان سمجھنے لگتا ہے اور ہمارے اس کے تعلقات پہلے سے زیادہ خوشگوار ہو جاتے ہیں۔ متذکرہ سوال کے یہ مثبت نتائج دیکھ کر ہم نے اس رویے کو اب اپنا وتیرہ بنا لیا ہے، چنانچہ اب کسی کے ہاں مہمان جائیں اور ان کے سرخ و سفید ہٹے کٹے بچوں کو دیکھیں، تو ماشاء اللہ دل میں کہہ لیتے ہیں، مگر زبان سے یہی کہتے ہیں آپ کے بچے تو سوکھ کر کاٹنا ہو رہے ہیں، رنگ ہلدی کی طرح ہو رہا ہے، انہیں کیا تکلیف ہے؟ اس پر صاحب خانہ خصوصاً بچوں کی والدہ کا چہرہ کھل اٹھتا ہے اور وہ کہتی ہے بس کیا بتاؤں بھائی صاحب، میں تو ان بچوں سے جلی بیٹھی ہوں، نہ کچھ کھاتے ہیں نہ پیتے ہیں، بس ان کا دھیان ہر وقت کھیل میں لگا رہتا ہے۔

اسی طرح کسی نئے ماڈل کی کار کے مڈگارڈ کے ساتھ کالی ٹاکی بندھی دیکھ کر ہم پہلے حیران ہوتے تھے کہ اتنی خوبصورت کار کو اس کے مالک نے کیا ”بج“ لگایا ہوا ہے، مگر جب سے معلوم ہوا کہ یہ کالی ٹاکی دراصل عالیشان کوٹھیوں کی پیشانیوں پر لکھے ہوئے الفاظ ”ماشاء اللہ.....“ نظر بد دور“ کا نعم البدل ہے تو اب ہم اس پر حیرانی کا اظہار نہیں کرتے بلکہ کار کے مالک سے کہتے ہیں کہ آپ عیالدار آدمی ہیں اور میں یہ بھی جانتا ہوں کہ آپ بہت تنگ دستی کی زندگی بسر کر رہے ہیں، اوپر سے آپ یہ کار خرید بیٹھے ہیں، آخر آپ کو کیا تکلیف ہے؟“ اس پر کار کا مالک جس قدر خوش ہوتا ہے، وہ ہم ہی جانتے ہیں لیکن وہ بظاہر بڑے دکھ سے کہتا ہے کہ کیا کریں



جناب بیٹیوں کی شادی کرنی ہے اس قسم کی جھوٹی شان نہ رکھیں تو ڈھنگ کا رشتہ نہیں ملے گا۔

اور اب اگر سچ پوچھیں تو ذیل کاریگی کے بعد ہم دوسرے آدمی ہیں جس نے لوگوں کے دل موہ لینے کا یہ نیا طریقہ ایجاد کیا ہے اس کے نتیجے میں دکھ درد کے مارے لوگوں کی تسکین خاطر ہوتی ہی ہے لیکن اس سے وہ لوگ بھی خوش ہوتے ہیں جنہوں نے اپنی بے حساب خوشیوں کے لیے باقی دنیا کو دکھی کیا ہوا ہے۔ اس ایک چھوٹے سے فارمولے کی کامیابی کو دیکھتے ہوئے ہم نے قومی سیاست میں حصہ لینے کا فیصلہ کیا ہے تاکہ اس کے ذریعے اقتدار میں آ سکیں۔ ہمیں یقین ہے کہ اس نسخے پر عمل کرتے ہوئے ہم انشاء اللہ پانچ برس کے عرصے میں صاحب اقتدار ہوں گے۔ ہم جانتے ہیں کہ یہ عرصہ کچھ زیادہ ہے مگر ہماری مجبوری یہ ہے کہ ہم سویلین ہیں۔ ممکن ہے بعض دوست حیران ہو رہے ہوں کہ ہم متذکرہ نسخے پر عمل کر کے اقتدار میں کیسے آ سکتے ہیں تو جہاں اقتدار بزرگوار حاصل کیا جاتا ہے وہاں بذریعہ منت تر لے حاصل کرنے کی روایت بھی موجود ہے چنانچہ ہمارا پلان یہ ہے کہ ہم ہر مکتب فکر کے سیاست دانوں اور صاحبان اقتدار کے آستانے پر حاضر ہوں گے اور ان سے یہی پوچھیں گے کہ آپ کو تکلیف کیا ہے جس پر وہ اتنے خوش ہوں گے کہ ہمیں اس پورے مکتب فکر کی حمایت حاصل ہو جائے گی یہ خوشامد کا تازہ ترین طریقہ ہے جو بجز اللہ ہمارے اپنے زور فکر کا نتیجہ ہے۔ اپنے اس منصوبے کا آغاز ہم دینی جماعتوں کے سیاسی علماء سے کریں گے اور ان سے پوچھیں گے کہ آپ کو کیا تکلیف ہے؟ جواب میں وہ فرط مسرت سے اپنے اپنے فرقے کی بالادستی کے لیے کی گئی کوششوں کا ذکر کریں گے اور اس بات پر اظہار تاسف کریں گے کہ اس کے باوجود وہ تاحال اقتدار میں نہیں آ سکے اور ہم اس تمام عرصے ان کی ہاں میں ہاں ملاتے رہیں گے۔ مذہبی علیحدگی پسندوں کے علاوہ ہمارا ارادہ سیاسی علیحدگی پسندوں کی حمایت حاصل کرنے کا بھی ہے۔ چنانچہ اس کے لیے ہم ان کی خدمت میں بھی حاضر ہوں گے اور پکا سامنہ بنا کر پوچھیں گے کہ آپ کو کیا تکلیف ہے؟ اس پر یہ خوانین اور وڈیرے اپنے احساس محرومی کی تفصیل بتائیں گے کہ کس طرح انہیں تاحیات اقتدار میں رکھنے کے بجائے محض چند برسوں کے لیے اقتدار کے مزے لوٹنے کا موقع دیا گیا چنانچہ اس کے بعد سے انہوں نے تہیہ کر لیا ہے کہ اب وہ مغربی عشرت کدوں سے روسی ٹینکوں پر بیٹھ کر ہی واپس آئیں گے۔ ہمارا ارادہ محب وطن سیاسی رہنماؤں کی حمایت حاصل کرنے کا بھی ہے اور ان کے آستانوں پر حاضر ہونے کا پروگرام بھی ہے ان سے بھی یہی پوچھنا ہے کہ آپ کو کیا تکلیف ہے؟ ظاہر ہے اس پر یہ حضرات بھی خوش ہوں گے اور کہیں گے کہ ہمیں ذاتی تکلیف تو کوئی نہیں ملک کو مارشل لاء کے چنگل سے آزاد کروانا چاہتے ہیں اور قائد اعظم کی خواہش کے مطابق اس ملک کو ایک اسلامی فلاحی ریاست دیکھنا چاہتے ہیں ہم ان کی ہاں میں ہاں بھی ملائیں گے البتہ اقتدار میں آنے کے بعد اقتدار میں مسلسل رہنے کے لیے ہمیں جہاں دوسروں سے نبھنا پڑے گا

وہاں ان سے بھی نبٹ لیں گے۔

اوپر بیان کئے گئے مرحلہ وار پروگرام کی آخری ”شق“ یہ ہے کہ ہم صاحبان اقتدار کی چوکھٹ پر بھی سجدہ ریز ہوں گے اور کورنش بجالانے کے بعد ان سے پوچھیں گے کہ آپ کو کیا تکلیف ہے؟ یقین تو ہمیں یہی ہے کہ ہمارے اس سوال کا رد عمل خوشگوار ہوگا، مگر اس کے ساتھ ساتھ دل میں تھوڑا سا شک بھی ہے، کیونکہ اقتدار کا نشہ بہت برا ہوتا ہے، چنانچہ ممکن ہے ہمارے پیٹنٹ سوال ”آپ کو کیا تکلیف ہے؟“ کے جواب میں وہ ایک بھرپور قہقہہ لگائیں اور کہیں گے ”ہمیں کیا تکلیف ہو سکتی ہے، ہم تو مزے سے حکومت کر رہے ہیں۔ تکلیف تو تم جیسے کیڑے مکوڑوں کو ہوگی جو رفع بھی ہو سکتی ہے، بولو کوئی پر مٹ لینا ہے، کوئی نوکری لینا ہے، غیر ملکی دوروں میں ساتھ جانا ہے یا ویسے ہی زندگی سے تنگ آ گئے ہو؟“ اس صورت میں غالباً یہی مناسب ہوگا کہ ہم ان کے پاؤں پکڑ لیں اور گڑ گڑا کر عرض کریں کہ یہ خادم بس حضور کی زیارت کے لیے حاضر ہوا تھا، اب واپس جانے کی اجازت دیں۔





## بے تکلفانِ شہر

دو ایک ماہ پیشتر ہم نے فوری طور پر بے تکلف ہو جانے والے لوگوں کے بارے میں ایک کالم لکھا جس سے ہماری بھڑاس تو قدرے نکل گئی، لیکن بہت سے دوستوں کی تسلی نہیں ہوئی اور اس سے ہمیں اندازہ ہوا کہ ان لوگوں کے ”متاثرین“ کی تعداد تو بہت زیادہ ہے۔ نیز ان یک طرفہ بے تکلفانِ شہر کے لگائے ہوئے زخمِ خاصے کاری ہیں تبھی تو ایک کالم سے ”پبلک“ کے یہ زخم مندمل نہیں ہوئے۔ مثلاً ایک زخمِ خوردہ ہمیں گزشتہ روز ملے یہ ایک فرم کے جنرل منیجر ہیں کہنے لگے۔ ”ایک اسی قسم کے یک طرفہ بے تکلف نے میری زندگی بھی اجیرن کی ہوئی ہے خدا کے لیے مجھے بچاؤ۔“

ہم نے ہنستے ہوئے پوچھا۔ ”کیا ہوا؟“

یہ دکھی شخص بولا۔ ”پوچھو کیا نہیں ہوا؟..... ایک روز ان صاحب نے فون کیا اور میری سیکرٹری سے کہا۔ ”تھیلا ہے؟“

اس بیچاری نے حیران ہو کر پوچھا۔ ”کونسا تھیلا؟“

اس پر اس مردود نے کہا۔ ”وہی تھیلا جسے تم لوگ طفیل کہتے ہو وہ باس تمہارا ہوگا“ میرا تو دوست ہے۔“

”تو کیا یہ تمہارا دوست نہیں ہے؟“ ہم نے پوچھا۔

”دوست ہوتا تو پھر شکوہ کا ہے کا تھا۔“ اس مظلوم نے رو ہانسا ہو کر کہا۔ ”ایک دفعہ ایک ریسٹوران میں اس سے ملاقات ہوئی تھی“

یہ وہاں میرے ایک دوست کے ساتھ بیٹھا تھا، تھوڑی ہی دیر میں یہ مجھ سے بے تکلف ہو گیا اور تو تو میں میں پر اتر آیا۔ بعد میں میں نے اپنے دوست سے کہا اگر یہ تمہارا دوست نہ ہوتا تو میں اسے اس طرزِ عمل کی اجازت نہ دیتا۔ یہ سن کر اس دوست نے خود کو دو ہٹڑ رسید کیا اور کہا کہ میں تو اس روز سے تمہارا دوست سمجھ کر اسے برداشت کرتا چلا آ رہا ہوں۔ میں نے اس کم بخت کی اس سے پہلے کبھی شکل بھی نہیں دیکھی تھی۔ یہ تو میرے آنے سے پہلے میرے ایک دوست کے ساتھ اس میز پر بیٹھا ہوا تھا۔“

ایک اور دوست سے ملاقات ہوئی تو وہ بھی اسی طرح جلا بیٹھا تھا دیکھتے ہی بولا۔ ”تم نے اپنے کالم میں جن یک طرفہ طور پر بے تکلف ہونے والوں کا ذکر کیا تھا وہ تو بڑے بھلے مانس لوگ تھے تم کسی روز میرے دفتر آؤ“ میں تمہیں ایک اصلی بے تکلف دکھاؤں؟“

”وہ کیا چیز ہے؟“ ہم نے پوچھا۔

”وہ؟ وہ صبح مجھ سے پہلے میرے دفتر میں پہنچا ہوا تھا“ میں جب دروازہ کھول کر اپنے کمرے میں داخل ہوتا ہوں تو وہ میری کرسی پر بیٹھا ناگلیں میز پر پھیلائے کسی سے ٹیلیفون پر بات کر رہا ہوتا ہے وہ مجھے مہمانوں کے لیے بچھی کرسیوں میں سے ایک کرسی پر بیٹھنے کا اشارہ کرتا ہے اس کے سامنے چاء کی پیالی دھری ہوتی ہے وہ گفتگو سے فراغت کے بعد گھنٹی بجا کر میرے چہرے کو بلاتا ہے اور کہتا ہے۔ ”صاحب کو چائے پیش کرو۔“

”بھئی واہ“ ہم نے اپنے دوست کو چھیڑنے کے لیے کہا۔ ”دوستی ہو تو ایسی ہو۔“

”دوستی؟“ اس نے ہسٹریائی انداز میں چیخ کر کہا۔ ”یہ جس محکمہ میں ملازم ہے۔ میری فرم کو ایک دفعہ اس سے کوئی کام پڑا تھا بس اس وقت سے یہ بد بخت مجھے چمٹا ہوا ہے اس نے مجھے زندہ درگور کر دیا ہے اور میرا مجاور بن گیا ہے۔ خدا کے لیے مجھے اس کے چنگل سے نکالو۔“

البتہ ایک دوست ایسے بھی تھے جن کا مسئلہ متذکرہ دوستوں سے قدرے مختلف تھا۔ گزشتہ روز ملے تو کہا۔ ”تم بزرگوں کے احترام کے قائل ہو؟“ ہم نے کہا۔ ”یقیناً کیونکہ بالآخر ہمیں بھی بزرگی کی منزل تک پہنچا ہے۔“ پوچھنے لگے۔ ”کیا بزرگوں کو بھی چھوٹوں کی عزت کا خیال رکھنا چاہیے۔“

ہم نے جواب دیا۔ ”یہ ان کے حق میں بہتر ہے۔“

اس پر وہ گلوگیر ہو گئے اور کہنے لگے۔ ”مگر ان بزرگوں نے تو اپنی بے تکلفی سے ہمارا کچھ مر نکال دیا ہے۔ یہ جب مجھے ملنے آتے ہیں تو میں ان کی عزت کرتا ہوں اور یہ مجھے برخوردار، عزیزی اور نور چشمی وغیرہ کہہ کر مخاطب ہوتے ہیں۔ یہاں تک تو ٹھیک ہے۔ مگر اپنے کام کے سلسلے میں گاہے بگاہے ملنے والے ان سینکڑوں بزرگوں کی باتوں سے لگتا ہے جیسے ایام طفولیت میں ان سب نے باری باری مجھے اپنی گود میں پالا تھا۔ میں نے بچپن میں ان میں سے ہر دوسرے بزرگ کی گود میں ”چھی“ کر کے اس کے کپڑے ناپاک کئے تھے۔ میرے لیے دودھ یہ گرم کیا کرتے تھے اور فیڈر میں بھر کر مجھے پلایا بھی یہی کرتے تھے۔ میں یہ باتیں اتنے تو اتر سے سنتا ہوں کہ بھول جاتا ہوں کہ اب میں خود بھی کئی بچوں کا باپ ہوں۔ چنانچہ اب صورت حال یہ ہے کہ بسا اوقات بیٹھے بیٹھے انگوٹھا چوسنے لگتا ہوں۔ یا رخدا کے لیے مجھے اس ”انجمن یک طرفہ بے تکلفان شہر“ کے بزرگ اراکین سے بچاؤ نہیں تو میں تباہ ہو جاؤں گا کیونکہ کچھ دنوں سے میرا جی چاہ رہا ہے کہ کرسی پر بیٹھنے کی بجائے پنگھوڑے میں لیٹ کر ناگلیں چلانا شروع کر دوں اور ان بزرگوں میں سے کوئی آئے تو لپک کر اس کی گود میں سوار ہو جاؤں اور پھر چپکے سے ”چھی“ کر دوں۔“





## سیٹ لیس ڈے

ہم نہیں جانتے گوشت کے نافع کے لیے منگل اور بدھ کے دن کیوں مخصوص کئے گئے ہیں۔ اتوار اور پیر کیوں نہیں یا جمعرات اور جمعہ اس نافع کے لیے کیوں موزوں نہیں؟ ممکن ہے بعض دوست اس کے جواب میں کہیں کہ منگل اور بدھ کی بجائے گوشت کے نافع کے لیے جو نئے دن بھی مخصوص کئے جاتے ان پر یہی اعتراض وارد ہو سکتا تھا جو منگل اور بدھ کے سلسلے میں کیا گیا ہے۔ ظاہر ہے ان لائقوں پر سوچنے والے دوست اعتراض کی قدر و قیمت ہی سے واقف نہیں، وہ یہ جانتے ہی نہیں کہ اعتراض برائے اعتراض میں جو لذت ہے، وہ ویسی ہی ہے جو ”ادب برائے ادب“ میں یا ایک خاص قسم کی اپوزیشن میں ہے۔ چنانچہ اس کی لذت یا تو انتظار حسین جانتے ہیں یا پھر اپنے اصغر خان جو گزشتہ ایک دہائی سے وقفوں وقفوں کے ساتھ اپوزیشن میں ہیں۔

ویسے ہمیں خود معلوم نہیں کہ ہم نے بیٹھے بٹھائے یہ ”میٹ لیس ڈیز“ کا قصہ کیوں چھیڑ دیا۔ کیونکہ یہ وہ قصہ ہے جس میں دلچسپی رکھنے والے بہت کم ہیں۔ اور اس کی وجہ یہ ہے کہ ایک بہت بڑی اکثریت کے لیے ہفتے کے ساتوں دن عملی طور پر ”میٹ لیس ڈیز“ ہی میں شمار ہوتے ہیں۔ جو قدرے سفید پوش ہیں۔ یہ دو دن ان کی سفید پوشی کا بھرم رکھنے کے لیے ہیں چنانچہ وہ منگل اور بدھ کے روز پورے دھڑلے سے گھر میں سبزی پکاتے ہیں اور اگر کوئی مہمان وغیرہ آجائے تو انہیں چنداں ندامت کا سامنا نہیں کرنا پڑتا، بس انتظامیہ کو دو چار گالیاں دینا پڑتی ہیں کہ اس نے بلا وجہ یہ پابندی نافذ کر رکھی ہے جس کی وجہ سے انہیں مجبوراً سبزی وغیرہ پر گزارا کرنا پڑ رہا ہے۔ اس صورت حال میں مہمان مطمئن ہو یا نہ ہو، بہر حال خاموش ضرور ہو جاتا ہے، بشرطیکہ یہ مہمان وہ مراٹھی نہ ہو جو گوشت کے نافع والے دن ایک سفید پوش کا مہمان ہو تو میزبان نے اپنی بیوی سے مشورہ کرتے ہوئے کہا کہ آج دال نہ پکائی جائے بیوی نے کہا، ”نہیں سبزی مناسب رہے گی۔ مراٹھی نے یہ گفتگو سنی تو صحن میں ”چہل قدمی“ کرتی ہوئی مرغیوں کو ایک نظر دیکھا اور کہا۔ ”آپ کو زیادہ تردد کی ضرورت نہیں، آپ میرا گھوڑا ذبح کر کے پکائیں، میں مرغی پر بیٹھ کر واپس گاؤں چلا جاؤں گا۔“

سواگر بیچ پوچھیں تو عوام الناس میں اتنی مقبولیت آج تک کسی شخصیت کو بھی حاصل نہیں ہوئی جتنی ان ”میٹ لیس ڈیز“ کو حاصل ہے کہ یہ دو دن ان کے لیے ”ستار العیوب“ ثابت ہوتے ہیں۔ چنانچہ ہمیں تو اس بحث میں پڑنے کی بجائے کہ نافع کے لیے کون سے دو دن مناسب ہیں، الثانیہ مطالبہ کرنا چاہیے کہ ”میٹ لیس ڈیز“ کی طرح دو دن ”سویٹ لیس ڈیز“ کے بھی ہونے چاہئیں۔ یعنی

ہفتے کے کسی دو دنوں میں میٹھی چیزوں کے استعمال پر پابندی عائد کر دی جائے۔ البتہ اگر کوئی میٹھے بول بولنا چاہے یا کسی کو میٹھی نظروں سے دیکھنے پر مائل ہو تو اسے اس پابندی سے مستثنیٰ قرار دے دیا جائے چنانچہ ہمیں یقین ہے کہ اس اقدام کی برکت سے گاہے گاہے جو ”چینی کا قحط الرجال“ پیدا ہوتا رہتا ہے اس پر قابو پانا ممکن ہو جائے گا۔

اب اگر یہ تذکرہ چھڑ ہی گیا ہے تو میٹ لیس اور سویٹ لیس ڈیز کی طرح ہفتے میں دو دن ”ہیٹ لیس ڈیز“ کے طور پر بھی مخصوص ہونے چاہئیں یعنی ان دنوں میں بجلی یا سوئی گیس کا چولہا جلانے کی اجازت نہیں ہونی چاہیے تاکہ بجلی اور سوئی گیس کی بچت ہو سکے بلکہ یہ پابندی عائد کر دی جائے کہ ان دو دنوں میں کسی گھر میں سرے سے ہی چولہا نہ جلے اس سے ایک تو قومی دولت کے اس ضیاع میں کمی واقع ہوگی جو لاکھوں اور کروڑوں لوگ محض اپنے پیٹ کا دوزخ بھرنے کے لیے ہر روز بلا درلغ کرتے ہیں اور دوسرے کنواروں کا وہ پرانا گلہ بھی دور ہو جائے گا جو وہ اپنے قومی ترانے ”رنا والیاں دے پکن پراٹھے تے چھڑیاں دی اگ نہ بلے“ کی صورت میں برہنہ برسر سے الاپ رہے ہیں اور بالفرض محال اگر ہماری اس تجویز پر فوری عمل ممکن نہ ہو تو فی الحال ہفتے میں دو دن ”ویٹ لیس ڈیز“ کے طور پر مخصوص کر دیے جائیں یعنی ان دو دنوں میں گندم سے تیار شدہ کوئی چیز کھانے پر پابندی عائد کر دی جائے یہ ایک طرح سے انسانوں کی طرف سے اپنے جدا مجد آدم (علیہ السلام) کی یاد منانے کا ایک طریقہ ہوگا کہ ہمیں گندم کی وجہ سے جنت سے نکلنا پڑا تھا اور دوسری طرف اس امر کی یاد دہانی بھی ہوگی کہ اولاد آدم کو ”حوا“ کی باتوں میں نہیں آنا چاہیے۔

اور ہماری اس سلسلے کی آخری تجویز یہ ہے کہ میٹ لیس، سویٹ لیس اور ہیٹ لیس ڈیز ہی کی طرح ایک دن ”سیٹ لیس ڈے“ کے طور پر مخصوص کیا جائے چنانچہ اس روز دفتروں میں، دکانوں میں، گھروں میں، فیکٹریوں میں اور تعلیمی اداروں میں کوئی کرسی پر نہ بیٹھے خواہ یہ کرسی کمزور ہو یا مضبوط کیونکہ اسی کرسی نے ہماری معاشرتی اور سیاسی زندگی میں بہت گل کھلائے ہیں، دفتروں میں اس کی وجہ سے سارے کام چوپٹ پڑے ہیں اور ایوانوں میں بے سکونی اسی کی وجہ سے ہے سو اس روز کرسی کے استعمال پر مکمل پابندی عائد کر دی جائے بلکہ یہ وضاحت بھی ضروری ہے کہ کرسی سے مراد تمام قسم کی کرسیاں ہیں چنانچہ یہ نہ ہو کہ کوئی حیلہ جو اس روز کرسی سے اٹھے اور ”تخت“ پر جا بیٹھے اور کہے کہ الحمد للہ اس مغربی طرز کی کرسی سے جان چھوٹی اب باقی عمر تخت پر ہی بسر ہوگی۔





## ریاض خردماغ

”بھئی اقبال ناؤن چلو گے؟“

”بیٹھو باؤ جی بیٹھو“

”بیٹھ تو جائیں گے مگر پہلے پیسے مکالیں تو بہتر ہے۔“

”جناب اس کی کیا ضرورت ہے آپ جو دیں گے لے لوں گا۔“

”چلو ٹھیک ہے مگر ذرا آہستہ چلانا۔“

”بہتر جناب..... یہ رفتار ٹھیک ہے۔“

”ٹھیک تو نہیں ہے مگر گوارا ہے۔ خیر تم یہ بتاؤ تم نے اپنے رکشے کے پیچھے ”ریاض خردماغ“ کیوں لکھا ہوا ہے؟“

”ریاض میرا نام ہے جی۔“

”اور خردماغ تمہارا تخلص ہے؟“

”نہیں جناب جی تخلص تو میں نے ”پردیسی“ رکھا تھا مگر یہ شاعر بڑے کمینے اور ذلیل لوگ ہوتے ہیں۔ میں نے ایک شاعر کو اپنی غزل

سنائی تو اس نے کہا کہ شاعری تمہارے بس کا روگ نہیں، یہ ”خردماغ“ کا خطاب مجھے میرے محلے کے شاعروں نے دیا تھا۔ ان کا

خیال تھا میں اس سے چڑجاؤں گا۔ لیکن میں نے اسے اپنے رکشے کے پیچھے لکھ لیا ہے۔ جی وہ شعر کیا ہے۔

تندی باد مخالف سے تو کیوں گھبراتا ہے اے عقاب

یہ تو چلتی ہے تجھے اونچا اڑانے کے لیے

”ہاں ہاں کچھ اسی قسم کا شعر ہے مگر ذرا آہستہ چلو۔“

”صاحب جی مجھ سے ان شاعروں، ادیبوں کی شکل نہیں دیکھی جاتی، میں اگر چار جماعتیں پڑھا ہوا ہوتا تو ان کو سیدھا کر دیتا۔ میں

اخباروں میں ان لوگوں کے خلاف لکھتا۔

”اخباروں میں اور بہت سے لوگ یہی کام کر رہے ہیں، لہذا تمہیں مطمئن ہو جانا چاہیے۔ مگر تم ان لوگوں کے خلاف کیا لکھتے کہ یہ تمہیں

دانشور نہیں مانتے۔ ”خردماغ“ کہتے ہیں۔“

”نہیں جناب نہیں، خردماغ ضرور ہوں مگر اتنا بھی نہیں، لکھتے وقت تو میں کوئی اور بات لکھتا مخالفت کی اصل وجہ کا تو لوگوں کو پتہ ہی نہیں چلتا۔ وہ آپ نے شعر نہیں سنا ہوا۔

تپش سورج کی ہوتی ہے جلنا دل کو پڑتا ہے  
قصور آنکھوں کا ہوتا ہے ترپنا دل کو پڑتا ہے

”بہت اچھے تم تو خاصے چالاک آدمی ہو تمہارے دوستوں کو تو واقعی تمہیں دانشور مان لینا چاہیے۔“

”بس صاحب جی، یہ سب تحسین باہمی میں پڑے ہوئے ہیں، ہمیں کون مانتا ہے ہمیں تو یہ ڈنگر سمجھتے ہیں۔“

”یہ ان کی زیادتی ہے، تم جیسے ”بڑبولے“ لوگ دل کے بہت اچھے ہوتے ہیں۔ نیک نیت ہوتے ہیں، ایماندار ہوتے ہیں، میں تو تم جیسے لوگوں کی دل سے قدر کرتا ہوں۔ میرا ایک دوست بالکل تم جیسا ہے، بہت کڑوی باتیں کرتا ہے، لیکن میرے دل میں اس کے لیے بہت احترام ہے، کیونکہ اس کے بعد اس کا دل آئینے کی طرح صاف ہو جاتا ہے۔“

”جناب! یہ تو آپ کی اپنی نیک دلی ہے، ورنہ سب لوگ کب اس طرح سوچتے ہیں۔ اب آپ نے ذکر چھیڑا ہے تو یقین جانیں میں ملک و قوم کے حالات دیکھ دیکھ کر کڑھتا رہتا ہوں، ہماری قوم کے لوگ لالچی ہو گئے ہیں، ان کی نیتیں ٹھیک نہیں ہیں، ہم لوگ حسد بھی بہت کرتے ہیں اور اپنے کسی بھائی کو آگے بڑھتے دیکھ نہیں سکتے سرجی، ہماری قوم کا کیا بنے گا؟“

”اللہ بہتر کرے گا ہم سب کو چاہیے کہ ہم اپنی اپنی اصلاح کی کوشش بھی کریں، ان باتوں پر صرف کڑھنے سے کام نہیں چلے گا۔“

”جی وہ تو ٹھیک ہے، مگر لوگ تو یہاں سیدھی بات کا بھی غلط مطلب لیتے ہیں، میں پچھلے دنوں بیمار ہوا تو میرا ایک دوست میری خبر لینے آیا، وہ میرے لیے ”فول“ بھی لایا تھا۔ جس پر اللہ کی قسم میرا دل بہت خوش ہوا۔ چنانچہ میں نے فوراً یہ شعر پڑھا۔

فول نے جب فول بھیجا فول کر میں نے کہا  
فول کیوں لائے میری جاں فول تو تم خود ہی ہو

”مگر صاحب جی وہ مجھ سے ناراض ہو گیا، کہنے لگا تم نے مجھے ”فول“ کیوں کہا ہے؟“

”وہ تو ٹھیک ہی ناراض ہوا، تمہیں ”پھول“ کہنا چاہیے تھا۔“

”جناب میں نے فول ہی تو کہا تھا۔“



”تم پھر ”فول“ کہہ رہے ہو۔“

”میں جناب فول نہیں، فول کہہ رہا ہوں۔ فول..... فول“

”چلو چھوڑو تم یہ بتاؤ پھر کیا ہوا؟“

”پھر کیا ہونا تھا، میں نے اسے منانے کی بہت کوشش کی مگر اس کا غصہ کم ہی نہ ہوا۔ میں نے تو اسے اپنا یہ شعر بھی سنایا۔

تو بول نہ بول تیرے بولنے کا غم نہیں

تیرا ایک ہی دیدار تیرے بولنے سے کم نہیں

”یا تم تو خاصے مزیدار آدمی ہو تمہارے دوست تو تم سے خواہ مخواہ بیزار ہیں۔“

”بس جی رونا تو یہی ہے، خلوص کی تو کوئی قدر ہی نہیں رہی لوگوں سے میٹھی میٹھی باتیں کرتے رہیں اور ساتھ ساتھ ان کی جیبیں بھی

کترتے رہیں تو وہ خوش رہتے ہیں۔ صاحب جی میرا قصور یہ ہے کہ میں منافق نہیں ہوں۔“

”اچھا یا تم سے پھر ملاقات ہوگی، کتنے پیسے ہو گئے؟“

”آپ جی صرف ۲۳ روپے دے دیں۔“

”۲۳ روپے؟..... میٹر پر تو صرف ۱۵ روپے بنے ہیں۔“

”آپ کمال کرتے ہیں جناب، آپ کو مجھ سے زیادہ میٹر پر اعتبار ہے۔ آپ آرام سے ۲۳ روپے مجھے دے دیں۔“

”ریاض میاں تم تو دھمکیاں دینے لگے ہو۔“

”بابو میرا نام ریاض میاں نہیں، ریاض خردماغ ہے۔ آپ سیدھے ہاتھ سے ۲۳ روپے میری ہتھیلی پر رکھ دیں، میں تو آپ کو بھلا آدمی

سمجھتا تھا، مگر آپ بھی دوسری سواریوں جیسے نکلے۔ ذرا جلدیں کریں میرے پاس فالٹو ٹیم نہیں ہے۔“



## ڈکار

ہم اور آپ تو کھانا کھا کر زیر لب ”الحمد للہ“ کہہ لیتے ہیں۔ اگر ہم میں سے کچھ زیر لب بھی نہیں کہتے تو کم از کم دل میں اللہ تعالیٰ کے لیے خیر سگالی کی جذبات ضرور پیدا ہوتے ہیں۔ لیکن کچھ ایسے بھی ہیں جو سرے سے ان ”تکلفات“ میں پڑتے ہی نہیں بلکہ وہ کھانا کھا کر اپنے ”ڈولوں“ کو تھکی دے لیتے ہیں تاہم ایک طبقہ ایسا بھی ہے جس کا شمار ان احسان ناشناسوں میں نہیں ہوتا بلکہ جو کھانا کھا کر اپنے ڈولوں کو تھکی دیتے ہیں یا سرگوشی کے انداز میں الحمد للہ کہتے ہیں بلکہ اس طبقے کے افراد خدا کا شکر ادا کرنے کا حق ادا کر دیتے ہیں اور بعد از طعام اپنی پوری آواز کے ساتھ ”الحمد للہ“ کہتے ہیں تاہم ان کی آواز کا ولیم گھٹتا بڑھتا رہتا ہے۔ یعنی ان کی الحمد للہ کی کو لٹی کھانے کی کو لٹی سے متعین ہوتی ہے۔ مثال کے طور پر اگر مرغ پلاؤ کھایا ہے تو ان کی ”الحمد للہ“ سے علاقے کے دروہام ہل گئے ہیں اور یوں وہ خداوند تعالیٰ کے لیے شکر یے کے یہ الفاظ براہ راست خداوند تعالیٰ تک پہنچانے کی کوشش کرتے ہیں۔ لیکن اگر نہیں کھانے میں دال وغیرہ ملے تو ان کا چہرہ کھنچ جاتا ہے اور ہونٹ ہلنے لگتے ہیں۔ ان لمحوں میں پتہ نہیں چلتا کہ وہ خدا کا شکر ادا کر رہے ہیں یا بڑبڑا رہے ہیں۔

لیکن ان تین طبقوں کے علاوہ ایک طبقہ اور بھی ہے اور ہمارے نزدیک کھانا کھا کر خدا کا شکر ادا کرنے والے گروہوں میں یہ گروہ صاحب اسلوب واقع ہوا ہے متذکرہ ”فرقے“ کے لوگ اس ضمن میں زبان یا ہونٹوں سے کام نہیں لیتے بلکہ شکر ادا کرنے کی یہ ذمہ داری اپنے حلق کو سونپ دیتے ہیں۔ چنانچہ ایک زوردار ڈکار مار کر وہ اپنے اس فرض سے سبکدوش ہو جاتے ہیں۔ ہم نے ان لوگوں کو اپنے اس فرض کے سلسلے میں کبھی کوتاہی کرتے نہیں پایا اور نہ ہی کبھی یہ محسوس کیا ہے کہ اس ضمن میں وہ معذرت خواہانہ رویہ اختیار کرتے ہوں بلکہ وہ ڈٹ کر کھاتے ہیں، کھل کر ڈکار مارتے ہیں اور محفل سے رخصت ہو جاتے ہیں۔ ہمارے نزدیک یہ با اصول آدمی ہیں اور یہ اس لیے کہ وہ اپنے ڈکار کے راستے میں کسی کو حائل نہیں ہونے دیتے یعنی یہ لوگ کھانے کے بعد کسی سے گفتگو کے دوران اگر بحث میں الجھ جائیں تو ڈکار مار کر حریف کو میدان خالی کر دینے پر مجبور کر دیتے ہیں۔ چنانچہ یہ لوگ جلوت کی وضع داریوں بلکہ خلوت کی نزاکتوں کو بھی خاطر میں نہیں لاتے اور ڈکار مار دیتے ہیں۔ ہمارے نزدیک یہ کو مٹھٹ والے لوگ ہیں۔ تاہم یہ پتہ نہیں چلتا کہ ان کی کو مٹھٹ خدا کا شکر ادا کرنے کے فریضے کے ساتھ ہے یا ڈکار کے ساتھ ہے؟



اب اگر ڈکار مارنے والوں ہی کا ذکر چھڑ گیا ہے تو لگے ہاتھوں ایک اور طبقے کا احوال بیان کرتے چلیں گو اس طبقے کی تعداد زیادہ افراد پر مشتمل نہیں ہے۔ لیکن یہ مٹھی بھر لوگ اپنے نعرہ ہائے مستانہ سے بڑے بڑوں کا منہ پھیر دیتے ہیں۔ یہ وہ لوگ ہیں جو نہار منہ ڈکار مارتے ہیں اور پورے محلے کو دہلا کر رکھ دیتے ہیں۔ اس طرح کے ایک بزرگ ہمارے علاقے میں بھی موجود ہیں جو ہمارے گھر سے تقریباً دو سو گز کے فاصلے پر رہتے ہیں۔ وہ علی الصبح بیدار ہوتے ہیں اور ڈکارنا شروع کر دیتے ہیں جس کی دھمک ہمارے گھر تک پہنچتی ہے۔ جب سے یہ بزرگ ہمارے علاقے میں آباد ہوئے ہیں۔ محلے والوں کو گھڑیوں کے الارم لگانے کی ضرورت نہیں رہی۔ یہ بزرگ جب کسی سے ملنے جائیں تو دروازے پر لگی گھنٹی نہیں بجاتے، ڈکار مارتے ہیں۔ بچے کو ڈرانا مقصود ہو تو ڈکار مارتے ہیں۔ بچے کی ماں کو دھمکانا ہو تو ڈکار مارتے ہیں اور تو اور کوئی جلسہ الٹا نا ہو تو ایک ڈکار سے وہ کام لیتے ہیں جو امن و امان قائم رکھنے والی کسی فورس کے بس کی بھی بات نہیں غرضیکہ اس بزرگ کا ڈکار بہت کثیر المقاصد واقع ہوا ہے۔ ہمیں اگر کوئی پریشانی ہے تو صرف یہ کہ متذکرہ بزرگ ہمارے گھر کے بہت قریب واقع ہوئے ہیں۔

ممکن ہے ہم اس بزرگ اور ان کی متذکرہ سرگرمیوں کے معاملے میں کچھ مبالغے سے کام لے گئے ہوں، لیکن ان کے نعرہ ہائے مستانہ کی گونج بہر حال اپنی جگہ ایک حقیقت ہے چنانچہ ہم نے اپنی حیرت رفع کرنے کے لیے اپنے ایک ڈاکٹر دوست سے بات کی اور متذکرہ بزرگ کے مخیر العقول ڈکاروں کا ذکر کیا تو دوست نے بتایا کہ یہ ایک بیماری ہے اور پھر اس نے اس کی بہت سی طبی وجوہات بھی گنوائیں لیکن ہمیں ان طبی وجوہات سے کوئی دلچسپی نہیں تھی چنانچہ ہم نے اس دوست سے اپنی اصلی الجھن بیان کی اور وہ یہ کہ جو لوگ پیٹ بھر کر کھاتے ہیں اور پھر با آواز بلند ڈکار مارتے ہیں تو اس سے ان کی خاندانی نجابت کا پتہ چلتا ہے لیکن یہ نہار منہ ڈکار مارنے والے آخر کیا ثابت کرنا چاہتے ہیں؟ مگر ہمارا یہ دوست اس وقت کج بخشی کے موڈ میں تھا چنانچہ اس نے ہماری یہ بات سنی ان سنی کر دی اور کہا۔ ”پتہ نہیں یا تم کیا باتیں کر رہے ہو میری سمجھ میں تو آج تک وہ لوگ نہیں آئے جو قوموں کو لوٹ کر کھا جاتے ہیں اور ڈکار تک نہیں مارتے۔ میری مانو تم ان نہار منہ ڈکار مارنے والوں کو غنیمت سمجھو۔“



## چودھری اللہ وسایا

کھیلوں سے ہمیں زیادہ دلچسپی نہیں چنانچہ ہم ان مقبول زمانہ کھلاڑیوں سے بھی پوری طرح متعارف نہیں جن کا نام بچے بچے کی زبان پر ہے لیکن ایک اٹھلیٹ ایسے بھی ہیں جنہیں صرف ہم یا ان کے حلقے کے کچھ دوسرے لوگ جانتے ہیں۔ سچ پوچھیں تو ان کے نام کا ڈنکا چار دانگ عالم میں بجنا چاہیے کہ وہ جس فیلڈ کے اٹھلیٹ ہیں اس میں ان کا کوئی حریف نہیں۔ یہ ہمارے دوست چودھری اللہ وسایا ہیں۔ یہ کھانے کے اٹھلیٹ ہیں۔ ہم نے بہت سی نجی اور اجتماعی دعوتوں میں انہیں فن کا مظاہرہ کرتے دیکھا ہے اور ہر بار دانتوں میں انگلی داب کر رہ گئے ہیں۔ کھاتے وقت ان پر استغراق کا عالم کچھ یوں طاری ہوتا ہے کہ انہیں گرد و پیش کی کچھ خبر نہیں ہوتی بلکہ اسی طرح جیسے ایک فطری شاعر شعر کہتے وقت ایک خود فراموشی کے عالم میں نظر آتا ہے اور ایک ستار نواز ستار بجاتے ہوئے دنیا و مافیہا سے غافل ہوتا ہے۔ دراصل چودھری اللہ وسایا موت کو ایک اٹل حقیقت سمجھتے ہیں چنانچہ وہ ہر کھانے کو اپنی زندگی کا آخری سمجھ کر کھاتے ہیں۔ چودھری صاحب میں ایک صفت یہ ہے کہ وہ اس زمین پر اگنے والی ہر چیز کو اللہ تبارک و تعالیٰ کی قابل قدر نعمت خیال کرتے ہیں چنانچہ ان میں سے جو چیز بھی دسترخوان پر آ جائے وہ اس سے منہ نہیں موڑتے کہ ان کا خیال ہے انسانوں کی طرح کھانے پینے والی چیزوں کے بھی جذبات ہوتے ہیں اور ان سے منہ موڑ کر ان کے جذبات کو ٹھیس نہیں لگانا چاہیے۔ چنانچہ اگر دو من لکڑیاں بھی ابال کر ان کے سامنے رکھ دی جائیں تو وہ نمک چھڑک کر کھا جائیں گے۔

تاہم ہمارے اس بیان سے یہ مفہوم بھی اخذ نہیں کرنا چاہیے کہ چودھری اللہ وسایا خوش خوراک نہیں۔ نہیں ایسی کوئی بات نہیں۔ دراصل معاملہ خوراک کی دستیابی کا ہے۔ چونکہ ان کا موٹو ”جیسی مل جائے جہاں سے مل جائے“ ہے۔ لہذا وہ ”چوزی“ صرف اس وقت نظر آتے ہیں جب ان کے سامنے چوز کرنے کے لیے کوئی ورائٹی ہو۔ ان کی مرغوب غذا مرغ ہے جسے وہ بزبان پنجابی ”ککڑ“ کہتے ہیں اور یہ لفظ زبان سے ادا کرتے وقت ان کے سارے چہرے پر دانت اگ آتے ہیں۔ ایک محفل خورد و نوش میں ان کے ساتھ شریک ہونے کا اعزاز ہمیں بھی حاصل ہوا۔ یہ ”اعزاز“ کا لفظ ہم نے اس لیے استعمال کیا ہے کہ جس محفل خورد و نوش میں وہ شریک ہوں اس کے دیگر شرکاء کے حصے میں کھانا نہیں بس اعزاز ہی آتا ہے۔ اس روز ہم حیران ہوئے کہ لوگوں نے کھانا بھی شروع کر دیا لیکن چودھری اللہ وسایا پوری بے نیازی سے اپنی جگہ پر کھڑے رہے۔ ہم نے اس کی وجہ پوچھی تو بولے۔ ”میں پرہیزی کھانا



کھاتا ہوں“ تھوڑی دیر بعد بیروں نے یہ پرہیزی کھانا بھی میزوں پر سجانا شروع کر دیا۔ اور یہ ”ککڑ“ تھا جو ابھی ”سرو“ ہونا باقی تھا اور چودھری صاحب اس راز سے واقف تھے۔ ان کے پرہیزی کھانے کی ایک شق یہ بھی سامنے آئی کہ وہ ایسے مواقع پر شور بے سے پرہیز کرتے ہیں اور صرف بوٹیوں پر گزارا کرتے ہیں سو اس روز ہم نے دیکھا کہ آخری آدمی جو ان کے پاس کھڑا تھا وہ بیرا تھا اور وہ پلیٹ کے خالی ہونے کا منتظر تھا۔ چودھری اللہ وسایا برابر میں رکھی ہوئی پلیٹ میں ہڈیاں ڈال رہے تھے۔ ہم نے پلیٹ دیکھی تو چنگیز خان کے لگائے ہوئے کھوپڑیوں کے مینار یاد آ گئے۔

چودھری اللہ وسایا صرف کھانے پینے کے حوالے ہی سے قابل ذکر شخصیت نہیں بلکہ ان کی شخصیت کا روشن پہلو یہ بھی ہے کہ وہ ہر کسی کے دکھ سکھ میں شریک ہوتے ہیں۔ خصوصاً شادی بیاہ کی تقریب میں شرکت کو وہ ایک انسانی فریضہ سمجھتے ہیں بلکہ اس ضمن میں وہ خاصے ذمہ دار واقع ہوئے ہیں لہذا کسی باقاعدہ دعوت نامے کی وصولی کو بھی ضروری نہیں سمجھتے چنانچہ وہ کسی ضروری کام سے بھی جا رہے ہوں اور انہیں رستے میں کوئی بارات نظر آئے تو اپنے اس انسانی فریضے کی تکمیل کی خاطر وہ سب کام چھوڑ دیتے ہیں اور باراتیوں کے ساتھ قدم ملا کر چلنا شروع کر دیتے ہیں۔ اس ضمن میں ان کا موقف یہ ہے کہ کسی کے غم میں شریک ہونے سے زیادہ اس کی خوشی میں شریک ہونا ظرف کی بات ہے۔ تاہم اس کا مطلب یہ بھی نہیں کہ وہ لوگوں کے دکھ میں شریک نہیں ہوتے کیونکہ ہم نے دیکھا ہے کہ اگر ساتویں محلے میں بھی کوئی مرگ ہو جائے اور وہ اگر جنازے میں شریک نہ ہو سکے ہوں تو قفل اور چہلم میں ضرور شرکت کریں گے خواہ وہ ذرا تاخیر ہی سے پہنچیں یعنی قرآن خوانی کا مرحلہ گزر چکا ہو اور اب مرحوم کی روح کو ثواب پہنچانے کے لیے غرباء و مساکین میں جو بصورت مہمان وہاں جمع ہوتے ہیں کھانا تقسیم کیا جا رہا ہو اس صورت میں بھی مرحوم کی روح کو سب سے زیادہ ثواب چودھری اللہ وسایا کی وساطت سے پہنچتا ہے۔ چودھری اللہ وسایا لوگوں کے دکھ سکھ میں شریک ہونے کے علاوہ دیگر امور میں بھی بہت سوشل واقع ہوئے ہیں۔ چنانچہ انہیں شعر و شاعری سے گو کوئی شغف نہیں مگر مشاعروں میں بھی شرکت کرتے ہیں اور اس موقع پر سامعین کی بجائے شعراء کی صحبت کو پسند کرتے ہیں۔ تاہم کبھی مشاعرہ شروع ہونے سے پہلے اٹھ آتے ہیں اور کبھی مشاعرے کے اختتام تک محفل میں موجود رہتے ہیں لیکن اس کا انحصار اس امر پر ہے کہ تنظیمین نے شعراء کے کھانے کا انتظام مشاعرہ شروع ہونے سے پہلے یا اس کے اختتام پر کیا ہے۔ چودھری اللہ وسایا کسی زمانے میں بڑی باقاعدگی سے بڑے بڑے کلبوں کے عشائیوں میں بھی شریک ہوا کرتے تھے مگر اب گیٹ پر دعوت ناموں کی چیکنگ بہت سخت ہو گئی ہے۔ موصوف کے متعلق شنید ہے کہ ایک دفعہ کسی ہال میں ریسلنگ کے مقابلوں کے دوران یہ ناظرین کی صفوں میں بیٹھے تھے۔ مختلف النوع مقابلوں کے دوران یہ بیچ بیچ میں دونوں ہاتھ اٹھا کر انگڑائی لیتے

اور کہتے ”ساڈا آئٹم نہیں آیا“ ان کے ڈیل ڈول اور بے چینی کو دیکھ کر ناظرین بھی بڑی بے چینی سے ان کی باری کا انتظار کرنے لگے لیکن اس دوران تمام مقابلے ختم ہو گئے حتیٰ کہ اسٹیج سیکرٹری نے اعلان کیا کہ اب ناظرین چائے کے لیے برابر والے ہال میں تشریف لے چلیں۔ اس پر موصوف نے ایک بار پھر ہاتھ فضا میں بلند کر کے انگڑائی لی اور کہا ”ساڈا آئٹم آ گیا ہے“

لیکن اللہ کو جان دینی ہے اور چونکہ اس واقعہ کے ہم عینی شاہد نہیں ہیں لہذا اس سلسلے میں ہم کچھ نہیں کہہ سکتے۔ البتہ جو کچھ ہم نے دیکھا ہے وہ یہ ہے کہ چودھری اللہ وسایا جب دسترخوان پر ہوتے ہیں تو یوں لگتا ہے جیسے کھانوں میں بھگدڑ مچ گئی ہے اور وہ اپنے دفاع میں ادھر ادھر دوڑ رہے ہیں۔ گو یہ سارا منظر نظر نہیں آتا لیکن چودھری اللہ وسایا کے دونوں ہاتھ ”ڈشمن“ کے تعاقب میں جس طرح ادھر ادھر لپک رہے ہوتے ہیں اس سے ہمارے خدشے کی تصدیق ہوتی ہے۔ موصوف کی ایک عادت یہ بھی ہے کہ کھانا کھاتے ہوئے پتلون کی بیلٹ ڈھیلی کر لیتے ہیں اور اوپر کے دو بٹن بھی کھول دیتے ہیں۔ تاہم ایک احتیاط وہ یہ برتتے ہیں کہ اس دوران لمبا سانس نہیں لیتے لیکن ایک دفعہ خواتین و حضرات سے بھری محفل میں ان سے یہ بے احتیاطی ہو ہی گئی جس کا مردوں نے بہت برامانا۔ بہر حال چودھری صاحب کو ایک تشویش جو بہت بری طرح لاحق ہے وہ یہ ہے کہ موصوف اپنے حکیم صاحب کی ہدایت پر عمل نہیں کر پاتے۔ انہیں حکیم صاحب کی ہدایت یہ ہے کہ کھانے کے دوران اگر ڈکار آ جائے تو کھانے سے ہاتھ کھینچ لینا چاہیے لیکن انہیں ڈکار نہیں آتا اس کے باوجود ایک مرحلے میں انہیں مجبوراً کھانے سے ہاتھ کھینچنا پڑتے ہیں اور یہ مرحلہ وہ ہوتا ہے جب محفل کے اختتام پر بیرایا میزبان ان کے پاس کھڑا انہیں خوشمگس لگا ہوں سے دیکھ رہا ہوتا ہے۔

ہاں ایک محفل ہمیں ایسی یاد ہے جس میں آخر تک ایک شخص ان کے ساتھ شانے سے شانہ ملائے کھڑا رہا اور کھانے کے اس مقابلے میں وہ انہیں اینٹ کا جواب پتھر سے دیتا رہا۔ بالآخر چودھری اللہ وسایا نے کھانے سے ہاتھ کھینچ لیے اور اس وقت ان کے چہرے پر وہی تشویش تھی جو حکیم صاحب کی ہدایت پر عمل پیرا نہ ہونے کی وجہ سے انہیں لاحق رہتی ہے جبکہ ان کے برابر میں جو صاحب کھڑے تھے بلکہ ڈٹے تھے وہ خاصے بزرگ تھے اور کھانے کے دوران مسلسل ڈکار رہے تھے۔ تاہم ان کے چہرے پر تشویش کی بجائے شانتی ہی شانتی تھی۔ کیونکہ ان کے حکیم صاحب نے انہیں غالباً یہ بتایا تھا کہ ڈکار کا مطلب یہ ہے کہ پہلا کھانا ہضم ہو گیا ہے۔ اس روز چودھری اللہ وسایا کو ہمارے ساتھ ایک جگہ جانا تھا۔ کچھ دیر انتظار کے بعد جب ہم نے انہیں چلنے کو کہا تو انہوں نے اس بزرگ کے کاندھے پر نرمی سے ہاتھ رکھا اور کہا۔ ”اباجی اب چلیں“ قاسمی صاحب کو دیر ہو رہی ہے۔“





## اختر ممونکا

میں نے آج ہی اخبار میں بچوں کے صفحے پر ایک لطیفہ پڑھا ہے اور وہ لطیفہ کچھ یوں ہے کہ ایک آدمی زمین پر سیدھا لیٹا ہوا گانا گا رہا تھا ایک اور آدمی اس کے پاس سے گزرا۔ جب وہ آدمی پھر سے واپس آیا تو اس نے دیکھا کہ وہی آدمی الٹا لیٹا گانا گا رہا ہے۔ اس نے پوچھا۔ ”کیوں میاں پہلے تو تم سیدھا لیٹ کر گارہے تھے اور اب الٹے لیٹ کر گارہے ہو۔“ وہ آدمی بولا۔ ”بھائی یہ کیسٹ کی دوسری طرف ہے۔“

تھوڑی دیر بعد پہلے جب میں اختر ممونکا کے سفر نامے ”پیرس ۲۰۵ کلومیٹر“ کے مطالعہ سے فارغ ہوا اور اس پر کچھ لکھنے کے لیے کاغذ قلم ہاتھ میں پکڑا تو اس سفر نامے کے حوالے سے جو بات سب سے پہلے میری سمجھ میں آئی وہ اسی لطیفے کی صورت میں تھی جو میں نے ابھی ابھی آپ کو سنایا ہے۔ دراصل یوسف کبیل پوش سے محمود نظامی تک اور محمود نظامی سے افضل حسین علوی تک جتنے سفر نامے بھی لکھے گئے ہیں اختر ممونکا کا سفر نامہ ان سب سے مختلف ہے۔ آپ اسے کیسٹ کی دوسری طرف کہہ لیں۔ کیسٹ کی دوسری طرف جو گانے ہوتے ہیں ان میں موسیقی جذبے بول اور فضا کیسٹ کی پہلی طرف کے گانوں سے مماثلت بھی رکھتی ہے اور مختلف بھی ہو سکتی ہے۔ اختر ممونکا کا سفر نامہ بھی اپنے جدید پیشروؤں کے سفر نامے سے بیک وقت مختلف بھی ہے اور مماثلت بھی رکھتا ہے۔ تاہم اس کا اختلافی پہلو بہت ”سٹر انگ“ ہے اور وہ اختلافی پہلو یہ ہے کہ یہ سفر نامہ سفر کی تمام صعوبتوں اور راحتوں کے مراحل طے کرنے کے بعد لکھا گیا ہے۔ اختر ممونکا گھر سے ۴۱ ڈالر یعنی قریباً چار سو روپے جیب میں ڈال کر نکلا تھا اور ان چار سو روپوں میں اس نے ۲۵ ہزار کلومیٹر کا فاصلہ طے کیا اور ۱۸ دیسوں کی سیاحت کی۔ سو میں نے اگرچہ بہت سے سفر نامے پڑھے ہیں مگر اختر ممونکا کا سفر نامہ پڑھ کر مجھے لگا کہ وہ سفر پر نہیں ایڈونچر پر نکلا تھا۔ اس ایڈونچر کے دوران اس نے کیسے کیسے موزیوں سے لفٹ لی۔ راتیں کس کسمپرسی کے عالم میں بسر کیں۔ ان چیزوں کا یہ بیان آپ کو اردو کے کسی سفر نامے میں نہیں ملے گا۔ میرے خیال میں اختر ممونکا سیاحت نگاروں کی موجودہ صف میں کھرا اور سچا سیاح ہے۔ کیونکہ سفر کی یہ صعوبتیں اسے سفر سے روکتی نہیں بلکہ مزید سفر پر اکساتی ہیں۔

اختر ممونکا کے اس سفر نامے کا دوسرا ”اختلافی“ پہلو یہ ہے کہ اس میں حسیناؤں کا بیان تو بہت ہے۔ اختر ممونکا ان کا ذکر بہت چسکے لے لے کر کرتا ہے حتیٰ کہ اس کی باقاعدہ رال ٹکٹ لگتی ہے۔ چنانچہ مجھے لگتا ہے کہ اس نے یہ سفر نامہ گلے میں ”بب“ باندھ کر لکھا ہے۔

مگر اس کے باوجود ۲۵ ہزار کلومیٹر کی مسافت اور ۱۸ دیسوں کی سیاحت کے دوران کوئی بی بی اس پر عاشق نہیں ہوئی جس سے ہم سیاحت نگاروں کی نیک نامی پر بہت حرف آیا ہے۔ یہ باہمی خیر سگالی کے فروغ کے لیے جگہ جگہ مذاکرات کرتا نظر آتا ہے۔ مگر مشترکہ اعلامیہ جاری کرنے کی نوبت پانچ سو صفحے کی اس کتاب میں صرف چار پانچ مقامات ہی پر آتی ہے۔ ایک سویٹزر لینڈ میں مگر یہ سوئس خاتون بھی جس کا نام الزبتھ ہے اپنی سیاحت کے دوران پاکستان میں اختر مونیکا سے متعارف ہوئی تھیں اور یہاں اختر مونیکا نے پورے ایک سال تک اس کی میزبانی کے فرائض انجام دیئے تھے۔ سو یہ لین دین خالص کاروباری اصولوں کے مطابق ہے۔ لہذا اختر مونیکا نے یہاں بھی خود کو ہیر و اسٹیلیش کرنے کی کوشش نہیں کی۔ دوسری بی بی ایک پاکستانی رقاصہ ہے جو فرانس میں ضیاء محمدی الدین کے طائفے کے ساتھ آئی تھی۔ یہ عقیقہ بھی ایک نظر میں گھائل نہیں ہوئی۔ بلکہ اختر مونیکا کے ساتھ اس کی پاکستان میں قیام کے زمانے سے شناسائی تھی۔ تیسری ایک حبش مسلمان ہے جو فرانس کے ایک ریستوران میں ویٹرس ہے اور وہ بھی اسلامی بھائی چارے کے تحت ہمارے اس سیاح کی حسب توفیق دلجوئی کرتی ہے اور چوتھی ایک خانہ بدوش لڑکی ہے جس سے ملنے کے بعد اختر مونیکا کو ”وحدت الوجود“ کا فلسفہ سمجھ میں آتا ہے۔ اللہ اللہ خیر صلا۔

اس سفر نامے کا ایک اختلافی پہلو اس میں داستان گوئی کی عدم موجودگی ہے۔ اختر مونیکا کے ساتھ اس سیاحت میں جو واقعہ پیش آیا۔ اس نے اسی طرح بیان کر دیا اپنی طرف سے نمک مرچ نہیں لگایا حالانکہ اس میں کئی واقعات ایسے ہیں جنہیں پھیلا کر کئی داستانوی ابواب لکھے جاسکتے تھے۔ مگر اختر مونیکا نے اس تھوڑے لکھے کو ”بوہتا“ سمجھا۔ البتہ اس داستان طرازی کی کمی اختر مونیکا نے اپنی بے پناہ حس ظرافت سے پوری کی ہے۔ ”پیرس ۲۰۵ کلومیٹر“ میں کئی مقام ایسے آتے ہیں کہ قاری اپنے قہقہوں پر قابو نہیں پا سکتا۔ اسی طرح چھوٹے چھوٹے کردار ایسے ہیں جو حافظے میں محفوظ رہ جاتے ہیں ان میں سب سے موثر کردار ایک پاکستانی فراڈ مرتضیٰ فتنے کا ہے جو پشاور سے کابل کی سرحد عبور کرنے والے پاکستانی سیاحوں اور مسافروں کو مشورہ دیتا ہے کہ دو دو کاٹن کے ٹو سگریٹ کے ساتھ رکھ لو کابل میں ان کی بہت مانگ ہے، سفر کا خرچ نکل آئے گا چنانچہ سب مسافر اس کے مشورے پر عمل کرتے ہیں مگر کابل پہنچ کر جب وہ لوگ سگریٹ فروخت کرنے کی کوشش کرتے ہیں تو کوئی دکاندار ان کی اصل قیمت بھی ادا کرنے پر تیار نہیں ہوتا جس پر مرتضیٰ فتنہ آدمی قیمت پر یہ سارے سگریٹ خرید لیتا ہے اور اختر مونیکا کو راز داری سے بتاتا ہے کہ وہ کے ٹو کے علاوہ کوئی سگریٹ پی ہی نہیں سکتا اور چونکہ وہ اکیلا کے ٹو کا اتنا ذخیرہ اپنے ہمراہ نہیں لے جاسکتا تھا لہذا اسے یہ سارا کھیل رچانا پڑا اختر مونیکا کے اس سفر نامے کا دوسرے سفر ناموں سے ایک اختلاف یہ ہے کہ ہم سیاحت نگار جس ملک میں بھی جائیں بڑی رواں انگریزی میں وہاں کے مکینوں سے گفتگو کرتے ہیں اور ہمیں کہیں بھی ”لینگوئج پرابلم“ کا سامنا نہیں کرنا پڑتا۔ حالانکہ دو ایک ملکوں کو چھوڑ کر یہ پرابلم ہر جگہ موجود رہتا ہے کیونکہ تمام قوموں کے لوگ اپنی قومی زبان میں ہی گفتگو کرتے ہیں۔ وہ لوگ انگریزی سے واقف نہیں ہیں اور اگر



کچھ واقف ہیں بھی تو وہ اس راز کو راز ہی رہنے دیتے ہیں۔ اختر مومنکا نے دوسرے سیاحت نگاروں کے برعکس ایسے مقامات پر فصاحت و بلاغت کے دریا نہیں بہائے۔ بلکہ وہ یہاں گوٹکا بن گیا ہے اور چونکہ یہ ”مقامات آہ و فغاں“ قریباً ہر ملک میں پیش آتے ہیں۔ اس لیے اختر مومنکا پانچ سو صفحات کی اس کتاب میں صرف چند مقامات پر بولا ہے جس سے اس کے ہاں حقیقت کا رنگ زیادہ ابھر کر سامنے آیا ہے۔ چنانچہ اگر اسے سیاحت نگاروں کا ”گوٹکا پہلوان“ کہا جائے تو بے جا نہ ہوگا۔

اور خواتین و حضرات! مجھے اس کتاب کے بارے میں بہت سی باتیں کرنا تھیں، مثلاً یہ کہ اختر مومنکا اس کتاب میں مجھے ”اسلام پسند“ بھی نظر آتا ہے اور ”خواتین پسند“ بھی۔ چنانچہ وہ صرف انہی دو حوالوں پر جذباتی ہوتا ہے۔ سوان دونوں میں سے کسی کا بیان شروع ہو جائے اس پر رقت طاری ہو جاتی ہے بالکل میرے اس دوست کی طرح جو امریکہ میں قیام کے دوران ایک روز آدھی رات کو میرے فلیٹ پر آیا۔ وہ شراب کے نشے میں دھت تھا اور اس کی بغل میں ایک ”پسی کیٹ“ تھی۔ میرے دروازہ کھولنے پر اس نے لڑکھڑاتی ہوئی زبان میں کہا۔ ”یار بھوک سے جان نکلی جا رہی ہے۔ سارا شہر چھان مارا ہے مگر ذبیحہ گوشت کہیں سے نہیں ملا، تمہیں کسی ایسی دکان کا پتہ ہے تو میرے ساتھ چلو۔“

اور ایک بات یہ کہ اختر مومنکا اپنی اس سیاحت کے دوران رتبہ، منصب، ذات، مقام سب کچھ بھول کر سفر کرتا ہے اور سیاح اور مسافر میں یہی ایک امتیازی فرق ہے۔ یہ دراصل ایک فقرے سیاح کا سیاحت نامہ ہے جو

بدل کر فقیروں کا ہم بھیس غالب  
تماشائے اہل کرم دیکھتے ہیں

کی مجسم تصویر بنا، ٹرکوں، ٹریلوں، کاروں اور گدھوں تک پر لفٹ لے کر سفر کرتا ہے اور فٹ پاتھوں، اسٹیشن کی سیرھیوں، کاروں کے ڈھانچوں اور خشک برساتی نالوں تک میں سلیپنگ بیگ بچھا کر شب ب سری کرتا ہے۔ ایک بندرگاہ کے قریب کسی پل کے نیچے شب ب سری کے دوران ادھر سے گزرنے والے نشے میں دھت ملاح اسے لڑکی سمجھ کر بار بار جگاتے ہیں اور جب وہ سلیپنگ بیگ کی زپ کھول کر اپنا منہ باہر نکالتا ہے تو وہ اسے گالیاں دیتے آگے نکل جاتے ہیں۔ البتہ ایک ملاح تو اس کی رونمائی کے باوجود اس سے سودے بازی کی کوشش کرتا ہے اور اس بار اختر مومنکا اسے گالیاں دیتا ہے۔ تاہم یہ اس کا اپنا بیان ہے۔



## داستان سرائے میں

ادیبوں میں اشفاق احمد اور بانو قدسیہ کی ”جوڑی“ ایسی ہے جنہیں دیکھ کر یہ خیال خیال خام لگنے لگتا ہے کہ اگر عورت اور مرد دونوں ادیب ہوں تو انہیں آپس میں شادی نہیں کرنی چاہیے۔ بس علمی مباحثوں پر گزارا کر لینا چاہیے۔ کیونکہ یہ میاں بیوی ایسے ہیں جنہیں خوش و خرم دیکھ کر الٹا شہ ملتی ہے کہ ایک لکھنے والا ایک لکھنے والی ہی سے شادی کرے۔ گزشتہ دنوں ادیبوں کی اس مشہور جوڑی نے ہاجرہ سرور کے اعزاز میں ایک تقریب اپنے گھر ”داستان سرائے“ میں منعقد کی اور اس تقریب کے ”مندرجات“ سے یہ بات سامنے آئی کہ اشفاق احمد اور بانو قدسیہ صرف خود ہی خوش و خرم زندگی بسر نہیں کرتے بلکہ وہ دوسروں کو بھی خوش و خرم دیکھنا چاہتے ہیں۔ چنانچہ یہاں انہوں نے چشم زدن میں اچھے خاصے ثقہ ادیبوں کو ایک کھلنڈرے بچے کے روپ میں سامنے لا کھڑا کیا۔

دراصل ہوا یوں کہ جب مہمانوں نے چائے وغیرہ سے فراغت حاصل کی اور رواج کے مطابق وہ میزبانوں سے اجازت حاصل کر کے رخت سفر باندھنے لگے تو بانو قدسیہ لان میں دائرے کی صورت میں بکچی ہوئی کرسیوں کے درمیان میں آن کھڑی ہوئیں اور کہا کہ خواتین و حضرات! آج کی ملن پارٹی کا اختتام نہیں ہوا بلکہ آغاز ہوا ہے۔ ابھی آپ کے ہاتھوں میں ایک تکیہ آئے گا، آپ اسے ایک دوسرے کی طرف اچھالتے جائیں۔ اس دوران میوزک بجتا رہے گا۔ میوزک تھمنے پر یہ تکیہ جس کے ہاتھ میں ہوگا اسے لائن سے باہر کھڑا ہونا ہوگا۔ سو ہوا یوں کہ ادیبوں نے اپنی اپنی نشستیں سنبھالیں اور تکیے کو افراتفری کے عالم میں ایک دوسرے کی طرف اچھالنے لگے۔ مگر وہ جو کسی نے کہا ہے کہ

جن پہ تکیہ تھا وہی تکیے ہوا دینے لگے

سو جو ادیب تھے وہ کچھ دیر بعد ایک ایک کر کے لائن کے باہر نظر آئے اور وہ جو اپنے اظہر جاوید ہیں اس معرکے میں سرخرو ٹھہرے۔

دوسری بار بانو قدسیہ نے مہمان کو ”بریف“ کرتے ہوئے کہا کہ ابھی ایک بسورتی ہوئی بلی ان کے پاس آئے گی، آپ اسے پیار کریں اور چپ کرانے کی کوشش کریں مگر اس کوشش کے دوران چہرے پر مسکراہٹ نہیں آنی چاہیے۔ بصورت دیگر آپ کو لائن سے باہر کھڑا ہونا پڑے گا۔ اور پھر مہمانوں نے دیکھا کہ بلی کی بجائے ایک ”بلا“ ان کے پاس آیا اور یہ بلا منہ بسورتا ہوا ہی نہیں بلکہ خاصا



ستم ظریف تھا۔ یہ دراصل خالد احمد تھے اور موصوف ایک مخصوص ہیئت کدائی کے ساتھ جس ادیب کے پاس گئے اس کے چہرے پر مسکراہٹ پھیل گئی اور یوں انہوں نے دیکھتے دیکھتے سب کو لائن حاضر کر دیا۔

لیکن اس ہنسی مسکراتی تقریب کا سب سے دلچسپ آنکشم وہ تھا جس کے مطابق کوئی ایک ادیب کسی دوسرے ادیب کو مخاطب کر کے کسی شہر کا نام لیتا تھا اور پھر مخاطب کو اس شہر کے پہلے لفظ سے شروع ہونے والے چار فقرے بولنے پڑتے تھے۔ یہاں ہم نے بڑے جفا داری ادیبوں کی گھنگی بندھتی دیکھی وہ جو ایک نشست میں صفحوں کے صفحے لکھتے چلے جاتے ہیں یہاں انہیں ایک فقرہ بولنا بھی جان جو کھوں کا کام لگتا تھا۔ تاہم بعض باتیں یہاں بہت دلچسپ ہوئیں۔ مثلاً صلاح الدین محمود نے احمد ندیم قاسمی کو مخاطب کر کے کہا۔ قاسمی صاحب میں علی گڑھ گیا۔ قاسمی صاحب نے جواب میں ”علی، علی، علی، علی“ کا نعرہ مستانہ بلند کیا اور میدان مار لیا۔ انتظار حسین نے منیر نیازی سے کہا۔ منیر نیازی میں ٹمبکٹو گیا۔ منیر نیازی نے کہا ”ٹمبکٹو میں میں نے ٹوٹ ٹوٹ کو کھیر کی چسکیاں لیتے دیکھا۔ پھر منیر نیازی نے محمد خالد اختر کو مخاطب کیا اور کہا کہ محمد خالد اختر میں خانپور گیا۔ محمد خالد اختر نے کہا۔ ”خانپور کے خان بڑے خونخوار ہوتے ہیں۔“ سائرہ ہاشمی نے انتظار حسین سے کہا۔ ”انتظار صاحب میں لاہور گئی۔“ انتظار حسین نے کہا۔ ”لا حول ولا قوۃ“ ذوالفقار احمد تابش نے کشور ناہید کو مخاطب کیا اور کہا۔ ”کشور میں کمالیہ گیا۔“ کشور نے کہا۔ ”کمالیہ میں کتے بہت تھے جو کائیں کائیں کرتے تھے وہاں کا مران بھی تھا۔“

اس کھلکھلاتی تقریب کے آخر میں امجد اسلام امجد نے صاحب خانہ کو یہ تجویز پیش کی کہ جس ادیب نے جس شہر کا نام لیا ہے اسے کچھ عرصے کے لیے وہاں بھیج دیا جائے۔ اس پر خالد احمد نے کہا۔ ”بالکل ٹھیک ہے یہ ٹمبکٹو کون گیا تھا؟“

## حور جنت میں کانپ جاتی ہے

جن لوگوں کو صدر ضیا سے ملنے کا اتفاق ہوا ہے وہ جانتے ہیں کہ صدر ضیا سے ملاقات کے کیا معنی ہیں۔ آپ یقین جانیں کہ ایک دفعہ تو بندہ ”پیروں“ نکل جاتا ہے۔ صدر کچھ اس تپاک سے ملتے ہیں کہ

کچھ اس ادا سے آپ نے پوچھا میرا مزاج  
کہنا پڑا کہ شکر ہے پروردگار کا

والی صورت حال پیدا ہو جاتی ہے۔ ملنے والے کو یقین ہی نہیں آتا کہ اس کی ملاقات صدر مملکت سے ہو رہی ہے۔ صدر کی طبیعت میں جو انکسار ہے وہ اس قدر فطری ہے کہ ملاقاتی کسی موقع پر بھی ”ان ایزی“ محسوس نہیں کرتا۔ چنانچہ وہ ذاتی احوال کے بیان کے ساتھ ساتھ قومی اور بین الاقوامی مسئلوں پر بھی رائے دینا شروع کر دیتا ہے اور صدر مملکت اس کی یہ گفتگو بھی کچھ اس توجہ سے سنتے ہیں جیسے اس ماہر کو اسی کام کے لیے بلایا ہو۔ چنانچہ ملاقاتی جب ایوان صدر سے باہر نکلتا ہے تو اس کے پاؤں زمین پر نہیں ٹک رہے ہوتے۔ وہ اس وقت ہماشما سے ہاتھ ملانا بھی پسند نہیں کرتا اور پھر اس انتظار میں رہتا ہے کہ

افغانستان کے مسئلے کو ملاقاتی کے مشوروں کی روشنی میں کب ہینڈل کیا جاتا ہے، ریگن اور گور باچوف وغیرہ کی گوشالی ملاقاتی کے مشورے کے مطابق کب ہوتی ہے لیکن..... ”وہی ہوتا ہے جو منظور ضیا ہوتا ہے“  
چنانچہ ملاقاتی بقیہ عمر ساحر لدھیانوی کا یہ قطعہ گنگنائے گزار دیتا ہے۔

چند کلیاں نشاط کی چن کر  
مدتوں محو یاس رہتا ہوں  
تجھ سے ملنا خوشی کی بات سہی  
تجھ سے مل کر اداس رہتا ہوں

سو صورت حال یہ ہے کہ اس وقت الف لیلہ کے بہت سے ابوالحسن ملک میں مارے مارے پھر رہے ہیں جنہیں بادشاہ وقت سوتے میں جھونپڑی سے اٹھا کر محل میں پہنچا دیتا ہے۔ اس کی آنکھ کھلتی ہے تو وہ خود کو محل میں پاتا ہے جہاں اس کی ہر بات مانی جا رہی



ہے مگر رات کو خواب گاہ سے دوبارہ اسے جھونپڑی میں بھیج دیا جاتا ہے۔ اور وہ صبح آنکھیں مل مل کر باندیوں اور کنیزوں کو ڈھونڈتا ہے حالانکہ

خواب تھا جو کچھ کہ دیکھا جو سنا افسانہ تھا۔

یہ ساری تفصیل ہم نے اس لیے بیان کی ہے کہ خود ہمیں بھی صدر صاحب سے شرف ملاقات حاصل ہوا ہے اور وہ ہر دفعہ کچھ اس طرح ملے کہ دل موہ لیا بلکہ ہماری عدم موجودگی میں انہوں نے تین دفعہ اپنی پبلک اسٹیٹمنٹ میں ہمارے کالم کا ذکر کیا جسے ذکر خیر ہی کہا جاسکتا ہے۔ فیصل آباد میں ٹیلیویشن بوسٹر کا افتتاح کرتے ہوئے انہوں نے ہمارے کالم کی ریخ کا مقابلہ ٹیلیویشن سے کیا تو یقین جانیں

”اسد خوشی سے مرے ہاتھ پاؤں پھول گئے“

والی کیفیت پیدا ہو گئی اور اس کے ساتھ ہی سفارشیوں کی لائن بھی لگ گئی اور سفارشی بھی ایسے خوش فہم کہ شروع یہاں سے ہوتے تھے کہ ذرا ضیا کو فون تو کرو ہم انہیں بتاتے کہ ضیا صاحب کے ہاں فون نہیں ہے یہ تو ہمیں بعد میں پتہ چلتا کہ وہ ہمارے حیدر آباد میں مقیم برادر بزرگ کا نہیں بلکہ صدر ضیا کا ذکر کر رہے تھے۔ سو ہم نے پے در پے ایسے کالم لکھے کہ ان سفارشیوں سے پیچھا چھوٹ گیا۔ یہ جو ہم درمیان میں اپنا ذکر لے آئے تو دراصل یہ ”تشبیہ“ کے بعد ”گریز“ تھا کیونکہ ذکر ہمیں ان تمام لوگوں کا کرنا ہے جن کا کہنا ہے کہ انہیں صدر ضیا کی سمجھ نہیں آتی۔ مثلاً سیاست دانوں کو بھی یہی گلہ ہے حالانکہ انہیں یہ گلہ نہیں کرنا چاہیے کیونکہ اگر صدر اتنی آسانی سے سمجھ میں آسکتے تو یار لوگ انہیں جنرل کے عہدے سے آگے نہ بڑھنے دیتے۔ انہیں تو ذوالفقار علی بھٹو جیسا زیرک سیاست دان بھی نہیں سمجھ سکا بلکہ ان کے پیٹی بند بھائی بھی انہیں نہ سمجھ سکے۔ یقین نہ آئے تو جنرل چشتی سے لے کر جنرل فضل حق تک سے پوچھ لیں۔ ویسے صدر ضیا کو بھی گلہ ہے کہ انہیں ان سیاست دانوں کی سمجھ نہیں آتی، خود ہی ”پہلے احتساب پھر انتخاب“ کا نعرہ لگایا اور خود ہی انہیں مورد الزام بھی ٹھہرایا، مارشل لاء کا خیر مقدم بھی کیا اور بعد میں سارے ان کے خلاف محاذ بنا کر بھی بیٹھ گئے۔ جہاں صدر ضیا کو سیاست دانوں اور سیاست دانوں کو صدر ضیا سے گلے ہیں وہاں علماء بھی صدر ضیا کے سلسلے میں بہت پریشان ہیں۔ انہیں پریشانی یہ ہے کہ ایک طرف صدر رمضان المبارک کا مہینہ مکہ معظمہ اور مدینہ منورہ میں بسر کرتے ہیں اور ساتھ یہ بھی کہتے ہیں کہ انہیں ملکہ ترنم کا گانا بہت پسند ہے جبکہ ہمارے نزدیک ”خدا کا گھر“ اور ”خدا کی شان“ بیک وقت نہ سہی باری باری تو دیکھی جاسکتی ہے۔

صدر ضیا کو نہ سمجھنے کا اقرار کرنے والے وہ محب الوطن طبقے بھی ہیں جو کسی سیاسی جماعت سے باقاعدہ وابستہ نہیں۔ وہ کہتے ہیں کہ

جی ایم سید اور غفار خاں کو حب الوطنی کا سرٹیفکیٹ صدر صاحب نے دیا۔ فیلڈ مارشل ایوب خان مرحوم کی یادگار اسلام آباد میں تعمیر کرنے کے منصوبے بناتے رہے۔ بچی خاں کو پورے سرکاری اعزاز کے ساتھ دفنایا گیا۔ دہلی اور ماسکو کے منظور نظر ولی خاں ممتاز بھٹو حفیظ پیر زادہ کو ملکی سالمیت کے خلاف کام کرنے کی کھلی چھٹی انہوں نے دی لیکن دوسری طرف دہلی اور ماسکو کو بھی صدر ضیاء سمجھ میں نہیں آتے اور ان کی حکومت کے خلاف تند و تیز بیانات دینے میں لگے رہتے ہیں۔ امریکہ غالباً ایسا ملک ہے جو صدر ضیاء کو صحیح سمجھتا ہے اور صدر ضیاء اسے صحیح سمجھتے ہیں، تاہم ہمارے نزدیک یہ صورت بھی زیادہ دیر نہیں رہ سکتی، جلد یا بدیر دونوں کو ایک دوسرے سے یہ شکایت پیدا ہوگی یا یوں سمجھیں کہ منظر عام پر آ جائے گی کہ وہ ایک دوسرے کی سمجھ میں نہیں آ رہے۔

یہاں تک پہنچ کر ہمیں یہ خدشہ پیدا ہو گیا ہے کہ کہیں ہمارا یہ کالم لوگوں کی سمجھ ہی میں نہ آئے لہذا ہمارے خیال میں گول مول باتوں کی بجائے صاف صاف بات کرنا چاہیے، کیونکہ ہمارے ہاں صدر ضیاء کے حوالے سے گوگو کی کیفیت میں جتنا لوگ کم ہیں ان کے مقابلے میں زیادہ تعداد ایسے لوگوں کی ہے جو واضح طور پر دو الگ الگ گروہوں میں بٹے ہوئے ہیں، ان میں سے ایک گروہ کو صدر ضیاء کی ذات میں ایک بھی خوبی نظر نہیں آتی اور دوسرے گروہ کو صدر کی ذات میں ایک خامی بھی دکھائی نہیں دیتی۔ چنانچہ یہ دونوں گروہ صدر کے بارے میں کوئی ”درمیانی رائے“ سننے کو تیار نظر نہیں آتے جو لوگ صدر ضیاء کی ذات کو خوبیوں سے خالی سمجھتے ہیں، وہ ان کی ہر بات کو مورد تنقید بناتے ہیں، بالکل اس سردار جی کی طرح جس نے پطرس بخاری کو ٹرین سے اترتے دیکھ کر کہا ”لو! اب ٹرین سے اتر رہے ہیں۔“ پطرس اس تبصرے پر گھبرائے اور تیز تیز چلنا شروع کر دیا۔ سردار جی نے کہا۔ ”لو! اب تیز تیز چل رہے ہیں۔“ پطرس ایک بچ پر بیٹھ گئے اور اخبار پڑھنے لگے۔ سردار جی نے کہا۔ ”لو! اب اخبار پڑھ رہے ہیں۔“ پطرس نے چائے منگوا کر پینا شروع کر دی۔ سردار جی نے کہا۔ ”لو! اب چائے پی رہے ہیں۔“ اس پر پطرس کا پارہ چڑھ گیا اور غصے سے کہا۔ ”سردار جی بات کیا ہے؟“ اس پر سردار جی نے اسی طنز یہ لہجے میں کہا۔ ”لو! اب پوچھ رہے ہیں، بات کیا ہے۔“ بس یہی حال صدر ضیاء کے مخالفین کا ہے۔ وہ ان پر بلا وجہ بھی معترض ہوتے ہیں، حالانکہ صدر ضیاء کی ذاتی خوبیوں کے علاوہ ان کی حکومت کی خارجہ پالیسی کے بہت سے رنگ بھی قابل داد ہیں۔ نیز انہوں نے اپنے اقتدار کے تمام عرصے میں آزادی تحریک خواہ نہ دی مگر آزادی تحریر ضرور دی ہے۔ اسی طرح صدر ضیاء کے حامی بھی ایک دوسری انتہا پر ہیں، وہ صدر ضیاء کو چھینکنے پر بھی داد و تحسین کے ڈونگرے برسانے لگتے ہیں حالانکہ صدر نے بہت سے کام ایسے کئے ہیں جو نہ کرنے کی صورت میں بہتری کے زیادہ پہلو سامنے آ سکتے تھے جن میں سے سرفہرست مارشل لاء کو نوے دنوں سے آٹھ (یا گیارہ) سال سے زائد طول دینا ہے، سو ہم ان لوگوں میں سے نہیں جو صدر کے کسی غلط اقدام میں سے بھی خیر کا پہلو تلاش



کرنے کی کوشش کریں اور نہ ان لوگوں میں سے ہیں جو صدر کے کسی صحیح کام کو بھی غلط نمبر کی عینک سے دیکھیں البتہ ہم صدر کو اب مکمل باوردی سیاست دان سمجھتے ہیں اور یوں ان کے کسی بھی کام کے بارے میں کوئی حتمی رائے دینے سے قبل ایک ہزار مرتبہ سوچنا ضروری سمجھتے ہیں چنانچہ ہم صدر کو مسجد ریز بھی دیکھیں تو فوراً کسی نتیجے پر نہیں پہنچتے بلکہ اس سے پہلے یہ شعر ہمارے ذہن میں کلبلائے لگتا ہے۔

شیخ	مسجد	میں	سر	جھکاتا	ہے
حور	جنت	میں	کانپ	جاتی	ہے

◆ ◆ ◆

## امریکہ کی غلامی

وزیراعظم جو نیچو ترکی اور مغربی جرمنی کے دورے کے بعد ان دنوں امریکہ کے دورے پر ہیں ہم نے انہیں ٹیلی ویژن پر امریکہ کے صدر ریگن سے گفت و شنید کرتے اور ملتے ملتے دیکھا اور ان لمحوں میں ہمارا دل گہری اداسی کی زد میں آ گیا۔ یہ اداسی اس قوم کے فرد کی تھی جس قوم کو دنیا کی امامت کرنا تھی، لیکن جو ایک فاسق و فاجر کی طاقت کی مقتدی بنی ہوئی ہے۔ ہمیں اس کالم میں جو کہنا ہے وہ ہم اس وضاحت کے بعد کہیں گے کہ یہ کالم وزیراعظم جو نیچو کی ذات کے حوالے سے نہیں بلکہ یہ اس بے بسی کا نوحہ ہے جس کی زد میں پاکستان سمیت تمام کمزور قومیں ہیں، خدا جانے یہ ہم جیسے لوگوں کی مجبوری ہے کہ جو لوگ اسرائیل کے دست و بازو ہیں اور عالم اسلام کے دشمن نمبر ایک ہیں، ہم ان سے معاف نہ کریں اور اپنی ساری نفرتیں ڈپلومیٹک مسکراہٹوں میں دفن کر دیں ..... اور یا یہ پالیسی کمزور اقوام کے مفاد میں ہے کہ جب تک اپنے پاؤں پر کھڑی نہ ہو جائیں اس وقت تک وہ کبڑے عاشق کا کردار ادا کرتی رہیں۔ وجہ جو کچھ بھی ہو دل اس صورت حال پر روتا ہے اور جو آنسو آنکھوں سے ٹپ ٹپ گرتے ہیں انہیں پونچھنے والا کوئی نہیں، یہ آنکھوں سے گرتے ہیں اور زمین کا رزق بن جاتے ہیں۔

ٹیلی ویژن پر جو نیچو ریگن ملاقات میں کہیں یہ تاثر نہیں ابھرتا کہ دنیا کی ایک سپر پاور کا صدر ایک حاجت مند ملک کے وزیراعظم سے مل رہا ہے بلکہ یہی احساس ہوتا ہے کہ دو ملکوں کے برابر، برابری کی سطح پر ایک دوسرے سے مل رہے ہیں، بلکہ صدر ریگن کی اضافی خوش اخلاقی اور پروٹوکول کے تمام تر تقاضے پورے ہوتے دیکھ کر عام آدمی یہی سمجھتا ہے امریکہ اور پاکستان دو لنگوٹے دوست ہیں اور ان کے تعلقات کسی سیاسی یا معاشی اونچ نیچ سے بالکل ماورا ہیں۔ وزیراعظم جو نیچو بھی یہی تاثر دیتے نظر آتے ہیں کہ وہ ایک آزاد اور خود مختار قوم کے وزیراعظم ہیں اور یوں وہ امریکہ کی بالادستی سے قطعاً مرعوب نہیں ہیں، لیکن سوال یہ ہے کہ کیا یہ صورت حال حقیقت حال پر مبنی ہے؟ حقیقت حال تو یہ ہے کہ امریکہ شروع سے ہمارا ”ان داتا“ ہے پہلے وہ ہماری ضروریات میں اضافہ کرتا ہے، پھر یہ ضروریات پوری کرتا ہے، اور پھر ہم سے وہ باتیں منواتا ہے جو وہ منوانا چاہتا ہے۔ ہمیں مارشل لاء بھی پاکستانی عوام سے زیادہ امریکہ کو مطمئن کرنے کے لیے اٹھانا پڑتا ہے۔ پورے عالم اسلام کی بقا اور انا کی جنگ لڑنے والے افغان مجاہدین پر دست شفقت رکھنے میں بھی امریکہ کی خوشنودی شامل ہے کہ کہیں روس اس علاقے میں نہ آ جائے۔ ہر آنے والی حکومت امریکہ سے این اوسی حاصل کرنے



کی کوشش کرتی ہے اور ہر جانے والی حکومت کے زوال کا ایک باعث اس این اوسی کی واپسی بھی ہوتی ہے۔ ہماری تمام حکومتیں یہ ذلتیں برداشت کر رہی ہیں، جس میں پورے عالم اسلام کے خلاف امریکہ کی توہین آمیز پالیسیوں کی ذلت بھی شامل ہے۔ فلسطینی مسلمانوں کا قاتل امریکہ ہے اور مسجد اقصیٰ کو آگ لگانے والوں کا پشت پناہ بھی امریکہ ہے، لیکن ہم میں اتنی سکت نہیں کہ اس کی دوستی کے منافقانہ ہاتھ کو جھٹک دیں۔ شاید سیاست میں اس طرح ممکن بھی نہیں، کیونکہ عالم اسلام کے بعض انقلابی اور امریکہ دشمن رہنما روس کی دوستی میں اسی قسم کی ذلتوں کا شکار ہوتے ہیں اور اس کی تمام ظالمانہ کارروائیوں پر اوتھ کمشنز کی طرح مہر تصدیق ثبت کرتے چلے جاتے ہیں۔ یعنی ہم لوگ دو ظالموں میں سے ایک ظالم کا ساتھ دینے کے جبر میں مبتلا ہیں۔

تو پھر سوال یہ ہے کہ اس صورت حال کا حل کیا ہے؟ حل تو شاید اس کے سوا کچھ نہیں کہ ہم اپنے ملک کے دس کروڑ لوگوں کے دلوں میں وطن کے لیے اتنی شدید محبت کے جذبات پیدا کر دیں کہ وہ بڑے سے بڑے ظالم کی بالادستی قبول کرنے سے انکار کر دیں اور اپنے وطن کی حرمت کے لیے سیسہ پلائی ہوئی دیوار بن جائیں۔ تاہم وطن سے محبت ٹیلیویشن اور ریڈیو کے ملی نغموں، ۱۴ اگست کی پر شکوہ تقریبات اور جذباتی اور کھوکھلے نعروں سے پیدا نہیں کی جاسکتی بلکہ اس کے لیے ٹھوس بنیادوں پر عادلانہ نظام نافذ کرنا پڑے گا، ایسا عادلانہ نظام جو تار یک گھروں کو روشن کر دے جو چمکے ہوئے گالوں کو بھر دے جو بے رنگ ہتھیلیوں میں رنگ حنا بھر دے اور جو خمیدہ کمر کو سرو کے بوٹے کی طرح سیدھا کر دے۔ اس عادلانہ نظام کے قیام کے نتیجے میں دس کروڑ لوگوں کو یہ احساس ہوگا کہ ہندو کے چنگل سے چھٹکارا پانے کے بعد ایک اسلامی ریاست میں انہوں نے دوبارہ جنم لیا ہے اور اس اسلامی ریاست میں انسانوں کو وہ تمام ضروری آسائشیں یکساں طور پر فراہم کی جارہی ہیں جنہیں انسانوں نے باہمی گٹھ جوڑ سے خورد برد کر لیا تھا۔ پھر ان کے دل میں یہ احساس جنم لے گا کہ اگر اس خطہ امن پر کوئی آنچ آتی ہے تو ان کی آئندہ نسلیں احترام آدمیت کے ساتھ زندہ رہنے کی نعمت سے محروم ہو جائیں گی، چنانچہ اس قومی احساس کے نتیجے میں دس کروڑ انسان اپنے وطن کی آزادی اور اس کی سالمیت کے لیے اتنی بڑی طاقت کے طور پر اُبھریں گے کہ کوئی سپر پاور ان کی راہ میں آنے کی جرات نہیں کرے گی۔ یہ عادلانہ نظام بیرونی دشمنوں کی کمر بھی توڑ کر رکھ دے گا اور یوں وطن عزیز میں نہ کسی علیحدگی پسند کی دال گلے گی اور نہ فرقہ پرست قوتیں سر اٹھانے کے قابل رہیں گی۔ اس صورت میں اقوام عالم کے ساتھ ہمارے تعلقات ہمارے اپنے مفادات کے تابع ہوں گے اور ہم ان سے اس طرح نہیں ملیں گے جس طرح ایک غریب رشتے دار اپنے کسی امیر رشتے دار سے ملتا ہے۔



## چوتھے مارشل لاء کی پہلی تقریر

پیر پگارا کی روحانی قوت کا ہمیں اندازہ نہیں، بلکہ ان کی سیاسی قوت سے بھی ہم پوری طرح آگاہ نہیں، البتہ ماضی میں ان کی کچھ پیش گوئیاں جس طرح درست نکلی ہیں ان کے نتیجے میں ہم نے انہیں سیاسی منجم بہر طور مان لیا ہے۔ البتہ پیر صاحب نے دو تین روز پیشتر ایک ایسی پیش گوئی کی ہے کہ ہم پر لرزہ طاری ہو گیا ہے۔ دراصل پیر صاحب نے ہمارے نمائندے سے گفتگو کے دوران چوتھے مارشل لاء کی طرف اشارہ کیا ہے جبکہ گزشتہ چند ماہ کے دوران ہم بمشکل اپنے بچوں کو یہ بتانے میں کامیاب ہو سکے ہیں کہ انتخاب کیا ہوتے ہیں، وزیراعظم کسے کہا جاتا ہے، وزیراعلیٰ کیا ہوتا ہے اور ایم این اے اور ایم پی اے کسے کہتے ہیں۔ اب اگر خدا نخواستہ پیر صاحب کی پیش گوئی درست نکلی تو جمہوریت کے بارے میں ہمارے بچوں کی تازہ معلومات دھری کی دھری رہ جائیں گی اور پھر ایک طویل عرصے کے بعد اس موضوع پر ان کے ساتھ دوبارہ مغز ماری کرنا پڑے گی۔ اب بار بار ”خدا نخواستہ“ کہنا اچھا نہیں لگتا، لیکن اگر خدا نخواستہ چوتھا مارشل لاء لگ گیا تو صدیق سالک یا ان کی جگہ کسی اور کو اس چوتھے مارشل لاء کی پہلی تقریر کرنا پڑے گی، دوسروں کی ہمیں پرواہ نہیں لیکن صدیق سالک چونکہ ہمارے دوست ہیں۔ لہذا اگر کبھی انہیں یہ زحمت کرنا پڑی تو ان کی سہولت کے لیے ہم نے ایک تقریر پیشگی تیار کی ہے تاکہ بوقت ضرورت ان کے کام آئے۔ اس تقریر کی تلخیص ہم ذیل میں درج کر رہے ہیں۔

بسم اللہ الرحمن الرحیم

نحمدہ و نصلی علیٰ رسولہ الکریم

میرے عزیز ہم وطنو! السلام علیکم!

میں آج بہت مشکل حالات میں آپ سے مخاطب ہوں۔ میں جانتا ہوں کہ بار بار مارشل لاء کا نفاذ کوئی اچھی بات نہیں، مارشل لاء ایک لعنت ہے مگر اس کی ضرورت ہر بار ایک ناگزیر برائی کے طور پر پڑتی ہے۔ جیسا کہ آپ جانتے ہیں، فوجی حکومت نے جمہوریت کے بارے میں اپنے تمام وعدے پورے کئے، منصفانہ انتخابات منعقد ہوئے، جس کی گواہی عالمی پریس نے بھی دی اور اس کے نتیجے میں عنان حکومت قوم کے منتخب نمائندوں کے سپرد کر دی گئی۔ جمہوری حکومت کے قیام کے نتیجے میں شہری آزادیاں بحال ہوئیں،



صحافت پر سے تمام پابندیاں ہٹائی گئیں؛ سیاست دانوں کو یہ موقع فراہم کیا گیا کہ وہ اپنی سابقہ غلطیوں کے لیے اللہ تعالیٰ سے معافی کے خواستگار ہوں اور آئندہ کے لیے پورے خلوص سے ملک و قوم کی خدمت کریں، مگر آپ نے دیکھ لیا ہوگا کہ سیاست دانوں نے صحافیوں نے اور دوسرے متعلقہ طبقوں نے اس سلسلے میں نہ صرف یہ کہ اپنی ذمہ داریوں کو محسوس نہیں کیا بلکہ انہوں نے حالات کو اس درجہ بگاڑ دیا کہ مجھے آج آپ کے سامنے آ کر یہ تقریر کرنا پڑ رہی ہے۔ ہمیں حکومت کرنے کا کوئی شوق نہیں لیکن ہم اپنی ذمہ داریوں سے بہر حال غافل نہیں ہو سکتے اور اس وقت جبکہ ملک کے استحکام کو خطرہ درپیش ہے اور قوم سول وار کے دہانے پر کھڑی ہے، ہمارے پاس اس کے سوا کوئی چارہ کار نہیں تھا کہ ہم اس ناخوشگوار فریضے سے عہدہ برآ ہوتے۔

میرے عزیز ہم وطنو! آپ نے دیکھا ہوگا کہ اس عرصے میں سیاست دانوں نے ذاتی اغراض کے لیے ملک و قوم کے مفاد کو کس طرح داؤ پر لگایا۔ میں اس کی تفصیلات میں نہیں جاؤں گا کیونکہ آپ خود تمام حالات سے پوری طرح واقف ہیں تاہم ایک سانحے کا ذکر ضرور کروں گا، میرا اشارہ نہری پانی کے مسئلے کی طرف ہے۔ سیاست دانوں نے اس مسئلے کی آڑ میں پنجاب اور سندھ کو ایک دوسرے کے خلاف صف آراء کر دیا۔ اس نازک موضوع پر انتہائی غیر ذمہ دارانہ اور اشتعال انگیز بیان دیئے گئے بلکہ اس مسئلے پر دونوں صوبائی حکومتیں بھی ایک دوسرے کے مد مقابل آ گئیں۔ میں اگرچہ اخبارات کا بڑا احترام کرتا ہوں مگر مجھے انتہائی افسوس ہے کہ اپنا پڑتا ہے کہ اس موقع پر انہوں نے بھی ذمہ داری کا ثبوت نہیں دیا، چنانچہ سندھ سے نکلنے والے اخباروں نے پنجاب کے خلاف اور پنجاب سے نکلنے والے اخباروں نے سندھ کے خلاف شہ سرخیاں جما کیں اور یوں محسوس ہوا جیسے یہ تنازعہ دو صوبوں کے درمیان نہیں، دو دشمن ملکوں کے درمیان ہے۔ مگر ہم یہ سب کچھ خاموشی سے دیکھتے رہے، اگرچہ ہم پر یہ الزام بھی عائد کیا گیا کہ یہ سب کچھ سول حکومت کو ناکام بنانے کے لیے کیا جا رہا ہے لیکن اس کے باوجود ہم نے مداخلت نہیں کی، کیونکہ ہم سول حکومت کو پوری آزادی کے ساتھ کام کرنے کا موقع دینا چاہتے تھے۔ پھر آپ نے یہ بھی دیکھا ہوگا کہ سیاست دانوں کو کھلی چھٹی ملتے ہی کنفیڈریشن کے ملک دشمن نعرے کھلے بندوں لگائے گئے اور اخبارات نے شہ سرخیوں کے ساتھ یہ بیانات شائع کئے، مگر ہم پھر بھی خاموش رہے اور ہماری اس خاموشی کو بھی معنی خیز قرار دیا گیا۔

اسی طرح سیاست دانوں نے بابائے قوم حضرت قائد اعظم کی کردار کشی کی مہم شروع کی، ان پر انتہائی رکیک اور نازیبا حملے کئے گئے لیکن کسی سیاست دان کو ان کی مذمت کرنے کی توفیق نہیں ہوئی۔ اس موقع پر ایک بار پھر ہم پر الزام تراشی کی گئی کہ سول حکومت کے بحال ہوتے ہی یہ مہم اگر شروع ہوئی تو ایسے ہی نہیں ہوئی، مگر ہم نے کوئی رد عمل ظاہر نہ کیا اور میرے عزیز ہم وطنو! کراچی میں رونما

ہونے والے روح فرسا واقعات تو آپ ابھی تک نہیں بھولے ہوں گے۔ ٹریفک کے ایک حادثے کو بہانہ بنا کر جس طرح قومی املاک کو نقصان پہنچایا گیا، بے گناہوں کا قتل عام ہوا، بہاریوں اور پٹھانوں کو ہمیشہ کے لیے ایک دوسرے سے متنفر کیا گیا، یہ سب کچھ ہمارے لیے انتہائی تکلیف دہ تھا، مگر ہم پھر بھی خاموش رہے اور اس ضمن میں بھی سارے طعنے پورے صبر و تحمل سے برداشت کئے۔ رمضان المبارک کے مہینے میں عین سحری اور افطاری کے وقت لوڈ شیڈنگ کر کے لوگوں کے مذہبی جذبات کو مجروح کیا گیا۔ اسی طرح مہنگائی، کرپشن اور بداخلاقی کو فروغ حاصل ہوا۔ ملکی سلامتی اور استحکام کو طرح طرح کے خطرات درپیش ہوئے۔ ان سب باتوں سے آپ خود پوری طرح واقف ہیں۔

چنانچہ میں ان کی تفصیل میں جائے بغیر عرض کروں گا کہ جس طرح مارشل لاء لگانا ایک قومی گناہ ہے اسی طرح ان حالات میں مارشل لاء نہ لگانا قومی گناہ تھا۔ میں جانتا ہوں کہ خود غرض سیاست کی بساط لپیٹے جانے پر آپ بہت خوش ہیں، ملک میں چاروں طرف آگ لگی ہوئی تھی، اس کے ٹھنڈا ہونے پر آپ کو خوشی حاصل ہوئی ہے، لیکن میں یہ واضح کر دینا چاہتا ہوں کہ ہمارا کام حکومت کرنا نہیں ہے بلکہ ملکی سرحدوں اور اس ملک کے بنیادی نظریے کی حفاظت ہے۔ چنانچہ ہم ضرورت سے ایک منٹ زیادہ بھی مارشل لاء برقرار نہیں رکھیں گے، بلکہ اپنے فریضے سے عہدہ برآ ہوتے ہی واپس بیروں میں چلے جائیں گے، کیونکہ ہم پوری دیانتداری سے محسوس کرتے ہیں کہ ملک پر حکومت کا حق صرف قوم کے منتخب نمائندوں کو ہے۔ تاہم اپنی ان معروضات کے آخر میں، میں سیاست دانوں کو متنبہ کرنا چاہتا ہوں کہ وہ اپنی مذموم سرگرمیوں سے باز آ جائیں، ورنہ ان سے سختی سے نمٹا جائے گا۔

اسلام زندہ باد

پاکستان پائندہ باد





## فیض صاحب!

فیض صاحب گزشتہ دنوں ملکوں ملکوں پھرتے رہے۔ کبھی لندن، کبھی ماسکو، کبھی واشنگٹن، کبھی بیروت، آج یہاں کل وہاں مگروطن کی مٹی نے انہیں بالآخر اپنی آغوش میں لے لیا اور وہ گزشتہ بدھ کو اس کی گود میں سر رکھ کر سو گئے۔ فیض احمد فیض کے افکار سے اختلاف کرنے والے لوگ ہمارے ہاں بے شمار ہیں مگر ان کی دلربا شخصیت اور بے پناہ خوبصورت شاعری سے انکار کرنے والے لوگ بہت کم ہیں۔ بہت سے ترقی پسند شاعروں نے شاعری کے نام پر جس طرح واویلا اور نعرے بازی کو فروغ دیا، فیض کی شاعری عملی طور پر اس کے خلاف ایک احتجاج کی حیثیت رکھتی ہے۔ ان کی شاعری میں ایک عجیب طرح کی نرمی اور لطافت ہے۔ چنانچہ یہ ان کی شیریں لہی کا اعجاز ہے کہ ”رقیب“ بھی گالیاں کھا کر کبھی بے مزہ نہیں ہوا۔ اقبال کے بعد جن شاعروں نے پرانے لفظوں کو نئے مفہام دیئے ان میں فیض کا نام سرفہرست ہے۔ وہی گل و بلبل، دارِ صیاد، صبا، جنوں، رقیب، شیخ، ساقی، جام، قاتل، ناصح، قفس، آشیانہ، مگر ان لفظوں میں ایک نیا جہان معنی آباد!

کوئے ستم کی خامشی آباد کچھ تو ہو  
کچھ تو کہو ستم کشو فریاد کچھ تو ہو  
بیداد گر سے شکوۂ بیداد کچھ تو ہو  
بولو کہ شور حشر کی ایجاد کچھ تو ہو

مرنے چلے تو سطوت قاتل کا خوف کیا  
اتنا تو ہو کہ باندھنے پائے نہ دست و پا  
مقتل میں کچھ تو رنگ جسے جشن رقص کا

رنگین لہو سے پنہ صیاد کچھ تو ہو

خون پر گواہ دامن جلا د کچھ تو ہو  
جب خوں بہا طلب کریں بنیاد کچھ تو ہو  
گر تن نہیں زباں سہی آزاد کچھ تو ہو  
دشنام نالہ ہاؤ ہو فریاد کچھ تو ہو  
چیخ ہے درد اے دل برباد کچھ تو ہو  
بولو کہ شور حشر کی ایجاد کچھ تو ہو  
بولو کہ روز عدل کی بنیاد کچھ تو ہو

روز عدل ابھی نہیں آیا اور یہ آواز خاموش ہو گئی ہے۔ ”نوائے وقت“ کے لیے انٹرویو کے دوران اس ”عدل“ کے مسئلہ پر فیض صاحب سے بہت باتیں ہوئیں۔ میرا خیال تھا کہ وہ عدل کے قیام کے لیے خالص سوشلزم کے نفاذ پر زور دیں گے۔ مگر انہوں نے کہا کہ سوشلزم کوئی امرت دھارا نہیں کہ ہر جگہ یہی نسخہ استعمال کیا جائے ہر ملک کا اپنا اپنا نسخہ ہے۔ اپنے حالات اور روایات ذہن میں رکھنے چاہئیں۔ اب ظاہر ہے پاکستان اسلامی ملک ہے تو بنیادی اصول بھی اسلامی ہوں گے۔ فیض صاحب کے اس بیان سے بہر حال یہ نتیجہ اخذ نہیں کیا جاسکتا کہ وہ سوشلزم کے قائل نہیں تھے مگر اتنا ضرور ہے کہ وہ اس معاملے میں خود کو مولانا حسرت موہانی کا پیرو کہتے تھے۔

فیض صاحب کی ایک بات جس نے مجھے ہمیشہ بہت متاثر کیا وہ ان کی کشادہ دلی اور انکساری تھی۔ وہ اپنے مخالفین کو اختلاف کا حق دیتے تھے اور اس پر کبھی برہمی کا اظہار نہیں کرتے تھے اور جہاں تک انکساری کا تعلق ہے۔ اعجاز حسین بٹالوی راوی ہیں کہ ایک دفعہ فیض صاحب ان کے گھر لاہور میں بیٹھے ہوئے تھے کہ ان کی نظر بک شیلف پر پڑی جس میں رومی سعدی اور اقبال کے دو انجمن سجے ہوئے تھے اور ان کے برابر میں ”دست صبا“ کا ایک نسخہ رکھا ہوا تھا۔ فیض کہنے لگے، ”بھئی شاعر تو یہ لوگ ہیں مقدار اور معیار دونوں لحاظ سے ہم کیا ہیں۔ اسی طرح فیض نے کبھی ہیر و بننے کی کوشش نہیں کی۔ حالانکہ ایسے کئی مواقع ان کی زندگی میں آئے۔ مثلاً جب وہ کچھ عرصے کے لیے بیرون ملک گئے تو اس دوران یہ کہا گیا کہ فیض ملکی حالات سے دل برداشتہ ہو کر جلاوطن ہو گئے ہیں مگر جب ان سے ملاقات ہوئی اور میں نے ان کی جلاوطنی کے بارے میں پوچھا تو کہنے لگے، ”بھئی کیسی جلاوطنی؟..... ہمارے پاس یہاں کوئی تعمیری کام نہیں تھا پھر ہم نے کچھ کام شروع کر رکھے تھے جس کے لیے ہم باہر چلے گئے۔ اس کے علاوہ کوئی خاص بات نہیں تھی۔ ہم مایوس وغیرہ ہو کر نہیں گئے تھے۔ فیض صاحب سکول کے زمانے میں کلاس کے مانیٹر تھے۔ ان کے ذمہ یہ ڈیوٹی تھی کہ وہ



ماسٹر صاحب کے حکم کے مطابق شریر لڑکوں کی ناک پکڑ کر ان کے منہ پر طمانچہ ماریں، مگر فیض صاحب طمانچہ مارنے کے بجائے گال سہلا دیتے تھے۔ میں نے ان سے کہا کہ فیض صاحب لوگ ہر دور میں آپ سے توقع رکھتے ہیں کہ آپ حکومتوں کی ناک پکڑ کر ان کے منہ پر طمانچہ ماریں گے، مگر آپ ان کے گال ہی سہلا کر چھوڑ دیتے ہیں۔ میرا خیال تھا کہ وہ جواباً ایک شاندار سی بڑھک لگائیں گے مگر انہوں نے یہاں بھی ہیرو بننے کا موقع ہاتھ سے گنوا دیا۔ کہنے لگے، بھی ہم تو یہ سمجھتے ہیں کہ جو کام خوش اسلوبی سے ہو وہی اچھا ہے۔ یہ ٹھیک ہے کہ بعض اوقات حقوق کے تحفظ کے لیے لڑائی بھی کرنا پڑتی ہے۔ لیکن بیشتر اوقات لڑائی بے مقصد ثابت ہوتی ہے اور کبھی کبھار لڑنا بھی پڑ جائے تو وہ لڑائی نفرت کے لیے نہیں کی جاتی بلکہ محبت کے لیے کی جاتی ہے۔

فیض صاحب کشمیر کو پاکستان کا اٹوٹ انگ سمجھتے تھے اور ان کا کہنا تھا کہ کشمیر کے بغیر پاکستان کا نقشہ مکمل نہیں ہو سکتا وہ یہ بھی کہتے تھے کہ کم از کم ملکی سالمیت کی حد تک دائیں اور بائیں بازو میں اتحاد ضرور ہونا چاہیے مگر فیض صاحب کے حوالے سے جہاں ایسی بہت سی باتیں ہیں جن سے اتفاق کیا جاسکتا ہے وہاں کچھ امور میں اختلاف کے پہلو بھی نکل سکتے ہیں۔ سو اس سے قطع نظر اصل بات یہ ہے کہ ایک بہت بڑا شاعر ہم سے جدا ہو گیا ہے جس کی شخصیت دلربا تھی اور جو باہر کی دنیا میں پاکستان کی ادبی پہچان تھا۔

فیض صاحب! ہم آپ کو یاد کرتے ہیں۔



## حق دوستی

”یار تم نے اپنا گھر بہت خوبصورت بنایا ہے۔“

”بھئی تم جانتے ہو اس پر میری کتنی دولت اور کتنا وقت صرف ہوا ہے۔“

”اس کا نقشہ تم نے کہاں سے حاصل کیا تھا؟“

”حاصل کیا تھا! تمہارا دماغ چل گیا ہے۔ یہ نقشہ ایک بین الاقوامی شہرت کے ماہر تعمیرات سے بنوایا تھا۔ دس لاکھ روپے تو صرف اس کی فیس ادا کی تھی۔“

”دس لاکھ روپے صرف نقشے کی فیس کے طور پر ادا کئے تھے؟“

”ہاں..... اس میں حیرانی کی کون سی بات ہے، تم جانتے ہو اس مکان کی تعمیر پر کتنی لاگت آئی ہے؟“

”کتنی لاگت آئی ہے؟“

”چلو چھوڑو، تم سن کر بیہوش ہو جاؤ گے بس اتنا جان لو کہ اس میں جو کچھ تمہیں نظر آ رہا ہے وہ سب کا سب امپورٹڈ سٹف ہے۔“

”کیا تم اس گھر میں خوش ہو؟“

”کیا مطلب؟ خوش کیا۔۔۔۔۔۔ بہت خوش ہوں۔“

”یہ تو تم بھی جانتے ہو کہ تم نے یہ گھر رزق حلال سے نہیں بنایا۔“

”ہاں جانتا ہوں، مگر پھر؟“

”کیا تمہارا ضمیر تمہیں ملامت نہیں کرتا؟“

”ضمیر؟..... ضمیر انسان کو گناہوں سے روکتا نہیں۔ بس ان گناہوں کا مزا کرنا کرتا ہے سو کبھی کبھی میرا مزا بھی کرنا ہو جاتا ہے۔“

”اگر تم کبھی انٹی کرپشن والوں کی نظروں میں آ گئے؟“

”تو کیا ہوگا؟“

”پکڑے جاؤ گے اور کیا ہوگا؟“



”تم بھی بہت بھولے آدمی ہو کوئی اور بات کرو۔“

”کیا تم نے کبھی سوچا کہ اتنے کروفر سے رہنے کے باوجود معاشرہ تمہیں اچھی نظروں سے نہیں دیکھتا؟“

”کون سا معاشرہ؟“

”ارے بھئی وہی معاشرہ جس میں تم رہتے ہو۔ جس میں تمہارے عزیز واقرباء تمہارے محلے دار اور تمہارے دوست احباب بھی شامل ہیں۔“

”یہ سب لوگ تو مجھے دیکھ کر سجدے میں چلے جاتے ہیں۔“

”یہ سب کچھ اوپر اوپر سے ہے اندر سے وہ لوگ تمہیں پسند نہیں کرتے۔“

”اندر کی بات جب تک اندر ہی رہے اس سے ہمیں کیا نقصان پہنچتا ہے؟“

”اچھا چلو ضمیر کو بھی چھوڑ دانی کرپشن والوں کو بھی چھوڑو معاشرے کو بھی چھوڑو۔ تم یہ بتاؤ کہ مذہب پر ایمان رکھتے ہو۔“

”ہاں ہر مہینے باقاعدگی سے گیارہویں شریف کا ختم پڑھاتا ہوں۔“

”لیکن اگر تمہارے رزق میں حرام کی ملاوٹ ہے تو یہ نذر و نیاز تمہارے کسی کام نہیں آئے گی۔“

”یار کیوں مجھے ڈراتے ہو۔“

”نہیں اس میں ڈرانے والی کوئی بات نہیں میں امر واقعہ بیان کر رہا ہوں۔ ان لوگوں کے لیے سخت وعید ہے جو حرام مال سے اپنے

لیے گھر بناتے ہیں اور دنیا کی آسائشیں خریدتے ہیں۔“

”یار تم کیوں مجھے خوفزدہ کرنے پر تل گئے ہو؟“

”میں تمہیں خوفزدہ نہیں کر رہا۔ صرف بطور دوست اپنا فریضہ انجام دے رہا ہوں۔ تم جانتے ہو کہ قبر جو پہلے ہی تنگ ہوتی ہے ایسے

لوگوں کے لیے اور زیادہ تنگ ہو جائے گی۔“

”اور..... اور کیا ہوگا؟“

”اور یہ کہ دوزخ کے فرشتے ایسے بدبختوں کو جلتے ہوئے الاؤ میں پھینک دیں گے اور جب ان کے جسم جل کر راکھ ہو جائیں گے تو انہیں

نیا جسم عطا کیا جائے گا اور اس کے بعد دوبارہ الاؤ میں ڈال دیا جائے گا اور یہ عمل کروڑوں سال تک جاری رہے گا۔“

”کیا تم یہ سچ کہہ رہے ہو؟“

”مجھے اس معاملے میں جھوٹ بول کر خود جہنم کی آگ میں جلنا ہے؟ تم اب عمر کے آخری حصے میں ہو۔ طرح طرح کے عوارض میں گرفتار ہو کسی بھی وقت سانس تمہارا ساتھ چھوڑ سکتا ہے کیوں چند لمحوں کی آسائش کے لیے خود کو کروڑوں سال کے عذاب میں ڈالتے ہو؟ قارون کتنا امیر آدمی تھا؟ لیکن جب وہ مرا تو اس کا مال دولت اس کے کام نہیں آیا اس وقت وہ پڑا دوزخ کی آگ میں جل رہا ہو گا۔“

”تم نے میری آنکھیں کھول دی ہیں۔ تم میرے محسن ہو۔ مجھ سے اب اس گھر میں ایک لمحے کے لیے بھی نہیں بیٹھا جا رہا۔ تم مجھے بتاؤ‘ میں کیا کروں؟“

”خدا کا شکر ہے کہ تم نے میری باتوں کو دھیان سے سنا اور ان کا اثر بھی قبول کیا۔ اب تم اس عذاب سے اسی صورت میں نکل سکتے ہو کہ اپنے رزق حلال میں سے ایک چھوٹی سی کٹیا خرید کر یا کرائے پر لے کر اس میں رہو یقیناً جانو تمہیں اس کٹیا میں زیادہ سکون ملے گا۔“

”یہ تم میرے نام کر دو‘ میں تمہاری خاطر سارے عذاب سہہ لوں گا آخر حق دوستی تو ادا کرنا ہی پڑتا ہے۔“





## شاہی دنگل

ہر خاص و عام کو مطلع کیا جاتا ہے کہ بتاریخ ۲۸ دسمبر ۱۹۸۱ء بروز سوموار بمقام خاص روڈی ضلع میانوالی شاہی دنگل منعقد ہوگا۔ منصف دنگل امیر اعظم خان رئیس آف پہلاں ہوں گے۔ جبکہ سرپرستوں میں ملک حاجی احمد نواز بندیاں رئیس اعظم بندیاں اور انور خاں رئیس اعظم روڈی شامل ہیں۔ اس شاہی دنگل میں سرگودھا، جھنگ، ڈیرہ اسماعیل خان، عیسیٰ خیل، مظفر گڑھ، کنڈیاں اور میانوالی اضلاع سے ٹیمیں شرکت کر رہی ہیں۔ اس دنگل کے منتظم حاجی غلام حیدر بھروا آئے ہیں۔

اور خواتین و حضرات! واضح رہے کہ جس شاہی دنگل کی نوید ہم نے ابھی ابھی سنائی ہے اس کی خبر ہمیں بذریعہ ایک پوسٹر کے ہوئی ہے اور یہ بھی واضح رہے کہ متذکرہ شاہی دنگل پہلوانوں کی کشتیوں پر مبنی نہیں بلکہ یہ کتوں اور ریچھوں کی لڑائی ہے۔ چونکہ اس پوسٹر میں زیادہ وضاحت نہیں بلکہ ”شاہی دنگل“ کی سرخی کے نیچے صرف ”ڈبل پروگرام“ لکھا ہوا ہے لہذا ہم نے اندازہ لگایا ہے کہ اس شاہی دنگل میں کتے، کتوں سے بھی لڑیں گے اور کتوں اور ریچھوں کی لڑائی بھی ہوگی۔ اس کا ثبوت ان تصویروں سے بھی ملتا ہے جو اس پوسٹر پر کسی ”ماہر فن“ نے بنائی ہیں۔ اس بات تصویر پوسٹر میں سب سے اوپر ایک تصویر ہے جس کے نیچے ”کتی چیمپئن پنجاب“ لکھا ہوا ہے۔ اس کتیا کی دم اوپر کواٹھی ہوئی ہے۔ ایک دوسری تصویر میں دو کتے اپنی اگلی دو ٹانگیں اٹھائے کھڑے ہیں ایک کا نام فجو اور دوسرے کا نام ہیرا ہے اور ان کے نیچے محمد اعظم والی جوڑی لکھا ہوا ہے۔ اسی طرح کی دو اور کتی قسم کی تصویروں پر ”محمد ایوب خاں والی جوڑی“ اور ”نصرت خاں والی جوڑی“ کے الفاظ درج ہیں۔ نیچے دو تصویریں اور بھی ہیں جن میں ریچھوں اور کتوں کو ایک دوسرے پر حملہ آور ہوتے دکھایا گیا ہے۔ اس ”شاہی دنگل“ میں جن معززین کے کتے اور ریچھ ایک دوسرے سے نبرد آزما ہوں گے ان کے ناموں کی ایک طویل فہرست بھی ضلع وار اس پوسٹر میں درج ہے بلکہ ایک سرخی ”لڑنے والے ریچھوں کے نام“ کی بھی ہے جس کی ذیل میں غوثو عاشق، ریشم، لاوا اور گلو وغیرہ ایسے نام لکھے ہوئے ہیں۔

یہ پوسٹر جب ہم نے سرسری طور پر دیکھا تو پہلی نظر میں یہ ہمیں علامتی محسوس ہوا چنانچہ ہم ان جانوروں کی تصویروں میں سے انسانوں کے چہرے پہچاننے کی کوشش کرتے رہے اور ”شاہی دنگل“ کی سرخی سے تو عجیب عجیب خیال ہمارے ذہن میں آئے۔ کیونکہ ہمارے ہاں بڑے بڑے عظیم الشان ”شاہی دنگل“ منعقد ہوتے رہے ہیں اور عوامی دور میں ہوتے رہے ہیں مگر وہ تو بھلا ہو

کامران رشید صاحب کا کہ جب ہم یہ پوسٹر سامنے رکھے اس کے علامتی مفہیم تلاش کر رہے تھے تو وہ ہماری طرف آنکلی۔ کامران رشید سرگودھا کے رہنے والے ہیں۔ ڈاکٹر وزیر آغا بھی سرگودھا کے ہیں، لیکن ڈاکٹر صاحب کا شمار سرگودھا کے جاگیرداروں میں ہوتا ہے، اور وہ جو انور سدید کی ناز برداری کرتے رہتے ہیں تو یہ ان کے طبقے کی صدیوں پرانی روایتی بندہ پروری ہے۔ بہر حال کامران رشید نے بتایا کہ جناب یہ خوفناک قسم کے کتے جو آپ کو پوسٹر میں نظر آ رہے ہیں، ان کی علامتی نہیں، حقیقی حیثیت ہے اور سرگودھا کے کئی جاگیردار ایسے ہیں جنہوں نے یہ کتے پالے ہوئے ہیں۔ کامران رشید نے بتایا کہ ان کتوں کی بے حد ناز برداری کی جاتی ہے اور انہیں عمدہ سے عمدہ غذا کھلائی جاتی ہے ان کی دیکھ بھال پر مامور ملازم صبح سویرے انہیں کسی کھلے میدان میں لے جاتا ہے جہاں انہیں دوڑنے اور شکار پر لپکنے کی پریکٹس کروائی جاتی ہے۔ ان کتوں کے ساتھ ملازم کو بھی باقاعدہ دوڑنا پڑتا ہے اس سلسلے میں جو ایک عبرتناک بات کامران رشید نے بنائی وہ یہ تھی کہ کچھ عرصے کے بعد ان کتوں اور ان سدھانے والے انسانوں کی شکلوں میں ایک حیرت انگیز قسم کی مماثلت پیدا ہو جاتی ہے مگر جو لوگ کتے پالتے ہیں انہیں اس سے کوئی غرض نہیں ہوتی کہ اس سے کسی انسان کی اپنی شخصیت مسخ ہو کر رہ گئی ہے، کیونکہ انہیں تو کچھ عرصے کے بعد ان کتوں کو اپنے مقاصد کے لیے استعمال کرنا ہوتا ہے۔

اور ظاہر ہے کہ یہ سب کچھ سن کر ہم خاصے پریشان ہوئے اور یہ سوچ کر اس سے بھی زیادہ کہ بمقام خاص روڈی ضلع میانوالی میں جو شاہی دنگل منعقد ہونے والا ہے وہ ہماری پریشانی سے منسوخ نہیں ہو جائے گا، لہذا ہم نے اپنے دل کو تسلی دے لی ہے کہ اس طرح کے دنگل پہلے بھی ہوا کرتے تھے آج بھی ہو رہے ہیں اور شاید آئندہ بھی ہوتے رہیں گے، لہذا ہمیں ان کے بارے میں زیادہ ”جذباتی“ ہونے کی ضرورت نہیں، بس ان کے لیے دعا کرنی چاہیے جو پالتو ہیں اور ان کے لیے بھی جو پالنے پر مامور ہیں کہ ان ہر دو صورتوں میں جانور ہو یا انسان اس کی اپنی شخصیت مسخ ہو کر رہ جاتی ہے۔





## چندے آفتاب

ایک بھارتی اخبار کے مطابق صدر مملکت جنرل محمد ضیاء الحق جب گزشتہ دنوں بھارت کے دورے پر گئے تو ایک فقیران کے سامنے آ گیا اور اس نے انہیں دیکھ کر ساز پر

چودھویں کا چاند ہو یا آفتاب ہو  
جو بھی ہو تم خدا کی قسم لا جواب ہو

گانا شروع کر دیا۔ جس پر صدر مملکت نے خوش ہو کر فقیر کو انعام دیا۔

ہم نے اس خبر کو خصوصی طور پر کالم کا موضوع اس لیے بنایا ہے کہ صدر مملکت جب اختیارات کے عروج پر تھے تو پاکستان میں بھی بہت سے ”فقیر“ انہیں دیکھ کر یہ گانا گایا کرتے تھے اور من کی مرادیں پاتے تھے بلکہ صدر مملکت کی اس غریب پروری کے تو کئی سیٹھ بھی قائل ہیں خود ہم نے کئی دفعہ یہ گانا گانے کی کوشش کی مگر بے سرے ہونے کی وجہ سے الٹا اپنا کیس خراب کر بیٹھے ایک بار ہم نے سونف ملٹھی والا پان کھا کر سر لگائی تو صرف دوسرا مصرعہ

جو بھی ہو تم خدا کی قسم لا جواب ہو

صحیح طور پر ادا کر سکے مگر آدھے سر کا کیا فائدہ چنانچہ یہ کمال نے نوازی ہمارے کچھ کام نہ آیا۔ حالانکہ ایمان کی بات یہ ہے کہ صدر مملکت کا اقتدار آج بھی چودھویں کے چاند کی طرح اور ان کا مقدر آفتاب کی طرح ہے۔ چنانچہ انہیں چندے آفتاب چندے ماہتاب کہنا حقیقت کے منافی بھی نہیں ہے باقی رہی یہ بات کہ

جو بھی ہو تم خدا کی قسم لا جواب ہو

تو اس میں تو ان کے دشمنوں کو بھی کلام نہیں۔ اب دیکھ لیں پاک بھارت جنگ انہوں نے کس طرح رکوائی ہے ایک شاعر کا شعر

ہے۔

اس نقش پا کے سجدہ نے اتنا کیا خراب  
میں کوچہ رقیب میں بھی سر کے بل گیا

سو ہمارے صدر مملکت محض قیام امن کی خاطر کوچہ رقیب میں سر کے بل گئے اور کم ظرف رقیب کی کسی نا اتفاقی کو خاطر میں نہیں لائے۔

آج کے اخبار میں صدر مملکت کی ایک تصویر شائع ہوئی ہے جس سے ہمارے متذکرہ دعوے کو مزید تقویت ملتی ہے۔ یہ تصویر چودھری شجاعت حسین کے بھائی چودھری وجاہت حسین کی دعوت ولیمہ کی ہے اور صدر ضیاء اس تصویر میں پیر پگاڑا کی پلیٹ میں سالن ڈال رہے ہیں اب سیدھی سی بات ہے کہ جب صدر ضیاء کسی کی پلیٹ میں کچھ ڈالتے ہیں تو وہ خوش ہوتا ہے اور اسی خوشی میں

چودھویں کا چاند ہو یا آفتاب ہو

جو بھی ہو تم خدا کی قسم لا جواب ہو

والا گانا گانے لگتا ہے۔ بس فرق اتنا ہے کہ ان کے مد مقابل پیر پگاڑا ہیں جو صرف ایک دفعہ پلیٹ میں سالن ڈالنے سے خوش نہیں ہوتے چنانچہ تصویر میں ایک طرف وہ صدر ضیاء الحق سے پلیٹ میں سالن ڈال رہے ہیں اور دوسری طرف ان کا اپنا ہاتھ بھی ڈونگے کی طرف بڑھ رہا ہے۔ ویسے ایک پلیٹ خود صدر ضیاء الحق کے ہاتھ میں بھی ہے یعنی دوسروں کو کھلانے کا مقصد یہ نہیں کہ انسان خود بھوکا رہ جائے سودو نوں بھائی مل کر کھا رہے ہیں تاہم صدر ضیاء الحق کا اپنے ہاتھ سے پیر پگاڑا کی پلیٹ میں بوٹیاں ڈالنا ایک ایسا اقدام ہے جس سے پیر صاحب کم از کم بطور پیر تو ضرور خوش ہوئے ہوں گے۔

ابھی تک اوپر کی سطور میں ہم نے صدر ضیاء الحق کے بارے میں جو کچھ لکھا ہے وہ محض اخباری خبروں اور تصویروں کے حوالے سے نہیں لکھا بلکہ اس میں ہمارا ذاتی تاثر بھی شامل ہے گذشتہ نو دس برسوں میں ہمیں صدر صاحب کو متعدد مواقع پر قریب سے دیکھنے کا اتفاق ہوا ہے سیاستدانوں کو تو چھوڑیئے ہم نے انہیں پانچ برس تک اہل قلم کانفرنس کے دوران ادیبوں سے بھی اس طرح گھلتے ملتے دیکھا ہے کہ بہت سے ادیب وہیں کھڑے کھڑے سالن کی پلیٹ میں ”گھل مل“ گئے۔ گذشتہ برس اہل قلم کانفرنس میں صدر صاحب کے ساتھ وزیراعظم کو بھی مدعو کیا گیا۔ افتتاحی اجلاس کی صدارت صدر مملکت نے فرمائی اور اختتامی اجلاس میں وزیراعظم تشریف لائے لیکن مے گساروں کا جھوم ”پیرمغاں“ کے گرد رہا اور اس دفعہ جو اہل قلم کانفرنس منعقد ہو رہی ہے اس میں شنید ہے کہ صرف وزیراعظم تشریف لا رہے ہیں ہم نے دو میں سے ایک کی آمد کی سلسلے میں جو افواہیں سنی ہیں ان کا ذکر نہیں کریں گے۔ کیونکہ لوگ پہلے ہی جنرل عارف اور جنرل رحیم الدین کی ریٹائرمنٹ کے حوالے سے بہت کچھ کہہ رہے ہیں۔ البتہ لگتا یوں ہے کہ وزیراعظم محمد خان جو نیچو کو اب صدر ضیاء الحق کے ”چندے آفتاب چندے ماہتاب“ ہونے میں شبہ نہیں تو تھوڑا بہت تا مل ضرور ہے کیونکہ آئین کی رو



سے انتظامی سربراہ وزیراعظم محمد خان جو نیو ہیں اور یوں بہت سے فقیر ہاتھ میں اکتارہ لیے وزیراعظم کے جھروکے کے نیچے کھڑے ہیں اور

چودھویں کا چاند ہو یا آفتاب ہو

جو بھی ہو تم خدا کی قسم لا جواب ہو

والا گیت چھیڑنا چاہتے ہیں۔ وہ صرف اشارے کے طلبگار ہیں اور کہہ رہے ہیں 'حضور! اجازت دیجئے' شام ڈھلنے والی ہے۔



## مسافر نواز بہتیرے

امریکہ میں سرکاری طور پر گزارے ہوئے چار ہفتے اور اپنے طور پر گزارا ہوا ایک ہفتہ شدید ترین مصروفیات کے باوجود اچھا کیونکر گزارا اس کی پہلی وجہ تو یہ تھی کہ ہمارے امریکی میزبانوں نے ”جبری خواندگی“ سے قطع نظر ہمارے آرام و آسائش میں کوئی کسر نہ اٹھا رکھی ہمارا قیام امریکہ کے بہترین ہوٹلوں میں تھا جو مجھے ذاتی طور پر طبیعت کی سادگی کی وجہ سے اتنا پسند نہیں تھا اور ویسے ہوٹل کا کرایہ اس یومیہ میں سے خود کرنا پڑتا تھا جو امریکی حکومت ہم مہمانوں کو ادا کرتی تھی۔ ایک آسائش یہ بھی تھی ہمیں یہاں بیمار و بیمار ہونے میں کوئی تردد نہیں تھا، کیونکہ امریکہ کی سرزمین پر قدم رکھتے ہی ہمارے ہاتھ میں ایک کاغذ تھا دیا تھا اور بتایا گیا تھا کہ یہ آپ کی ہیلتھ انشورنس ہے چنانچہ آپ میں سے جو معزز مہمان بیمار ہونا چاہیے۔ وہ تکلف سے کام نہ لے اے صرف ابتدائی کچھس ڈالر ادا کرنا پڑیں گے باقی رقم انشورنس والے ادا کر دیں گے۔ البتہ آپ کو دو باتوں کا خیال رکھنا پڑے گا، ایک تو یہ کہ آپ اس تاریخ سے بیمار ہوں جس تاریخ سے آپ ہمارے مہمان ہیں، کیونکہ سابقہ تاریخوں میں بیمار ہونے کی ذمہ داری آپ پر عائد ہوتی ہے نیز مہمان نوازی کی تاریخ گزرنے کے بعد بھی بیمار ہونے کی کوشش نہ کریں اگر آپ بیمار ہوں گے تو اپنی ”گورگروڈن“ پر ہوں گے۔ دوسری ہدایت یہ تھی کہ بیماری کا انتخاب سوچ سمجھ کر کریں، زیادہ مہنگی بیماری کا انتخاب چنداں مفید نہ ہوگا کیونکہ انشورنس والوں نے صرف دو ہزار ڈالر تک کا بل ادا کرنے کی حامی بھری ہے۔ بہر حال امریکہ میں تقریباً ہیلتھ انشورنس ایک بہت بڑی نعمت سے کم نہیں اگر امریکہ میں لوگوں کی صحتیں بہتر نظر آتی ہیں تو اس کی وجہ بہتر خوراک نہیں، بلکہ اس کی وجہ یہ ہے کہ لوگ انتہائی مہنگے علاج کے خوف سے بیمار نہیں ہوتے۔ چنانچہ انشورنس کے کاغذات ہاتھ لگنے کے بعد مجھے ایک نئی فکر لاحق ہو گئی اور وہ یہ کہ اگر خدا نخواستہ بیمار ہونے کا موقع نصیب نہ ہوا تو میں اس ہیلتھ پالیسی کے فوائد سے محروم رہ جاؤں گا اور شومی قسمت ملاحظہ فرمائیں کہ ایسا ہی ہوا۔ ہمارے ساتھ وی آئی پیز ایسا سلوک یہ بھی کیا گیا تھا کہ ایک تعارفی کارڈ ہمیں دیا گیا، جس پر درج تھا کہ حامل رقعہ ہذا امریکی حکومت کا مہمان ہے چنانچہ حامل رقعہ کے ساتھ آپ کا خصوصی سلوک قابل تعریف امر سمجھا جائے گا، مگر افسوس کہ راقم کو یہ پرچی ”کسی“ کو دکھانے کی ہمت ہی نہیں پڑی، ایک خصوصی سلوک یہ بھی تھا کہ وطن واپسی کے وقت مقررہ وزن سے قریباً تیس پاؤنڈ اضافی سامان لے جانے کی سہولت بھی فراہم کی گئی تھی، جس کا کرایہ پین ایم والوں کو ادا کرنا تھا مگر میں اس سہولت سے بھی محروم رہا کیونکہ سفر کے دوران اپنا سامان



بڑھانے کی بجائے میں مسلسل کم کرتا رہا، چنانچہ مین نے اپنی دو قیمتی جیکٹیں جو خاصی وزنی تھیں، عنایت خسروانہ سے کام لیتے ہوئے دو امریکی کارندوں کو عنایت کر دیں، وہ جیکٹیں ”امریکہ“ ہی سے آئی تھیں چنانچہ میں انہیں امریکہ ہی چھوڑ آیا۔

پہنچی وہیں پہ خاک جہاں کا خمیر تھا

پاکستان سے امریکہ اور امریکہ سے پاکستان تک برٹش ایرویز اور پین امریکن میں ہماری نشستیں امتیازی کلاسوں میں بک تھیں، جہاں دیگر سہولتوں کے علاوہ مفت بادہ نوشی کا وافر مقدار میں انتظار تھا لیکن ساقی کا اصرار تھا کہ نظروں سے پینے کی بجائے براستہ پیالہ و ساغر پی جائے مگر افسوس کہ ساقی خواہش کا احترام نہ کر سکا چنانچہ

میں نظر سے پی رہا تھا کہ یہ ”دل“ نے بد دعا دی

تیرا ہاتھ زندگی بھر کبھی جام تک نہ پہنچے

سو دوران سفر میرا ہاتھ جام تک نہ پہنچ سکا اور یوں میں اس سہولت سے بھی محروم رہا۔ تاہم کسی سہولت سے استفادہ نہ کرنے کا یہ مطلب نہیں کہ خصوصی سہولتوں کا اپنا نشہ نہیں ہوتا، وی آئی پی ہونے کا نشہ ہے چنانچہ امریکہ میں قیام کے دوران یہ وہ نشہ تھا جسے صبح چھ بچے سے شام چھ بجے تک مسلسل مشقت کی تھی بھی نہ اتار سکی۔

امریکہ میں قیام کو دلچسپ بنانے والی دوسری چیز میرے وہ ساتھی تھے جن کا تعلق پندرہ مختلف ممالک سے تھا، ان میں سے فلپائن کے ماناروس، اردن کے محمد حلال شاہ، کویت کے احمد قلندر، ٹرکس سائپرس کے حسین اور سوڈان کے ڈاکٹر عراقی مسلمان تھے اور ان میں سے حلال شاہ کو چھوڑ کر باقی سب کے سب نوجوان تھے۔ انڈیا کا اینڈرین کیٹھولک عیسائی تھا، یہ بھی نوجوان تھا اس کا تعلق مدراس سے تھا وہ مجھے ”الحق“ کہتا تھا۔ موصوف سرزمین امریکہ پر قدم رکھنے کے بعد سے کسی ایسی امریکی خاتون کی تلاش میں تھے جس سے شادی کر کے وہ گرین کارڈ حاصل کر لیں، دورے کے آخری دنوں میں وہ اپنے مشن میں کامیاب ہوئے جب میں نے انہیں ایک ایسی امریکہ ”دوشیزہ“ کے ساتھ دیکھا، جس کی عمر کم از کم پچپن برس تھی، یہ اتنے پرانے ماڈل کی ”کار“ تھی جس کے اسپر پائرس بھی مارکیٹ میں دستیاب نہیں تھے، ظاہر ہے شادی تو فوری طور پر نہیں ہو سکتی تھی اور اس میں زیادہ تاخیر بھی مناسب نہ تھی کیونکہ خاتون کی عمر کو مد نظر رکھتے ہوئے یہ رسک نہیں لیا جاسکتا تھا، بہر حال اللہ جانے ان کی شادی ہوئی کہ نہیں ہوئی مگر موصوف کا ”توا“ بہت لگتا رہا۔ ہمارے دورے کو دلچسپ بنانے میں یونانی قبرص کے کیریانی کا بھی بہت ہاتھ تھا۔ یہ بہت دلچسپ شخص تھا۔ مجھے ”قیس می“ کہتا تھا اس کی انگریزی بہت کمزور تھی، ایک دن مجھ سے کہنے لگا ”قیس می“ میں جب اٹھتا ہوں تو تازہ دم ہونے کی وجہ سے میری انگریزی قدرے بہتر

ہوتی ہے۔ دوپہر تک اس انگریزی میں لاغری پیدا ہو جاتی ہے اور شام کو یہ بالکل دم توڑ دیتی ہے“ اور وہ صحیح کہتا تھا چنانچہ شام کے بعد میں اس کے ترجمان کے فرائض انجام دیتا تھا۔ فلپائن کا ماناروس ہر وقت کسی نہ کسی ”بھسوڑی“ میں ہوتا تھا۔ چنانچہ جب تعلیمی سیشن میں شرکت کے لیے روانگی کی خاطر سب لوگ وین میں بیٹھ چکے ہوتے وہ سب سے آخر میں گھبرایا سا نمودار ہوتا اور ہاتھ میں پکڑی ہوئی کوئی چیز اور برابر سے گزرتے ہوئے کسی شخص کو گراتا ہوا وین میں داخل ہوتا۔ اس کی ایک ادا جو سب کو بہت پسند تھی وہ یہ تھی کہ سیشن شروع ہوتے ہی وہ کرسی کے ساتھ ٹیک لگاتا اور سو جاتا، بلکہ تھوڑی دیر بعد ہلکے ہلکے خراٹے بھی لینے لگتا۔ ایک بڑی میز جس کے گرد صرف پندرہ بیس لوگ بیٹھے ہوں، ان میں سے ایک ”برسر عام“ سویا ہوا شخص جتنا نمایاں لگ سکتا تھا، اس کا اندازہ لگانا مشکل نہیں۔ لیکن سونے سے زیادہ ماناروس کا اصل کمال یہ تھا کہ قریباً پچاس منٹ کی گہری نیند کے بعد وہ نیم غنودگی کے عالم میں اپنا ہاتھ کھڑا کرتا اور کوئی سوال داغ دیتا۔

سوال کرنے والوں میں کولمبیا کے وکٹر کا بھی کوئی جواب نہیں تھا، یہ حلقہ ارباب ذوق کا کوئی پیشہ ور ”بحثیا“ لگتا تھا، اس کے چہرے پر چھوٹی چھوٹی داڑھی تھی، خاصا پڑھا لکھا آدمی تھا اس کی شکل تحسین فراقی سے بہت ملتی تھی، مگر جو لوگ تین چار لپکھرن کر تھک کر چور ہوئے ہوتے اس وقت یہ دست سوال ”دراڑ کرتا اور تاز توڑ سوال کر کے سیشن کو ایک گھنٹہ مزید طویل کر دیتا۔ ایک روز کپریانی کہنے لگا ”قیس می میری ایک درخواست ہے کہ تم وکٹر کے برابر والی کرسی پر بیٹھا کرو“ میں نے وجہ پوچھی کہنے لگا ”وجہ کوئی خاص نہیں، بلکہ صرف مشورہ ہے کہ جب وکٹر سوال کرنے لگے تم اس کے پاؤں پر اپنے جوتے کی ایڑی کس کر مارو۔ تاکہ اس کے سوالوں سے نجات مل جائے! کویت کا احمد قلندر بہت خوب صورت عادات کا مالک تھا، مگر بہت ”شائی تھا“ چنانچہ زیادہ لوگوں کے سامنے کھل کر بات نہیں کر سکتا تھا۔ فینیکس کے میئر، مسٹر ڈرنک واٹر کی طرف سے دیئے گئے عصرانے میں ہم سب غیر ملکی مندوبین کو مائیک پر آ کر اظہار خیال کرنا تھا، چنانچہ ہم قطار میں راسترم کے پاس کھڑے تھے اور باری باری مائیک پر جا کر اظہار خیال کرتے تھے، احمد قلندر میرے برابر میں کھڑا تھا اور جوں جوں اس کی باری قریب آ رہی تھی اس کے ذہنی تناؤ میں اضافہ ہوتا جا رہا تھا حتیٰ کہ جب اس کا نام پکار گیا تو وہ سیدھا منہ کے بل فرش پر گر گیا!

سوڈان کا ڈاکٹر عراقی ہر وقت اداس اداس رہتا تھا، بس اس کے چہرے پر رونق اس وقت آتی تھی جب اس کے سامنے سفید فام کیرولین کا ذکر ہوتا تھا۔ اس وقت وہ ٹھنڈی آہ بھرتا اور کہتا تھا ہے جو میرے جذبات اس تک پہنچائے، اردن کا محمد حلال شاہ انتہائی دلچسپ آدمی تھا، بہت بذلہ سخ، اس کے گیارہ بچے تھے، جب کوئی اس سے پوچھتا کہ تم اردن میں کیا کرتے ہو تو وہ اپنی ننھی منی سفید



داڑھی کو کھجاتے ہوئے کہتا ”میں نے تمہیں بتایا نا کہ میرے گیارہ بچے ہیں۔“ پیرو کا الفانسو تصویریں کھینچنے کا شوقین تھا، بسا اوقات وہ خالی دیوار کی تصویریں بنانے لگتا تھا۔ قبرص کا حسین ہر وقت ڈالروں کا حساب کرتا رہتا کہ کتنے ڈالر خرچ ہو گئے ہیں اور کتنے ابھی مزید ملنے کی توقع ہے۔ ڈنمارک کا پال صحیح معنوں میں ایک نستعلیق آدمی تھا، اس کا مزاج انتہائی شستہ ہوتا تھا۔ ڈنمارک کی بی بی بیٹن اس سے زیادہ نستعلیق تھی، عمر چالیس کے قریب، خوبصورت، دراز قد، تیکھے نمین نقش، مگر انتہائی ریزرورہتی تھی، وہ جانتی تھی کہ مردوں سے عزت کس طرح کرائی جاتی ہے، چنانچہ ان چار ہفتوں میں کسی کو یہ جرات نہ ہوئی کہ اس کے بارے میں کوئی جعلی ”کلیم“ ہی داخل کر سکے۔ بس یہ وہ لوگ تھے اور وہ فضا تھی، جس میں چار ہفتے مختلف النوع مسائل کے باوجود بہت اچھی طرح گزرے۔ اور ہاں کویت کا احمد قلندر اور ڈنمارک کا پال ہوٹل کے ”سالم“ کمرے میں رہتے تھے۔ ڈنمارک کی بیٹن بھی کسی کے ساتھ کمرہ شیئر نہیں کرتی تھی۔



## سفر آسان نہیں ہے

پاکستان میں میکدے ویران تھے۔ تشنہ لب ہونٹوں پر زبان پھیرتے تھے کہ ۱۲ اپریل کو اچانک لندن سے ایک ساقی کی آمد کا غلغلہ بلند ہوا۔ یہ ساقی فاروقی تھے اور ”رندوں“ نے انہیں بھی ہاتھوں ہاتھ لیا اور گھر گھاڑ کر ہوٹل ڈی پیرس لے گئے جہاں شہر کے ادیب اور آج کی اس محفل کے میزبان سراج منیر موجود تھے واضح رہے کہ لاہور میں چند دوستوں نے ”حلقہ احباب“ کا سلسلہ شروع کر رکھا ہے جہاں یار لوگ باری باری میزبانی کا فریضہ انجام دیتے ہیں۔ یہاں دوستوں نے ساقی فاروقی سے جی بھر کر ان کا کلام سنا ساقی فاروقی خوبصورت اور مختلف قسم کے شاعر ہیں اور ان کے پڑھنے کا انداز بہت ہی مختلف ہے وہ جب شعر سناتے ہیں تو ان پر وجد طاری ہو جاتا ہے وہ آنکھیں اور مٹھیاں بھیجنے لیتے ہیں اور لفظوں کو اتار چڑھاؤ کے ساتھ ادا کرتے ہوئے گردن کو خم دیتے چلے جاتے ہیں یہاں احباب نے ان سے اوپر تلے کئی نظمیں اور غزلیں سنیں اور اسی کیفیت میں سنیں!

اور جب وہ اپنا کلام سنا چکے تو انہوں نے حاضرین محفل سے کچھ سنانے کی فرمائش کی جب ان کا اصرار بڑھا تو شعراء نے اپنی نمائندگی کے لیے محفل میں سے احمد ندیم قاسمی، انجم رومانی، صلاح الدین محمود اور اختر حسین جعفری کے نام پیش کئے کہ ”ہاتھیوں“ کے پاؤں میں سب کے پاؤں۔ اور پھر وہ محفل جمی کے روئے رب دانائے! خصوصاً ساقی فاروق پر تو ویسی ہی کیفیت طاری ہو گئی جیسی کیفیت اپنے شعر سناتے وقت ان پر طاری ہو جاتی ہے یہ ”ساقی“ لندن سے تشنہ لب آیا تھا۔ اور خوب سیر ہو کر لوٹا!

یہ مرحلہ طے ہوا تو خوش گپیاں شروع ہو گئیں ساقی فاروقی نے اس محفل میں دوستوں کی فرمائش پر اپنی ایک مشہور نظم ”خالی بورے میں زخمی بلا“ بھی سنائی شعر و شاعری کے دور کے اختتام پر گپ شپ کے دوران امجد اسلام امجد نے خالد احمد کو با آواز بلند مخاطب کیا اور کہا ”تم اپنے مجموعے کا نام سوچ رہے تھے میری مان تو ”خالی بورے میں زخمی بلا“ رکھ لو کہ خاصا حسب حال نام ہے! خالد احمد نے خوش طبعی سے کہا ”درست ہے مگر یہ ایک مجموعے کا نہیں دو علیحدہ علیحدہ مجموعوں کے نام ہیں ان میں سے ”زخمی بلا“ میرے مجموعے کے لیے ٹھیک ہے ”خالی بورا“ تمہارے مجموعے کے لیے مناسب رہے گا“

محفل میں ایک دوست نے ماضی قریب میں منعقد ہونے والی اقبال کانگریس کے حوالے سے ایک لطیفہ سنایا کہ فیض احمد فیض ایک مندوب کی حیثیت سے اس میں شرکت کے لیے انٹرکانٹی نینٹل پہنچے تو انہوں نے ”استقبالیہ“ کی طرف رجوع کیا یہاں پر متعین



کارکن نے رجسٹر کے اوراق پلٹتے ہوئے پوچھا ”آپ کا نام ”فیض احمد فیض!“ فیض صاحب نے جواب دیا ”فیض احمد فیض“ کارکن نے رجسٹر کے اوراق پر نظریں جماتے ہوئے یہ نام دہرایا اور پھر پوچھا ”کیا کرتے ہیں؟“ اس لطیفے پر حاضرین کی ہنسی تھی تو ایک ستم ظریف نے ہولے سے کہا ”اور فیض صاحب کی مجبوری دیکھیں کہ بیچارے یہ بتا بھی نہیں سکتے وہ کیا کرتے ہیں؟“

اشفاق احمد ایک جید افسانہ نگار ہی نہیں پارٹ ٹائم شاعر بھی ہیں جب اس محفل میں دوستوں نے ان سے کلام کی فرمائش کی تو انہوں نے کہا مجھے یاد نہیں! ذرا سوچنے دیں اور جب انہیں سوچتے ہوئے خاصی دیر ہو گئی تو گلزار وفا چودھری نے کہا ”اشفاق صاحب شاید تازہ غزل کہنے میں مشغول ہو گئے ہیں!“

کسی زمانے میں انتظار حسین بھی شاعر ہوا کرتے تھے اور بقول احمد مشتاق ان کا اس دور کا کلام آج بھی حضرت ایم اسلم کے ناولوں میں بکھری شکل میں موجود ہے یہاں انتظار حسین سے بھی فرمائش کی گئی کہ وہ اپنے لڑکپن کا کوئی شعر سنائیں مگر انہوں نے جواب میں انجم رومانی کا شعر سنایا اس پر انجم رومانی نے کہا ”تم سے فرمائش یہ کی گئی تھی کہ اپنے لڑکپن کا کوئی شعر سناتے تم نے میرے لڑکپن کا شعر سنایا!“

حضرت سعادت سعید بھی اس محفل میں موجود تھے جب گرد و نواح کی فضا دیکھ کر انہوں نے بھی ظریفانہ جملے اچھالنے کی کوشش کی تو ان کے برابر میں بیٹھے ایک بغلی گھونے نے ایک نظر انہیں دیکھا اور کہا ”ایس سعادت بزور بازو نیست“

اس محفل کے خاموش سامعین میں کراچی سے الگ الگ آئے ہوئے مہمان سجاد میر اور فاطمہ حسن بھی شامل تھے ساقی فاروقی نے سجاد میر کو دیکھا تو کہا ”ارے تم سے بھاگ کر ہم لاہور آئے تھے تم یہاں بھی پہنچ گئے ہو!“ اور ظاہر ہے کہ عالمی سطح پر موجود نفسا نفسی اور اعصابی کھچاؤ کے اس دور میں اگر کچھ احباب اس طرح جمع ہو جاتے ہیں اور ہنس بول لیتے ہیں تو یہ بہت غنیمت ہے ورنہ تو وہی مصیبتیں ہیں وہی پریشانیاں ہیں اور وہی خالی بوروں میں زخمی بلے ہیں۔

تم کو اپنے بورے

اپنے خالی بورے کی پہچان نہیں ہے جان محمد خان

سفر آسان نہیں ہے.....



## خواتین

اگر رکشوں کے پیچھے ”پوپا رنگ نہ کر“ یا ”اوبلا جانی جا رہی ای“ قسم کی عبارتیں درج ہوتی ہیں تو بسوں کے اندر بھی بہت کچھ لکھا ہوتا ہے مثلاً

اپنے سامان کی خود حفاظت کریں

جسم کا کوئی حصہ باہر نہ نکالیں!

کنڈیکٹر کے ساتھ تعاون کریں!

ڈرائیور کے ساتھ والی سیٹ پر سونا منع ہے!

سگریٹ نوشی سے پرہیز کریں وغیرہ وغیرہ

گذشتہ دنوں ہم نے بھی ایک بس میں سفر کیا اور اس میں بھی کھڑکیوں پر یہی عبارتیں درج تھیں؛ بلکہ اس میں تو ایک گھپلا بھی تھا اور وہ یہ کہ متذکرہ ساری ہدایات خواتین کے لیے مخصوص نشستوں پر لکھی گئی تھیں۔ صرف یہی نہیں بلکہ ہر ہدایت کے آگے لفظ ”خواتین“ بھی لکھا تھا۔ جس کا مطلب اگرچہ یہ تھا کہ یہ سیٹ خواتین کے لیے مخصوص ہے؛ مگر یہ الفاظ متذکرہ ہدایت کے عین ساتھ لکھنے سے یہ تاثر ملتا تھا جیسے ان ہدایات کی مخاطب صرف خواتین ہیں۔ چنانچہ اس صورت میں ان ہدایات کی نوعیت کچھ یوں ہو گئی تھی۔

جسم کا کوئی حصہ باہر نہ نکالیں۔ خواتین!

کنڈیکٹر کے ساتھ تعاون کریں۔ خواتین!

ڈرائیور کے ساتھ والی سیٹ پر سونا منع ہے۔ خواتین!

سگریٹ نوشی سے پرہیز کریں۔ خواتین!

وہ تو خدا کا شکر ہے کہ بس میں آزادی نسواں کی کوئی لیڈر سفر نہیں کر رہی تھی ورنہ ان ہدایات کے ساتھ سہو آپوست شدہ ”خواتین“ کے لفظ پر سب سے پہلے پوچھا جاتا کہ عورتوں کے ساتھ یہ امتیازی سلوک دانستہ روارکھا گیا ہے۔ چنانچہ وہ ان ”پابندیوں“ کو چیلنج کر بیٹھتیں اور آستینیں چڑھا کر کہتیں کہ وہ اپنے سامان کی حفاظت نہیں کریں گی۔ وہ جسم کا کوئی نہ کوئی حصہ ضرور باہر نکالیں گی۔ وہ کنڈیکٹر کے ساتھ



تعاون نہیں کریں گی اور ڈیور کے ساتھ والی سیٹ پر ضرور سوئیں گی۔ وغیرہ وغیرہ۔ مگر خدا کا شکر ہے کہ ایسی ناخوشگوار صورت حال پیدا نہیں ہوئی کیونکہ بس میں خواتین سفر کر رہی تھیں خواتین کی لیڈر کوئی نہیں تھی!

بس میں اگرچہ ایسی کوئی خاتون سفر نہیں کر رہی تھی لیکن ہمارے ساتھ ہمارا ایک دوست ضرور سفر کر رہا تھا جو خواتین کا خواتین سے زیادہ ہمدرد ہے۔ اس نے ہدایات پڑھیں تو ایک ٹھنڈی سانس بھری اور کہا یہ ہے! ہم نے پوچھا ”وہ کیسے؟“ بولا ”وہ ایسے کہ ہر قسم کی پابندیاں عورتوں کے لیے ہیں۔ عورت کو اگر گھر سے باہر شام ہو جائے تو خود اس کے گھر والے اس کی نسوانیت کے بارے میں مشکوک ہو جاتے ہیں اور اگر مرد کبھی شام کو گھر آ جائے تو گھر والے اس کی مردانگی پر شبہ کرنے لگتے ہیں!“ ہم نے کہا ”یہ تم ٹھیک کہتے ہو! کہنے لگا میں باقی باتیں بھی ٹھیک کہتا ہوں“ مثلاً یہ کہ ملازمت پیشہ خواتین ارد گرد پھرنے والے بھیڑیوں سے خود کو محفوظ رکھنے کی کوششوں میں لگی رہتی ہیں۔ مگر بہر صورت الزام انہی کے سر آنا ہوتا ہے!“ ہم نے کہا ”یہاں بھی جناب بجا فرماتے ہیں!“ ابھی اور سنو! شادی سے پہلے عورت باپ اور بھائیوں کے احکامات کے عین مطابق زندگی بسر کرتی ہے اور شادی کے بعد اسے شوہر کی غلامی کرنا پڑتی ہے!“ ہم نے عرض کیا ”یہاں تم سے تھوڑے بہت اختلاف کی گنجائش موجود ہے“ مگر بنیادی طور پر تم یہاں بھی صحیح ہو“

ہمارے اس دوست کو غالباً گفتگو کو ابھی طول دینا تھا لیکن وہ اچانک جھنجھلا اٹھا اور بولا ”یہ تم کیا ہاں میں ہاں ملاتے جا رہے ہو! کہیں اختلاف کرو تو گفتگو آگے بڑھے!“ ہم نے عرض کیا ”تمہاری کسی بات سے اختلاف ہو تو کروں۔ میں تم سے اس مسئلے کا صرف حل دریافت کرنا چاہتا ہوں! بولا مغربی معاشرے نے پیش کر دیا ہے۔ تم تو وہاں سے ہو کر بھی آئے ہو!“ ہم نے کہا ”تجھی تو میں اس مسئلے پر کنفیوز بھی ہوں کیونکہ وہاں یہ مسئلہ ایک طرح سے مزید پیچیدہ ہوتا گیا ہے“ دوست نے پوچھا ”وہ کیسے؟“ ہم نے کہا ”وہ ایسے کہ عورت سے گھر کی ڈیوٹی واپس نہیں لی گئی اور دفتر کی ڈیوٹی بھی اسے سونپ دی گئی۔ حتیٰ کہ قدرت نے بھی اس سلسلے میں کوئی خاص رعایت نہیں دی۔ چنانچہ مغرب میں بھی عورت اور مرد کی برابری کے باوجود بچے عورت ہی کو جنم پڑتے ہیں۔ وہاں بھی مردوں کے لیے بننا سنورنا عورت ہی کو پڑتا ہے۔ مغرب کی عورت بھی برابری کے دعویٰ کے باوجود نفسیاتی طور پر مرد کی ڈومینیشن (برتری) چاہتی ہے حرامی بچے کی ماں آج بھی وہاں مسئلہ ہے حرامی بچے کا باپ نہیں۔ عورت کے برابر کے حقوق مل جانے کے بعد اب بسوں اور ٹرینوں میں احترام کی علامت کے طور پر خواتین کے لیے سیٹ کوئی خالی نہیں کرتا۔ مردوں کے ساتھ عورتوں کو بھی تفریح طبع کے لیے برہنہ کیا جاتا ہے بلکہ سٹیج پر ”زندہ شو“ بھی ہوتے ہیں۔ گویا مغرب میں عورت گھر کے کام بھی سنبھالتی ہے۔ سرعام مرد کے سفلی جذبات کی تسکین بھی کرتی ہے۔ خصوصی مراعات سے بھی محروم ہو گئی ہے اور دلوں سے احترام بھی رخصت ہو گیا ہے۔ سو خواتین کے حقوق کے

ضمن میں مغرب کا حوالہ تو نہ دو کہ

طریق کو حکم میں بھی وہی چیلے ہیں پرویزی

البتہ اگر کوئی اور معاشرہ ذہن میں ہے تو اس کی بات کرو! "یہ سن کر دوست نے ایک لمحے کے لیے تامل کیا اور کہا "سوشلسٹ" معاشرے کے بارے میں تمہارا کیا خیال ہے؟ ہم نے عرض کی "سوشلسٹ معاشرہ اگر انسانی معاشرہ ہے تو پھر وہاں بھی صورت حال زیادہ مختلف نہیں ہے۔ جتنا سوشلسٹ لٹریچر میں نے پڑھا ہے اس سے تو یہی ظاہر ہوتا ہے!

ہمیں اور ہمارے دوست کو گندے نالے کے شاپ پر اترنا تھا..... گندہ نالہ آ گیا تھا ہم دونوں ناک پر رومال رکھ کر اس کے

کنارے کنارے چلنے لگے!





## عزیزی جارج فورمین

جارج فورمین نے کہا کہ وہ آئندہ باکسنگ کو مسیحیت کی تبلیغ کے لیے استعمال کریں گے بک اپ فورمین! لیکن میرے پیارے فورمین تمہیں اس سلسلہ میں ایک دشواری کا سامنا کرنا پڑے گا۔ وہ دشواری صرف اس قدر ہے کہ تمہارے حریف مار مار کر تمہارا بھر کس نکال دیں گے اور تم ”اف“ تک کرنے کی پوزیشن میں نہیں ہو گے۔ کیونکہ یسوع مسیح نے کہا ہے کہ اگر کوئی تمہارے دائیں گال پر تھپڑ مارے تو اپنا بائیں گال بھی اس کے سامنے کر دو۔ سو تم تبلیغ کی حیثیت سے اپنا بائیں گال آگے کرو گے تو تمہیں تمہارا ”بے دین“ مد مقابل بلا تامل ایک ہاتھ جھاڑ دے گا دایاں آگے کرو گے تو وہ ایک گھونسہ وہاں بھی جڑے گا اور یوں تمہارا بے رحم حریف دو منٹوں میں تمہارے ”کھنہ“ سینک دے گا اس کے بعد شاید تم باکسنگ کو مسیحیت کی تبلیغ کے لیے استعمال نہ کر سکو۔

میرے پیارے جارج فورمین تمہارے اس فیصلے کا ایک پہلو اور بھی ہے جو تمہاری نظروں سے غالباً اوجھل ہے وہ یہ کہ تم نے اگر محبت اور امن کے پیغمبر حضرت عیسیٰ کی تعلیمات کو اپنے لیے مشعل راہ بنایا اور دائیں گال پر گھونسہ کھانے کے بعد بائیں گال آگے کر بیٹھے تو باقی کسر رنگ کے باہر بیٹھے ہوئے تماشائی پوری کر دیں گے جنہوں نے تمہاری کامیابی کی شرطیں باندھی ہوں گی سو تم اگر رنگ میں صحیح سلامت رہے بھی رنگ کے باہر بہر حال صحیح سلامت نہیں رہو گے۔ معاملہ صرف یہیں تک محدود نہیں رہے گا بلکہ مزید آگے بڑھے گا۔ مثلاً یہ کہ مسیحیت کی تبلیغ کے لیے گھونسے کھانے کا فنی مظاہرہ شاید تم صرف ایک ہی بار کر سکو۔ کیونکہ اس کے بعد باکسنگ کے مقابلے کرنے والے ”بے دین“ ادارے یا افراد آئندہ کسی مقابلے کے لیے تمہارے ساتھ رابطہ قائم نہیں کریں گے کہ وہ تبلیغی جذبے سے سرشار نہیں ہیں بلکہ مکروہات دنیا میں الجھے ہوئے لوگ ہیں۔ ان بے دینوں کی وجہ سے تم باکسنگ کے میدان سے ”آؤٹ“ ہو جاؤ گے اور تمہیں اپنی بقیہ زندگی مکتی فوج میں ”کرنل“ وغیرہ کے عہدے کے ساتھ بسر کرنا پڑے گی۔ اگر ایسا ہوا تو یہاں مبلغ بھائیوں کے ساتھ میل میں جول کے دوران خدا کے لیے بھول جانا کہ تم کبھی باکس بھی رہے ہو۔ یہ مشورہ میں اس لیے دے رہا ہوں کہ تم باکسنگ کے دوران مبلغ بن گئے ہو کہیں ایسا نہ کہ تبلیغ کے دوران تم باکس بن جاؤ!

لیکن جان برادر! اس گفتگو کے دوران مجھے ایک حوالہ ایسا یاد آ گیا ہے جس پر عمل پیرا ہو کر تم بیک وقت مبلغ اور باکسر کے طور پر

زندگی بسر کر سکتے ہو! یعنی دین دنیا دونوں میں سرخرو ہو سکتے ہو۔ یہ واقعہ ایک پادری کا ہے۔ جسے ایک شخص نے جھگڑے کے دوران تھپڑ مارا تو پادری نے یسوع مسیح کی تعلیمات کی روشنی میں اپنا بایاں گال آگے کر دیا، مقابل نے ایک گھونسلہ بائیں گال پر بھی جڑ دیا۔ دوسرا گھونسلہ کھانے پر پادری نے اپنے کپڑے جھاڑے اور پھر پورے سکون اور اطمینان سے اپنے مخالف کو پے در پے تین چار گھونسلے جڑ دیئے جس پر وہ چکرا گیا۔ جب اسے ہوش آیا تو اس نے کہا ”پادری صاحب مجھے آپ سے ایسے رویے کی توقع نہ تھی آپ یسوع مسیح کا نام لیتے ہیں اور یسوع کی تعلیمات کے خلاف عمل پیرا ہوتے ہیں! اس پر پادری نے جواب دیا یسوع مسیح کا فرمان یہ ہے کہ اگر کوئی تمہارے دائیں گال پر تھپڑ مارے تو تم اپنا بایاں گال بھی اس کے آگے کر دو چنانچہ میں نے ایسا ہی کیا۔ لیکن یسوع نے یہ وضاحت نہیں کی کہ اس کے بعد اگر کوئی بے حیا تمہارے بائیں گال پر بھی مکہ مار دے تو تمہیں کیا کرنا چاہیے۔ جس کا مطلب یہ ہے کہ اس کے بعد تم جو رویہ مناسب سمجھو اختیار کرو۔ سو میں نے اس معاملہ میں اجتہاد سے کام لیا ہے۔ اگر تمہیں زیادہ چوٹیں آئی ہوں تو میں معافی چاہتا ہوں!“

سو جارج فورمین! تمہیں بھی میرا مشورہ یہی ہے کہ اگر تبلیغ اور باکسنگ ساتھ ساتھ کرنی ہے تو اجتہاد سے کام لو یعنی تمہارا حریف جب تمہیں مکار سید کرے تو تم اپنا گال دوسرے مکے کے لیے اس کے سامنے پیش کر دو اور اس کے بعد بھی اگر وہ تم پر اپنے رکیک حملے جاری رکھتا تو ”خداوند“ کا نام لے کر اس پر پل پڑا۔ لیکن عزیزی! اس سلسلہ میں میرا آخری مشورہ یہ ہے کہ پہلے دو مکے رضا کارانہ طور پر کھانے سے پہلے اپنے حریف کے کان میں یہ گزارش ضرور کرو کہ ”برادر! ان دو مکوں کے دوران ذرا ہاتھ ”ہولا“ رکھنا۔“ یہ درخواست اس لیے ضروری ہے کہ پہلے دو مکوں کے دوران ناک آؤٹ ہو جانا کچھ مناسب معلوم نہیں ہوتا۔ جارج فورمین! تم جو مناسب سمجھو کرو!



## صاحب کار اور صاحب اقتدار

ایک وقت تھا کہ ہم سڑکوں پر پیدل پھرا کرتے تھے۔ مگر ہم نے پیدل چلنا چھوڑ دیا اس کی چند وجوہ تھیں جن میں سے سب سے اہم وجہ یہ تھی کہ کیڑے مکوڑے ہمارے پاؤں کے نیچے آ کر کچلے جاتے تھے جو ہم ایسے رحم دل انسان کو گوارا نہ تھا۔ دوسرے یہ کہ خود ہمیں بھی کیڑا مکوڑا ہی سمجھا جاتا تھا۔ اور ہم ایسے منصف مزاج شخص کو یہ بات اچھی نہ لگتی تھی کہ ہمیں کیڑوں مکوڑوں کے ہم پلہ قرار دے کر اس معصوم مخلوق کی دل شکنی کی جائے۔ چنانچہ ہم نے جیسے تیسے ایک سائیکل خرید لیا مگر سائیکل کے ضمن میں ایک پرابلم یہ تھی کہ چلتے چلتے اس کے کتے فیل ہو جاتے تھے عام حالات میں اگر کتے فیل ہو جائیں تو چنداں فرق نہیں پڑتا لیکن اگر کتے پیچھے لگے ہوں تو سائیکل والے کتوں کے ”فیل“ ہونے کا مطلب اصلی کتوں کا ”پاس“ ہونا ہے چنانچہ ہم نے تنگ آ کر موٹر سائیکل خرید لیا، موٹر سائیکل میں یوں تو بہت سی خوبیاں ہیں لیکن ایک برائی بہت بڑی ہے۔ کہ جتنی قوت اس کے ایکسیلیٹر میں ہے اتنی اس کی بریکوں یا دھیلز میں نہیں چنانچہ قوت کے اس عدم توازن کی وجہ سے ہم کئی بار موٹر سائیکل کا توازن برقرار نہ رکھ سکے اور یوں راہ گیروں کو ہم پر ہنسنے کا موقع ملتا رہا جبکہ ہم کسی کو ہنسنے نہیں دیکھ سکتے۔ چنانچہ ہم نے موٹر سائیکل بھی بیچ دیا اور اس کی جگہ کار خرید لی۔

کار کے ”فضائل“ تو بعد میں بیان کریں گے پہلے موٹر سائیکل کے بارے میں کچھ باتیں اور کر لیں مثلاً یہ کہ ہم کسی بڑے صاحب سے ملنے اس کے ہنگامے پر جاتے تھے تو وہ ہمیں معزز شخص سمجھ کر ہماری آؤ بھگت کرتا، چائے پلاتا اور پھر اپنے ملازم کو بلا کر کہتا کہ باہران کے ڈرائیور کے لیے بھی چائے لے جاؤ بس یہ موقع ایسا تھا کہ ہمارے ہاتھ پاؤں پھول جاتے مگر ہم اپنے حواس پر قابو پا کر بمشکل اسے اس بات پہ قائل کرتے کہ ڈرائیور کے لیے چائے بھجوانے کی چنداں ضرورت نہیں، اس سے لوگوں کے معدے اور دماغ خراب ہو جاتے ہیں تاہم اصل مسئلہ اس وقت پیش آتا جب وقت رخصت یہ صاحب اصرار کرتے کہ میں آپ کو کار تک چھوڑ کر آؤں گا۔ اور آگے کار کی بجائے موٹر سائیکل اپنا بھاڑ سامنے کھولے کھڑا ہوتا۔ یہ موٹر سائیکل ایک کلک میں اسٹارٹ ہو جاتا تو بھی شرمندگی کا وقفہ کم ہو سکتا تھا، مگر اس بد بخت کو دھکے دینا پڑتے تھے ان سب مراحل سے گزرنے کے بعد صاحب لوگوں کی نظروں میں ہماری جو عزت رہ جاتی اسے بیان کرنے کی ضرورت نہیں، بس صاحب لوگوں کی نظروں میں اپنی عزت برقرار رکھنے کے لیے ہمیں کار خریدنا پڑی اور بحمد اللہ ہم صاحب عزت ہوں نہ ہوں صاحب کار ضرور ہیں! اور اب سچی بات یہ ہے کہ جتنی خوشی ہمیں کار خرید کر ہوئی

اس کا ہمیں پہلے سے کوئی اندازہ نہیں تھا۔ سائیکل یا موٹر سائیکل پر ہوتے تھے تو ہمیں کتوں سے بہت ڈر لگتا تھا۔ چنانچہ ہم انہیں دیکھ کر ادھر ادھر ہو جاتے تھے اب کتے ہمیں دیکھ کر ادھر ادھر ہو جاتے ہیں کار خریدنے کے بعد سے ایک عجیب طرح کا اعتماد ہم میں پیدا ہوا ہے۔

پہلے ہم ہر ارہ چلتے شخص کو سلام کیا کرتے تھے اب ہم انہیں سلام کا موقع دینے کے لیے انتظار کرتے ہیں اور پھر جواب میں صرف گردن ہلا دیتے ہیں کہ ٹھیک ہے سلام وصول پایا، بلکہ اب تو ہماری خود اعتمادی کا یہ عالم ہے کہ سڑک پر خواہ کتنا ہی رش ہو اور ہمیں روکنے کے لیے لال پیلے کتنے ہی بورڈ کیوں نہ لگے ہوں، ہم ان سب کو کراس کرتے ہوئے گزرتے چلے جاتے ہیں کہ جانتے ہیں یہ قوانین کن لوگوں کے لیے ہوتے ہیں۔ جن دنوں ہمارے پاس سائیکل یا موٹر سائیکل ہوتا تھا بارش کے دوران ہم پر ہسٹریا کی سی کیفیت طاری ہو جاتی تھی۔ کیونکہ کاروں میں بیٹھے ہوئے لوگ ہم پر کیچڑ اچھالتے ہوئے گزرتے تھے حالانکہ اب ہم سوچتے ہیں تو ہمیں ان کی حرکت بہت معصوم سی لگتی ہے۔ چنانچہ بارش کے دوران ہم بطور خاص گھر سے نکلتے ہیں اور اپنی یہ معصوم سی خواہش پوری کرتے ہیں۔ بعض معلمین اخلاق اپنے کالموں میں اکثر یہ بات دہراتے ہیں کہ اگر کار میں بیٹھے لوگ بس اسٹاپ پر کھڑے لوگوں کو اپنی کاروں میں لفٹ دینے کے سلسلے کا آغاز کریں تو اس سے ٹرانسپورٹ کا مسئلہ حل ہو سکتا ہے ہمارے نزدیک یہ بات ٹھیک نہیں کیونکہ اس سے کئی مسائل پیدا ہو جاتے ہیں خود ہم نے ٹرانسپورٹ کا مسئلہ حل کرنے کی نیت سے بس اسٹاپوں پر کھڑے کچھ لوگوں کو لفٹ دینے کی کوشش کی مگر بس اسٹاپوں پر کھڑے کچھ معلمین اخلاق ہی کی وجہ سے بڑے پیچیدہ قسم کے مسائل پیدا ہو گئے۔ لاجول ولاقو اب ہم نے اس نوع کے سماجی کاموں میں دلچسپی لینا ہی چھوڑ دی ہے۔

کار کی خریداری کے بعد سے اب تک کے دلی تاثرات تو ہم نے لگی لپٹی رکھے بغیر بیان کر دیے ہیں، تاہم کچھ باتوں کے بیان میں ہچکچاہٹ سی محسوس ہو رہی ہے اور یہ باتیں دراصل وہ خواہشات ہیں جو ان دنوں ہمارے دل میں پیدا ہو رہی ہیں مثلاً سڑک پر جاتے ہوئے کاروں کے ہجوم میں کچھ کاریں ایسی بھی نظر آتی ہیں جن پر نمبر پلیٹ کی بجائے موٹے موٹے لفظوں میں ایم پی اے یا ایم این اے لکھا ہوتا ہے یعنی باادب با ملاحظہ ہوشیار عوام کے نمائندے آرہے ہیں۔ ٹریفک پولیس منہ نہ لگے عوام کے نمائندے آرہے ہیں۔ حکومت کی کوئی ایجنسی راستہ نہ روکے عوام کے نمائندے آرہے ہیں ان عوام کے نمائندوں بلکہ ”تمہیدوں“ کو دیکھ کر ہمارا جی بھی چاہتا ہے کہ چالیس پچاس لاکھ روپے خرچ کر کے اس طرح کی پلیٹ ہم بھی اپنی کار پر لگوائیں، پیسوں کا کیا ہے ایک دفعہ یہ پلیٹ لگ جائے پیسے خود بخود پورے ہو جائیں گے۔ اسی طرح بسا اوقات سڑک پر چلنے والا سارا ٹریفک روک دیا جاتا ہے۔ اور پھر



کوئی کارسازان والی جیپ اور موٹر سائیکلوں کے جلو میں چلتی ہوئی زن سے برابر سے گزر جاتی ہے، بس اس طرح کی کاریں ہیں جنہیں دیکھ کر ہمیں اپنا سائیکل کا زمانہ یاد آ جاتا ہے جب ہمیں خود پر کوئی کیڑا مکوڑا ہونے کا گمان گزرتا تھا انسان اگر صاحب اقتدار ہو تو کار ایک ”بے معنی“ سی چیز لگنے لگتی ہے۔



## ڈاکٹر سلیم اختر

جو لوگ ڈاکٹر سلیم اختر کو ذاتی طور پر نہیں جانتے بلکہ ان کی صرف تحریروں کے حوالے سے جانتے ہیں وہ میری یہ تحریر پڑھ کر بہت حیران ہوں گے کہ کیونکہ جب میں پہلی دفعہ ڈاکٹر صاحب سے ملا تو خاصا حیران ہوں۔ حیرانگی کی وجہ یہ تھی کہ میں نے ان کی کتاب ”عورت جنس اور جذبات“ کچھ افسانے اور کچھ تحلیل نفس والے مضامین پڑھ رکھے تھے۔ سو میں ڈاکٹر صاحب کی بھولی بھالی شکل دیکھتا تھا اور سوچتا تھا کہ یہ سب کچھ واقعی اس شخص نے لکھا ہے؟ یہ حیرانی اس وقت اور بڑھی جب ڈاکٹر صاحب سے واقفیت دوستی میں بدل گئی اور پتہ چلا کہ موصوف عورت جنس اور جذبات کے حوالے سے جو کچھ بھی لکھتے ہیں بس اپنے علم، مشاہدے اور زور قلم کے بل بوتے پر لکھتے ہیں ورنہ عملی طور پر اتنے بھلے مانس ہیں کہ دامن نچوڑ دیں تو فرشتے وضو کریں۔ میں معافی چاہتا ہوں کہ انہوں نے اپنی جو ریپوٹیشن ایک طویل عرصہ کی ریاضیت کے بعد بنائی تھی میں اسے بیٹھے بٹھائے ”خراب“ کر رہا ہوں مگر کیا کیا جائے۔ اصل صورتحال یہی ہے کہ جس طرح ریاض خیر آبادی مرحوم نے ساری عمر شراب کی شکل نہیں دیکھی مگر ساری شاعری شراب کے حوالے سے کی کچھ یہی حال ہمارے سلیم اختر کا بھی ہے موصوف کم از کم گذشتہ ربع صدی سے اتنے سلیم الطبع ہو گئے ہیں کہ اب آئندہ کے لیے بھی ان سے کوئی توقع قائم نہیں کی جاسکتی اور یوں ہم انہیں با آسانی نقادوں اور افسانہ نگاروں کا ریاض خیر آبادی کہہ سکتے ہیں۔ ان سطور پر میں نے ڈاکٹر سلیم اختر کی شرافت اور بھلے مانسی کا اتنا ڈھندورا پیٹ دیا ہے کہ خود گھبرا گیا ہوں حالانکہ بات صرف اتنی ہے کہ وہ اپنی حدود و قیود سے بخوبی واقف ہیں اور جہاں تک ان کی حدود کا تعلق ہے وہ وہاں ختم ہو جاتی ہیں جہاں سے ”حدود“ شروع ہوتی ہیں۔

خیر یہ باتیں تو ہوتی رہیں گی پہلے میں آپ کو یہ بتاتا چلوں کہ میں نے اپنے دوستوں میں ڈاکٹر صاحب سے زیادہ گھڑ شخص اور کوئی نہیں دیکھا۔ مجال ہے ہوٹل بازی پر وقت اور پیسہ ضائع کریں اس کی بجائے وہ اپنا وقت گھر پر گزارتے ہیں چنانچہ اس طرح جو وقت بچتا ہے وہ اس میں تنقید افسانہ اور طنز و مزاح لکھ کر ادب میں نام کماتے ہیں اور جو پیسہ بچتا ہے اس سے گاہے گاہے دوستوں کی پر تکلف دعوت اپنے گھر پر کرتے ہیں حالانکہ اگر وہ چاہیں تو یہ ترتیب الٹ بھی ہو سکتی ہے۔ یعنی جو وقت بچے اس میں پیسہ کمائیں اسے ڈاکٹر وزیر آغا کی طرح ادب میں نام کمانے کے لیے انویسٹ کر دیں۔ لیکن میرا خیال ہے کہ یہ مشورہ اب خاصا بعد از وقت ہے کیونکہ



باہرین نفسیات کا کہنا ہے کہ سات برس کی عمر تک بچے کی شخصیت مکمل ہو جاتی ہے اس کے بعد ساری عمر اس میں کوئی بنیادی تبدیلی نہیں آتی، بس چھوٹی چھوٹی ”آئینی“ اور ”غیر آئینی“ ترمیمیں ہوتی رہتی ہیں۔ چنانچہ میرے خیال میں سلیم اختر کو بدلنے کی کوشش نہیں کرنی چاہیے کیونکہ سلیم اختر کی شکل میں جو چیز بن گئی ہے وہ اتفاق سے اچھی چیز ہے۔ لہذا جوں کاتوں دنیا چاہیے ورنہ ترمیمات سے اس کی شکل بھی 1973 کے آئین جیسی ہو سکتی ہے۔

سلیم اختر کی ایک خصوصی صفت تو میں نے ابھی تک بیان ہی نہیں کی اور وہ دوستوں سے ان کی محبت ہے وہ دوستوں کو ان کی خامیوں سمیت قبول کرتے ہیں، بلکہ میرے جیسے دوستوں کی موجودگی میں کہا جاسکتا ہے کہ وہ خامیوں کو دوستوں سمیت قبول کرتے ہیں۔ ان کی دوستی کا صرف ایک معیار ہے کہ ”مد مقابل“ پر خلوص ہونا چاہیے چنانچہ جب انہیں اس کے خلوص کا یقین ہو جاتا ہے تو پھر اس کے ساتھ خونِ معاف کر دیتے ہیں۔ شاید یہی وجہ ہے کہ وہ ذاتی دوستی میں نظریات کو بھی آڑے نہیں آنے دیتے اور یوں احمد ندیم قاسمی سے لے کر ڈاکٹر وحید قریشی تک ان کے دوستوں یا یوں کہہ لیں کہ بزرگ دوستوں میں شامل ہیں۔ سلیم اختر کی دوستی کا دائرہ جتنا وسیع ہے مجھے یقین ہے کہ وہ اگر آئندہ الیکشن میں کھڑے ہوں تو ان کے مخالف کی ضمانت ضبط ہو جائے ممکن ہے یہ سطور پڑھتے ہوئے سلیم اختر الیکشن میں کھڑے ہونے کے بارے میں واقعی سنجیدہ ہو جائیں اگر ایسا نہ ہوتا تو انہیں اپنا انتخابی نشان سائیکل منتخب کرنا چاہئے کیونکہ اب لاہور میں سائیکلوں والے ادیب بس دو چار ہی رہ گئے ہیں اور ان میں سے سلیم اختر اور سائیکل تو لازم و ملزوم ہیں بلکہ صبح سے شام تک وہ جتنی سائیکل چلاتے ہیں اس کے مطابق سلیم اختر اور سائیکل کو لازم و ملزوم نہیں بلکہ ظالم و مظلوم قرار دیا جاسکتا ہے۔ بہر حال اگر ڈاکٹر صاحب ہماری ان چکنی چڑی باتوں میں آجائیں یعنی الیکشن میں کھڑے ہونے کا واقعی پروگرام بنالیں تو ان سے ہماری ایک گزارش بھی ہے اور وہ گزارش یہ ہے کہ وہ لاہور سے اسلام آباد تک دو چار دفعہ سائیکل پر آئیں جائیں اور پھر ہمیں حتمی طور پر بتائیں کہ الیکشن واقعی ہو رہے ہیں کہ نہیں؟ الیکشن کے بارے میں ہم نے شیعہ کا اظہار اس لیے کیا ہے کہ الیکشن اور ایف اے کے امتحان کی مجوزہ تاریخیں ایک ہی ہیں جس سے ایف اے کے امتحانات متاثر ہو سکتے ہیں اور ہماری حکومت تعلیم کو جتنی اہمیت دیتی ہے اس سے ہمیں خدشہ ہے کہ کہیں وہ امتحان کے پیش نظر انتخابات ملتوی نہ کر دے کہ علم کی فضیلت تو جگہ جگہ بیان ہوئی ہے ان موئے مغربی انتخابات کا ذکر کہیں نہیں آیا۔

دوستوں سے سلیم اختر کی محبت کے حوالے سے ایک بات بتانے کی یہ بھی ہے کہ آج کے دور میں ایسے شخص کو منافق کہا جاتا ہے جو ہر ایک کا دوست ہو چنانچہ اصغر ندیم ایسے پیارے دوست کے بارے میں یا لوگ کیسی بری بری باتیں کرتے ہیں اور لگتا ہے کہ سلیم

اختر کو یہ الزام گوارا نہیں تھا۔ لہذا انہوں نے ڈاکٹر وزیر آغا کی صورت میں اپنا ایک دشمن ڈھونڈا کہ جس کی مخالفت اور جس سے مخالفت بہر حال معنی رکھتی ہے ورنہ یار لوگ تو اتنے ”کھد“ قسم کے دشمن پالتے ہیں کہ اس سے بہتر ہے آدمی بغیر دشمن کے زندگی گزار دے، سو ڈاکٹر سلیم اختر نے ڈاکٹر آغا سے دشمنی بھی کیا و سعداری سے نبھائی ہے مجال ہے پائے استقلال میں ذرا سی بھی لغزش آئی ہو اور یوں ہمارے نزدیک ان کی ادھوری شخصیت مکمل ہو گئی ہے اب سنا ہے کہ مشفق خواجہ ان دنوں ڈاکٹر وزیر آغا سلیم اختر کے مابین صلح کروانے کے درپے ہیں۔ سبحان اللہ اس سے اچھی بات اور کیا ہو سکتی ہے مگر مشفق خواجہ کو چاہیے کہ وہ اس دوران سلیم اختر کے لیے کسی متبادل دشمن کا انتظام ضرور کر دیں۔ اگرچہ ہم ایسے دوست کے ہوتے ہوئے ڈاکٹر سلیم اختر کو کسی دشمنی کی ضرورت نہیں مگر پھر بھی احتیاط اچھی چیز ہوتی ہے۔

سلیم اختر کے دوستوں اور دشمنوں کا ذکر چھیڑا ہے تو یہاں ڈاکٹر طاہر تونسوی کا ذکر ناگزیر ہو گیا ہے۔ طاہر تونسوی سلیم اختر کا شاگرد عزیز ہے اور یہاں قابل ذکر بات یہ ہے کہ استاد اور شاگرد دونوں ایک دوسرے کو اون کرتے ہیں۔ ورنہ فی زمانہ استاد شاگرد مار کھانگی کے علاوہ استاد اور شاگرد میں اتنا قریبی رشتہ کہاں دیکھنے میں آتا ہے۔ طاہر تونسوی اپنے استاد سے ملنے کے لیے ملتان سے چل کر لاہور آتا ہے اور اس کا سانس جس طرح پھولا ہوتا ہے لگتا ہے پیدل چل کر آیا ہو اور وہ پھر جتنے دن بھی لاہور میں قیام پذیر ہوا اپنے استاد کی خدمت میں مسلسل و متواتر حاضر رہتا ہے کہ وہ سلیم اختر کا شاگرد بھی ہے دوست بھی ہے اور بیٹا بھی ہے یہاں ”بھائی“ کا لفظ میں نے دانستہ نہیں لکھا کیونکہ ایک دفعہ روس کے ایک بڑے لیڈر نے چیکو سلوواکیہ کے ایک لیڈر سے بہت پیار بھرے انداز میں پوچھا کہ تم روسیوں کو اپنا دوست سمجھتے ہو کہ بھائی؟ چیک لیڈر نے جواب دیا کہ روسی ہمارے بھائی ہیں کیونکہ دوست تو انسان اپنی مرضی سے بناتا ہے! بہر حال طاہر تونسوی بھی سادہ لوحی کی حد تک مخلص آدمی ہے اور مجھے استاد اور شاگرد میں اگر کوئی قدر مشترک نظر آتی ہے تو وہ یہی خلوص ہے۔

باتوں باتوں میں سلیم اختر کا سراپا بیان کرنا تو بھول ہی گیا۔ پچاس کا سن اور اس کے باوجود سر پر پورے بال، چاہے گن کر پورے کر لیں۔ سانولا رنگ، کتابی چہرہ، چہرہ پر عینک جو انہیں متکلف بنانے کی بجائے ان کی شخصیت کو مزید باوقار بناتی ہے۔ دوران گفتگو کھلکھلا کر ہنستے ہیں اور اچھے لگتے ہیں۔ کالج یا تقریبات میں جاتے وقت گرمیوں میں پینٹ بوشرٹ اور سردیوں میں سوٹ میں ملبوس ہوتے ہیں۔ جبکہ گھر میں اور علامہ اقبال ٹاؤں کے جہانزیب بلاک میں ہوائی چیل، دھاری دار پاجامہ اور تنگ چولی جیسی ایک قمیص پہن کر پھرتے ہیں۔ اس میں نیلے رنگ کا دھاری دار پاجامہ تو اب ان کا ”ٹریڈ مارک“ بن گیا ہے، کیونکہ قمیص کا رنگ تبدیل



ہوتا رہتا ہے۔ مگر پاجامہ وہی رہتا ہے۔ میرا بیٹا علی کوٹھی کے مین گیٹ کے پاس بیٹھ کر اس کی سلاخوں میں سے باہر گلی میں بلوگٹروں کی طرح جھانکتا رہتا ہے۔ چنانچہ اسے ان سلاخوں میں سی کوئی دھاری دار پاجامہ نظر آ جائے تو وہ دوڑ دوڑا اندر آتا ہے اور اپنی توتلی زبان میں کہتا ہے ”ابو! انکل سلیم اختر آئے ہیں“ اور اس کی اطلاع ہمیشہ درست ہوتی ہے۔ ایسے لگتا ہے کہ اب فیکٹری والے یہ کپڑا صرف سلیم اختر کی سرپرستی کی وجہ سے بنا پاتے ہیں اور غالباً یہ خاصا نادر کپڑا ہے کیونکہ میں نے کئی ماڈرن گھرانوں کے ڈرائنگ روم میں اس ڈیزائن کے کپڑے کو بطور ڈیکوریشن میں دیواروں پر چسپاں دیکھا ہے۔

میں نے اپنے مضمون کا آغاز ڈاکٹر صاحب کی کچھ اور نوع کی تحریروں کے حوالے سے کیا تھا اور اب اختتام بالکل کچھ اور نوع کی تحریروں کے حوالے سے کرنا چاہتا ہوں ڈاکٹر سلیم غالباً بائیس کے قریب انتہائی وقیع کتابوں کے مصنف ہیں جن میں ان کی مقبول زمانہ کتاب ”اردو ادب کی مختصر ترین تاریخ بھی“ شامل ہے جس کے کتنے ہی ایڈیشن اب تک فروخت ہو چکے ہیں تاہم صرف اقبال پر ان کی نو کتابیں موجود ہیں جن میں سے دو کتابیں ان کی تصنیف ہیں اور سات ترجمہ تالیف کی ذیل میں آتی ہیں یوں ڈاکٹر سلیم اختر صرف نفسیاتی نقاد، ناول نگار، افسانہ نگار اور مزاح نگار ہی نہیں، باقاعدہ ماہر اقبالیات بھی ہیں۔ سلیم اختر ہمارے ملک کے ان چند دانشوروں میں سے ہیں جن کا سچ مچ علم ہی اوڑھنا اور بچھونا ہے میں انہیں کئی دفعہ سمجھا چکا ہوں کہ دانشوری کے لیے اتنا پڑھنا اور خصوصاً لکھنا تو بالکل ضروری نہیں کیونکہ دانشور وہ ہوتا ہے جس کی کوئی تصنیف نہ ہو، ویسے بھی دوسروں پر علم کا رعب ڈالنے کے لئے بازار میں بک آف کوئشنز قسم کی بے شمار کتابیں ملتی ہیں جن میں سے کوئشن یا ذکر کے دوسروں کو اور کچھ نہیں تو بوجھوں ضرور مارا جاسکتا ہے بلکہ ستار طاہر نے بھی انہیں یہ بات سمجھانے کی بہت کوشش کی مگر موصوف کسی کی سنتے ہی نہیں بس ہر وقت پڑھنے میں لگے رہتے ہیں، پھر اپنے سلیم اختر کی ایک بات مجھے یہ سمجھ میں نہیں آتی کہ ان کی بات سمجھ میں نہیں آتی بلکہ دل پر گہرا اثر بھی کرتی ہے حالانکہ کم از کم تنقید تو انسان کو ایسی لکھنی چاہئے کہ قاری کو جاگتے رہنے کے لیے تھوڑی تھوڑی دیر کے بعد ایک لوٹا پانی کا سر پر ڈالنا پڑے، بہر حال یہ ڈاکٹر اختر کا داخلی معاملہ ہے اور شرفاء دوسروں کے داخلی معاملات میں دخل نہیں دیا کرتے۔

اور اب آخر مجھے ڈاکٹر صاحب کو چند ضروری مشورے دینے ہیں جن میں سب سے اہم مشورہ یہ ہے کہ گوڈاکٹر صاحب کی عمر کے تیس سال بہترین خدمت کی مثال ہیں مگر یہ بات رجسٹر کروانے کے لیے لمبی چوڑی پبلسٹی کی ضرورت ہوتی ہے اپنے ساتھ شاہیں منوانا پڑتی ہیں لکھنا پڑھنا ترک کرنا پڑتا ہے۔ دوستوں دشمنوں پر نظر ثانی کرنی پڑتی ہے مگر ڈاکٹر صاحب ان میں سے کوئی کام بھی کرنے کو تیار نہیں ہیں کیونکہ علمی ادبی حلقے ادب میں ان کی بڑائی کو تسلیم کر چکے ہیں اور غیر علمی و ادبی حلقوں کو ڈاکٹر صاحب اپنے حلقہ

انتخاب میں تصور ہی نہیں کرتے۔ سلیم اختر اپنے دور جاہلیت میں شاعری بھی کرتے رہے ہیں اور سلیم اختر انجان کے نام سے چھپتے رہے ہیں اور اب وہ صرف سلیم اختر کہلاتے ہیں مگر کچھ معاملات میں وہ اب تک ”انجان“ ہیں جن میں سے ایک کا بیان ابھی ہو چکا ہے اور خدا کرے کہ وہ انجان ہی رہیں یہ ہمارا مشورہ بھی ہے اور دعا بھی ہے۔





## ان ہاتھوں سے

”بہت افسوس ہوا تمہارے دوست جیرے پہلوان کی وفات کا سن کر بہت پیارا آدمی تھا!“

”ان ہاتھوں سے نہلا یا ہے جی اسے۔ ایک ہی تو اپنا دوست تھا آج کل ایسے دوست کہاں ملتے ہیں؟“

”اسے ہوا کیا تھا؟“

”ہونا کیا تھا بالکل ٹھیک ٹھاک تھا ایک دن پہلے اکھاڑے میں اس کے ساتھ زور کیا کیسے کیسے استادی ”داؤ“ اس نے سکھائے مگر

اگلے دن پتہ چلا کہ اللہ کو پیارا ہو گیا۔ ان ہاتھوں سے نہلا یا جی اسے۔ اللہ کے کاموں میں کسے دخل ہے!

”لیکن کیا ہوا تھا اسے؟“

”ہونا کیا ہے جی اکھاڑے میں ہم زور کرنے گئے ابھی پنڈے پر مٹی نہیں ملی تھی کہ کہنے لگا سینے میں درد ہو رہا ہے میں نے کہا زور کرو

پنڈا کھل جائے گا۔ اس نے ڈنڈ نکالنے کی کوشش کی دو ہی ڈنڈ نکالے تھے کہ سانس ٹوٹنے لگا باؤ ارشد اس وقت پاس ہی تھا وہ اسے

سکوٹر پر بٹھا کر ہسپتال لے گیا۔ ڈاکٹر ابھی ٹوٹی لگا کر دیکھ ہی رہے تھے کہ اس کا دم نکل گیا۔ نالائق ڈاکٹر ہیں جی! اپنی نالائقی پر پردہ

ڈالنے کے لیے کہنے لگا ”ہارڈ“ اٹیک ہوا ہے!“

”جیرا پہلوان سگریٹ وغیرہ تو نہیں پیتا تھا؟“

”نہیں جی اس نے تو کبھی خالی سگریٹ کو ہاتھ تک نہیں لگایا!“

”کیا مطلب ہے؟“

”نر بندہ تھا جی بھرا ہوا سگریٹ پیتا تھا۔“ اوہو!!! کتنی خوبیوں والا یا تھا میرا۔ خدا ترس اتنا کہ کسی کی تکلیف دیکھ ہی نہیں سکتا تھا۔ ہفتہ

پہلے وہ ٹیکس وصول کرنے کا سگریٹ فروش کے کھوکھے پر گیا ہے کا سگریٹ فروش جیرے کے پاؤں پڑ گیا کہ روزوں کی وجہ سے

اس کی بکری آدمی رہ گئی ہے گھر میں بچے بھوکے بیٹھے ہیں خدا کے لیے میرا پیچھا چھوڑ دو۔ یہ سن کر جیرے پہلوان کی آنکھوں میں

آنسو آ گئے اسے اٹھا کر سینے سے لگایا اور کہا دل چھوٹا نہ کر کا کے۔ آج اگر پیسے نہیں ہیں تو کل ادا کر دیتا تم پر بے اعتباری تھوڑے ہی

ہے!“

”یہ جیرا پہلوان غنڈہ ٹیکس بھی لیتا تھا؟“

”نئیں جی نئیں، میرا یا غنڈہ نئیں تھا جی، وہ تو غریب پرور تھا۔ وہ ان جھبیس کاٹنے والے دکانداروں سے جرمانہ وصول کرتا تھا اور آگے غریبوں میں تقسیم کر دیتا تھا۔ آدھی ہیرا منڈی اس سے پلتی تھی۔ بڑا خوبیوں والا یا تھا میرا مگر بے وفائی کر گیا ساتھ چھوڑ گیا، ان ہاتھوں سے نہلا یا ہے جی اسے!“

”میں نے سنا ہے اس کی ماں بہت روتی ہے۔“

”ماں نے نہیں رونا تو اور کس نے رونا ہے جی..... اور پھر پہلوان ماں کا فرمانبردار بھی بہت تھا، جو کما تا تھا، اس کے قدموں میں ڈھیر کر دیتا تھا، ماں بھی اتنے نصیبوں والی تھی کہ جس روز ماں کی شکل دیکھ کر گھر سے نکلتا، اس کے سارے کام خود بخود ہوتے چلے جاتے، پولیس نے اسے مفروضہ قرار دیا ہوا تھا مگر وہ پولیس کے سامنے سے گزر جاتا اور انہیں نظر نہ آتا!“

”پولیس نے اسے مفروضہ قرار دیا ہوا تھا وہ کیوں؟“

”بڑا جی دار یا تھا میرا..... دو چار بندے ”لاء“ دیئے تھے اس نے، بس اس کے بعد پولیس اس کے پیچھے تھی۔ پولیس کے ہاتھ نئیں آیا جی۔ ڈاکٹروں کی نالائقی سے مر گیا۔ کیسا کڑیل جوان تھا میرا یا۔ پھٹے پر کیسے شیر کی طرح پڑا ہوا تھا۔ ان ہاتھوں سے نہلا یا ہے جی اسے!“

”میں نے سنا ہے اسے اپنی بہنوں سے بھی بہت محبت تھی“

”محبت تو کوئی لفظ ہی نہیں ہے جی۔ عشق تھا اسے عشق۔ مگر اس کے باوجود رعب تھا اس کا، گھر میں داخل ہوتا تو وہ کمروں میں چھپتی پھرتیں۔ پورے محلے میں کسی نے ان کی جھلک تک نہیں دیکھی تھی۔ پہلوان کی زندگی میں انہوں نے کبھی گھر سے باہر قدم نہیں رکھا تھا، ان کی ضرورت چیزیں ماں بازار سے خرید کر لادیتی تھی!“

”اب کیا حال ہے ان بچاریوں کا؟“

”بھائی کی موت کا انہیں اتنا صدمہ ہوا کہ دیوانگی کی حالت میں گھر سے نکل گئیں۔ آج تک ان کا سراغ ہی نہیں مل سکا۔ یہ تو اچھا ہوا کہ کپڑا لٹا بھی ساتھ لے گئیں، ورنہ اللہ جانے ان معصوموں کا کیا حال ہوتا! نہ ایسی باتیں چھیڑیں باؤ جی، میرا کلیجہ چھلنی ہو رہا ہے، میرا یا اس وقت قبر میں بے چین ہو رہا ہوگا، کیسا کڑیل جوان تھا اس کے نام کی دہشت سے لوگ کانپتے تھے۔ لیکن مرنے کے بعد کسی بے بسی کے عالم میں پھٹے پر پڑا ہوا تھا۔ اپنے ان ہاتھوں سے اسے نہلا یا ہے جی!“



”مرحوم کی بیوہ کا کیا حال ہے؟“

”جیرا پہلوان اپنا یار تھا جی اور یار یاں زندگی تک نہیں مرنے کے بعد بھی قائم رہتی ہیں، اپنی اس بیوی کے ساتھ اس نے چند مہینے پہلے شادی کی تھی جب یہ اسے اٹھانے گیا ہے تو

”اٹھانے گیا ہے؟“

”ہاں جی، لڑکی کے گھر والے نہیں مانتے تھے، تو جب یہ اسے اٹھانے گیا ہے جی تو میں بھی اس کے ساتھ تھا، اٹھانا اسے کیا تھا جی، وہ خود ہی اچک کر جیپ میں بیٹھ گئی۔ اسے کیا پتہ تھا کہ اس کے نصیب پھوٹ جائیں گے!

”ہاں، یہ تو اس کے ساتھ اچھا نہیں ہوا!“

”مگر جی یہ کیسے ہو سکتا ہے کہ میرے ہوتے ہوئے میرے یار کی بیوی ساری عمر روتے گزار دے، میں ایک مہینہ پہلے اس کی خیر خیریت پوچھنے اس کے گھر گیا، دیکھا تو گھر میں کھانے کو بھی کچھ نہیں تھا، جیرا پہلوان جو کما تا تھا، لٹا دیتا تھا مجھ سے اپنے یار کی بیوہ کی یہ حالت دیکھی نہیں گئی، میں نے اسے اسی وقت نکاح کا پیغام دیا، اب وہ میرے گھر کی مالک ہے جی۔“

”تو جیرے پہلوان کا کوئی بچہ وچہ نہیں تھا“

”بچارا اس معاملے میں بد نصیب تھا، اس نے بڑے علاج کرائے مگر بچہ کہاں سے ہونا تھا جی ان ہاتھوں سے نہلا یا ہے جی اسے۔“



## بیمار محبت

ان دنوں ہمارے ایک دوست تازہ تازہ اسیر محبت ہوئے ہیں، گزشتہ روز صبح صبح ہمارے پاس آئے اور کہنے لگے، ”میں شدید طور پر محبت میں مبتلا ہو گیا ہوں، مجھے نصیحت کرو، ہم نے جواب میں انہیں یہ شعر سنایا۔“

میں آج بھی بھولا نہیں آداب جوانی  
میں آج بھی اوروں کو نصیحت نہیں کرتا

کہنے لگے ”یہ تو کوئی بات نہ ہوئی، یہ تو تم اننا مجھے ”اشکل“ دے رہے ہو“

ہم نے کہا چلو تم یہی سمجھ لو، مگر تم اچھے عاشق ہو کہ چارہ ساز اور غم گسار ڈھونڈنے کی بجائے ناصح تلاش کر رہے ہو“  
بولے ”تم نے کبھی محبت کی ہے؟“

ہم نے کہا لا حول ولا قوۃ، بھلا یہ بھی کوئی پوچھنے کا سوال ہے۔“

ہمارا یہ جواب سن کر ان کے چہرے پر ہلکی سی مسکراہٹ ابھری اور کہنے لگے ”تمہیں استاد اور کالم نگار ہونے کی بجائے ڈپلومیٹ ہونا چاہیے تھا“

ہم نے عاشق زار کی اس ڈپلومیٹک تعریف کا شکریہ ادا کیا اور کہا ”تمہاری مہربانی ہے مگر یہ بتاؤ کہ تمہیں نصیحت کی ضرورت کیوں محسوس ہو رہی ہے؟“

کہنے لگے ”میں ایک دنیا دار آدمی ہوں اور دنیا دار ہی رہنا چاہتا ہوں مگر محبت نے سودزیاں سے غافل کر دیا ہے“  
ہم نے کہا ”یہ تو اچھی بات ہے“

بولے ”خاک اچھی بات ہے، تم پوری بات تو سن لو“

ہم نے کہا ”سنو اور دل کھول کر سنو، میں ہمد تن گوش ہوں میں گفتگو کے دوران مداخلت نہیں کروں گا“

یہ سن کر ان کی آنکھوں میں ممنونیت کے آثار نمایاں ہوئے اور کہنے لگے ”میں اپنا دل چیر کر تمہارے سامنے رکھنے لگا ہوں میرا مذاق نہ اڑانا، بات یہ ہے کہ اب میرا کسی کام میں دل نہیں لگتا، شام کو سیز مین دن بھر کی آمدنی کا حساب دیتا ہے تو میرا دھیان اس حساب کتاب



کی طرف نہیں ہوتا۔ سلیزمین کو میری عدم دلچسپی کا اندازہ ہو گیا ہے چنانچہ مجھے خدشہ ہے کہ وہ گڑبڑ کر رہا ہے یا گڑبڑ کرے گا۔“ ہم نے کہا ”یہ تو بہت بری بات ہے“ کاروبار تباہ ہوا تو محبوب سے بھی ہاتھ دھو بیٹھو گے، تم نے میری میر کا یہ شعر نہیں سنا۔

زور و زر کچھ نہ تھا تو بارے میر  
کس بھروسے پہ آشنائی کی

یہ شعر سن کر ہمارے دوست نے خشمگین نگاہوں سے ہمیں دیکھا اور کہا ”تمہاری اطلاع کے لیے عرض ہے کہ میں میر کے محبوب کی بات نہیں کر رہا“

اس پر ہم نے پوچھا ”تو پھر کس کی بات کر رہے ہو؟“

بولے ”میں عاشق ہوں پاگل نہیں کہ تمہیں اس کا نام اور پتہ بتاؤں“

ہم نے کہا ”چلو دفعہ کرو تم اپنی کیفیات بتا رہے تھے!“

بولے ”ہاں تو میں کہہ رہا تھا کہ میراجی اب کسی کام میں نہیں لگتا صرف یہی نہیں بلکہ نیم دیوانگی کی کیفیت میں ہوں، سارا سارا دن اور ساری ساری رات محبوب ہی کے دھیان میں گزرتی ہے۔ اس کو سوچتا رہتا ہوں اس کی عدم موجودگی میں اسی سے باتیں کرتا رہتا ہوں، بس ہر وقت گم سم سار رہتا ہوں اور یوں دنیا کی تمام نعمتوں سے محروم ہو گیا ہوں“

”کیا مطلب؟“

”مطلب یہ کہ دوست جن کے ساتھ گھنٹوں گپ بازی کی محفلیں ہوتی تھیں اب میں ان محفلوں میں اجنبیوں کی طرح بیٹھا ہوتا ہوں، اپنی دلی کیفیت چھپانے کے لیے ہنستا ہوں، حالانکہ مجھے پتہ بھی نہیں ہوتا کہ وہ کس بات پر ہنس رہے ہیں، چنانچہ کئی دفعہ تو کسی غلط موقع پر ہنس بیٹھتا ہوں جس پر بہت لعن طعن ہوتی ہے تمہیں پتہ ہے مجھے اچھے کپڑے پہننے کا بھی شوق تھا لیکن اب یہ صورت حال ہے کہ محبوب سامنے نہ ہو تو کچھ پہننے کو جی نہیں چاہتا“

”کچھ نہ کچھ بہر حال پہن لینا چاہیے کہ کوئی آئی جاتا ہے!“

اس پر ہمارے یہ دوست ایک بار پھر ناراض ہوئے، مگر تھوڑی ہی دیر بعد پھر نارمل ہو گئے ”اور تمہیں پتہ ہے کہ میری جمالیاتی حس کی بڑی دھومیں ہوتی تھیں مگر اب صورت حال یہ ہے کہ میری آنکھوں کو کوئی چٹا ہی نہیں ہے“

”یہ بھی اچھی بات ہے ورنہ اپنی جمالیاتی حس کی بدولت ایک روز تم حدود آرونینس کے تحت پکڑے جاتے“

”میں نے تمہیں شروع ہی میں کہا تھا کہ میرا مذاق نہ اڑانا، خیر تمہیں ان جذبوں کا کیا پتہ میں کہہ رہا تھا کہ کسی ایک کا ہو کر رہنے سے مجھے وحشت سی ہونے لگی ہے کیونکہ لگتا ہے میں اندھا اور بہرہ ہو گیا ہوں اب یہ تو کوئی اچھی بات نہیں ہے“

”ہاں یہ تو واقعی اچھی بات نہیں کہ انسان اندھا اور بہرا ہو کر رہ جائے“

”لیکن اصل بات جس کے لیے میں آج تمہارے پاس آیا ہوں وہ یہ کہ تم شاعر لوگ محبت میں گرفتار لوگوں کے لیے ”بیمار محبت“ کا لفظ استعمال کرتے آئے ہو اور میری یہ سمجھ میں نہیں آتا تھا کہ محبت تو ایک لطیف جذبہ ہے یہ تو انسان کو خوشیاں دیتا ہے تو پھر اردو شاعری میں عاشقوں کو بیمار محبت میں کیوں کہا جاتا ہے اب خود عشق کیا ہے تو بات سمجھ میں آئی ہے کیونکہ میں اس دن سے خود بیمار رہنے لگا ہوں“

”لاحول ولا قوۃ“ ”بیمار محبت“ کا مطلب سچ مچ بیمار ہونا نہیں ہے“

”بیمار محبت“ کا سو فیصد مطلب یہی ہے جو میں نے تم کو بتایا ہے کیونکہ کسی عاشق کے صحت مند ہونے کا سوال ہی پیدا نہیں ہوتا۔ طبی اصولوں کے مطابق کھانا پوری یکسوئی کے ساتھ نہ کھایا جائے تو وہ ہضم نہیں ہوتا اور اگر کھانا ہضم نہ ہو تو اس سے انسان کا پورا جسم متاثر ہوتا ہے۔ جب کہ عاشق کھانا کھاتے ہوئے بھی اپنے محبوب کے بارے میں سوچ رہا ہوتا ہے جس سے اس کا نظام ہضم اپ سیٹ ہو جاتا ہے اور یوں اسے گونا گوں عوارض لاحق ہو جاتے ہیں یہی وجہ ہے کہ عاشقوں کو ”بیمار محبت“ کہا جاتا ہے۔“

ہم ابھی تک اپنے دوست کی باتیں سنتے ہوئے حتی المقدور جملے بازی سے گریز کر رہے تھے کہ کہیں اس کی دل آزاری نہ ہو مگر اس مقام پر پہنچ کر ہماری ہنسی چھوٹ گئی اور ہم نے کہا ”تم عشق کے نہیں مایخولیا کے مریض لگتے ہو۔“

ہمارا خیال تھا کہ اس پر موصوف ہمارا سر توڑ دیں گے مگر ہمارا یہ جملہ سن کر وہ اچھل پڑے اور بولے ”ہاں یہ تو میں بھول ہی گیا تھا کہ مایخولیا اس کے علاوہ ہے کیونکہ مستقل ایک ہی خیال میں مگن رہنے سے ذہن انسانی متوازن نہیں رہتا اور یوں عاشق میں مایخولیا کے آثار بھی پیدا ہو جاتے ہیں! بلکہ آج میں ان خدشوں اور وسوسوں کی بنا پر بھی تمہارے پاس آیا تھا کہ تم مجھے اس سلسلے میں کوئی نصیحت کرو تا کہ میں محبت کے آزار سے نکل جاؤں!“

تب ہم نے اپنے اس عاشق دوست کو ہمدردی کی نظروں سے دیکھا اور کہا ”محبت بری چیز نہیں، بلکہ نہایت فائدہ مند چیز ہے اس سے انسان کمزور نہیں بلکہ ہٹا کٹا ہو جاتا ہے، نیز یہ کہ محبت سے ذہنی عوارض پیدا نہیں ہوتے بلکہ اس سے ذہن کو جلا ملتی ہے اور انسان جوڑ توڑ اور گٹھ جوڑ کے ضمن میں پہلے سے بہتر صلاحیتوں کا مظاہرہ کرتا ہے“



”کیا مطلب؟“

”مطلب یہ کہ تم اپنے رہنماؤں پر نظر ڈالو ماشاء اللہ نوے نوے سال کی عمر میں لمبے سفر کرتے ہیں گٹھ جوڑ کرتے ہیں، حالانکہ یہ بھی ہر وقت ایک ہی خیال گمن رہتے ہیں مگر ان کا نظام ہضم اتنا پرفیکٹ ہے کہ آدھا ملک ہضم کر گئے ہیں اور باقی ماندہ پر نظریں جمائے بیٹھے ہیں۔ رہنماؤں میں سے ایک آدھ کی صحت بہتر نہیں باقی تو ماشاء اللہ ”ریسلنگ چیمپئن شپ“ کے مقابلے میں بھیجے جاسکتے ہیں سو میرے عزیز اگر تمہیں محبت کرنا ہی ہے تو کسی انسان سے نہ کرو اپنے مفادات سے کرو اقتدار سے کرو اور پھر دیکھو تمہاری ناتوانی کس طرح طاقت میں بدلتی ہے اور ہاں اس میں ایک فائدہ یہ بھی ہے کہ انسان اپنے پورے جتن سمیت خود کو بہ آسانی ”بیمار محبت“ بھی کہلا سکتا ہے اور صرف کہلا ہی نہیں سکتا اسے ”بیمار محبت“ ماننے والے بھی پیدا ہو جاتے ہیں!“



## خطرناک آدمی

گذشتہ دنوں چار پانچ چھٹیاں اکٹھی ہو گئیں، چھٹی کے پہلے روز میں سوکراٹھا تو حسب عادت شیو کے سامان کے ساتھ میں آئینے کے سامنے جا کر کھڑا ہو گیا۔ مگر میں نے محسوس کیا کہ میرا شیو کرنے کو جی نہیں چاہ رہا میں نے سوچا اتنے عرصے سے رسم دنیا نباہ رہے ہیں آج اگر نہیں نباہیں گے تو کیا فرق پڑے گا؟ چنانچہ میں صرف منہ ہاتھ دھو کر اپنے کاموں میں مشغول ہو گیا۔ مگر اس روز میرا کام کو بھی جی نہیں چاہ رہا تھا۔ بس جی چاہتا تھا کہ مزے سے بے سدھ پڑے رہوں سو میں نے تین دن اسی طرح گزارے چوتھے روز گھر سے نکلا اور بڑھے ہوئے شیو کے ساتھ کاموں میں مشغول ہو گیا۔ مگر مجھے بالکل احساس نہیں تھا کہ چار دن کا بڑھا ہوا شیو میرے لیے کیسے کیسے مسائل کھڑے کر سکتا ہے!

دفتر میں داخل ہوتے ہی سب سے پہلے جس دوست سے ملاقات ہوئی اس نے میرے سلام کا جواب دینے کی بجائے کہا ”یار تم نے اپنی حالت کیا بنائی ہوئی ہے؟“

میں نے کہا ”ٹھیک تو ہوں کیا ہوا ہے مجھے؟“

اس نے کہا ”آئینے میں اپنی شکل دیکھو فلموں کے بے روزگار ہیرو دلگ رہے ہو۔ مجھے تو ڈر ہے کہ تم ابھی مجھے کاندھوں سے جھنجھوڑ کر کہو گے کہ ماں! مجھے آج پھر نوکری نہیں ملی!“

دوست کے یہ ریمارکس سن کر بے ساختہ میں نے اپنے گالوں پر ہاتھ پھیرا شیو واقعی خاصا بڑھا ہوا تھا اتنا کہ اگر خط بنوایا جائے تو اسے باقاعدہ داڑھی قرار دیا جاسکتا تھا مگر مجھے یہ اسی طرح اچھا لگ رہا تھا میں نے مسکراتے ہوئے اپنے اس دوست کے کاندھوں پر تھکی دی اور آگے بڑھ گیا!

میں ابھی اپنی ڈاک دیکھ رہا تھا کہ دریں اثنا ایک اور دوست میرے قریب آ کر کھڑا ہو گیا اور مختلف زاویوں سے عجیب عجیب شکلیں بنا کر مجھے دیکھنے لگا۔

”تم نے اپنی شکل دیکھی ہے؟“

”کیوں کیا ہوا ہے مجھے؟“ میں نے پوچھا۔



”کیا ہوا ہے؟ مجھے کوئی مثال نہیں سوجھ رہی، تم سپورٹس میں سپرٹ سے کام لیتے ہوئے خود ہی اپنے آپ کو بری چیز کے ساتھ تشبیہ دے لو!“

”عجیب واہیات لوگ ہیں“ میں نے دفتر سے واپسی پر ایک ڈیپارٹمنٹل سٹور میں داخل ہوتے ہوئے سوچا۔  
کیشیئر نے میرے خریدے ہوئے سامان کی رسید دیتے ہوئے میری طرف دیکھا اور کہا ”اگر آپ برا نہ مانیں تو ایک بات کہوں؟“

”فرمائیں“ میں نے جل کر کہا، میں سمجھ گیا تھا کہ وہ کیا کہنا چاہتا ہے۔

”اخبار میں آپ کی تصویر تو خاصی بہتر آتی ہے“

”دھت تیرے کی!“ میں نے دل ہی دل میں کہا اور سٹور سے باہر آ گیا!

مجھے ایک ضروری ٹیلیفون کرنا تھا اور ظاہر ہے ہمارے ہاں فون کسی سرکاری دفتر ہی سے ہو سکتا ہے، میں نے ٹیلیفون کرنے سے پہلے اپنے دوست سے چکنی چڑی باتیں کیں اور پھر ٹیلیفون کی طرف ہاتھ بڑھاتے ہوئے کہا ”یا ایک ضروری فون کرنا ہے!“  
”کرو کرو، مگر کہیں سرکاری ٹیلیفون کے غلط استعمال پر کالم نہ لکھ دینا!“ اس نے ہنس کر کہا۔

میں نے جواباً ایک کھسیانی سی ہنسی ہنسنے کے بعد نمبر ملا نا شروع کر دیا!

میں نے ٹیلیفون کرنے کی بعد دوست کا شکریہ ادا کیا۔

”کوئی بات نہیں!“ دوست نے کہا ”مگر یہ تم نے شیو کیوں بڑھایا ہوا ہے، خیر تو ہے؟“

”بس یار جی نہیں چاہ رہا تھا، لہذا شیو نہیں کیا!“

نہیں مجھے تو کچھ اور ہی چکر لگتا ہے؟“

”مثلاً؟“

”یہی کہ کسی لمبے ہی چکر میں ہو، لیکن میرا دوستانہ مشورہ ہے کہ بال بچے دار شخص کو اور سب کچھ کرنا چاہیے، عشق نہیں کرنا چاہیے!“

”مشورے کا بہت بہت شکریہ“ میں نے جل کر کہا ”مگر اب تو جو ہونا تھا ہو چکا

”واقعی؟“ دوست نے اپنی کرسی سے اچھل کر کہا۔

ہاں! ہاں! ہاں! میں نے زمین پر پاؤں پٹختے ہوئے کہا ”بلکہ میرا ارادہ تو عقد ثانی کا ہے، تمہارا کیا خیال ہے؟“

”توبہ، توبہ، توبہ“ دوست نے کانوں کو ہاتھ لگاتے ہوئے کہا ”میں تو پہلی شادی کے حق میں بھی نہیں ہوں، تم دوسری شادی کا پوچھ رہے ہو؟“

”تو پھر اس مسئلے پر تم سے بات نہیں ہو سکتی“ میں نے اس سے رخصت ہوتے ہوئے کہا۔

دروازے کے پاس پہنچ کر میں دوبارہ واپس آیا اور دوست کے کان میں سرگوشی کی ”مگر دیکھو یار! یہ بات کسی کو بتانا نہیں!“ کون سی بات؟“

”یہی دوسری شادی والی!“ اور پھر میں اسے سخت پریشانی کے عالم میں چھوڑ کر واپس کار میں آ کر بیٹھ گیا!

گھر واپس پہنچتے ہی ٹیلیفون کی گھنٹی بجی ”ٹرن ٹرن ٹرن“

میں نے ٹیلیفون اٹھایا ”یار سنا ہے تم شادی کر رہے ہو، بڑے افسوس کی بات ہے!“

”تمہیں کس نے بتایا ہے؟“

”بتایا تو مجھے افضل نے ہے، مگر شک مجھے خود بھی گزرا تھا!“

”وہ کیسے؟“

”یہ جو تم کئی دنوں سے شیو نہیں کر رہے“

”تو کیا یہ شرط میرے سرادلوں نے عائد کی ہے کہ اگر شیو خاطر خواہ طور پر ہوا بڑھانہ ہو تو بار بار ات واپس کر دی جائے گی؟“

”یہ تو تم جانتے ہو گئے، بہر حال جو قدم بھی اٹھانا، سوچ سمجھ کر اٹھانا!“ یہ کہہ کر اس بد بخت نے فون بند کر دیا!

میں ایک اور پیشی بھگت رہا تھا! یار تمہارے ساتھ دوستی میرے لیے عذاب بن گئی ہے صبح سے تمہاری طرف سے صفائیاں دے

دے کر تنگ آ گیا ہوں۔

”تم یوں کرو“ میں نے اسے پچکار تے ہوئے کہا تم یہ صفائیاں دنیا بند کر دو!“ اور پھر ٹیلیفون درمیان ہی میں کٹ گیا!

میں نہانے کے لیے ابھی باتھ روم جا رہا تھا کہ دروازے پر بیل ہوئی راشد سامنے کھڑا تھا!

”یار ملک کا کیا بنے گا؟“ اس نے ڈرائنگ روم میں داخل ہوتے ہی حسب معمول سیاسی گفتگو شروع کر دی۔

کیوں خیر تو ہے؟“ میں نے پوچھا۔

”ٹیلی ویژن ریڈیو اور سرکاری اخبارات چوبیس گھنٹے حکومتی نقطہ نظر ہم پر ٹھونسنے میں لگے رہتے ہیں یہ ایک طرح سے ہمیں مجبور کیا



جار ہا ہے کہ ہم اپنے نقطہ نظر سے دستبردار ہو جائیں! یہ کوئی جمہوریت نہیں ہے!“

”تمہارے نزدیک جمہوریت کی تعریف کیا ہے؟“

”میرے نزدیک جمہوریت کی تعریف یہ ہے کہ ہر شخص کو قول و فعل کی مکمل آزادی ہونی چاہیے، بس اتنا ہے کہ اس سے دوسروں

کی آزادی متاثر نہ ہو!“

”بالکل ٹھیک ہے“ میں نے کہا ”اب تم یہ بتاؤ کہ میرے بڑھے ہوئے شیوے سے تمہاری آزادی تو مجروح نہیں ہو رہی!“

”ارے ہاں یہ تو میں بھول ہی گیا تھا“ راشد کے لہجے میں تشویش تھی، لوگ تمہارے بڑھے ہوئے شیوے کے بارے میں طرح

طرح کی باتیں کر رہے ہیں!

”مثلاً؟“

”مثلاً ایک تو یہ کہ تمہاری ٹھوڑی کے نیچے ایک گلٹ سا نکلا ہوا ہے جسے چھپانے کی کوشش میں تم دائرہ رکھ رہے ہو اور دوسرے یہ

کہ“

”ایک گلٹ اس کے علاوہ بھی ہے؟“ میں نے خوش اخلاقی کا مظاہرہ کرنے کی کوشش میں جبراً ہنستے ہوئے کہا ”چھوڑ دو ایسے ہم

لوگ ہیں بہت مزیدار حکومت سے تحریر و تقریر اور قول و فعل کی مکمل آزادیاں مانگتے ہیں اور اپنے طور پر کسی کو اتنی اجازت نہیں دیتے

کہ وہ اگر شیو نہیں کرنا چاہتا تو نہ کرے۔ مجھے آج کتنے ہی ضروری کام کرنے تھے، مگر وہ سب چھوڑ چھاڑ کر دوپہر ہی کو واپس گھر آ گیا

ہوں اور لوگوں کے سوالوں سے بچنے کے لیے دروازے بند کر کے بیٹھ گیا ہوں۔ یہ وہ نظر بندی ہے جسے کورٹ میں چیلنج بھی نہیں کیا جا

سکتا!

راشد کے جانے کے بعد میں نے سوچا کہ مجھے اس معاشرتی جبر کے خلاف ایک زبردست احتجاجی تحریک چلانی چاہیے جس کا

مرکزی نکتہ یہ ہو کہ اگر کوئی شخص شیو نہیں کرنا چاہتا تو اسے اپنی اس خواہش پر عمل کرنے کی مکمل آزادی ہو مگر پھر میں نے سوچا کہ اس سلسلے

میں بلکہ ایسے دوسرے معمولی معمولی معاملوں میں بھی داد فریاد کس سے کی جائے جن کے ضمن میں حکومت، مذہب حتیٰ کہ خود معاشرے کی

طرف سے بھی بظاہر کوئی پابندی نہیں لیکن معاشرے کے ”غیر تحریری قوانین“ کی خلاف ورزی کسی صورت میں برداشت نہیں کی جاتی؟

فون کی گھنٹی بج رہی تھی۔ میں نے وارڈ روب میں سے تولیہ نکالا اور غسل خانے میں داخل ہوتے ہوئے بیٹے کو آواز دی ”یار!

جس کسی کا بھی فون ہوا اسے بتا دینا کہ میں شیو کر رہا ہوں فکر کی کوئی بات نہیں“



## معصوم اجمیری

چھٹی والے دن سری پائے کا ناشتہ کرنے کے لیے میں نے اپنے گھر کے قریب واقع ایور نیو سٹوڈیو کی جانب رخ کیا اور پھر ان سٹوڈیوز کے برابر میں واقع ایک دوکان میں داخل ہو گیا جہاں ایک پلیٹ پائے کا آرڈر دے کر میں دکان کا جائزہ لینے لگا یہ ایک عوامی قسم کی ”ناشتہ گاہ“ تھی۔ میزوں پر دھرے شیشے کے گلاسوں پر چکناہٹ نظر آ رہی تھی اور ان پر گاہکوں کی انگلیوں کے نشانات ثبت تھے میزوں پر بھی چکناہٹ کے داغ تھے اور دوسری میزوں پر جو لوگ بیٹھے تھے اس ماحول میں اب وہ چکنے چکنے لگنے لگے تھے میری ساتھ والی میز پر ایک ہیر و نما شخص ناشتے میں مشغول تھا پرلی میز پر قمیض اور شلوار میں ملبوس ایک بے چین سا شخص بیٹھا تھا اس کی قمیض کے تین بٹنوں میں سے درمیان والا بٹن ٹوٹا ہوا تھا وہ چائے کی چسکیاں لیتے لیتے کبھی اچانک خلا میں گھورنے لگتا اور کبھی کپ ہاتھوں میں پکڑے کاؤنٹر پر جا کھڑا ہوتا اور کبھی ہوائی چپل گھسیٹتا ہوا دکان سے باہر نکل کر ملتان روڈ پر ملتان اور ساہیوال سے آنے والی بسوں کو دیکھنے لگتا میرے سامنے والی میز پر ایک چھوٹی سی ڈاڑھی والا شخص رومال کو سر پر پٹی کی طرح باندھے بیٹھا تھا یہاں ایک موٹے شیشوں والی عینک والا بابا بھی تھا جو شرب شراب کی آوازوں کے ساتھ چائے پینے میں مشغول تھا۔ اس ہوٹل میں بیٹھے ہوئے لوگوں میں سے بیشتر ارد گرد واقع شاہنواز سٹوڈیوز، ایور نیو سٹوڈیوز اور باری سٹوڈیوز سے متعلق تھے اور یوں یہاں ان کا مستقل آنا جانا تھا!

میں نے ابھی گرم گرم کپچے کا پہلا لقمہ ہی منہ میں لیا تھا کہ ایک بلی جتنے چوہے نے میرے پاؤں پر چھلانگ لگا دی اور اپنے فن کے اس مظاہرے کے بعد وہ کاؤنٹر کے پیچھے روپوش ہو گیا۔ میری طبیعت بری طرح متلانے لگی۔ میں نے کاؤنٹر پر بیٹھے ہوئے دکاندار سے شکایت کی تو اس نے دیکھے میں چیخ ہلاتے ہوئے کہا ”بس جی کیا کریں اس کا رزق یہیں لگا ہوا ہے“ چوہے کو بھی غالباً میرا شکایت کرنا اچھا نہیں لگا چنانچہ اس نے کاؤنٹر کے نیچے سے مجھے غصیلی آنکھوں سے دیکھا اور پیشتر اس کے کہ اس دفعہ وہ ”ہائی جپ“ کا مظاہرہ کرتا میں نے اپنی پلیٹ اٹھائی اور سر پر پٹی باندھے ہوئے چھوٹی چھوٹی ڈاڑھی والے شخص کی میز پر جا کر بیٹھ گیا۔ اس کے چہرے پر ماتہ کے داغ تھے اور وہ خاموشی سے چائے پینے میں مشغول تھا۔ تھوڑی دیر بعد اس نے حلق میں سے ”خرخر خر“ کی آواز نکالی اور پھر منہ نیچے کر کرے بلغم فرش پر تھوک دی مجھے یوں لگا جیسے میرا سب کچھ کھایا یا ابھی باہر نکل آئے گا۔

میں نے اپنے جذبات کے اظہار کے لیے اس کی طرف خشونت بھری نظروں سے دیکھا مگر وہ میرے رد عمل سے بے نیاز دوبارہ



چائے پینے میں مشغول ہو گیا میں طوعاً و کرہاً آنکھیں میچ کر ایک بار پھر اپنے مرغوب ناشتے کی طرف متوجہ ہوا مگر چند لمحوں بعد مجھے ایک بار پھر ”خرخر خر“ کی آواز آئی اور پھر سر پٹی باندھے چھوٹی چھوٹی ڈاڑھی اور چہرے پر ماتہ کے داغوں والے اس شخص نے سر مہوڑا کر بلغم فرش پر انڈیل دیا۔ میں پلٹ اٹھا کرواپس سابقہ میز کی طرف جانے لگا میری نظر پھر اس بلی کی جسامت والے چوہے پر پڑی جو اس دفعہ کرسی کے نیچے ایک روٹی کو کتر کتر کر پھینک رہا تھا چنانچہ میں نے چوہے کو کچھ کہنے کی بجائے اس شخص مذکور کو مخاطب کیا اور کہا ”بھائی صاب آپ مہربانی کر کے باہر جا کر تھوکیں“ اسے شاید یہ میری تجویز پسند آئی کیونکہ اس نے چائے کا آخری گھونٹ حلق سے اتارا اور کچھ کہے بغیر اٹھ کر باہر چلا گیا۔

اس دوران وہ بے چین سا شخص ایک بار پھر کاؤنٹر کرکھڑا تھا کچھ دیر قبل ہوٹل کے باہر ایک کار آ کر رکھی تھی اور اس میں سے دو معزز لوگ اتر کر اندر آئے تھے۔ یہ بھی فلم سے وابستہ لگتے تھے وہ بے چین سا شخص اب انہی کے پاس کھڑا تھا میں نے اس بے چین شخص کو دیکھا کہ گفتگو کے دوران وہ اساتذہ کے شعر موقع محل کے لحاظ سے استعمال کرتا تھا۔ تاہم اس وقت وہ انہیں اپنی اختراع کی ہوئی کوئی دھن سنارہا تھا۔

”اس میں میں نے چرواہے کی جو آواز بنائی ہے وہ دیکھیں“ اور پھر اس نے گانے کے بول گا کر آخر میں بڑے ردم کے ساتھ منہ سے ”پھر پھر پھر پھر“ کی آواز نکالی۔ جب وہ اپنے فن کا مظاہر کر چکا تو اس کے پاس کھڑے لوگوں میں سے ایک نے اس کے کاندھوں پر ہاتھ رکھا اور کہا ”میں زندگی وچ بڑے بڑے مخولے دیکھے نے پر تیرے جیا مخولیا نیں ویکھیا۔“ یہ فن کار اپنے فن کی بے حرمی برداشت نہ کر سکا چنانچہ اس نے اپنے درمیان والے گم شدہ ہونکے کاج کوٹولا اور پھرتی سے باہر نکل کر ملتان روڈ پر کھڑا ہو گیا جہاں ساہیوال اور ملتان سے بسیں آ رہی تھیں اور جا رہی تھیں میرے سامنے والی میز پر بیٹھے ہیر و نما شخص نے پورے انہماک سے ناشتہ کرتے کرتے کاؤنٹر کے قریب کھڑے لوگوں میں سے ایک کو مخاطب کیا اور کہا ”پائے اور بھی بہت جگہ سے مل جاتے ہیں۔ لیکن ایک تو ایسے لذیز پائے کہیں اور ملتے نہیں اور دوسرے ”دوکاندار کی طرف اشارہ کر کے“ اس شخص کے ہاتھ میں برکت بہت ہے شور بہاول تو کم پڑتا ہی نہیں اگر کم پڑ بھی جائے تو یہ دوسری تیسری مرتبہ بھی پھر سے پلیٹ بھر دیتا ہے۔“ اور پھر اس نے اپنی خالی پلیٹ دکاندار کے طرف بڑھاتے ہوئے کہا ”یار ذرا تھوڑا سا شور بہ تو اور ڈالنا۔“

میں بل ادا کر کے دوکان سے باہر نکلا تو وہی بے چین شخص سڑک کے کنارے کھڑا خلا میں گھور رہا تھا مجھے یہ شخص دلچسپ لگا تھا اور ایسے کردار مجھے بہت مرغوب ہوتے ہیں۔ چنانچہ موٹر سائیکل سٹارٹ کرنے سے پہلے میں اس کی طرف گیا اور اس کی طرف ہاتھ

بڑھاتے ہوئے کہا ”مجھے عطاء الحق قاسمی کہتے ہیں۔“

”جی بہت خوشی ہوئی۔“ وہ ایک اجنبی شخص کو اچانک اپنے سامنے پا کر کچھ ٹپٹا سا گیا تھا آپ کی شکل کچھ جانی پہچانی ہے۔“  
مجھے یقین تھا کہ یہ بھی مجھے ”وارث“ ڈرامے کا چودھری حشمت سمجھ بیٹھا ہے۔ چنانچہ میں نے صورتحال کی وضاحت کرتے ہوئے کہا ممکن ہے ایسا ہی ہو مگر میں چودھری حشمت نہیں ہوں۔ میں ایک کالج میں پڑھاتا ہوں۔“

”اچھا اچھا! مگر آپ کا تلفظ بہت غلط ہے!“

میں نے اپنے چہرے پر ابھرنے والی مسکراہٹ چھپالی اور بظاہر سنی ان سنی کرتے ہوئے کہا ”آپ مجھے کراچی کے لگتے ہیں۔“  
”جی ہاں جی ہاں میں کچھ عرصے پہلے کراچی سے آیا ہوں اور یہاں فلموں میں کام کرتا ہوں۔ کھانے کے لیے یہ ہوٹل ہے سونے کے لیے ایک کوٹھڑی ہے اور اس کے ساتھ اس نے اکبر الہ آبادی کا یہ شعر پڑھا۔

ہوئے اس قدر مہذب کبھی گھر کا منہ نہ دیکھا

کئی عمر ہوٹلوں میں مرے ہسپتال جا کر

”آپ کا نام؟“

”جی مجھے معصوم اجمیری کہتے ہیں“ اور پھر اس نے ہنس کر کہا ”صاحب میرا پورا نام تو بہت لمبا ہے یعنی سید معصوم اجمیری، لیکن میں نے بتایا نہیں کہ آپ کہیں گے سید ہو کر یہ کس کام میں پڑ گیا ہے!“  
”کراچی میں آپ کا کیا شغل تھا؟“

”جی میں وہاں بیکری کی ایک دکان میں کاؤنٹر کے پیچھے کھڑا ہوتا تھا صاحب آپ تو جانتے ہیں کہ اگر انسان کو بات کرنے کا ڈھنگ آتا ہو تو جہاں ہزار روپے سیل ہونا ہوتی ہے وہاں پندرہ سو ہوتی ہے۔ یہ بیکری میرے خالو کی تھی سودہ مجھے کاؤنٹر کے پیچھے کھڑا کر دیتے تھے!“

یہ صاحب آہستہ آہستہ کھلتے جا رہے تھے اور کچھ دیر بعد وہ خاصے بے تکلف ہو گئے

”میں آپ کو ایک آئیٹم سناتا ہوں۔ وہ آپ نے غالب کا شعر تو سنا ہوا ہے نا

جان دی دی ہوئی اسی کی تھی

حق تو یہ ہے کہ حق ادا نہ ہوا



مگر یہ شعر آپ مجھ سے سنیں۔

جان دی دی ہوئی اسی کی تھی  
حق تو یہ ہے کہ حق ادا نہ ہوا

حق..... ضیاء الحق، ضیاء الحق، ضیاء الحق

اور ارد گرد کے تمام ہجوم سے بے نیاز معصوم اجیری نے آنکھیں بند کر کے اور سانس روک کر گردن کو دائیں اور بائیں جانب جھٹکا دینا شروع کر دیا اور ”حق..... ضیاء الحق“ کی ”ضرب“ لگانے میں منہمک ہو گیا کنٹرول کرنے کی کوشش کے باوجود میری ہنسی چھوٹ گئی۔

”صاحب آپ ہنس کیوں رہے ہیں؟“ معصوم اجیری نے آنکھیں کھول کر میری طرف خشمگیں نگاہوں سے دیکھتے ہوئے کہا ”حق سے میری مراد حق تعالیٰ نہیں صرف سچ کا بول بالا ہے اور یہ تو میرا روزانہ کا وظیفہ ہے۔ ایک دفعہ میں رات کے بارہ بجے سڑکوں پر پھر رہا تھا کہ ایک پولیس والا مجھے پکڑ کر تھانے لے گیا میں نے وہاں اپنا یہ وظیفہ پڑھا۔ تھانے دار نے کہا اسے فوراً چھوڑ دو۔ میں نے کہا کیسے چھوڑ دو۔ ہمارے صدر ضیاء الحق صاحب نے اسلامی نظام نافذ کر دیا ہے مگر چوریاں ہو رہی ہیں ڈاکے پڑ رہے ہیں تم لوگ رشوت لیتے ہو روزہ نہیں رکھتے نماز نہیں پڑھتے اب میں اذان دوں گا اور تم لوگ میرے پیچھے نماز پڑھو گے اور پھر میں نے وہاں کھڑے کھڑے اذان دی یہ دیکھیں“ اور اس کے بعد معصوم اجیری نے عرب قاریوں کی طرح اپنے ایک کان میں انگلی دے کر عربی لُحْن میں وہیں کھڑے کھڑے اذان دینا شروع کر دی۔

”بہت اچھے بہت اچھے۔“ میں نے خود پر سنجیدگی طاری کرتے ہوئے آہستگی سے اس کے کاندھوں پر ہاتھ رکھا آئیں برابر والی دکان سے پان کھاتے ہیں۔“ میں اگر ایسا نہ کرتا تو وہ شاید پوری اذان دینے کے بعد ارد گرد کھڑے لوگوں کو صبح نو بجے والی کوئی نماز پڑھوا دیتا!

پان کی دکان کے ساتھ ایور نیوسٹوڈیو کا گیٹ تھا جس کے باہر نیم خواندہ نوجوانوں کی ایک لمبی قطار ایڑیوں کے بل بیٹھی تھی۔ ان میں سے ایک تعداد تو ان لوگوں کی تھی جو اپنے کسی محبوب فن کار کو ایک نظر دیکھنے کے لیے صبح سے شام تک وہاں بیٹھے رہتے ہیں۔ جبکہ ان میں سے بیشتر نوجوان اس امید پر بیٹھے تھے کہ شاید کسی ڈائریکٹر کی نگاہ جو ہر شے ان پر پڑ جائے اور وہ قلم میں ہیر و لے لے۔

”آپ مجھے پڑھے لکھے آدمی لگتے ہیں آپ ایسے لوگوں کو قلم لائن میں آنا چاہیے اگر کہیں تو میں آپ کو چانس دلوں؟“ معصوم

اجمیری نے اتنی سنجیدگی سے یہ پیشکش کی کہ ایک دفعہ پھر مجھے اپنی ہنسی پر قابو پانا مشکل ہو گیا۔

”آپ ٹھیک کہتے ہیں۔“ میں خود پر قابو پانے میں کامیاب ہو گیا تھا۔ ”عطاء اللہ شاہ ہاشمی میرے بزرگ ہیں۔ مولا جٹ والے سرور بھٹی میرے شاگرد ہیں، نغمہ نگار خواجہ پرویز میرے دوست ہیں۔ سنسر بورڈ والے ڈاکٹر صفدر محمود صاحب سے بھی میرا یارانہ ہے۔ یہ بھی مجھے اکثر یہی کہتے رہتے ہیں اور میں خود بھی ان دنوں انہی لائنوں پر سوچ رہا ہوں۔“

”اگر یہ سب آپ کے دوست ہیں تو پھر مجھے ایک چانس دلوادیں۔“ معصوم اجمیری نے معصومیت سے کہا ”میں فنکاروں کے لیے اکیڈمی کھولنا چاہتا ہوں ان سے کہہ سن کر اس اکیڈمی کے لیے زمین کے ایک ٹکڑے کا بندوبست کر دیں۔“

اور مجھے ان لمحوں میں یہ شخص کوئی دوسرا شخص لگا۔ میں نے سوچا یہ تو کانٹوں کے بستر پر سہانے خواب دیکھنے والا انسان ہے مگر پیشتر اس کے کہ میں اسے کوئی جواب دیتا اس نے میرے کاندھوں پر ہولے سے اپنا ہاتھ رکھا اور کہا آپ کس سوچ میں پڑ گئے! میں آپ کو اکبر الہ آبادی کا شعر سناتا ہوں۔

اسی کا چاہنا ہے چاہنا میں کچھ نہ چاہوں گا

جہاں تک ہو سکے گا بندگی کا حق نباہوں گا

اور پھر اس نے آنکھیں بند کر کے اور گردن کو دائیں بائیں جھٹکا دیتے ہوئے ”حق ضیاء الحق“ کا وظیفہ شروع کر دیا۔ تھوڑی دیر بعد اس نے آنکھیں کھولیں اور پھر اس نے بے چین سے اور کچھ نارمل اور کچھ اب نارمل سے شخص نے اچانک مجھ سے ہاتھ ملایا اور ہوائی چپل گھسیٹا ہوا سامنے پایوں کی دکان میں داخل ہو گیا۔





## رائٹرز گلڈ، کنواور انشائیہ

ان دنوں ”جسارت“ کے ادبی صفحات میں رائٹرز گلڈ پر بحث و تحقیق کا سلسلہ جاری ہے۔ جس میں پچاس برس سے زائد عمر کے ادیب پورے جوش ایمانی کے ساتھ شریک ہو رہے ہیں۔ یہ عمر کا اندازہ ہم نے اس بحث کے ساتھ شائع ہونے والی تصویروں سے نہیں لگایا کہ شائع ہونے والی تصویریں تو پچاس برس پہلے کی ہوتی ہیں بلکہ یہ اندازہ تو ہم نے ایک تو بحث میں شریک ہونے والے ناموں اور دوسرے گلڈ کے کاموں سے لگایا ہے دراصل جب یہ گلڈ قائم ہوا تھا اس وقت ہماری آدمی ٹکٹ لگتی تھی ”یا آدھا ٹکٹ لگتا تھا!“ اس وقت ادیبوں کے اس ادارے نے یقیناً کچھ اچھے برے کام کئے ہوں گے جب ہی تو اس دور کے نامی گرامی لوگ کونوں کھدروں سے نکل کر سامنے آ رہے ہیں اور بعض بالکل نئے پہلوؤں سے پردہ اٹھا رہے ہیں لیکن یہ جو ہم نے اپنی عمر کا ذکر کیا تھا تو اس سے مقصود عقد ثانی کے لیے بذریعہ اخبار راہ ہموار کرنا نہیں تھا۔ بلکہ کہنا یہ مقصود تھا کہ اس بحث سے دلچسپی زیادہ تر ان لوگوں کو ہے جو پچاس سے اوپر ہیں اور گلڈ کے قیام یا اس دور کی گلڈ کی سرگرمیوں سے متعلق رہے ہیں۔ ہم نے ادیبوں کو ادیبوں کی اس تنظیم سے عملی طور پر لا تعلق ہی پایا ہے۔ اگر جمیل الدین عالی نے گلڈ کے آغاز میں اور محمد طفیل نے گلڈ کے اختتام پر ادیبوں کے لیے کچھ اچھے کام کئے ہیں تو یہ باب بھی اب بند ہو چکا ہے۔ اب تو گلڈ کا ذکر پرانے ادیبوں میں سے ان کی زبان سے سنتے میں آتا ہے جنہیں گلڈ کی طرف سے مشرقی پاکستان کی سیاحت پر بھیجا گیا تھا یا نہیں بھیجا گیا تھا اور ان دنوں یہ ذکر ان لوگوں کی زبان پر ہے جنہیں ان کی کسی کتاب پر انعام ملا یا نہیں ملا سو خواہمیں و حضرات یہ قصہ اب جانے دیں ”مرحوم“ کے لیے دعائے خیر کریں اور یا اگر ممکن ہو تو اس کی صحت یا بی کی دعا کریں کہ وہ بہت غفور الرحیم ہے بندوں کو سستا ہے تو اداروں کی بھی سنے گا!

ایک بات اور جس کا ذکر بہت ضروری ہے وہ گلڈ کے پانی کی تلاش کے حوالے سے ہے۔ جس کی جستجو ”جسارت“ کے ادبی صفحات میں گلڈ کے بعض شاعر کرنے میں مشغول ہیں میجر ابن الحسن صاحب نے اپنی یادداشتوں میں غوطہ لگایا ہے اور جمیل الدین عالی صاحب کو کاندھے پر اٹھا کر باہر نکلے ہیں۔ اب ہم نہیں جانتے کہ جناب عالی ”ایجاد بندہ“ کے دعویدار ہیں یا نہیں اور یہ کہ اس ”سہرہ بندی“ پر وہ خوش ہیں یا شہر میں نادم پھرتے ہیں۔ لیکن اس ضمن میں ہمارا ذاتی تاثر یہ ہے کہ اگر اعزاز بھی ہے تو ایک حد سے زیادہ نہیں ہے۔ جس طرح ہمارے نزدیک ایک ڈاکٹر وزیر آغا کی اہم خدمت یہ ہے کہ انہوں نے کنو کی کاشت میں جدید زرعی

طریقوں کو اپنا کر پاکستانی عوام کو ایک بہتر پھل کا ذائقہ دیا، مگر ڈاکٹر صاحب ہیں کہ کنوکی بجائے خود کو انشائیے کا موجد ثابت کرنے میں زیادہ افتخار محسوس کرتے ہیں، اسی طرح جمیل الدین عالی کی قدروقیمت ہمارے نزدیک یہ ہے کہ انہوں نے ادب میں پاکستانیت کو فروغ دیا، خوبصورت غزلیں، دوہے لکھے، بہترین سفرنامے تحریر کئے، اپنے علم اور دانش میں لوگوں کو شریک کیا، ملک کے کسی دور دراز گوشے میں بھی اگر کسی بے نوا شاعر کا انتقال ہوا، تو وہ کراچی سے چل کر وہاں پہنچے اور مرنے والے کے لواحقین کو پرسہ دیا، سو گلڈ کا بانی ہونا ان کے لیے اتنا ذریعہ عزت نہیں، جتنا گلڈ کے لیے۔ یہی بات ہم نے اپنے ایک مضمون میں مدیر نقوش محمد طفیل کے بارے میں کہی تھی کہ ہم نے انہیں ”نقوش“ کے ذریعے پہچانا ہے، گلڈ کے سیکرٹری جنرل ہونے کے ناتے سے نہیں۔ لہذا جمیل الدین عالی نے اگر میجر ابن الحسن کی طرف سے دعوت سہرہ بندی قبول کر لی ہے، تو ہم اس پر بھی انہیں مبارک پیش کرتے ہیں، لیکن اگر آپ ہمارے دل کی بات پوچھیں، تو یہ کنو پر انشائیے کو ترجیح دینے والی بات ہے!





## باہمی دلچسپی

اخبارات میں گاہے گاہے ایک خبر ایسی بھی شائع ہوتی ہے جو ہمارے لیے ہر بار تفسن طبع کا باعث بنتی ہے، یہ خبر سربراہان مملکت کے حوالے سے ہوتی ہے کہ گذشتہ روز انہوں نے ملاقات کی اور باہمی دلچسپی کے امور پر اظہار خیال کیا، ہم نے جب کبھی یہ خبر پڑھی اس سوچ میں پڑ گئے کہ جب یہ سربراہان مملکت سچ مچ ”باہمی دلچسپی“ کے امور پر اظہار خیال کرتے ہوں گے تو کیسے لگتے ہوں گے۔ باہمی دلچسپی کے کچھ امور تو وہ ہوتے ہیں جو بالکل نجی قسم کے ہوتے ہیں اور ظاہر ہے سربراہان مملکت جب اکٹھے ہوتے ہوں گے تو دلی خواہش کے باوجود ایسی باتوں کا اظہار کرتے ہوئے سمجھتے ہوں گے کیونکہ سارے سربراہ، مرحوم صدر سکارنو کی طرف جی دار تو نہیں ہوتے لہذا صد ہزار سخن ہائے گفتنی خوف فساد خلق سے ناگفتہ رہ جاتے ہوں گے بلکہ وہ تو باہمی دلچسپی کے سب سے بڑے مسئلے یعنی اپنے اپنے اقتدار کو مضبوط کرنے کے موضوع پر بھی کھل کر گفتگو کرنے کی پوزیشن میں نہیں ہوں گے حالانکہ وہ اگر ایسا کریں تو ایک دوسرے کو ایسے ایسے ”استادی داؤ“ بتا سکتے ہیں کہ ان کے حریف چاروں شانے چت گر جائیں، بسا اوقات سربراہان مملکت نے اپنے عوام کی بے مروتی کو دیکھتے ہوئے چھوٹی موٹی رقوم بیرون ملک بھی جمع کرائی ہوتی ہیں لیکن بچارے ایسے مواقع پر باہمی دلچسپی کے اس اہم مسئلے پر بھی گفتگو نہیں کر سکتے جبکہ اس مسئلے کو ایجنڈے پر لانے سے انہیں خاصے مفید مشورے مل سکتے ہیں بلکہ اگر وہ اس فقیر کے مشورے کو مانیں تو اپنے بیرون ملک مفادات کے تحفظ کے لیے ایک ایسوی ایشن کا قیام عمل میں لائیں۔ ممکن ہے وہ اس خوف سے ہمارا مشورہ نہ مانیں کہ اس طرح یہ راز ان کے عوام پر افشا ہو جائے گا تو ان کی اصلاح کے لیے عرض ہے کہ اس قسم کی باتوں کی خبر سب سے پہلے ان کے عوام کو ہی ہوتی ہے اور جب یہ عوام اکٹھے بیٹھتے ہیں تو زیادہ تر گفتگو ”باہمی دلچسپی“ کے اسی مسئلے پر کرتے ہیں!

سربراہان مملکت کی ”باہمی دلچسپی“ کے موضوعات یوں تو بہت ہیں لیکن یہ سب کے سب نجی زمرے میں آتے ہیں لہذا وہاں موضوعات پر گفتگو سے کتر اتے ہوں گے اب لے دے کر قومی اور بین الاقوامی موضوعات ہی رہ جاتے ہیں، لیکن ”تیسری دنیا“ کے بعض سربراہان مملکت کو دیکھ کر ہماری سمجھ میں نہیں آتا کہ وہ ان موضوعات پر کیا گفتگو کرتے ہوں گے اور اگر کرتے ہوں گے تو اس وقت کیسے لگتے ہوں گے بلکہ بسا اوقات تو یہ منظر تصور میں لانے سے ہی ہماری ہنسی چھوٹ جاتی ہے! تاہم سپر پاور میں سے روس اور امریکہ کے سربراہان کی گفتگو سمجھ میں نہ آنے کے باوجود سمجھ میں آ سکتی ہے مگر موجودہ دونوں سربراہ عمر کے لحاظ سے ”سترے بہترے“

ہیں چنانچہ ہمیں تو ہمیشہ دھڑکا لگا رہتا ہے کہ یہ بابے کس دن باہمی دلچسپی کے امور پر گفتگو کرتے ہوئے کوئی ایسا فیصلہ نہ کر بیٹھیں جس سے پوری دنیا میں بسنے والے اربوں لوگوں کی باہمی دلچسپی کے امور ہمیشہ کے لیے کھٹائی میں پڑ جائیں، بلکہ ایک ڈر تو ہمیں یہ بھی لاحق رہتا ہے کہ کسی روز اپنے ٹیبل لیپ کا بٹن دبانے کی بجائے یہ بزرگوار غلطی سے ایٹم بم کا بٹن نہ دبا بیٹھیں لہذا ہم تو ہر وقت ان کی درازی عمر کے علاوہ ان کے استحکام حافظہ کے لیے بھی دعا کرتے رہتے ہیں!

خیر یہ خدشے تو محض ان کی عمر کے حوالے سے ہیں، ورنہ ماشاء اللہ یہ جہاں دیدہ لوگ ہیں انہوں نے گھاٹ گھاٹ کا پانی پی رکھا ہے، چنانچہ یہ جب باہمی دلچسپی کے امور پر گفتگو کرتے ہوں گے تو یقیناً اس مشترکہ اعلامیہ سے ہٹ کر ہوگی جو ان کی ملاقات کے بعد جاری ہوتا ہے، مثلاً ریگن مذاکرات کی میز پر بیٹھنے کے بعد گور باچوف سے کہتے ہوں گے کہ باباجی، ہم نے ویت نام میں اپنی پوری طاقت نہیں جھونکی تھی، آپ افغانستان میں پوری طاقت نہیں جھونکیں گے ورنہ ہم آپ سے نمٹ لیں گے اور جواب میں گور باچوف کہتے ہوں گے کہ بزرگو! ہم ان تڑیوں میں آنے والے نہیں ہیں، ویسے ہم ماضی میں بھی بین الاقوامی مسائل پر اندرون خانہ مشترکہ لائحہ عمل تیار کرتے رہے ہیں اور ہمیں آئندہ بھی ایسا کرنا چاہیے! اس کے بعد یہ دونوں بابے بیٹھ کر شراب پیتے ہوں گے اس دوران ریگن افغان مجاہدین کے جذبہ حریت کا مذاق اڑاتے ہوں گے اور گور باچوف کارل حکومت کی کاسہ لیسویوں کے لطیفے سناتے ہوں گے کہ باہمی دلچسپی کے امور پر گفتگو کے بعد خوش گپیوں کے لیے روس اور امریکہ کے پاس اس سے اچھا موضوع اور کیا ہو سکتا ہے؟

ایک بات ان باتوں کے علاوہ بھی ہے جو ہم گاہے گاہے سوچتے ہیں اور وہ یہ کہ سربراہان مملکت تو خیر قومی اور بین الاقوامی موضوعات پر جیسا تیسرا اظہار خیال کرتے ہوں گے۔ مگر ان کے ساتھ ان کی جو بیویاں ہوتی ہیں وہ اس دوران کیا کرتی ہیں؟ اگر وہ بھی ”باہمی دلچسپی“ کے امور پر باتیں کرتی ہیں تو یہ گفتگو تو کچھ اسی قسم کی ہوتی ہوگی، کہ ”بہن یہ کپڑا کیا بھاؤ لیا ہے؟ ہائے اللہ کتنا خوبصورت پرنٹ ہے“ ایک امکان یہ بھی ہے کہ وہ دوسرے سربراہان کی بیویوں کی چغلیاں کرتی ہوں، بہر حال جو کچھ بھی کرتی ہوں، ان کی باہمی دلچسپی کے موضوع پر ہونے والی گفتگو سے امن عالم کو کوئی خطرہ لاحق نہیں ہو سکتا اور یوں ہمیں ان کے ذہین شوہروں سے ان کی یہ غبی بیویاں زیادہ اچھی لگتی تھی۔

اور اب کالم کے آخر میں ہم اپنی ایک معصوم سی خواہش کا اظہار کرنا چاہتے ہیں اور وہ یہ کہ باہمی دلچسپی کے امور پر گفتگو خبر بادی انشطر میں خواہ کیسی لگتی ہو مگر عوام پر اس کا رعب بہت پڑتا ہے چنانچہ ہم نے جس معصوم خواہش کا ابھی ذکر کیا، وہ یہ ہے کہ کسی روز ہم بھی صدیق سالک کے منت تر لے کر کے صدر ضیاء الحق سے ملاقات کریں اور اگلے روز اخبار میں خبر چھپوائیں کہ عطاء الحق قاسمی نے صدر



ضیاء الحق سے ایوان صدر میں ملاقات کی وہ صدر کے ساتھ ایک گھنٹہ رہے اور ان سے باہمی دلچسپی کے امور پر تبادلہ خیال کیا بعد میں پتہ چلے کہ باہمی دلچسپی کے امور میں صدر کے ساتھ کسی غیر ملکی دورے کا مسئلہ سرفہرست تھا اور دوسرے نمبر پر اپنے بچے کو سکول میں داخل کرانے کا مسئلہ تھا۔ جس کے جواب میں صدر نے کہا کہ سکول میں داخلہ تو مشکل ہے کہ اب تمام انتظامی اختیارات وزیراعظم جونیجو کے پاس ہیں البتہ غیر ملکی دورہ ممکن ہے اور اس کے لیے ضروری شرائط آپ کسی ایسے صحافی سے حاصل کریں جو ان دوروں میں ساتھ جاتا ہو!



## زیر تربیت خوشامدی

ممکن ہے ہمارے بعض خوش فہم قارئین سمجھتے ہوں کہ ہم خوشامد کے فن سے واقف نہیں یا یہ کہ ہم ارباب اختیار اور حکومت کے منظور شدہ اہل ثروت سیاست دانوں کی مدح خوانی نہیں کرنا چاہتے، حاشا دکلا ایسی کوئی بات نہیں، ہم تو علاقے کے ڈپٹی کمشنر سے لے کر ملک کے صدر اور وزیر اعظم تک کی خوشامد کرنا چاہتے ہیں، کہ آخر ہمارے بھی چھوٹے چھوٹے بچے ہیں، لیکن صحیح طور پر کراس لیے نہیں پاتے کہ اس فن کی طرف متوجہ ذرا دیر سے ہوئے ہیں چنانچہ اس عرصے میں یہ فن ترقی کرتے کرتے کہیں کا کہیں پہنچ گیا ہے۔ اب صورتحال یہ ہے کہ ہم جھجکتے جھجکتے ایک فقرہ ارباب اقتدار کی مدح میں لکھتے ہیں مگر اگلے روز کے اخبارات میں پورا پورا کالم ان کی تعریف میں چھپا ہوتا ہے، جس سے ہماری ”کیمی کرائی“ پر پانی پھر جاتا ہے۔ ہم اپنے کسی ”مڈل مین“ کے ذریعے ارباب اقتدار کو بہت سمجھانے کی کوشش کرتے ہیں کہ جناب تعریف کی ”مقدار“ پر نہیں ”معیار“ پر جائیں، مگر وہ تو خوشامد کو بھی فنوں سے ماپتے ہیں۔ ہمارا ”مڈل مین“ انہیں یہ بھی سمجھانے کی کوشش کرتا ہے کہ جناب! یہ شخص نیا نیا بے غیرت ہوا ہے، اس لیے ذرا جھجکتے جھجکتے تعریف کرتا ہے، اگر آپ کی نوازشوں کا سلسلہ جاری رہا تو انشاء اللہ پوری طرح بے غیرت ہو جائے گا، مگر تعداد میں پلے پلائے مدح خوانوں کی موجودگی میں انہیں کسی مدح خوان کو پانے کی ضرورت ہی محسوس نہیں ہوتی، یعنی معاشیات کا اصول ڈیمانڈ اینڈ سپلائی خوشامدیوں کی بڑھتی ہوئی تعداد کی وجہ سے یہاں بھی لاگو ہونے لگا ہے!

ہمیں ان ارباب اقتدار کی کج فہمی پر تو غصہ آتا ہی ہے، ان سے زیادہ غصہ ہمیں اپنے بعض قارئین پر بھی آتا ہے جن کے توصیفی خطوط نے ہمارا اور ہمارے بچوں کا مستقبل تاریک کر رکھا ہے، ہمارے یہ ”اذیت پسند“ قارئین ہمارے ان کالموں کو پڑھ کر بہت خوش ہوتے ہیں جن میں ہم نے ان ارباب اقتدار کے لئے لکھے ہوتے ہیں، یہ قارئین ہمارے اس جذبہ انتقام کو جذبہ حریت سمجھتے ہوئے ہم پر داد کے ڈونگرے برسانے لگتے ہیں، جس پر ہمارا ضمیر ہمیں ملامت کرنے لگتا ہے اور ہم باقی کالم ضمیر کی آواز پر لکھنے لگتے ہیں جس کے نتیجے میں ماضی کی تمام مدح خوانی ایک بار پھر خاک میں مل جاتی ہے اور اس طرح ہمیں آئندہ ضرورت پڑنے پر ارباب اقتدار کے ہاں خوشامد کا ”اکاؤنٹ“ نئے سرے سے کھولنا پڑتا ہے۔

اب جب کہ ہم نے اپنے پیٹ پر سے پردہ اٹھائی دیا ہے، اپنے قارئین کو یہ بتانے میں بھی کوئی حرج نہیں ہے کہ ہمارے دوست اور فن خوشامد نگاری میں صاحب اسلوب ادیب جناب رطب اللسان طومار پوری فن خوشامد میں ہمارے خاطر خواہ کامیاب نہ ہونے کی



مختلف وجوہ بتاتے ہیں۔ جن میں سے سرفہرست وجہ وہ ہمیں یہ بتاتے ہیں کہ تم نے اپنی خواہشات بہت قلیل رکھی ہوئی ہیں، موصوف اس ضمن میں اکثر ہمارا مذاق اڑاتے ہیں کہ تمہاری جیب میں گولڈ لیف کی ڈبی اور آوارہ گردی کے لیے گاڑی میں چالیس لیٹر پٹرول ہو تو تم اپنی اوقات بھول کر سب کو آنکھیں دکھانے لگتے ہو، تم اگر فن خوشامدی میں طاق ہو بھی گئے تو ارباب اختیار سے کیا مانگو گے، گاڑی میں ڈلوانے کے لیے چالیس لیٹر پٹرول اور گولڈ لیف کا ایک ڈبہ؟ چنانچہ ان کا کہنا ہے۔ کہ بغیر لمبی چوری خواہشات کے خوشامدی کہلوانا گناہ بے لذت کے زمرے میں آتا ہے، لہذا اس فن میں قدم رکھنے سے پہلے ”اپنے عزائم“ بلند کرو مثلاً کوئی کاروبار شروع کرو لاکھوں کروڑوں کا لون لو۔ فیکٹریاں لگاؤ ہر نئی سکیم میں پلاٹ لو اور چوگنی قیمت پر بیچ ڈالو پریس لاؤ نمبر نکالو۔ اخبار چلاؤ اخبار کو انڈسٹری بناؤ، اگر یہ سب کچھ نہیں کر سکتے تو پھر اپنی چونچ بند رکھو کیونکہ اپنے آپ کو خوشامدی اسمبلیش کر کے خواہ مخواہ چھوٹے موٹے افسروں میں اپنی ”ٹوہر“ بنانے کی کوشش کرنا اس فن لطیف کے ضابطہ اخلاق کے منافی ہے۔

تاہم یہ نقطہ نظر ہمارے دوست حضرت رطب اللسان طومار پوری کا ہے، جس سے ہم کلی طور پر اتفاق نہیں کرتے، ہمارے بہت سے قریبی دوست ہم سے بھی چھوٹی چھوٹی خواہشات کی تکمیل کے لیے چھوٹے چھوٹے آستانوں پر سجدے کرتے پھرتے ہیں اور بہت خوش ہیں کیونکہ اصل چیز تو دل کی خوشی ہے جو حکام رسی ہی سے ملتی ہے، تاہم ہمارا ذاتی خیال یہ ہے کہ خوشامدی ایک تو غیر مشروط نہیں ہونی چاہیے اور دوسرے پیشگی نہیں ہونی چاہیے۔ ہمارے کچھ دوست پیشگی خوشامدی کر کے بہت ذلیل ہوئے ہیں کیونکہ جب اس کا عوضانہ وصول کرنے کا وقت آیا تو حکومت بدل گئی، جس سے انہیں عوضانہ تو کیا ملتا، الٹا وقتی طور پر انہیں لینے کے دینے پڑ گئے۔ وقتی طور پر ہم نے اس لیے کہا کہ تجدید خوشامدی میں کچھ وقت تو بہر حال لگتا ہے۔ کچھ اسی قسم کا معاملہ غیر مشروط خوشامدی کا بھی ہے خوشامدی اتنی گنجائش ضروری ہونی چاہیے کہ انسان بوقت ضرورت بیک آؤٹ کر سکے، یعنی جب چاہے مجلس شوریٰ کا رکن بنا جائے، جب چاہے مجلس شوریٰ کو گالی دینے لگے، جب چاہے اقتدار میں آجائے اور اقتدار سے رخصت ہوتے ہی صاحبان اقتدار بلکہ ملک تک کو گالیاں دنیا شروع کر دے، تاہم ہمارے بیشتر خوشامدی دوست ہماری اس رائے سے اتفاق نہیں کرتے ان کا کہنا ہے گدا اگر انتخاب کرنے کا حق نہیں رکھتے، چنانچہ انہیں خوشامدی بھی دوسروں کی شرائط پر کرنا پڑتی ہے۔ بہر حال یہ ساری باتیں ”فروعی“ نوعیت کی ہیں بنیادی چیز خوشامدی کرنا ہے، ہم نے اس سلسلے میں ڈرتے ڈرتے اپنی چند آراء دی ہیں، جن کی حقانیت کا ہم دعویٰ نہیں کرتے کیونکہ ابھی ہم اس پوزیشن میں نہیں، ہماری حیثیت فی الحال ایک زیر تربیت خوشامدی کی ہے، چنانچہ اس سلسلے میں ہماری رائے کی بجائے اس ضمن کے اساتذہ کی رائے کو حتیٰ سمجھنا چاہیے کہ ہم نے جو کچھ سیکھا ہے انہیں سے سیکھا ہے، ہم تو ان کی خاک پا بھی نہیں ہیں۔



## ایڈونچر

خیبر میل فرائے بھرتی ہوئی جا رہی تھی، میری منزل حیدر آباد تھی اور میں تھرڈ کلاس کے ڈبے میں بیٹھا اپنے سمیت دوسرے مسافروں کی کس مہم پر غور کر رہا تھا کلاس کا ٹکٹ خریدتے ہوئے تو میں ایڈونچر کے موڈ میں تھا مگر اب یہ ایڈونچر میرے لیے وبال جان ثابت ہو رہا تھا، کیونکہ اس ڈبے میں اگر مسافروں کے بیٹھنے کی گنجائش تھی تو لاہور سے خانیوال تک کے سفر کے دوران غالباً دو سو مزید بغیر ریزرویشن کے سوار ہو چکے تھے، سو اس وقت صورتحال یہ تھی کہ جس نشست پر میں بیٹھا تھا، وہ چار مسافروں کے لیے تھی، مگر اب سات مسافراں پر براجمان تھے، یہی حال دوسری نشستوں کا بھی تھا مگر اصل تکلیف وہ صورتحال تو ان ”درویش صفت“ مسافروں کی وجہ سے پیدا ہوئی تھی، جو فرش پر بیٹھے تھے اور کچھ اس طرح ایک دوسرے میں پیوست تھے کہ ان کے درمیان میں سے ایک تنگا گزارنا بھی محال تھا، بوگی کے دونوں دروازے بھی ان فرش نشینوں کی وجہ سے بند ہو چکے تھے اور لیٹرین تک رسائی بھی ممکن نہیں تھی، کیونکہ اس کے سامنے بھی مسافر اکڑوں بیٹھے تھے، سواب صورت یہ تھی کہ باہر سے کوئی مسافر اس ڈبے میں داخل نہیں ہو سکتا تھا اور ڈبے کا کوئی مسافر باہر نہیں جاسکتا تھا! میں صبح دس بجے سے اس ”بلیک ہول“ میں بند تھا اور اب شام ہونے کو تھی۔ گاڑی آہستہ آہستہ خانیوال اسٹیشن کے پلیٹ فارم میں داخل ہو رہی تھی اور بالآخر وہ ایک ہلکے سے دھچکے کے ساتھ رک گئی!

پلیٹ فارم پر خوانچہ فروشوں کی آوازوں اور مسافروں کی بھگدڑ نے فضا میں ایک عجیب ”بحران“ سا پھیلا رکھا تھا میں نے ٹانگیں سیدھی کرنے کے لیے پلیٹ فارم پر چہل قدمی کا پروگرام بنایا، مگر باہر کو جانے والے تمام راستے بند تھے، بس ایک راستہ کھلا تھا اور یہ کھڑکی کا راستہ تھا، جس میں سے باہر کودنے کے لیے مطلوبہ ہمت مجھ میں موجود نہیں تھی، کیونکہ پروگرام صرف جانے جانے کا نہیں، واپس آنے کا بھی تھا اور یہ واپسی اسی راستے سے ہونا تھی، تاہم وہ جو کسی نے کہا ”ہمت مرداں مدد خدا“ تو میں نے بھی ہمت سے کام لیا، پہلے اپنی دونوں ٹانگیں کھڑکی کے رستے باہر نکالیں اور پھر اللہ کا نام لے کر پلیٹ فارم پر کود گیا پیاس سے میری زبان پر چھالے پڑ رہے تھے۔ میں نکلنے کی طرف جانے کے لیے بوگیوں کے ساتھ چل رہا تھا کہ پہلے میرے کانوں میں ”شی شی“ کی نسوائی آواز آئی، اور پھر میرے کپڑے بھیگ سے گئے ہیں میں نے ڈبے کی طرف نگاہ ڈالی تو ایک عورت اپنے بچے کو کھڑکی سے باہر کئے ”شی شی“ کی آوازیں نکال رہی تھی۔ اس وقت بچے کے چہرے پر ایک عجیب شانتی نظر آ رہی تھی۔ لگتا تھا کافی دیر بعد اس کی سنی گئی ہے۔ اگلے



ڈبے میں سے ایک صاحب نے پان کی پیک پککاری کی صورت میں پلیٹ فارم پر پھینکی، مگر ان کا نشانہ خطا گیا۔ کیونکہ میں خطرہ بھانپ کر ان کی زد سے نکل گیا تھا نکلے پر لوگوں کا ایک ہجوم تھا اور پانی تک رسائی نہ ہونے کے باوجود سب پانی میں نہائے ہوئے تھے کیونکہ ٹوٹی "لیک" کر رہی تھی اور اس میں سے پانی پورے پریش کے ساتھ فوارے کی صورت میں ارد گرد کھڑے لوگوں پر برس رہا تھا تھوڑے فاصلے پر دو عرب لڑکیاں بوشرٹ اور جینز پہنے اپنے ایک عرب ساتھی کے ساتھ کھڑی تھیں میں نے بائیں جانب دیکھا تو گاڑیوں کی بوگیوں کو ایک دوسرے کے ساتھ جوڑنے والے درمیانی حصے میں ریلوے کے دو ملازم پورے اطمینان کے ساتھ بیٹھے لچ یاڈز میں مشغول تھے انہوں نے ایک ہاتھ میں روٹی اور روٹی پر کباب رکھے تھے اور مکمل یکسوئی کے ساتھ اپنے کام میں جتے ہوئے تھے۔ میں نے نکلے کے "گرد و نواح" میں اپنی باری کا انتظار کیا اور جب اللہ تعالیٰ کی رحمت سے مایوس ہو گیا تو واپس اپنے ڈبے کی طرف جانے کی ٹھانی۔ اس دوران گاڑی نے سل بھی دے دی تھی میں نے کوشش کی کہ ڈبے میں دروازے کے راستے میں سے داخل ہوں مگر "فرش نشین" مسافروں کی وجہ سے یہ "سیل" ہو چکا تھا۔ چنانچہ میں نے افراتفری میں اپنا سر کھڑکی میں داخل کیا اور اس سلسلے کے باقی کام اندر بیٹھے ہوئے مسافروں نے انجام دیئے جنہوں نے مجھے "دھون" (گردن) سے پکڑ کر اندر کھینچا اور شکر ہے میں پورے کا پورا اندر داخل ہو گیا ورنہ اس امر کا قوی امکان موجود تھا کہ میری گردن ان کے ہاتھ میں رہ جاتی اور میرا باقی وجود پلیٹ فارم پر کھڑا بے ثباتی دنیا پر غور کرتا رہتا

"دیکھو جی کیسا زمانہ آ گیا ہے؟" میرے سامنے بیٹھے ہوئے ایک گہرے گندمی مائل نوجوان نے مجھے مخاطب کرتے ہوئے کہا۔ "یہ اوپر والی برتھ میں نے ریزرو کروائی تھی اب میں اوپر جا کر آرام کرنا چاہتا ہوں مگر یہ شخص لاہور سے براجمان ہے اترنے کا نام ہی نہیں لے رہا۔"

میں نے برتھ کی طرف نگاہ ڈالی تو ایک شخص سی ڈاڑھی والے ادھیڑ عمر شخص کو استراحت فرماتے پایا اس کے چہرے پر "چب" پڑے ہوئے تھے اور اس کا چہرہ قاتلوں جیسا تھا میرے لیے ایسے لوگ ناقابل برداشت ہوتے ہیں جو دھونس کے ذریعے دوسروں کے حقوق غصب کرتے ہیں۔ اوپر سے اس بے آرام سفر نے بھی مجھے باؤلا بنا دیا تھا چنانچہ نوجوان کی یہ بات سن کر میں نے اس سے پوچھا "کیا تم چاہتے ہو کہ یہ شخص تمہاری برتھ خالی کر دے" اس نے اثبات میں جواب دیا تو میں نے کہا تم اسے ایک دفعہ میرے سامنے یہ برتھ خالی کرنے کے لیے کہو۔ نوجوان نے یہ سن کر ڈرتے ڈرتے اس شخص کی پنڈلی کو ہاتھ لگایا اور کہا "بھاجی! آپ کی بڑی مہربانی اگر اب آپ مجھے آرام کرنے دیں" اس پر قاتلوں جیسے چہرے والا یہ شخص غصے سے لال پیلا ہو کر اٹھ کر بیٹھ گیا اور چیخ کر بولا

”کیوں خالی کردوں یہ برتھ میں مفت سفر نہیں کر رہا“ میں نے بھی ٹکٹ خرید ہوا ہے۔“ اس پر اک دم سے میرا پارہ چڑھ گیا اور ان لمحوں میں میں نے اپنا لٹریچر اور پروویسری طاق پر رکھی اور آستین چڑھا کر کہا ”تم نیچے اترتے ہو یا آ کر تمہیں اتاروں؟“ اس پر اس نے گھور کر مجھے دیکھا اور پھر دوسرے ہی لمحے مجھ پر حملہ آور ہونے کے لیے نیچے کی طرف جھکا۔ مجھے یوں لگا جیسے مجھ پر دیوانگی کیفیت طاری ہو گئی ہے، میری آنکھیں ابل کر باہر کو آ رہی تھیں، میں اپنی جگہ سے اٹھا اور اس کے ساتھ گتھم گتھا ہونے کے لیے اس کی طرف بڑھا مگر دوسرے مسافروں نے آگے بڑھ کر میرا راستہ روک لیا۔ میں شاید اس وقت ان کے روکے سے بھی نہ رکتا، مگر اچانک میری نظر اس نوجوان پر پڑی جس کے حقوق کے لیے میں ”مسلم جدوجہد“ پر آمادہ ہو رہا تھا وہ آرام سے اپنی نشست پر بیٹھا میری طرف دیکھتا تھا اور مسکراتا جاتا تھا یہ دیکھ کر میں نے ڈبے کے مسافروں کی رائے کا ”احترام“ کیا اور دوبارہ اپنی سیٹ پر بیٹھ گیا۔

”میں آپ کو پہچان گیا ہوں“ اس نوجوان نے مجھے محبت بھری نظروں سے دیکھتے اور احقانہ سی مسکراہٹ چہرے پر بکھیرتے ہوئے کہا۔ آپ ”وارث“ کے چودھری حشمت ہیں نا! مجھے اس ڈرامے میں بھی آپ کا کام بہت پسند آیا تھا!

اب ڈبے میں رات پڑ گئی تھی، میں نے اپنی برتھ پر بستر بچھالیا اور سونے کی کوشش میں تھا، مگر نیند آنکھوں سے کوسوں دور تھی۔ مجھے یہ دھڑکا لگا ہوا تھا کہ اگر بے دھیانی میں میں نے کروٹ بدلی تو اس کا انجام کیا ہوگا کیونکہ اس برتھ کی چوڑائی کروٹ کی متحمل نہیں ہو سکتی تھی ڈبے میں اب مکمل سکوت طاری تھا۔ تمام مسافر اونگھ رہے تھے گاڑی کا شور اب ان کے لیے بے معنی تھا۔ کیونکہ گزشتہ تیرہ گھنٹے کے سفر کے دوران وہ اس کے عادی ہو چکے تھے۔ کچھ لوگ سیٹوں کے نیچے سوئے ہوئے تھے اور جو سیٹوں کے اوپر تھے وہ ایک دوسرے کے کاندھوں پر سر رکھ کر یوں سو رہے تھے جیسے برسوں سے ایک دوسرے سے آشنا ہوں۔ فرش پر بیٹھے ہوئے لوگ دونوں ٹانگیں سکیڑ کر اپنے گھٹنوں پر سر رکھے اونگھ رہے تھے ایک مسافر نے چادر کا ایک سر ابرتھ اور دوسرا اس کے مقابل سامان رکھنے والی جگہ کے ساتھ باندھا ہوا تھا اور خود اس میں لیٹا ہوا فضا میں جھول رہا تھا بہت سے مسافر ایک نشست والی سیٹ کی ”چوٹی“ پر بیٹھے تھے اور انہوں نے اپنے پاؤں نشست پر بیٹھے مسافر کی پشت کی طرف لٹکائے ہوئے تھے۔ جس کی وجہ سے وہ سیٹ کے ساتھ ٹیک نہیں لگا سکتے تھے۔ گاڑی صبح چار بجے کے قریب حیدر آباد پہنچنا تھی اب میری آنکھیں نیند سے ہولے ہولے بند ہو رہی تھیں کہ نیند تو سولی پر بھی آ جاتی ہے۔ میں نہیں جانتا، میں کتنی دیر سو یا بس اس اثنا میں ایک مسافر نے مجھے پاؤں سے پکڑ کر ہلایا اور کہا ”بابو جی“ حیدر آباد آ رہا ہے تیار ہو جائیں، میں ہڑبڑا کر اٹھ بیٹھا برتھ سے نیچے اترا۔ اپنا سامان سمیٹا اور ایک ٹانگ پر کھڑا ہو کر حیدر آباد کا انتظار کرنے لگا۔ کیونکہ دوسری ٹانگ کے لیے فرش پر کوئی جگہ نہ تھی۔ مجھے حیدر آباد کی آمد کی اطلاع دینے والا مسافر میری برتھ سنبھال چکا تھا، میں قریباً



آدھ گھنٹے تک اسی پوزیشن میں کھڑا رہا۔ بالآخر میں نے اس کی طرف رجوع کیا تا کہ اس صورت حال کے بارے میں اس سے استفسار کر سکوں۔ مگر وہ گہری نیند میں تھا اور انتہائی خوفناک قسم کے خراٹے لے رہا تھا۔ میں نے ڈبے کے باقی مسافروں کی طرف نظر ڈالی وہ اونگھتے اونگھتے تھوڑی دیر کے لیے آنکھیں کھولتے جو بے خوابی کی وجہ سے انگارے کی طرح سرخ ہو رہی تھیں۔ حیدر آباد بھی دور تھا میں بگلے کی طرح ایک ٹانگ پر کھڑا تھا اور میرے جسم کا یہ حصہ اب بالکل بے جان ہو چکا تھا۔ قریب تھا کہ میری مدافعت دم توڑ دیتی اور میں کھڑے کھڑے کسی پر گر پڑتا کہ ٹرین حیدر آباد کے پلیٹ فارم میں داخل ہو گئی میں کیڑوں مکوڑوں کی طرح فرش پر پڑے ہوئے اشرف مخلوقات کے جسموں پر پاؤں رکھتا ہوا کھڑکی کی طرف بڑھا۔ اپنا سامان باہر پلیٹ فارم پر پھینکا اور پھر کھڑکی سے باہر پلیٹ فارم پر چھلانگ لگا دی۔

اسٹیشن سے باہر آمدے میں لوگ کچے فرش پر بے سدھ پڑے تھے اس وقت فضا میں خاصی خنکی تھی مگر ان کے جسموں پر چادر نہیں تھی اور ان کے بازو ہی ان کے سر ہانے تھے۔ تھرڈ کلاس کے ڈبے میں میرے ہم سفر اور یہ سب لوگ غالباً میری ہی طرح ”ایڈ ونچر“ کے موڈ میں تھے بلکہ ہم جوئی میں مجھ سے کہیں زیادہ تھے کہ میں تو اس روز چند گھنٹوں کے لیے ان کے دکھوں میں شامل ہوا تھا جبکہ ان کی ساری زندگی اسی طرح بسر ہوتی ہے!



## ٹنڈ اور ٹھونگے

ہم نے بزم خود گرمیوں کو رخصت کر دیا تھا مگر گزشتہ چند دنوں میں موسم نے ایسا پلٹا کھایا ہے کہ گرم ہواؤں کی جگہ ہواؤں نے لے لی ہے اور جنہوں نے چار پائیاں کمروں سے نکال کر صحن میں ڈال دی تھیں انہوں نے دوبارہ صحن سے کمروں کا رخ کیا ہے لیکن یہ بہت بے اعتبار موسم ہے چنانچہ اس امر کا شدید امکان موجود ہے کہ جب یہ سطور شائع ہوں اس وقت لو چل رہی ہو اور چار پائیاں کمروں سے نکل کر صحن میں اور پھر صحن سے مکان کی چھتوں پر پہنچ چکی ہوں۔

مگر کچھ لوگ دور اندیش بھی ہوتے ہیں وہ جانتے ہیں کہ گرمیوں نے بہر حال سٹارٹ لے لیا ہے۔ آج نہیں تو کل یہ اپنا اصل روپ دکھائیں گی اور خلق خدا ”باں باں“ کرتی نظر آئے گی۔ چنانچہ ان لوگوں نے گرمی کی پوری شدت کا انتظار کئے بغیر ابھی سے حفظ ما تقدم کے طور پر ٹنڈیں کرانا شروع کر دی ہیں۔ سوان دنوں میں ہم نے ایک نہیں اکٹھی تین ٹنڈیں دیکھی ہیں۔ اس سرمنڈانے والوں میں سے ایک نے تو اپنی ٹنڈ کے سلسلے میں تمام روایتی لوازمات پورے کئے تھے یعنی پہلے سیدھے استرے سے سرمنڈایا تھا پھر اٹلے استرے سے ”فشنگ“ کرائی تھی۔ اس کے بعد آم کی گٹھلی سے اس چمکتی دکتی شفاف ٹنڈ پر رگڑائی کرائی گئی تھی اور آخر میں مزید چمک کے بے سروس کا تیل لگایا تھا۔ سو یہ نوجوان جب اپنی چندیا کے ساتھ سامنے آیا تو ”لشکارا جاوے گلی گلی“ کا منظر آنکھوں کے سامنے آ گیا ہم نے اس نوجوان سے پوچھا ”تم نے ٹنڈ کیوں کرائی ہے“ نوجوان ستم ظریف تھا ”بولا“ آگے گرمیاں آ رہی ہیں سورج کی تیز کرنیں اس ڈھلان پر پڑیں گی تو خود بخود پھسلتی چلی جائیں گی“

نوجوان کی اس بات سے ہم نے جانا کہ گو یہ خاصا ستم ظریف ہے لیکن اس کے ساتھ ساتھ بھولا بھی ہے۔ یہ نہیں جانتا کہ بالفرض محال اگر سورج کی تیز کرنوں سے بچے گا تو یار لوگوں کے ٹھونگوں کی زد میں آ جائے گا۔ چمکتی دکتی ٹنڈ اپنے سامنے پا کر ہم نے کئی شرفا کے ہاتھ میں کھجلی ہوتے دیکھی ہے اور پھر لڑائی ہوتے دیکھی ہے۔ ایک سینما میں ایک چندیا اپنے سامنے پا کر ایک ”شریف“ آدمی کے ہاتھوں میں کھجلی ہوئی اس نے اپنے دوستوں کے ساتھ شرط بد کر اپنا ہاتھ ہوا میں لہرایا اور ”اوئے اشرف تم یہاں بیٹھے ہو“ کہہ کر ٹھاپ لگا دی ”صاحب ٹنڈ“ نے مڑ کر دیکھا تو انہوں نے معذرت کی کہ انہوں نے یہ بے تکلفانہ حرکت انہیں اشرف سمجھ کر کی تھی۔ اس وضاحت پر یہ صاحب اپنی چندیا سہلاتے ہوئے چند قطاریں چھوڑ کر آگے ایک نشست پر بیٹھ گئے۔ ٹھاپ مارے نے والے کے



ہاتھوں میں کھجلی ابھی تک ہو رہی تھی۔ سو اس نے ایک بار پھر اپنے دوستوں کے ساتھ شرط باندھی اور اپنی سیٹ سے اٹھ کر ان صاحب کی پچھلی نشست پر بیٹھ گیا دو منٹ سانس لینے کے بعد اس نے ایک بار پھر اپنا ہاتھ ہوا میں لہرایا اور ”اوائے اشرف! تم یہاں بیٹھے ہوئے ہو میں تمہارے دھوکے میں ایک شریف آدمی کو پیچھے چیت لگا آیا ہوں“ کہہ کر ایک ٹھاپ اور لگا دی۔ اس شریف آدمی نے تلملا کر پیچھے دیکھا اور صرف جھنجھلا کر رہ گیا کیونکہ ٹھاپیں اسے نہیں ”اشرف“ کو پڑ رہی تھیں۔

ہمیں خدشہ یہ ہے کہ آنے والے موسم گرما میں بھی یہی کچھ ہونا ہے۔ یعنی ٹھاپیں مارنے والے نے اشرف کا نام لے کر سب کو ٹھاپیں ماریں گے۔ سو ہمیں ذاتی طور پر ٹنڈ کرانا ایک خسارے کا سودا لگتا ہے۔ اس فعل کا مطلب یہ ہے کہ سورج کی کرنوں کو براہ راست ”طبع آزمائی“ کا موقع دیا جائے اور اس کے ساتھ ساتھ ٹھاپیں مارنے والے ”یاران نکتہ داں“ کے لیے بھی ”صلائے عام“ ہو ظاہر ہے یہ کوئی دانش مندی نہیں ہے۔ سو جسے ٹنڈ کرانی ہے وہ اپنے رسک پر کرائے۔ ٹھونگوں کے ذمہ دار ہم نہ ہوں گے۔



## حافظ

ہمارے ایک پروفیسر دوست کا حافظہ بہت کمزور ہے یہ ابھی کل کی بات ہے کہ وہ صبح جلدی گھر سے نکلے کیونکہ کالج سے دیر ہو رہی تھی لہذا انہوں نے ناشتہ بھی نہیں کیا اور سیدھا کالج کی راہ لی راستے میں ان کا موٹر سائیکل پتھر ہو گیا اور جب آدھ گھنٹہ اس کی مرمت پر ضائع ہو گیا تو انہوں نے سوچا کہ کالج سے دیر تو ہو ہی گئی ہے لہذا کیوں نہ کسی ہوٹل سے ناشتہ کر لیا جائے چنانچہ انہوں نے پورے ٹھاٹھ سے ناشتہ کیا۔ اور پھر سگریٹ سلگا کر بیرے کو بل لانے کے لیے کہا جب بیرا بل لایا تو انہوں نے بیوہ نکالنے کے لیے جیب میں ہاتھ ڈالا اور ان لمحوں میں انہیں معلوم ہوا کہ بیوہ تو وہ گھر ہی بھول آئے ہیں۔ اتفاق سے یہ دکاندار بھی بھلے مانس تھا سو اس نے بھی یہی کیا کہ کوئی بات نہیں بابو جی پیسے پھر آ جائیں گے پروفیسر صاحب کو کچھ ضروری کاغذات فوٹو اسٹیٹ کروانا تھے چنانچہ راستے میں فوٹو اسٹیٹ کی دکان دیکھ کر موٹر سائیکل سے اترے مگر دکان میں داخل ہوتے وقت انہیں اچانک یاد آیا کہ بیوہ تو وہ گھر ہی پر بھول آئے ہیں سوائے پاؤں واپس آ گئے۔ راستے میں ایک بار پھر ایک دکان پر سگریٹ لینے کے رک گئے اور سگریٹ کی ڈبی جیب میں ڈالنے کی بعد انہیں یاد آیا کہ وہ بیوہ گھر ہی پر بھول گئے ہیں چنانچہ انہوں نے سگریٹ کی ڈبیہ دکاندار کو واپس کی اور کہا ”میں ذرا ایک کام نمٹاؤں واپسی پر سگریٹ لیتا جاؤں گا“

ممکن ہے ہمارے پروفیسر دوست کے اس کمزور حافظے کے محرکات کچھ اور بھی ہوں مگر اس قسم کے کمزور حافظے والے لوگ تو ہم نے بہر حال دیکھے ہیں کہ جنہیں کچھ یاد رہ جاتا ہے اور کچھ بھول جاتے ہیں مثلاً ہمارے ایک اور دوست گزشتہ روز اس بات پر سخت پریشان نظر آ رہے تھے کہ ان کا حافظہ لین دین کے معاملے میں بے حد کمزور ہو گیا ہے مثلاً وہ بتا رہے تھے کہ ان کا سو روپیہ حامد کو دینا ہے ڈھائی سو روپے امجد کی طرف ہیں پچاس روپے نواز سے لینے ہیں سو سو روپیہ مسعود بھٹی کی طرف نکلتا ہے پونے دو سو روپے احسان الحق نے دینے ہیں ایک سو چالیس روپے ارشد کیانی کی طرف ہیں۔ مگر یہ سب کچھ ان کے ذہن سے محو ہو چکا ہے اور یہ کہ اس وقت بڑی مشکل سے انہیں یہ نام اور رقم یاد آئی ہے اسی طرح لوگوں کے پیسے ہمارے اس دوست کی طرف نکلتے ہیں اور یہ بات ہم نے انہیں یاد دلانی مگر وہ اپنی اور ہماری تمام تر کوشش کے باوجود ان لوگوں کے نام یاد نہ کر سکے جن کے پیسے انہیں دینے ہیں۔ چنانچہ بار بار اپنے سر پر دو ہتھ مار کر اپنے حافظے کو کوستے رہے۔



ویسے کمزور حافظے والا ایک طبقہ اور بھی ہمارے درمیان موجود ہے اور سچی بات تو یہ ہے کہ اس طبقے کے افراد کی حالت سب سے زیادہ قابل رحم ہے یہ کم تنخواہ پانے والے لوگوں کا طبقہ ہے۔ مہینے کی پہلی تاریخ کو انہیں تنخواہ ملتی ہے اور دس تاریخ کو یہ سوچ سوچ کر ہلکان ہو رہے ہوتے ہیں کہ یہ تنخواہ آخر گئی کدھر انہیں بہت یاد دلانے کی کوشش کی جاتی ہے کہ بھائی فلاں فلاں کاموں پر خرچ ہو گئی ہے مگر ان کی تسلی نہیں ہوتی۔ کمزور حافظے والا ایک طبقہ عشاق کا بھی ہے اور ان کے حافظے کی کمزوری نہایت خطرناک قسم کی ہے۔ اسی گروہ کے ایک شاعر ظفر اقبال کا شعر ہے۔

ظفر ضعف دماغ اب اس سے زیادہ اور کیا ہو گا!

وہاں جاتا ہوں اور پھر واپس آتا بھول جاتا ہوں

چنانچہ جس طرح فلموں میں ہیرو کے سر پر چوٹ لگنے سے اس کی کھوئی ہوئی یادداشت واپس آ جاتی ہے اسی طرح ان عشاق کی کھوئی ہوئی یادداشت بھی محلے کے نوجوان کچھ اسی قسم کے طریقوں سے واپس لاتے ہیں۔

اور اب اگر ہم کمزور حافظے والوں کا موازنہ کرنے پر تل ہی گئے ہیں تو آخر میں کمزور ترین حافظے والے طبقے کا ذکر بھی کر ہی دیں اور ہمارے نزدیک یہ طبقہ طبقہ امراء ہے اس کے افراد اتنی محنت سے دولت کماتے ہیں مگر انہیں اپنی دولت کی تفصیل ہی یاد نہیں رہتی۔ ان کے کمزور حافظے کا تو یہ عالم ہے کہ کسی ہوٹل میں کھانا کھا کر بل منگواتے ہیں تو انہیں پتہ چلتا ہے کہ یہ ہوٹل تو انہی کا ہے۔ چنانچہ ان کے انتقال کی خبر بھی کچھ اس طرح چھپتی ہے کہ مرحوم نے اپنے پیچھے ایک بیوہ اور بیس کارخانے سو گوار چھوڑے۔ کہا جاتا ہے کہ ملک میں جو غیر فطری مہنگائی پائی جاتی ہے اور اس کے علاوہ معاشرے میں جو بے شمار قباحتیں موجود ہیں ان کا ایک سبب اس طبقے کے بیشتر افراد کی ہوس زربھی ہے ممکن ہے ایسا ہی ہوتا ہم ہمارا ذاتی خیال یہ ہے کہ اس میں ان کی نیت کا کوئی دخل نہیں بلکہ سارا قصور ان کے حافظے کا ہے جو اس قدر کمزور ہو چکا ہے کہ ان میں سے بیشتر کو اب خدا بھی یاد نہیں رہا۔



## حاتم دوراں

ایک حاتم دوراں جو زمانے کی نظروں سے پوشیدہ ہیں، مگر بھگت اللہ ہم پر وہ ظاہر ہیں اور گا ہے گا ہے ان سے ملاقات بھی ہوتی رہتی ہے ابھی گذشتہ روز ان سے شرف ملاقات حاصل ہوا، شرف ملاقات کیا، شرف مہمانی حاصل ہوا کہ ان کے ہاں جانا شرف مہمانی ہی حاصل کرنا ہے۔ چنانچہ انہوں نے ہمیں دیکھتے ہی گھنٹی دے کر چڑا سی کو بلایا اور کہا صاحب کے لیے چائے لے کر آؤ اور ہاں دیکھو ساتھ ذرا اچھے سے بسکٹ بھی لانا پھر اس کے بعد چائے پیتے ہوئے انہوں نے ہمیں مخاطب کیا اور کہا ”صاحب“ پتہ نہیں وہ کیسے لوگ ہیں، جو پیسے جمع کرنے میں لگے رہتے ہیں، اپنی تو یہ عادت ہے کہ جو کماؤ وہ خرچ کر دے اب آپ چائے پی رہے ہیں بسکٹ کھا رہے ہیں مجھے خوشی ہو رہی ہے، اگر دیکھا جائے تو ان چھ سات روپوں کی بھلا کوئی وقعت ہے چھ سات روپے تو آدمی راہ چلتے فقیر کو بھی دے دیتا ہے، لیکن جو لطف آپ کو چائے پیتے اور بسکٹ کھاتے دیکھ کر آ رہا ہے، اس کا تو کوئی بدل نہیں ہے۔“ اتنے میں ایک صاحب اور کمرے میں آ گئے ہمارے اس حاتم دوراں نے چڑا سی کو ایک کپ اور لانے کے لیے کہا، ”بسکٹوں کی پلیٹ ان کی طرف سرکائی اور بولے ”جناب“ مہمان کو دیکھ کر میرے چہرے پر چمک آ جاتی ہے، مہمان اللہ کی رحمت ہوتا ہے اور وہ اپنا رزق اپنے ساتھ لے کر آتا ہے اب آپ جو یہ بسکٹ کھا رہے ہیں، ان پر آپ کی مہر لگی ہوئی تھی، میں تو صرف وسیلہ بن رہا ہوں۔ یہ تو قلندروں کا ڈیرہ ہے، یہاں سارا دن لوگ آتے ہیں اور جوان کے مقدر میں ہے لے جاتے ہیں، یہ سب اس کی ذات کا کرم ہے، میں بھلا کس قابل ہوں۔“ اتنے میں ٹیلیفون کی گھنٹی بجی ہمارے اس حاتم دوراں نے ٹیلیفون اٹھایا اور دوسری طرف موجود صاحب کا حال احوال پوچھنے کے بعد کہا ”بس گزر رہی ہے قاسمی صاحب بیٹھے ہوئے چائے پی رہے ہیں، بسکٹ کھا رہے ہیں، اس کی ذات کا کرم ہے، وہ دیتا ہے ہم خرچ کرتے ہیں۔ یہ جائیں گے تو کچھ اور دوست آ جائیں گے۔ جسے چائے پینا ہوتا ہے وہ فقیر کے ڈیرے کا رخ کرتا ہے۔ اس کی ذات کا بڑا کرم ہے میں کس قابل ہوں۔“ اس دوران ہم نے ان سے اجازت چائی، مگر انہوں نے بڑی محبت بلکہ شفقت سے ہمارا ہاتھ پکڑ کر واپس کرسی پر بٹھا دیا اور کہا ایک کپ چائے اور پیئیں۔ چائے تو آپ پیئیں گے لیکن اس سے خون میرا بڑھے گا ہم نے ان کا اصرار دیکھا تو کہا کہ مجھے ایک جگہ جانا تھا چلے میں فون کر کے انہیں مطلع کر دیتا ہوں یہ سن کر انہوں نے خندہ پیشانی سے ٹیلیفون ہماری طرف سرکایا اور بولے ”بسم اللہ بسم اللہ یہ ٹیلیفون ہی آپ کا ہے آپ جیسے کتنے دوست یہاں سے دن میں بیسوں کالیں کرتے ہیں، مجھے مسرت ہوتی ہے کہ میرا ٹیلیفون کسی کے کام آ رہا ہے۔ ساٹھ پیسے تو انسان راہ چلتے یونہی گٹر میں پھینک دیتا ہے اور آپ تو ماشاء اللہ



صاحب علم آدمی ہیں۔ ساٹھ پیسے آپ کے مقابلے میں کیا ہیں؟ یہ تو ہم آپ کے سر سے وار کر پھینک دیں!“ اتنے میں دوسرے ٹیلیفون کی گھنٹی بجی، انہوں نے ریسور اٹھایا اور کہا ”اللہ کا شکر ہے۔ جی رہے ہیں۔ قاسمی صاحب بیٹھے ہوئے ہیں۔ چائے پی رہے ہیں۔ بسکٹ کھا رہے ہیں۔ ٹیلیفون کر رہے ہیں۔ یہ تو قلندروں کا ڈیرہ ہے۔ یہ سب اس کی ذات کا کرم ہے۔ میں کس قابل ہوں!“

ان حاتم دوراں کے علاوہ ایک صاحب اور بھی ہیں جو سخاوت اور دریادلی میں اگر ان کی فکر کے نہیں تو ان کے قریب قریب ضرور ہیں۔ انہوں نے ایک دفعہ ہماری دعوت کی۔ ہم ان کے ہاں پہنچے تو دنگ رہ گئے۔ دیکھا دیگیں کھڑک رہی ہیں۔ شامیانے لگے ہوئے ہیں۔ سوڈیڑھ سو آدمی وہاں پہلے سے ہمارے منتظر ہیں ہمیں کئی بار اپنے بارے میں یہ شبہ گذرا تھا کہ ہم خاصے مشہور اور مقبول انسان ہیں مگر اس روز اپنی آنکھوں سے اپنی قدر اور عزت افزائی دیکھ کر ہمیں کچھ یقین سا ہو گیا کہ اپنے بارے میں ہمارے خدشات درست ہیں۔ ان حاتم دوراں ”ثانی“ نے بڑے پرتپاک طریقے سے ہمارا استقبال کیا۔ وہاں بیٹھے احباب سے ہمارا تعارف کرایا اور پھر اپنی جگہ پر کھڑے ہو کر ہم سے درخواست کی کہ ہم اپنا تازہ کلام سنائیں ہم نے تعمیل ارشاد میں ایک غزل سنائی۔ اس پر وہ دوبارہ کھڑے ہوئے اور ہمیں مخاطب کر کے کہا اب چند شعر فی البدیہہ عزیزی عاطف سلمہ کے بارے میں بھی ہو جائیں۔ جس کی آج رسم ختنہ ہے۔ یہ حسن اتفاق ہے کہ آپ کے ساتھ شام اور عزیزی عاطف سلمہ کی رسم ختنہ کی تقریب ایک ہی روز منعقد ہو رہی ہے۔ ہمارا جی تو چاہتا ہے کہ اس حسن اتفاق پر خود قربان ہو جائیں یا انہیں قربان کر دیں۔ مگر افسوس ملکی قوانین ہمارے ارادے کی راہ میں حائل ہو گئے۔ انگریز کے زمانے کے ان قوانین پر نظر ثانی کی اشد ضرورت ہے۔



## بچارا

”اس سے ملو یہ میرا دوست ہے!“

”آپ سے مل کر بہت خوشی ہوئی!“

”اس بچارے نے دو دن سے روٹی نہیں کھائی۔“

”کیا مطلب؟“

”صحیح کہہ رہا ہوں، کل ایک گلاس پانی پیا تھا، آج صبح تھوڑے سے بھنے ہوئے چنے کھائے!“

”اللہ تعالیٰ اپنا رحم کرے!“

”اب تو یہ عادی ہو گیا ہے، کیونکہ اس بچارے کی عمر اسی طرح بسر ہو رہی ہے، کبھی روٹی کھائی، کبھی نہ کھائی، اسے کوئی فرق نہیں پڑتا!“

”ان کے بچے کتنے ہیں؟“

”تین ہیں!“

”ان کی عمریں کتنی ہیں؟“

”وہ کافی بڑے ہیں!“

”وہ کس حال میں ہیں؟“

”اللہ کا شکر ہے، وہ ٹھیک ٹھاک ہیں، کھاتے پیتے ہیں!“

”اگر بچوں کو باپ کی فکر نہیں، تو بطور دوست تمہارا یہ فرض ہے کہ تم ان کا خیال رکھو!“

”میں تو کافی خیال رکھتا ہوں مگر اس کی تو قسمت ہی پھوٹی ہوئی ہے اور ظاہر ہے کہ قسمت سے تو جنگ نہیں لڑی جاسکتی!“

”میں ان کے لیے کھانا منگواتا ہوں!“

”یہ نہیں کھا سکے گا، اسے بلڈ پریشر کی تکلیف ہے، ڈاکٹر نے نمک منع کیا ہوا ہے۔“

”چائے وغیرہ منگوالیتا ہوں۔“



”وہ پھر بغیر چینی کے منگوانا اسے شوگر کی تکلیف بھی ہے!

”تمہاری ان سے دوستی کب کی ہے؟“

بیس پچیس سال ہونے کو آئے ہیں۔“

”مگر اس دوستی کا فائدہ؟“

”کیوں؟“

”کیا تم نے کبھی اپنے دوست کی حالت بہتر بنانے کی کوشش کی ہے؟“

”میں نے تمہیں بتایا کہ انسان حالات کے خلاف جنگ کر سکتا ہے، قسمت کے خلاف نہیں لڑ سکتا اور اس کی تو قسمت ہی پھوٹ گئی

ہے! میرے بہت سارے غریب رشتے دار ہیں، حسب توفیق ان کی کچھ نہ کچھ مدد کرتا رہتا ہوں اس کے کپڑے دیکھ رہے ہو؟“

”ہاں دیکھ رہا ہوں!“

”مجھے شرم آتی ہے اسے ان کپڑوں میں اپنے ساتھ لے کر پھرتے ہوئے، مگر میں کیا کر سکتا ہوں؟“

”تم کیوں کچھ نہیں کر سکتے؟“

”میں نے کہا انسان اللہ تعالیٰ کی رضا کے آگے بے بس ہو جاتا ہے!

”اگر تمہارے یہ دوست برانہ مانیں، تو میرے کچھ پیسے میری ضرورت سے زائد ہیں، میں انہیں بطور قرض حسد دے سکتا ہوں، جب

کبھی ان کی حالت بہتر ہوئی مجھے لوٹا دیں!

”ارے بھائی، تمہارے قرض سے اس کی حالت میں تبدیلی نہیں آ سکتی، قرض تو اس نے کئی بنکوں سے لے رکھے ہیں!

”میرا قرض اس نوعیت کا نہیں ہے، انہیں اس کی واپسی کے بارے میں تردد نہیں کرنا پڑے گا۔“

”ارے یا راس کا مسئلہ وہ نہیں ہے، جو تم سمجھ رہے ہو!

”تو پھر کیا مسئلہ ہے؟“

”اس کی قسمت پھوٹ گئی ہے! تم اس کے لیے صرف دعا کرو!

”ویسے ان کی یہ حالت کب سے ہے؟“

”گزشتہ چند برس سے اس سے پہلے اللہ کا بڑا فضل تھا!

”اس وقت یہ کیا کیا کرتے تھے؟“

”یہ اس وقت ایک بینک میں کلرک تھا، قریباً ہزار روپیہ تنخواہ تھی، یہ رقم اس کے اور اس کے بچوں کے لیے اگرچہ کافی نہیں تھی، مگر پھر بھی گھر کا خرچ چل جاتا تھا، یہ دن میں دو وقت پیٹ بھر کر کھانا کھاتا تھا، بیوی بچوں کے ساتھ ہنستا کھیلتا تھا، خوش رہتا تھا، سونے کا بہت شوقین تھا، چنانچہ اسے اگر دفتر سے جھاڑ پڑتی تھی، تو صرف اسی وجہ سے پڑتی تھی کہ یہ سو کر دیر سے اٹھتا تھا اور پھر دیر سے دفتر پہنچتا تھا، مگر اب تو نیند بھی اس کی آنکھوں سے دور رہتی ہے!“

مگر پھر کیا ہوا؟“

پھر ہوا یہ کہ اس کی قسمت پھوٹ گئی، اس نے سوچا کہ اتنی تنخواہ میں گزارا ذرا مشکل سے ہوتا ہے، چنانچہ اس نے ایک اور جگہ پارٹ ٹائم نوکری کر لی، جس سے اس کے حالات بہتر ہو گئے، اس نے ہر ماہ تھوڑی بہت رقم پس انداز بھی کرنا شروع کر دی، حتیٰ کہ اس کے پاس تھوڑا سا سرمایہ جمع ہو گیا!

”پھر اس نے ایک دوست کے ساتھ شراکت کر کے ایک چھوٹا موٹا کاروبار شروع کیا، جس میں اسے خاصہ منافع ہوا۔“

”پھر؟“

”پھر اس نے وسیع پیارے پرکاروبار کا آغاز کیا، بنکوں سے لاکھوں کروڑوں روپے کے قرضے لیے اور یوں یہ بچا رادن بدن امیر سے امیر تر ہوتا گیا۔ اس وقت اس کی کروڑوں کی جائیداد ہے، بڑی بڑی کمپنیوں کے میجر شیئرز اس کے پاس ہیں اور اس کا شمار تمہارے ملک کے امیر ترین لوگوں میں ہوتا ہے!“

”مگر تم کہہ رہے تھے کہ انہوں نے دودن سے روٹی نہیں کھائی، کپڑوں کی حالت خستہ ہے، ایک ہفتے سے سوئے نہیں؟“

”ہاں صحیح کہہ رہا تھا، اس بچارے کے پاس اب ان چیزوں کے لیے وقت ہی نہیں ہے، کاروبار کی پریشانیاں اسے گھیرے رکھتی ہیں، ان پریشانیوں نے اسے طرح طرح کے امراض میں مبتلا کر دیا ہے۔ یہ جو کھانا چاہتا ہے، کھا نہیں سکتا، جو پہننا چاہتا ہے، پہن نہیں سکتا، حتیٰ کہ یہ سونا چاہتا ہے مگر سونہ نہیں سکتا، یہ جو امیر ترین آدمی ہے، یہ غریب ترین آدمی ہے، اس نے زندگی میں بہت اچھے دن دیکھے ہیں، تم اس کے لیے دعا کرو!“





## ظاہر کی آنکھ

چند روز قبل جب ہم اپنے مکان کو مڑنے والی سڑک پر پہنچے تو ککڑ پر ہم نے ایک دبلے پتلے سے شخص کو ایک مکان کی دیوار کے نیچے اینٹوں پر اینٹیں رکھ کر ایک چبوترہ سنا بناتے دیکھا۔ تھوڑی دیر بعد جب ہم دوبارہ ادھر سے گزرے تو ان اینٹوں کو اس نے ایک دری سے چھپا دیا تھا اور مکان کی دیوار کے ساتھ تین قدم بورڈ کھڑے کر دیئے تھے جس سے دیوار چھپ گئی تھی ان بورڈوں میں سے ایک بورڈ پر کسی بارعب پہلوان کی تصویر تھی جس نے سر پر پگڑی باندھی ہوئی تھی اور ہاتھوں میں گلدھر پکڑا ہوا تھا۔ دوسرے بورڈ پر موٹے موٹے لفظوں میں لکھا ہوا تھا

”جلنے والے کا منہ کالا“ اور تیسرے بورڈ پر اتنے ہی جلی حروف میں عربی کا یہ شعر لکھا ہوا تھا۔

عربی تو میندیش زرغونائے رقیباں  
آواز سگاں کم نہ کند رزق گدرا

یہ سب کچھ دیکھ کر ہم پر دہشت سی طاری ہو گئی۔ چنانچہ ہم نے وہاں کھڑے ایک شخص سے تصویر والے بورڈ کے بارے میں پوچھا کہ اس پر جو تصویر ہے یہ کن پہلوان صاحب کی ہے؟ تو اس نے ایک دبلے پتلے اور نحیف و نزار شخص کی طرف اشارہ کر کے کہا ”یہ ان پہلوان صاحب کی تصویر ہے“ اور یہ وہی ”پہلوان صاحب“ تھے۔ جنہیں ہم نے صبح اینٹیں جوڑ جوڑ کر یہ چبوترہ بناتے دیکھا تھا۔ پھر ہم نے باقی دو بورڈوں یعنی جلنے والے کا منہ کالا اور آواز سگاں کم نہ کند کے بارے میں دریافت کیا کہ یہ ساری دھمکیاں کس کے لیے ہیں تو اس نے بتایا کہ یہ ”پہلوان صاحب“ یہاں کوئی کاروبار شروع کرنے والے ہیں اور یہ ساری دھمکیاں مستقبل کے اس حریف دکاندار کے لیے ہیں جو کبھی ان کے سامنے دکان کرے گا۔ تب ہم نے پوچھا کہ ان پہلوان صاحب کا ارادہ یہاں کس قسم کا کاروبار کرنے کا ہے؟ اس پر اس شخص نے بے خبری کا اظہار کیا، تاہم جب ہم اگلے روز ادھر سے گزرے تو ہمیں معلوم ہوا کہ پہلوان صاحب کا ارادہ یہاں پکوڑے لگانے کا ہے، کیونکہ ایک چولہے پر انہوں نے کڑا ہی چڑھائی ہوئی تھی برابر میں ایک تھال پڑا ہوا تھا اور خود پہلوان صاحب مٹی کی ایک کنالی میں دونوں ہاتھوں سے بیسن مل رہے تھے!

اور اب اگر سچ پوچھیں تو ایک قدم بورڈ پر پہلوان صاحب کی بارعب تصویر اور دوسرے دو بورڈوں پر ان کی خود اعتمادی کی مظہر

عبارتیں پڑھ کر ہم تو سمجھے بیٹھے تھے کہ کوئی بڑا بزنس مین یہاں اپنے کاروبار کا آغاز کرنے والا ہے، جس کی بعد علاقے کی اکثر دکانیں بند ہو جائیں گی، مگر جب ہم نے اصلی پہلوان صاحب کو دیکھا اور انہیں پکوڑے لگاتے پایا، تو ہمیں خاصا دھچکا محسوس ہوا اور ظاہر ہے اس میں ہمارا اپنا قصور تھا کیونکہ بزرگوں نے تو پہلے ہی کہا ہے کہ

ظاہر کی آنکھ سے نہ تماشا کرے کوئی

اس ظاہر کی آنکھ سے تماشا کرنے کا خمیازہ ہم اس سے پہلے بھی کئی بار بھگت چکے ہیں۔ چنانچہ ہم نے بڑے بڑے ادبی پہلوان دیکھے کہ سر پر دستار اور ہاتھ میں مگدر ہے، ان کی طرف سے بلند بانگ دعوے بھی ہماری نظر سے گزرے، مگر جب ”ظاہر کی آنکھ“ سے تماشا کیا، تو انہیں پکوڑے بیچتے پایا۔ کئی دانشوروں نے بھی پبلک کے سامنے اپنی یہی تصویر پیش کی۔ لیکن جب انہیں قریب سے دیکھا گیا تو معلوم ہوا کہ جو سودا وہ بیچتے ہیں اس کے لیے صرف ایک کڑا ہی، ایک تھال اور ایک کنالی درکار ہے۔ بعض علمائے کرام کے بڑے بڑے بورڈ دیکھے اور دل پر ہیبت طاری ہوئی، مگر جب ذرا قریب ہوئے تو دیکھا، سر پر دستار ہے، نہ ہاتھ میں علم کا عصا بس ایک کڑا ہی اور ایک تھال ہے۔ حکومتوں کی پبلسٹی فلموں میں بھی حکومتوں کو سر پر پگڑی باندھے اور ہاتھ میں مگدر پکڑے دیکھا، مگر جب ”ظاہر کی آنکھ“ سے ان ”پہلوانوں“ کو دیکھا تو ان کی جان ”گوڈو“ میں اڑی ہوئی تھی۔ بڑی بڑی سیاسی جماعتوں کے پبلسٹی جم بورڈ دیکھے تو یہ تاثر ملا کہ ان کی ”دستار بندی“ کی تقریب میں پورے ملک کے عوام شریک ہوئے تھے اور یہ مگدر بھی انہوں ہی نے ان کے ہاتھ میں دیا ہے، مگر قریب سے دیکھنے پر پتہ چلا کہ ان کے لیڈر اپنے گھر کی سیزھیاں اتریں تو ان کے لیے ”علاقہ غیر“ شروع ہو جاتا ہے، سوا ب تو ہم اس نتیجے پر پہنچے ہیں کہ قصور وار دراصل ہماری بصارت کا نہیں بصیرت کا ہے، یعنی بصیرت کی دو لٹیج میں کمی بیشی کی وجہ سے ہمیں بڑے بڑے ادبی، علمی، مذہبی، اور سیاسی پہلوان بغیر دستار اور بغیر مگدر کے نظر آنے لگتے ہیں، ورنہ ان کے پاس اللہ کا دیا سب کچھ ہے اور یہ جو ہم انہیں پکوڑے بیچتے دیکھتے ہیں تو یہ ظاہر کی آنکھ سے تماشا کرنے کا نتیجہ ہے، جس کی ذمہ داری ظاہر ہے، ان پر عائد ہوتی!





## باگڑ بلا میاؤں پوری

س: محترم باگڑ صاحب! میں آپ کو پاکستان کے ادیبوں کی طرف سے خوش آمدید کہتا ہوں کہئے آپ کا سفر کیسا گزرا؟  
ج: بہت بہت شکریہ! میں واپسی پر سفر نامہ لکھوں گا وہ پڑھ لیجئے گا۔ اس میں آپ کا بھی ذکر ہوگا۔ آپ کا اسم شریف؟  
س: اس خاکسار کو لکڑ ہارا ٹانک پوری کہتے ہیں۔ ذرا ڈائری میں لکھ لیجئے گا۔

ج: اس کی آپ فکر نہ کریں۔ میں لین دین میں بہت کھرا ہوں!  
س: باگڑ بلا صاحب! آپ یہ بتائیے کہ پاکستانی افسانہ نگاروں میں سے آپ کو کون کون سے افسانہ نگار پسند ہیں؟  
ج: انور سجاد، انتظار حسین اور لکڑ ہارا ٹانک پوری!

س: خالدہ حسین

ج: ہاں خالدہ حسین

س: مسعود اشعر

ج: ہاں مسعود اشعر۔ اور اس کے علاوہ آپ بلا تکلیف اپنے دوستوں کے نام بھی میری طرف سے لکھ لیجئے۔ آپ کے دوست ہمارے دوست ہیں۔

س: بہت بہت شکریہ باگڑ بلا صاحب مگر اس سے پہلے ایک انٹرویو میں آپ 'محمد منشا یاد'، مظہر الاسلام، میرزا حامد بیگ، رشید امجد، احمد داؤد، فریدہ حفیظ، مشتاق قمر، عبدالوحید اور رخسانہ صولت کو اپنے پسندیدہ افسانہ نگار قرار دے چکے ہیں۔

ج: جی ہاں مگر یہ انٹرویو میں نے راولپنڈی میں دیا تھا۔

س: اسد محمد خان، انور سن رائے، رضیہ فصیح احمد، ذکاء الرحمن، نسیم درانی، علی حیدر ملک، زاہدہ حنا اور نگار سجاد کے بارے میں آپ کی کیا رائے ہے؟

ج: میں چند دنوں کے بعد کراچی جا رہا ہوں۔ ان کے بارے میں اپنی رائے کا اظہار وہیں کروں گا۔

س: آپ نے ابھی تک جتنے انٹرویو دیئے ہیں ان میں افسانہ نگاروں کے تذکرے میں کہیں بھی احمد ندیم قاسمی، ممتاز مفتی، قدرت

اللہ شہاب، شفیق الرحمن، اشفاق احمد، بانو قدسیہ، مسعود مفتی یا کمانڈر انور کا نام نہیں لیا، اس کی کیا وجہ ہے؟“  
ج: میں معافی چاہتا ہوں۔ ان سے میرا تعارف نہیں ہے! یہ کیسا لکھتے ہیں؟۔

س: یہ بھی اچھا لکھتے ہیں۔

ج: تو پھر ان کا نام بھی لکھ لیں۔

س: بہت بہت شکریہ باگڑ بلا صاحب۔ اب آپ یہ بتائیں کہ شاعروں میں آپ کو کون شاعر پسند ہے؟۔

ج: کشور ناہید اور لکڑ ہارا ناٹنگ پوری!

س: میرا مطلب ہے ان کے علاوہ اور کون پسند ہے؟“

ج: اور؟ آپ بتائیے۔

س: نہیں آپ بتائیے۔

ج: نہیں صاحب آپ بتائیے۔

س: فیض اور ندیم کیسے رہیں گے؟

ج: یہ بھی ٹھیک ہیں۔

س: منیر نیازی اور ظفر اقبال کا نام بھی لکھ لیں؟

ج: کیوں نہیں، کیوں نہیں، آپ تو تکلف فرماتے ہیں۔

س: آپ کے پسندیدہ مزاح نگار کون سے ہیں؟“

ج: ڈاکٹر وزیر آغا اور لکڑ ہارا ناٹنگ پوری۔

س: آپ کیوں اس خاکسار کو ہر بار کانٹوں میں کھینچتے ہیں؟ لوگ خواہ مخواہ حسد کریں گے۔

ج: نہیں، لکڑ ہارا صاحب، یہ آپ کا حق ہے وہ آپ کا فوٹو گراف بھی نہیں آیا۔

س: بس آتا ہی ہوگا، لیجئے وہ آ ہی گیا..... اور ہاں! ڈاکٹر وزیر آغا صاحب مزاح نگار نہیں۔

ج: آپ نے کوئی سفر نامہ لکھا ہے؟۔

س: جی نہیں، مگر گزشتہ ہفتے میں نے انگریزی کی کچھ اچھی فلمیں دیکھی ہیں۔ بس یونہی محسوس ہوا کہ میں خود وہاں گھوم پھر رہا ہوں میرا



ارادہ ہے کہ آج سے یورپ کا سفر نامہ لکھنا شروع کر دوں۔

ج: بہت اچھے، تو پھر میرے پسندیدہ سفر نامہ نگاروں میں ایک تو کٹر ہارٹا تک پوری کا نام لکھ لیں اس کے علاوہ جو نام مناسب سمجھیں۔  
وہ آپ کا فوٹو گراف نہیں آیا؟



## وکٹری اسٹینڈ

ہمیں اگر موٹر سائیکل اور کار میں سے انتخاب کا موقع دیا جائے تو ہم اپنے لیے کار پسند کریں گے ایک تو اس لیے کہ موٹر سائیکل پہلے سے ہمارے پاس موجود ہے اور دوسرے اس لیے کہ کار میں پچھلی نشستوں کے علاوہ اگلی نشست پر بھی کسی کو لفٹ دینے کی سہولت موجود ہے جو موٹر سائیکل میں نہیں۔ اسی طرح کار میں ٹیک لگانے کا معقول انتظام ہوتا ہے جس کے باعث ڈرائیور کو تھکن کم ہوتی ہے۔ جبکہ موٹر سائیکل سواروں کو ٹیک لگانے کے لیے اپنے پیچھے کسی موٹے آدمی کو بٹھانا پڑتا ہے جس کی توند سے ٹیک لگائی جاسکے لیکن اس کے باوجود یہ ٹیک اتنی آرام دہ نہیں ہوتی کیونکہ یہ موٹا آدمی مسلسل سانس لیتا رہتا ہے چنانچہ توند کی اس مسلسل ”ہل جل“ کے باعث ٹیک لگانے والا حادثے کے خطرے سے دوچار رہتا ہے اور یوں آرام دہ چھوڑ اس ٹیک کو محفوظ بھی قرار نہیں دیا جاسکتا۔ کیونکہ جن پر تکیہ ہوتا ہے وہی پتے ہوا دینے لگتے ہیں۔ اسی طرح اگر ہمیں کار اور رکشے میں سے انتخاب کا موقع دیا جائے تو ہم اپنے لیے رکشے کا انتخاب کریں گے کیونکہ کار پاس سے بھی گزر جائے تو کسی کو کانوں کان خبر نہیں ہوتی جب کہ سائیکسٹر اترا ہوا رکشہ ایک میل دور سے اپنی آمد کا پتہ دیتا ہے اور ”ہٹو بچو“ کے شور کے درمیان جب یہ سواری گزرتی ہے تو گلیاں سونجی ہو جاتی ہیں اور یہ مرزا یا ران میں دندناتا ہے۔ رکشے کو کار پر ترجیح دینے کی ایک وجہ یہ بھی ہے کہ اگرچہ یہ تین پہیوں والی سواری ہے تاہم اس گنجان سے گنجان ٹریفک میں بھی اگر صرف اگلا پہیہ گزارنے کی جگہ مل جائے تو باقی جگہ یہ خود بنا لیتی ہے۔ یہ وہ عقاب ہے جو عین سامنے سے آنے والی ٹریفک یعنی تندی باد مخالف سے نہیں گھبراتا بلکہ سمجھتا ہے کہ یہ تو اسے اونچا اڑانے کے لیے چل رہی ہے۔

لیکن اگر ہمارے سامنے رکشے اور ریڑھے میں چو اس کا مسئلہ درپیش ہو تو ہم اپنے لیے بہر حال ریڑھے کا انتخاب کریں گے کیونکہ باقی تمام سواریاں ٹریفک کے قوانین کی زد میں آتی ہیں یا ریڑھے کی زد میں! جبکہ ٹریفک سگنل لال سرخ بھی ہو رہا ہو تو بھی ریڑھے والا صرف اپنا چھانٹا فضا میں بلند کر کے کراس کر سکتا ہے۔ اسی طرح اس پر سر یا کچھ اس طرح لا دیا جاسکتا ہے کہ اس کا نوکیلا حصہ ریڑھے سے آٹھ دس فٹ باہر ہو اور اس کا رخ پیچھے آنے والے سائیکل اور موٹر سائیکل سواروں کی طرف یوں ہو جیسے ان سب کو ہینڈ زاپ کرایا ہو۔ ریڑھے پر کھڑا شخص دوسرے سواروں کی نسبت زیادہ باخبر بھی ہوتا ہے کیونکہ اسے صرف یہی خبر نہیں ہوتی کہ مکانوں کے باہر کیا ہو رہا ہے بلکہ وہ دیکھ سکتا ہے کہ مکانوں کے اندر بھی کیا ہو رہا ہے۔



تا ہم ریڑھے اور بس میں سے ہماری نگہ انتخاب بہر حال بس پر پڑے گی۔ کیونکہ اس کے ہاتھوں ہم نے بڑے بڑوں کو بے بس ہوتے دیکھا ہے اس کا انتظار تو وہ بھی کرتے ہیں جن کی شہرت شاعری میں خود انتظار کرانے کی ہے بس میں ڈرائیور کے علاوہ کنڈیکٹر بھی ہوتا ہے اور یہ دونوں اکثر صاحب کرامات ہوتے ہیں چنانچہ جب کسی حادثے کی صورت میں بس کے تمام مسافر ہلاک ہو جاتے ہیں تو ڈرائیور اور کنڈیکٹر کے بارے میں خبر چھپتی ہے کہ وہ فرار ہونے میں کامیاب ہو گئے ہیں۔ بس کو ریڑھے پر ترجیح دینے کی ایک وجہ یہ ہے کہ ریڑھا صرف ایک گھوڑے سے چلتا ہے جب کہ بس کئی ہارس پاور کی مالک ہوتی ہے۔ اور اتنے ”گھوڑوں“ کے باوجود یہ سڑک پر نہ پانی کھڑا کرتی ہے اور نہ اس کی وجہ سے صفائی کے دوسرے مسائل پیدا ہوتے ہیں بلکہ ڈیزل کی بھینی بھینی خوشبو سے فضا معطر کرتی چلی جاتی ہے۔

لیکن اگر ہمیں بس اور ویگن میں سے کسی ایک کو انتخاب کرنے کا موقع دیا جائے تو ہمارا ووٹ ویگن کے حق میں ہوگا کیونکہ جو کار ہائے نمایاں ویگن انجام دیتی ہے، بس کے بس میں اس کا عشر عشر بھی نہیں۔ دیکھنے میں بس ویگن سے کئی گنا بڑی ہوتی ہے، لیکن اس میں بس سے زیادہ سواریاں سما جاتی ہیں نیز اخوت محبت اور بھائی چارے کی جو فضا ویگن میں نظر آتی ہے اسے مثالی قرار دیا جاسکتا ہے کیونکہ دوسری سواریوں میں مسافر زیادہ سے زیادہ ایک دوسرے سے شانہ بشانہ ہو کر بیٹھتے ہیں جب کہ ویگن میں وہ ایک دوسرے کی ٹانگوں میں ٹانگیں اور گردنوں میں گردنیں پھنسا کر بیٹھتے ہیں ویگن وہ سواری ہے جو غرور بلکہ مغرور کا سر نیچا اور کولہے اوپر کرتی ہے۔ چنانچہ وہ ویگن میں داخل ہوتے ہیں بکری بن جاتے ہیں اور آدھ پون گھنٹے کا سفر اسی آسن میں طے کرتے ہیں!

مگر صاحب اللہ کو جان دینی ہے یہ بسیں کاریں موٹر سائیکل ویگن رکشے اور دوسری تمام قیمتی سواریاں ایک طرف اور وہ بچارا پروتاری سائیکل ایک طرف جو نہ پڑول مانگتا ہے نہ ڈیزل مانگتا ہے نہ قیمتی پرزے مانگتا ہے وہ تو صرف ایک جو نامرد سواری مانگتا ہے جو ٹانگیں چلانا جانتا ہوں سو اگر عزت سادات خطرے میں نہ پڑتی ہو تو ہم باقی تمام سواریوں کو خیر باد کہیں اور اسی کو اپنا جیون ساتھی بنائیں۔ البتہ ایک چھوٹی سی قباحت اس سواری میں موجود ہے اور یہ کہ چلتے چلتے اس کے کتے فیل ہو جاتے ہیں۔ مگر اس کے باوجود اس کا دم غنیمت ہے بلکہ اس بے جان چیز کو تو کچھ اشرف المخلوقات پر بھی فضیلت حاصل ہے کیونکہ بائیسکل کے کتے فیل ہوں تو یہ اپنی ناکامی تسلیم کر لیتی ہے کیونکہ یہ غیر سیاسی سواری ہے جبکہ ہمارے ارد گرد ایسے کتنے ہی لوگ ہیں جن کے کتے فیل بھی جائیں تو وہ انہیں پاس قرار دے کر ایک بار پھر وکٹری سٹینڈ پر کھڑا کر دیتے ہیں!



## ایک کیلینڈر

ہم سادھو لوگ ہیں ہمیں کیا پتہ یہ مجازی محبت کس چیز یا کا نام ہے۔ اس ضمن میں ہمارا ذاتی تجربہ تو ہے کوئی نہیں۔ ہم نے تو بس فلموں میں ہیرو ہر ورن کو دیکھا ہے۔ یا اس جذبے کے متعلق کچھ غزلیں پڑھی ہیں، کچھ نظمیں پڑھی ہیں یا کچھ دوستوں سے فسانے سنے ہیں کچھ سے حقیقتیں سنی ہیں۔ سو ہم اس جذبے کے بارے میں حتمی طور پر کہہ سکتے ہیں کہ یہ کیا ہوتا ہے۔ عاشق پر کیا گزرتی ہے۔ محبوب پر کیا گزرتی ہے، عاشق کی صحت کیسی ہونی چاہیے۔ محبوب کے بھائی کی صحت کیسی ہونی چاہیے، محبت سے پہلے اور محبت کے بعد کی تصویر کیسی ہوتی ہے؟۔ حسن پرستوں کا انجام نیز ان کے ساتھ مرنے کے بعد کیا ہوگا۔ وغیرہ وغیرہ! سب کچھ جاننے کے لیے ہم نے کئی دفعہ ارادہ باندھا کہ یار دوستوں سے سیکنڈ ہینڈ معلومات حاصل کرنے کی بجائے کیوں نہ ”بقلم خود“ یہ مرحلہ بلکہ مراحل طے کئے جائیں۔ مگر ہر بار بوجہ یہ کام ہمیں ادھورا چھوڑنا پڑا ہم ان وجوہ کی تفصیل میں تو نہیں جائیں گے، بلکہ اجمالاً بھی ان سے پردہ نہیں اٹھائیں گے۔ تاہم عاشق برادری کو مشورہ ضرور دیں گے کہ وہ محبت میں کامیابی کے گر کسی پاکستانی فلم سے سیکھنے کی کوشش نہ کریں۔ کیونکہ عملی زندگی میں وہ خواہ مخواہ ”ہڈ گوڈے“ تزداد بیٹھیں گے اور حاصل کچھ بھی نہیں ہوگا۔ نیز یہ کہ جس سے محبت کرنی ہو چپکے سے کرتے رہیں، محبوب کو اس کا روبرو میں بس ”سلسپنگ پارٹنر“ سمجھیں کیونکہ وہ عاشق بہت خسارے میں رہتے ہیں جو محبوب سے جوابی محبت کی توقع رکھتے ہیں۔ ہم نے اس طرح کے کچھ جوڑے دیکھے ہیں جو ایک دوسرے سے ناپ تول کے اعشاری نظام کے عین مطابق محبت کرتے ہیں۔ چنانچہ جب انہیں دیکھتے ہیں تو لگتا ہے کہ ”فنی فنی“ پروگرام دیکھ رہے ہیں۔

ویسے اس ضمن میں ہم نے کچھ معلومات بہت ٹھوس ذرائع سے حاصل کرنے کی کوششیں بھی کی ہیں۔ مثلاً عاشقوں کا ”ورن“ تو ہم نے بہت دفعہ سنا تھا۔ ہم نے کوشش کی کہ کسی محبوب کا نقطہ نظر بھی معلوم کیا جائے۔ ہم بہت عرصے تک کوئی محبوب تلاش کرتے رہے جو بندہ یا بندہ! بالآخر ہمیں ایک محبوب مل گیا جو محبوب عالم تھا۔ اس نے ہمیں کنفیڈنس میں لیتے ہوئے بتایا کہ محبت کرنے والوں کی عمر بس روتے دھوتے ہی بسر ہوتی ہے۔ چنانچہ اس نے ہر عاشق کو نیر بہاتے ہی دیکھا ہے، لہذا محبت کرنے سے بہتر ہے کہ آدمی تھانے سے ہو آئے۔ شاہی قلعے سے ہو آئے یا کسی جلے جلوس میں آنسو گیس کے وسیلے سے اپنے رونے دھونے کا شوق پورا کر لے کہ ان ”مقامات آہ دفغان“ پر آنسو بہانے سے اس کا کیرئیر تو بنے گا۔ جبکہ محبوب کے سامنے آنسو بہانے سے وہ زیادہ محبوب کا



کیرئیر بن جائے گا!

جیسا کہ ہم نے شروع میں عرض کیا کہ عشق مجازی کے ضمن میں ہماری معلومات بس سنی سنائی ہیں اور وہ بھی یوں کہ ہمارا اٹھنا بیٹھنا کچھ جید عاشقوں کے ساتھ ہے۔ چنانچہ ہم یہ سطور لکھ رہے تھے کہ ایک نوجوان عرفان احمد خان نے ایک نظم ہمارے ہاتھ میں تھما دی اور یہ نظم پڑھ کر ہمیں یقین ہوا کہ ہمارا محبوب یعنی محبوب عالم ٹھیک ہی کہتا ہے یہ نظم کیا ہے محبت کا کیلیڈر ہے۔ ایک عاشق کے جنوری سے دسمبر تک کے کوائف جاننے کے لیے ذرا یہ نظم ملاحظہ فرمائیں۔

جب تم سے اتفاقاً میری نظر ملی تھی  
کچھ یاد آ رہا ہے شاید وہ جنوری تھی

پھر مجھ سے یوں ملے تھے تم ماہ فروری میں  
جیسے کہ ہم سفر ہو تم راہ زندگی میں

کتنا حسین زمانہ آیا تھا مارچ لے کر  
راہ وفا پہ تھے تم جلتے چراغ لے کر

اس وقت میرے ہدم! اپریل چل رہا تھا  
دنیا بدل رہی تھی موسم بدل رہا تھا  
لیکن مئی جو آئی جلنے لگا زمانہ  
ہر شخص کی زباں پر تھا بس یہی فسانہ

دنیا کے ڈر سے تم نے بدلی تھیں جب نگاہیں  
تھا جون کا مہینہ لب پر تھیں گرم آہیں

جولائی رہ گیا ہے شاعر کی دسترس سے  
جیسے کہ یہ مہینہ خارج ہو ہر برس سے

ماہ اگست میں جب برسات ہو رہی تھی  
 بس آنسوؤں کی بارش دن رات ہو رہی تھی  
 اس میں نہیں کوئی شک وہ ماہ تھا ستمبر  
 بھیجا تھا تم نے مجھ کو ترک وفا کا لیٹر  
 تم غیر ہو رہے تھے اکتوبر آ گیا تھا  
 دنیا بدل چکی تھی موسم بدل چکا تھا  
 جب آ گیا نومبر ایسی بھی رات آئی  
 مجھ سے تمہیں چھڑانے ج کر برات آئی  
 بے کیف تھا دسمبر جذبات مر چکے تھے  
 ان حادثوں سے میرے ارماں ٹھہر چکے تھے  
 لیکن میں کیا بتاؤں اب حال دوسرا ہے  
 وہ سال دوسرا تھا یہ سال دوسرا ہے

اب اس نظم کے بعد محبت کے ذیل میں ہمارا کچھ کہنا سورج کو چراغ دکھانے کے مترادف لگتا ہے لیکن اگر اسی نظم کے حوالے سے بات کی جائے اور ذرا ساری فرس تبدیل کر دیا جائے تو جذبات کی ایک اور پرت سامنے آ سکتی ہے۔ یعنی یہ سمجھا جائے کہ شاعر ”چھڑا“ نہیں بلکہ اس کی شادی جنوری کے مہینے میں ہوئی ہے اور یہ نظم اس حوالے سے ہے۔ چنانچہ پہلے دوسرے تیسرے اور چوتھے مہینے میں شاعر بلکہ شوہر کے جذبات کچھ اور ہیں جب کہ پانچویں چھٹے ساتویں اور آٹھویں مہینے میں کچھ اور اصل مہینہ اس سے اگلا یعنی ستمبر کا ہے جب شاعر کہتا ہے۔

اس میں نہیں کوئی شک وہ ماہ تھا ستمبر  
 بھیجا تھا تم نے مجھ کو ترک وفا کا لیٹر



متذکرہ ریفرنس میں اس کے بعد والے شعر تو ہمیں بس خانہ پری ہی کے لیے لگتے ہیں کیونکہ وصل محبوب یعنی شادی کے بعد محبت کا کیلینڈر بارہ مہینے سائنمیں رہتا! بس دسمبر کے مہینے جیسا ہو جاتا ہے۔



## خالد احمد

خالد احمد کے ساتھ میری دوستی جتنی پرانی ہے اتنی پرانی تو کسی کے ساتھ دشمنی بھی نہیں! مجھے اب صحیح طور پر یاد نہیں، مگر اندازہ ہے کہ میں اس سے پہلی بار ایک مشترک دوست کی وساطت سے ملا تھا۔ خالد احمد نے مجمع لگایا ہوا تھا اور یہ روجی کنجاہی اور نجیب احمد پر تار بڑ توڑ جملے کر رہا تھا۔ نجیب احمد کے چہرے سے لگتا تھا کہ وہ اس کی باتیں ایک کان سے سن کر دوسرے کان سے نکالتا جا رہا ہے۔ مگر روجی کنجاہی ہمہ تن گوش تھا، جس کا نتیجہ آج ہم سب کے سامنے ہے کہ اب اسے آلہ سماعت استعمال کرنا پڑتا ہے روجی کو بھی خالد احمد سے اتنی محبت ہے کہ وہ آج اتنے برس گزرنے کے بعد بھی محض خالد احمد کے تیز اور کٹیلے جملے سننے کے لیے ”فنون“ کے دفتر پہنچ جاتا ہے یعنی بقول منیر نیازی:

کج شہر دے لوگ وی ظالم سن  
کج مینوں مرن دا شوق وی سی

بس اگر فرق پڑا ہے تو صرف اتنا کہ روجی جب چاہتا ہے خالد احمد کی گفتگو کے دوران آلہ سماعت کان میں سے نکال دیتا ہے، بلکہ جب زیادہ زچ ہو جائے اور خالد احمد کی شکل تک نہ دیکھنا چاہے تو عینک بھی اتار کر پرے رکھ دیتا ہے کہ لو پچو پہلے تو آواز نہیں آرہی تھی، اب تصویر بھی نہیں آرہی!

میں خالد احمد کے ساتھ اپنی پہلی ملاقات کا احوال قدرے تفصیل سے بیان کرتا مگر مصیبت یہ ہے مجھے صرف خوشگوار باتیں یاد رہتی ہیں، تفصیل نہ بیان کرنے کی دوسری وجہ یہ ہے کہ برسوں پہلے جس خالد احمد کو میں نے دیکھا تھا اب برسوں بعد والا خالد احمد بھی وہی ہے۔ چنانچہ آج جب میں آج کے خالد احمد کی باتیں کروں گا تو اس میں گزرے ہوئے کل بلکہ آنے والے کل کے خالد احمد کے خدوخال بھی شامل ہوں گے کیونکہ ہر نفسیات کا کہنا ہے کہ خدوخال بھی شامل ہوں گے کیونکہ ماہر نفسیات کا کہنا ہے کہ سات برس کی عمر میں بچے کی شخصیت مکمل ہو جاتی ہے اس کے بعد اس کی شخصیت میں چھوٹی موٹی تبدیلیاں رونما ہوتی رہتی ہیں، کوئی بڑی تبدیلی بہر حال واقع نہیں ہوتی! سو ماضی، حال اور مستقبل کے خالد احمد کے کردار میں ایک بنیادی وصف یہ ہے کہ وہ ایک دفعہ ہاتھ دھو کر جس کے پیچھے پڑ جائے اسے اپنے کٹیلے فقروں اور جناتی قہقہوں کی زد میں اس طرح لیتا ہے کہ وہ اگر سرنڈر بھی کرنا چاہے تو اسے سرنڈر بھی نہیں



کردیتا۔ وہ بپارہ کبھی تنہائی میں اس خصوصی سلوک کی وجہ پوچھے تو اسے صحیح وجہ نہیں بتاتا بلکہ کوئی غلطی وجہ بتا دیتا ہے چنانچہ وہ شریف آدمی اپنی اس غلطی کی اصلاح کر لیتا ہے مگر اس کے ساتھ ہی خالد احمد کے جملوں کی شدت میں اضافہ ہو جاتا ہے کیونکہ وہ اس شخص کی واحد خوبی تھی جسے خالد احمد نے جان کر غلطی قرار دیا تھا تا کہ اس کے لیے دل میں جو تھوڑا بہت ”سافٹ کارنر“ تھا وہ بھی نہ رہے۔ میں نے تو ایک دفعہ حکومت کو ایک تجویز پیش کی تھی۔ جس پر سنجیدگی سے غور نہیں کیا گیا۔ میں نے عرض کیا تھا کہ لاہور کے شاہی قلعے میں حکومت کے مخالفوں پر جس قسم کا تشدد ہوتا ہے اس سے حکومت کی بہت بدنامی ہوتی ہے اس کی بجائے حکومت کو چاہیے کہ وہ ناپسندیدہ افراد کو روزانہ دو گھنٹے خالد احمد کی صحبت میں گزارنے کا پابند کرے وہ اگر اگلے دن معافی نامہ لکھ کر حکومت کو پیش نہ کر دیں تو میں ہر جانہ ادا کرنے کو تیار ہوں!

یہ خالد احمد کی شخصیت کا ایک شعبہ ہے جو میں نے ابھی بیان کیا ہے۔ اس کی شخصیت کا ”پارٹ ٹو“ اس سے بھی زیادہ دلچسپ ہے اور وہ یہ کہ جن پر وہ مہربان ہوتا ہے ان کے ساتھ خون بھی معاف کر دیتا ہے۔ ان کی کڑوی کیلی باتیں سن کر اس طرح خاموش ہو جاتا ہے۔ جیسے اس کے منہ میں زبان ہی نہیں ہے۔ ان کی برائیاں اسے اچھائیاں لگتی ہیں۔ مثلاً میری شاعری اسے بے حد پسند ہے۔ یہ فقرہ میں نے پہلے لکھ دیا اس سے پہلے یہ بتانا چاہیے تھا کہ جن سے وہ خدا واسطے کی محبت کرتا ہے ان میں سے ایک میں بھی ہوں۔ جن لوگوں کو وہ ناپسند کرتا ہے اس کی وجہ تو آہستہ آہستہ میری سمجھ میں آتی چلی گئی مگر جن سے محبت کرتا ہے اس کی وجہ غالباً مزید آہستہ آہستہ سمجھ میں آئے گی۔ دوستوں کے نام لے لے کر دربار رسالت میں گڑ گڑاتے ہوئے ان کے لیے رحمتوں کا طلب گار ہوتا ہے۔ چنانچہ اس نے اپنے طویل نعتیہ قصیدے ”تشبیہ“ میں جن دوستوں کے لیے دعا کی ہے ان میں سے ایک میں بھی ہوں۔ خالد احمد! تم نے اپنے دوستوں کو جس مقام پر یاد رکھا ہے اس کے بعد تم زندگی کے ہر گام پر انہیں بھول بھی جاؤ انہیں تم سے کوئی گلہ نہیں ہوگا!

اب خالد احمد کی محبتوں کا ذکر چھڑا ہے تو آپ کو یہ بھی بتانا چلوں کہ خالد احمد کو اس دنیا میں سب سے زیادہ محبت اپنی والدہ سے ہے۔ لیکن جب میں اس کے منہ سے والہانہ طور پر ربانہ بھابی کا ذکر سنتا ہوں تو لگتا ہے شاید اسے اپنی بیوی سے زیادہ محبت ہے۔ مگر جب میں اسے اپنے بچوں کے درمیان دیکھتا ہوں تو ایک بار پھر الجھن میں پڑ جاتا ہوں حتیٰ کہ وہ دوسروں کے بچوں کے ساتھ بھی اس قدر بے پناہ محبت کرتا ہے کہ ان بچوں کے والد پریشان ہو جاتے ہیں۔ اسے اپنی بہنوں میں سے شاید خدیجہ مستور سے زیادہ محبت تھی۔ وہ اپنے بہنوئیوں ظہیر بابر اور وہاب الخیری سے بھی شدید محبت کرتا ہے۔ ظہیر بابر بائیں اور وہاب الخیری دائیں بازو سے تعلق رکھتے ہیں۔ ان دونوں سے یکساں طور پر محبت کرنے کا ایک نتیجہ یہ نکلا ہے کہ اس کی شخصیت میں ظہیر بابر اور وہاب الخیری دونوں جمع ہو

گئے ہیں بالکل اسی طرح جس طرح اس کی شادی میں حفیظ اور فیض دونوں موجود تھے اور یوں ٹیکٹو اور پازیٹو کے ملاپ سے اس کے نظریات کی دنیا روشن ہو گئی۔ مکمل صداقت نہ آج کے بائیں بازو میں ہے اور نہ آج کے دائیں بازو میں چنانچہ میں ہمیشہ سے لیفٹ اور رائٹ کی بجائے رائگ میں یقین رکھتا ہوں، خدا کرے لیفٹ اور رائٹ کی یہ بے معنی جنگ ختم ہو کہ اس جنگ نے عالم اسلام کو شدید نقصان پہنچایا ہے۔

اور ہاں خالد احمد کی محبتوں کے بیان میں ایک محبت کا بیان تو میں بھول ہی چلا تھا مگر اس کا راوی خالد احمد نہیں کوئی اور ہے کیونکہ خالد اپنے دل کی بات کسی سے نہیں کہتا بلکہ میرے خیال میں خالد نے اپنے دل کی بات اس عقیفہ سے بھی نہیں کہی چنانچہ یہ تین ایکٹ کا ڈرامہ پہلے ایکٹ ہی میں ختم ہو گیا۔ خالد احمد پر اس کے ”آفرفیکلش“ دو ہوئے ایک تو یہ کہ وہ ہر مشاعرے میں

ترک تعلقات پہ رویا نہ تو نہ میں  
لیکن یہ کیا کہ چین سے سویا نہ تو نہ میں

والی غزل پڑھتا ہے اور دوسرا یہ کہ راہ چلتے ہوئے اس کے قریب سے اگر کوئی حور بھی گزر جائے تو وہ اس کی طرف آنکھ اٹھا کر بھی نہیں دیکھتا۔ میں تو سوچتا ہوں کہ یہ شخص اگر غلطی سے جنت میں چلا گیا تو یہ وہاں کیا کرے گا۔ اس رویے پر حوریں تو اسے ”حورے“ ماریں گی۔ آپ یقین کریں کہ غزل کا اتنا زبردست شاعر ہونے کے باوجود خالد اس معاملے میں ”نظم“ کا اتنا خیال رکھتا ہے کہ خوب صورت ترین چہرہ دیکھ کر بھی انشاء اللہ تو کیا وہ ماشاء اللہ بھی نہیں کہتا میں نے اسے آج تک لڑکیوں کی باتیں کرتے نہیں سنا، حتیٰ کہ وہ ان باتوں میں دلچسپی بھی نہیں لیتا۔ انارکلی میں نظریں جھکا کر چلتا ہے، یوں چلنے کی وجہ سے کسی سے جا ٹکرائے تو دوسری بات ہے، ورنہ وہ اس ”جدلیاتی عمل“ میں سرے سے یقین نہیں رکھتا۔ شاباش! خالد احمد! مجھے تم پر فخر ہے۔ تم اپنے دوستوں کے گناہوں کا کفارہ ہو، بالکل اسی طرح جس طرح دوست تمہارے گناہوں کا کفارہ ہیں!

منیر نیازی خوفزدہ شخص کی تین نشانیاں بتاتا ہے خالد احمد میں خوفزدہ شخص کی پہلی دو نشانیاں بہر حال موجود ہیں اور یوں میرے نزدیک وہ اندر سے خوفزدہ شخص ہے۔ چنانچہ وہ اپنے صرف ان دشمنوں پر اٹیک کرتا ہے، جنہیں وہ دوست بھی رکھتا ہے، خالص دشمنوں پر وہ کبھی اٹیک نہیں کرتا۔ اسی طرح مشاعروں میں کبھی تو وہ اتنی ہونگ کرتا ہے کہ اسے زبان پر انگلی رکھ کر خاموش رہنے کا مشورہ دینا پڑتا ہے اور کبھی کسی مشاعرے میں اچانک اتنا سہم جاتا ہے کہ وہ زبان پر انگلی رکھ کر دوسروں کو خاموش رہنے کا مشورہ دیتا ہے۔ مجھے تو لگتا ہے کہ وہ ہفتوں شیو بھی اس خوف سے نہیں کرتا کہ کہیں وہ پہلے سے زیادہ خوب صورت نہ لگنے لگے اور یوں کوئی چڑیل اس پر



عاشق ہو جائے۔

ڈرتا ہوں آئینے سے کہ مردم گزیدہ ہوں!

اور خواتین و حضرات! آخر میں مجھے صرف اتنا کہنا ہے کہ خالد احمد کے بارے میں زیادہ جاننے کا دعویٰ کرنا خود کو اور دوسروں کو دھوکے میں مبتلا کرنا ہے۔ بچپن سے باپ کی شفقت سے محروم ہو جانے کے بعد سرد گرم زمانہ چکھتے چکھتے خالد احمد نے اپنی ذات میں پناہ لے لی ہے۔ وہ اپنی اس کمین گاہ سے دنیا والوں کی کمینگیوں پر حملہ آور ہوتا ہے اور کسی بڑے جوابی حملے سے پہلے دوبارہ اپنی ذات کی خندق میں پناہ لے لیتا ہے۔ داتا گنج بخش کا قول ہے ”اے انسان تیرا خود کو پہچانا خود کو ہلاکت میں ڈالنا ہے۔“ لیکن خالد احمد کے حوالے سے یہ بات اس طرح کہی جاسکتی ہے کہ ”اے انسان تیرا خالد احمد کو پہچانا خود کو مزید ہلاکت میں ڈالنا ہے۔“ چنانچہ مجھے خالد احمد کو پہچاننے کی کیا ضرورت ہے اپنے دکھ تھوڑے ہیں کہ اب خالد کے دکھوں کی چتا میں بھی خود کو جلایا جائے!



## منیر احمد شیخ

میرے اباجی کو اپنے کشمیری ہونے پر بہت فخر ہے، جب کسی شخص سے ملیں اور اس کی شخصیت سے بہت متاثر ہوں تو پورے تین دن کے ساتھ اس کے کشمیری ہونے کا اعلان کر دیتے ہیں، بسا اوقات میں انہیں بتاتا ہوں کہ یہ جو شخص آپ کو اتنا حسین و جمیل اور ذہین و فطین محسوس ہوا ہے، آپ یقین کریں یہ کشمیری نہیں ہے، میں اس کے والد کو بھی جانتا ہوں، وہ پرانے سکے زئی ہیں، اس پر اباجی کچھ دیر کے لیے سوچ میں پڑ جاتے ہیں اور پھر کہتے ہیں ”ٹھیک ہے، اس کے والد صاحب سکے زئی ہوں گے۔ مگر مجھے لگتا ہے کہ یہ نوجوان کشمیری ہے، تم ذرا پتہ تو کرنا!“ خدا کا شکر ہے کہ منیر احمد شیخ اپنے نام کے ساتھ باقاعدہ ”شیخ“ لکھتے ہیں اور یوں میرا ارادہ انہیں کسی روز اباجی سے ملانے کا ہے تاکہ وہ اپنے ”شاواسک“ خیالات پر نظر ثانی کر سکیں۔

اور یہ جو میں نے منیر احمد شیخ کے ذہین و فطین ہونے کے علاوہ ان کے حسین و جمیل ہونے کا بالواسطہ تذکرہ بھی کیا ہے، تو بات یہ ہے کہ پہلا واسطہ تو صورت ہی سے پڑتا ہے سیرت تو بعد میں آتی ہے کہ بلکہ ان دنوں تو ”شمشیر و سناں اول، طاؤس و رباب آخر“ کی طرح آخر میں بھی نہیں آتی۔ سو صورت حال یہ ہے کہ منیر احمد شیخ کے چہرے پر جتنا نور ہے، اصولاً انہیں مولانا نورانی کے ساتھ ہونا چاہیے تھا بلکہ اگر وہ ڈاڑھی رکھ لیں اور مجھے یقین ہے کہ ان کے سر کے بالوں کے طرح ان کی داڑھی بھی سفید ہوگی، تو انہیں کسی کے ساتھ ”الحاق“ کی بھی ضرورت نہیں ہوگی۔ عقیدت مند ان کے رخِ زیبا کی زیارت کے لیے کھنچے آئیں گے اور یوں وہ دیکھتے ہی دیکھتے ایک ”خود کفیل“ پیر ہو جائیں گے۔ سیالکوٹ میں ہمارے ایک بزرگ دوست احسان قریشی صابری رہتے ہیں وہ گذشتہ دنوں ہو میو پیٹھک ڈاکٹروں کی ایسوسی ایشن کا انتخاب لڑ رہے تھے۔ چنانچہ اب تک وہ جیت چکے ہوں گے یا ہار چکے ہوں گے۔ وہ دیکھنے میں تو ہماری طرح کے دنیا دار آدمی لگتے ہیں، لیکن حقیقتاً ایسا نہیں کیونکہ انہوں نے ایک دفعہ اخبار میں اپنے ایک مضمون میں لکھا کہ ایک بزرگ کے مزار پر قوالی سنتے ہوئے برابر والے شخص پر ان کی نظر پڑی جو حال کھیل رہا تھا۔ صابری صاحب جیسے صاحبِ نظر کو القاء ہوا کہ یہ کوئی عام شخص نہیں، بلکہ جن ہے اور جن بھی عام نہیں بلکہ یہ صحابی جن ہے۔ مضمون کی اشاعت کے بعد صابری صاحب سے میری ملاقات ہوئی تو میں نے ان کے ہاتھ چوم لیے اور پھر یہ ہاتھ اپنی آنکھوں کو لگائے، صابری صاحب نے اس غیر متوقع اظہارِ عقیدت کی وجہ پوچھی تو میں نے کہا آپ تو آپ خود میں بھی لوگوں کی عقیدت کا حقدار ہو گیا ہوں۔ پوچھا کیسے؟ میں نے عرض کیا کہ ایک صحابی



جن کی زیارت کرنے کی بدولت اب آپ کا شمار تابعین میں ہوتا ہے اور چونکہ میں آپ کی زیارت سے بہرہ ور ہو چکا ہوں لہذا میں تابعین میں سے ہوں اور یوں خوش قسمت ہیں آپ کہ جنہوں نے ایک صحابی کی زیارت کی خوش نصیب ہوں میں کہ میں نے آپ کی زیارت کی اور خوش بخت ہیں وہ لوگ جو اب میری زیارت کریں گے! سواب اسی طرح گیند منیر احمد شیخ کی کورٹ میں ہے چنانچہ دیکھنا یہ ہے کہ وہ کب میرے مشورے پر عمل کرتے ہوئے اپنی دنیا اور عاقبت سنوارتے ہیں اور کب اپنے ساتھ مجھ جیسے پرانے نیاز مندوں کی عزت کا بھی سامان پیدا کرتے ہیں۔

منیر احمد شیخ سے پرانی نیاز مندی کا ذکر میں نے یونہی نہیں کیا بلکہ حقیقت یہی ہے کہ میں انہیں ملنے سے بھی بہت پہلے کا جانتا ہوں۔ ان کے منفرد قسم کے مضامین کتابی صورت میں شائع ہونے سے پہلے بھی پڑھے اور بعد میں بھی کلچر کے حوالے سے موسیقی کے حوالے سے پاکستانیت کے حوالے سے اور ان مضامین کا مطالعہ کرتے ہوئے تنقیدی پیوست کی بجائے ایک تخلیقی شگفتی کا احساس ہوا بعد میں جب منیر احمد شیخ سے ملاقات ہوئی تو پتہ چلا کہ جیسی خوبصورت تحریریں ہیں۔ ویسے خوبصورت آپ بھی ہیں یعنی صورت اور سیرت دونوں قابل رشک ہیں خدا کا شکر ہے کہ لوگوں نے منیر شیخ کو پڑھا بھی ہے اور دیکھا بھی ہے ورنہ اس بیان کے بعد میری حالت اس شوہر جیسی ہو جاتی جس نے ایک دن اپنی بیوی سے کہا ”جامن من! تم آج بہت خوبصورت لگ رہی ہو!“ اس پر بیوی نے کہا ”گھر میں آٹا ختم ہے“ منے کی طبیعت خراب ہے اور اوپر سے تم شراب پی کر آ گئے ہو!“ بہر حال منیر شیخ مجھے جب بھی ملے ہر دفعہ ایک معصوم سے بچے کی طرح خوبصورت لگے نہ کوئی ہیر پھیر نہ کوئی ول پیچ نہ کوئی پھوں پھوں بلکہ باتیں کرتے ہیں تو لگتا ہے جیسے وہ بات سمجھانا ہی نہیں چاہتے سمجھنا بھی چاہتے ہیں۔ اگر یہ بات درست ہے کہ ہر انسان میں سے ایک خاص قسم کی شعائیں خارج ہوتی ہیں جو دوسرے انسان کو اپنی طرف کھینچتی ہیں یا پرے دھکیلتی ہیں تو پھر منیر شیخ سے ہر ملاقات کے دوران مجھے محسوس ہوا کہ یہ شعائیں مجھے اپنی طرف کھینچ رہی ہیں چنانچہ منیر شیخ اگر افسانہ نگار ہوتے اور نہ مضمون نگار ہوتے تب بھی میں ان کا شمار اپنے عزیز ترین دوستوں میں کرتا!

اور اب تھوڑا سا ذکر منیر کی کتاب ”بتے پانی میں عکس“ کا بھی ہو جائے میں نے ان میں سے صرف ایک افسانہ ”آپریشن بائی پاس“ نقوش میں پڑھا تھا باقی سارے افسانے میرے لیے نئے تھے۔ باقی باتیں بعد میں ہوں گی پہلے اس امر کا تعین کر لیں کہ یہ کتاب کس صنف ادب سے تعلق رکھتی ہے کیونکہ میں نے ”آپریشن بائی پاس“ کو فرسٹ رائٹنگ میں افسانہ قرار دے دیا حالانکہ اب مجھے یاد آیا کہ یہ افسانہ نہیں رپورتاژ ہے بلکہ رپورتاژ بھی نہیں خود نوشت ہے۔ اسی طرح کتاب کے باقی مندرجات بھی کسی ایک

تعریف کے کوزے میں نہیں سماتے، بلکہ آپ یقین کریں کہ ان کے تسلسل، باہمی ربط اور دیگر خصوصیات کے پیش نظر ”بہتے پانی میں عکس“ کو ناول بھی ثابت کر سکتا ہوں تاہم میں یہ کام نقادوں پر چھوڑتا ہوں کیونکہ ایک شریف آدمی ایسی بحثوں میں پڑتا اچھا نہیں لگتا۔ بہر حال مجھے خصوصی طور پر ”آپریشن بائی پاس“ کا ذکر کرنا ہے جو غالباً اس کتاب کی خوبصورت ترین تخلیق ہے۔ میں اسے ایک خودنوشت قرار دوں گا اور منیر شیخ نے اس خودنوشت میں دل کی سرجری کا احوال بیان کرتے کرتے دو متضاد معاشروں کی جس طرح سر جری کی ہے اس سے اس ادب پارہ کے درجات بلند ہو گئے ہیں۔ ویسے اس تحریر کے ذریعے منیر شیخ نے بہت سے لوگوں کو بہت گمراہ بھی کیا ہے۔ خصوصاً وہ پورٹن جس میں آپریشن کے بعد نرس مریض کو نہلاتی ہے، کیونکہ میرا ایک دوست رضا مہدی یہ رپورٹ پڑھتے ہی آپریشن کروانے لندن چلا گیا۔ منیر کی اس کتاب میں مجھے جو دوسری تحریریں اچھی لگیں ان کا فردا فردا ذکر کرنے کی بجائے میں اپنا مجموعی تاثر بیان کروں گا اور وہ مجموعی تاثر یہ ہے کہ تحریریں قاری کے ساتھ مکالمہ کرتی نظر آتی ہیں ان میں تاثر ہے اور تاثر کی ایک وجہ منیر شیخ کا ابلاغ پر یقین رکھنا بھی ہے ورنہ تو ہمارے ادب میں ڈاکٹر انور سجاد کے تجریدی اشارے رہ گئے ہیں۔ میں ایک دفعہ انور سجاد کے کلینک میں بیٹھا تھا۔ میں نے دیکھا کہ وہ ایک اندھی مریضہ کو اشارے سے اپنے پاس بلا رہے تھے۔ میں نے کہا ”ڈاکٹر صاحب وہ اندھی ہے“ کہنے لگے مجھے پتہ ہے وہ میری مریضہ ہے! یہی سلوک ڈاکٹر صاحب اپنے افسانوں میں بھی کرتے ہیں اور ”سو جا کھوں“ سے کرتے ہیں۔ پروفیسر جگن ناتھ آزاد پاکستان آئے تو ان کے اعزاز میں منعقدہ ایک دعوت میں سبزیاں اور دالیں تو وافر مقدار میں موجود تھیں مگر گوشت کا کہیں دور دور تک نشان نہ تھا۔ جگن ناتھ آزاد نے میزبان کو اپنے پاس بلایا اور کہا ”بھائی صاحب اگر آپ کو یہی کچھ کھانا تھا تو پھر آپ لوگوں کو پاکستان بنانے کی ضرورت تھی؟“ میرا سوال بھی یہی ہے کہ اگر ہم نے ادب کو گورکھ دھند ہی بنانا ہے تو پھر قاری کو ادب پڑھنے کی کیا ضرورت ہے وہ شمع معے کیوں نہ جل کرے؟ تاکہ چار پیسے تو کما سکے!

میرے خیال میں میری گفتگو خاصی طویل ہو گئی ہے اور یوں قارئین کے صبر کا زیادہ امتحان لینا مناسب نہیں، تاہم ابھی ایک دو ضروری باتیں کرنا ہیں، پہلی بات یہ کہ ”بہتے پانی میں عکس“ کے زیادہ تر تخلیقی تجربات غیر ملکی پس منظر کے ساتھ سامنے آئے ہیں اور اس کے ساتھ ہی منیر احمد شیخ کی سوچ میں تبدیلی کی جھلکیاں بھی جگہ جگہ ملتی ہیں۔ یوں لگتا ہے جیسے ایک دردمند پاکستانی اپنے خیالات کے نئے دھارے کے ساتھ اس معاشرے کی سوچ بدل دینا چاہتا ہے جسے اب دیمک لگ چکی ہے۔ کہیں وہ اپنی بات بہت پیار سے کہتا ہے اور کہیں جھنجھلا بھی جاتا ہے بعض مقامات پر خود منیر شیخ کی سوچ سے بھی اختلاف ممکن ہے، مثلاً جہاں ان کی ایک کردار ”میری“ کھلے آسمان کے نیچے پیار کرنے کا فلسفہ بیان کرتی ہے اور کچھ ایسا سماں باندھتی ہے کہ تھوڑی دیر کے لیے دل سے شاہین فورس کا خوف



بھی نکل جاتا ہے۔ تاہم مجھے نظریے سے بطور تھیوری اختلاف ہے۔ دوسری ضروری بات مجھے یہ کرنا ہے کہ ان خیالات کی جھلکیوں سے قطع نظر منیر شیخ پوری کتاب میں اپنے کلچر سے بندھے نظر آتے ہیں اور اس کے خوبصورت پہلوؤں کا بیان اسی وارفتگی سے کرتے ہیں جس وارفتگی سے وہ مغرب کے خوبصورت پہلوؤں کی مدح کرتے ہیں۔ اور تیسری اور آخری بات یہ کہ ”بہتے پانی میں عکس“ کی مختلف تحریروں کو آپ افسانہ، رپورتاژ، خودنوشت، سفرنامہ بلکہ بدخواہ تو انشائیہ تک قرار دے سکتے ہیں، لیکن یہ زیادہ اہم بات نہیں، اہم بات یہ ہے کہ میں نے قریباً ماہ قبل یہ کتاب پڑھی تھی مجھے ان تحریروں کے عنوانات یاد نہیں، لیکن مصنف کے ان پڑھ دوست مغربی ممالک میں عمر بسر کرنے مگر اپنے بچوں کو اس کی آلودگیوں سے بچانے کے خواہش مند والدین بے بی کی باتیں ایک مغربی دوشیزہ ”کی“ اداسی پنڈت پر بھا کر سڑکوں پر بلغم تھونکنے والے کردار ان سب کے بیان میں ایک گہرا تخلیقی کرب مجھے نہ صرف یاد ہیں بلکہ میرے حافظے کے ساتھ چپک کر رہ گئے ہیں۔ ایک فلرٹ مرد نے ایک فلرٹ عورت سے کہا ”میں زیادہ بحث مباحثے کا قائل نہیں، بس ہاں یا نہ میں جواب دو!“ عورت نے کہا ”ٹھیک ہے میرے گھر چلیں یا تمہارے گھر!“ اس پر مرد نے جھنجھلا کر کہا ”پھر تم نے بحث شروع کر دی؟“ میں بھی منیر شیخ کی خوبصورت شخصیت اور فن کا مزا اس پر زیادہ بحث کر کے کر کر نہیں کرنا چاہتا، اس لیے اب اجازت چاہتا ہوں!



## بیجنگ میں دوسرا دن

چند برس پیشتر پاکستانی ادیبوں کا ایک وفد چین کے دورے پر پہنچا، تو وفد کے ایک رکن کو ایک ضیافت میں بہت پیاری سی ایک ننھی منی سی بچی نظر آئی۔ موصوف نے اسے گود میں بٹھا کر بہت پیار کیا۔ انہیں بعد میں پتہ چلا کہ جسے وہ بچی سمجھتے ہیں اس بچی کی عمر بیس سال تھی۔ چینوں کے چہرے عمر کے معاملے میں مغالطے کا باعث بنتے ہیں، چنانچہ جب ہم ادیبوں کے وفد کے ساتھ اس ماہ کی سات تاریخ کو عوامی جمہوریہ چین کے لیے روانہ ہوئے تو ہمیں خدشہ تھا کہ کہیں ہم بھی دوران قیام اس قسم کے مغالطے سے دوچار نہ ہوں، مگر یہاں آ کر معلوم ہوا کہ اس قسم کے مغالطوں کو یہاں پسند نہیں کیا جاتا۔ بہر حال بیجنگ میں ہمارا دوسرا دن ہے اور یہاں آ کر ہمارے بہت سے مغالطے دور ہوئے۔ مثلاً ایک دوست نے ہمیں ڈرایا تھا کہ چینی کھانے جو تم پاکستان میں کھاتے ہو انہیں مشرف بہ اسلام کیا گیا ہے یعنی مقامی رنگ دیا گیا ہے جس کی وجہ سے وہ مزیدار ہیں، ورنہ اصل چینی کھانے جو تم چین میں کھاؤ گے نہایت بد مزہ ہیں، چنانچہ جب پروین شاکر، مہتاب راشدی، بشیر بلوچ، وفد کے قائد پروفیسر پریشان خٹک اور راقم پہلے روز کھانے کی میز پر بیٹھے تو ”اڑنے سے پیشتر ہی میرا رنگ زرد تھا“ کے مصداق ہم کھانے کی چیزوں کو ہاتھ لگاتے ہوئے ڈر رہے تھے ہمارے ہاں کھانے سے پہلے ”لو سارٹ دو“ یعنی شروع“ کے طور پر سلاڈ کھجوریں تھیں، جن میں گھٹلیوں کی بجائے بیج تھے، ایک اور چیز جو شکل سے کھیر لگتی تھی، چکھنے پر بھی کھیر اسی ثابت ہوئی، مگر یہ ایک قسم کا کھیرے کا اچار تھا۔ یہ سب چیزیں نہایت لذیذ تھیں، چنانچہ حوصلے بلند ہونے پر ہم اصل کھانے کی طرف متوجہ ہوئے جس میں ابلے ہوئے چاول تھے، خرگوش کا گوشت اور بانس کے درخت کی جڑوں کا سالن تھا۔ ابلی ہوئی پاک تھی، فرائڈ پران تھے، انڈوں کا سالن تھا اور اس کے علاوہ مچھلی شور بہ تھا، ان میں کسی سالن میں بھی مرچیں نہیں تھیں، مگر کھانے کے بعد پتہ چلا کہ ”غالب خستہ کے بغیر کون سے کام بند ہیں؟“ یعنی ابلی ہوئی پاک کے علاوہ باقی سب کچھ مزیدار تھا۔ چینی ہمارے حلال حرام کا بہت خیال رکھتے ہیں۔ ہوٹل کے کمروں میں دھرے ریفریجریٹرز میں مہمانوں کے لیے دو عدد کوکا کالادو عدد مینر واٹر کی بوتلیں ایک تھرماس میں ابلتا ہوا پانی اور چائے کی پڑیوں کے علاوہ دو عدد دبیر کی بوتلیں بھی ہوتی ہیں، لیکن ہمارے لیے سب کچھ رکھا گیا تھا بس دبیر کی بوتلیں اس ”مینو“ میں سے خارج کر دی گئی تھیں۔ اسی طرح ویٹرس غلطی سے خنزیر کا گوشت ہمارے کھانے کی میز پر رکھ گئی، جس پر ہمارے میزبان مسٹر لیو نے اسے کہا کہ یہ فوراً سے پیشتر اٹھا کر لے جاؤ۔



مسٹر لیو ایک دراز قد و بلا پتلا سانو جوان ہے، عینک لگاتا ہے۔ بہت زندہ دل ہے، ہم لوگ عوامی جمہوریہ چین کی رائٹر ایسوسی ایشن کی دعوت پر یہاں آئے ہیں اور لیو اس ایسوسی ایشن کا افسر میزبانی ہے۔ اس نو جوان سے مختلف مسائل پر تبادلہ خیال ہوا۔ چین کے دشمنوں نے چین کے بارے میں جو غلط فہمیاں پھیلا رکھی ہیں، ان میں سے ایک غلط فہمی یہ بھی ہے۔ کہ وہاں تنقید کو برداشت نہیں کیا جاتا، لیکن لیو سے مل کر ہماری یہ غلط فہمی دور ہو گئی کیونکہ یہ نو جوان اپنے پیٹ سے کپڑا اٹھاتے ہوئے بھی نہیں جھجکتا، میں نے اس سے پوچھا کہ آیا چین میں غریب لوگ موجود ہیں، اس نے بلا مل جواب دیا ہاں ہیں۔ میں نے پوچھا کہ آیا غربت کا معیار ہے کہ انہیں پوری روٹی بھی نہ ملے، اس نے اثبات میں جواب دیا اور بتایا کہ شہروں میں حالات بہتر ہیں اور البتہ دیہات میں کچھ لوگ عسرت کی زندگی بسر کرتے ہیں، تاہم کاؤنٹر پولوشن کے بعد کسانوں کے حالات بہتر ہو رہے ہیں۔ چین میں تنخواہیں بے حد کم ہیں، مثلاً جو افسر میزبانی ہے، اس کی تنخواہ ایک سوین آن یعنی قریباً پانچ سو روپے پاکستانی ہے، لیکن اس کے باوجود اس کا ٹھیک ٹھاک گزارہ ہہہ جاتا ہے، اس کی وجہ یہ ہے کہ حکومت روٹی کپڑا مکان برائے نام قیمت پر فراہم کرتی ہے، ایک فرد کا کھانے کا ماہوار خرچ صرف چالیس یں اور مکان کا ماہوار کرایہ اسے صرف دوین یعنی دس روپے ادا کرنا پڑتا ہے، تاہم حکومت اب اپنی اس پالیسی پر نظر ثانی کر رہی ہے۔ متوقع پالیسی ”زیادہ آمدنی، زیادہ اخراجات“ کی بنیادوں پر ہوگی۔

بیجنگ ارپورٹ سے ہوٹل شین من آتے ہوئے سڑک پر چا پانی کاریں نظر پڑیں تو مجھے بہت حیران ہوئی اس پر پروفیسر پریشان خشک نے کہا بھتیجے اس میں حیرت کی کون سی بات ہے۔ یہ کاریں کسی فرد کی ذاتی ملکیت نہیں بلکہ سٹیٹ کی ہیں۔ چنانچہ یہ بطور عیسائی استعمال ہوتی ہیں یا سرکاری مقاصد کے لیے استعمال میں آتی ہیں، بہر حال کوکا کولا کے علاوہ باہر سے جو چیزیں آتی ہیں۔ ان میں یہ کاریں بھی ہیں جن پر مغربی تہذیب بھی سوار ہو کر آ گئی ہے۔ چنانچہ جب آج ہم ایک چینی شہنشاہ کا سمر پیلس دیکھنے گئے تو اس محل کی پھولوں اور درختوں سے ڈھکی ہوئی ایک رومانٹک لین میں جگہ جگہ نو جوان جوڑے کھڑے بیٹھے اور لیٹے ہوئے تھے، بلکہ ایک بچہ پر ایک جوڑا تو اس عالم میں تھا کہ لڑکا بچ کے ساتھ ٹیک لگائے سو رہا تھا اور لڑکی اس نو جوان کے گھٹنوں پر سر رکھے سو رہی تھی۔ میں نے لیو سے پوچھا کیا یہ شادی شدہ ہیں، یہ ستم ظریف کہنے لگا، نہیں کیونکہ یہ اگر شادی شدہ ہوتے تو لڑکی کی بجائے لڑکا اس کے گھٹنوں پر سر رکھے سو رہا ہوتا لیو اچھا خاصا جملے باز ہے۔ چنانچہ اچھا فقرہ سو جھ جائے تو کہے بغیر نہیں رہتا۔ ہوٹل شین من کی راہداری میں ایک کمرے کے باہر ”وی آئی پی“ لکھا ہوا تھا، مہتاب راشدی نے پوچھا کہ چین میں وی آئی پی کون ہوتا ہے لیو نے کہا ”وہ جو خود کو وی آئی پی سمجھتا ہے!“

چینی ادیبوں کی طرف سے نہایت خوبصورت جھیل کے کنارے واقع کلچرل کلب میں دیئے گئے عصرانے میں چینی ادیبوں سے بھی تبادلہ خیال کا موقع ملا۔ ان میں یوان ینگ بھی تھے۔ جو اتنے ”یگ“ بہر حال نہیں تھے۔ انہیں حکومت پاکستان نے ”ستارہ قائد اعظم“ دیا ہے۔ یہ پاکستان کا دورہ کر چکے ہیں اور پاکستان کے بارے میں ان کی نظموں کا مجموعہ ”مہکتے ہار“ کے عنوان سے اردو میں چھپا ہے۔ آپ رائٹس ایسوسی ایشن کے چیرمین ہیں، ان کے علاوہ جی پھونگ، چیانگ تہ، لنگ، لی شی وانگ، شن شیان اور لو شامل ہیں۔ ان میں سے چانگ شی شوانگ تو باقاعدہ اردو میں شعر کہتے ہیں اور عالم تخلص فرماتے ہیں، اس عصرانے میں انہوں نے اپنی تازہ غزل سنائی جو انہوں نے سفیر پاکستان متعینہ عوامی جمہوریہ چین جناب محمد اکرم ذکی کی غزل زمین میں کہی ہے، انہوں نے غزل سناتے ہوئے ایک شعر پڑھنے سے پہلے کہا ”جناب یہ ذرا لکھنوی قسم کا شعر ہے اور وہ شعر یہ تھا!

فراق یار نے مارا خیال یار نے مارا  
جو صورت یار سے ملتی نظر آئی تو دل دھڑکا

ان کے علاوہ مسٹر لو کا بھی جواب نہیں، ایسی نستعلیق اردو بولتے ہیں کہ ہمیں ہی نہیں، خود انہیں بھی پسینہ آ جاتا ہے ملاقات پر اپنا تعارف کراتے ہوئے کہنے لگے ”اس خاکسار کو لو کہتے ہیں! پروین شاکر نے پوچھا آپ اردو میں شعر بھی کہتے ہیں کہنے لگے خاکسار میں یہ تاب کہاں، بس آپ جیسے حضرات کا نیاز مند ہوں، اگر مسٹر لو ہمیں چین کی بجائے پاکستان میں ملتے تو ہم انہیں سادات امر وہہ میں سے سمجھتے! چینی ادیبوں نے ڈنکا اہتمام ”پیکنگ ڈک ریستوران“ میں کیا تھا اور اس عشاء کی ایک خصوصیت یہ تھی کہ اس میں ”سلاڈ“ سمیت تمام ڈشز بٹخ کے گوشت سے تیار کی گئی تھیں۔ جن میں بٹخ کے پائے بھی شامل تھے، ایک خصوصی ڈش ”پیکنگ ڈک“ تھی جو پوری نما چپاتی میں بٹخ کے قتلے چٹنی کے ساتھ رکھ کر کھائی جاتی ہے۔ کھانا سرو کرنے سے پہلے ویٹرس ایک ٹرے میں سالم بٹخ روٹنڈ لے کر آئی اور ہمیں دکھا کر اسی طرح واپس لے گئی جس طرح لڑکے والے لڑکی والوں کو بری کے کپڑے دکھا کر واپس اپنے گھر لے جاتے ہیں۔ بعد میں یہ ویٹرس بٹخ کے قتلے بنا کر واپس لائی۔ رات کا یہ کھانا سہ پہر چھ بجے کھایا گیا سہ پہر کو کھانے کا رواج ہے۔ بہر حال ”رات کے کھانے“ کے بعد ”شام کی چائے“ پینے جناب عزب ماب محمد اکرم ذکی کے گھر گئے جہاں جناب حمید اللہ ہاشمی، ثار اللہ بلوچ، مسز حبیب الرحمان، مسز طلعت اعجاز، بیگم اکرم ذکی، مسز الماس خانم ہاشمی، جناب حبیب الرحمان ”فرسٹ سیکرٹری“ اور جناب اعجاز لطیف بھی موجود تھے۔ سفیر پاکستان انتہائی خوش طبع اور خوش ذوق انسان ہیں اور چین میں موجود پاکستانیوں کے ساتھ برادری کے ایک رکن کے طور پر رہتے ہیں، پاکستانیوں نے ان کی عدم موجودگی میں ان کی تعریف کی کہ انہوں نے دونوں برادر ملکوں کو قریب



سے قریب تر لانے کے لیے بہت خدمت انجام دی ہیں۔ چین کے بارے میں ہمارا اپنا تاثر بھی یہی تھا کہ یہ ہمارا عظیم دوست ہے چینی عوام سے مل کر بھی ہمیں یہ انداز ہوا کہ یہ پہاڑ میں سے دودھ کی نہر نکالنے والی محنتی قوم ہے۔ تاہم اس تاثر کو سفیر پاکستان کی گفتگو نے اور گہرا کیا بہر حال خدا کرے چین سدا خوش حال رہے۔ اس کے عوام پھولیں پھلیں اور دشمنوں کی نگاہ بد سے محفوظ رہیں اور اس کے علاوہ ایک دعا یہ بھی ہے کہ کاش ہم لوگ چین سے بعض شعبوں میں اس کی ترقی کا راز پوچھیں۔ اس سے پوچھیں کہ اس نے ایک سو کڑوڑ عوام جو بھوکے ننگے تھے، جوافبی تھے، جن کی مائیں اپنے بچوں کی گردنوں میں ان کی قیمت کا ٹیگ لٹکا کر انہیں فروخت کرنے کے لیے بازار میں لگی قطار میں بیٹھ جاتی تھیں، وہی چینی عوام آج فخر سے اپنی گردن تان کر کیسے چلتے ہیں؟۔ کاش ہم یہ راز ان سے پوچھیں اور اس راز کو راز ہی نہ رہنے دیں بلکہ کچھ کر کے بھی دکھائیں۔



## ماؤ کیپ

لاہور سے روانگی کے وقت ایک دوست نے فرمائش کی کہ میں اس کے لیے ایک ماؤ کیپ لیتا آؤں چنانچہ چین کی سرزمین پر قدم رکھتے ہی میں نے ماؤ کیپ کی تلاش شروع کر دی، میں ایک سٹور سے دوسرے سٹور تک مارا مارا پھرتا رہا، مگر وہاں ہر قسم کی ٹوپیاں نظر آئیں، اگر نظر نہیں آئی تو وہ ماؤ کیپ تھی، اس پر میں نے پریشان ہو کر اپنے گائیڈ لیوچن سے پوچھا کہ مارکیٹ سے ماؤ کیپ کیوں غائب ہے، کہیں ایسا تو نہیں کہ ٹوپیاں بنانے والوں سے اس کی مانگ پوری نہیں ہو رہی؟ اس پر اس نے کہا ”سچی بات یہ ہے کہ ماؤ کیپ کی نہ ہونے کی وجہ سے یہ مارکیٹ میں نظر آتی تھی! ایک وقت تھا کہ پوری چینی قوم ماؤ کیپ میں نظر آتی تھی، مگر اب صورت یہ ہے کہ ماؤ کے اس کی ”کیپ“ بھی غائب ہو گئی ہے۔ اسی طرح پاکستانی ادیبوں کے وفد کے اعزاز میں دیئے گئے ایک عصرانے میں چینی ادیبوں نے ایک موقع پر جب تالیاں بجائیں تو میں ایک دفعہ پھر حیران ہوا چنانچہ میں نے لیوچن سے کہا ”گذشتہ پندرہ دنوں میں یہ پہلا موقع ہے کہ میں نے چینیوں کو تالی بجاتے دیکھا ہے جب کہ ماؤ کے زمانے میں ہم انہیں ٹیلی ویژن پر ذرا اسی بات پر تالیاں بجاتے دیکھا کرتے تھے!“ اس پر لیو نے کہا ”اس وقت یہی فیشن تھا تالیاں بجوائی جاتی تھیں!“ سواب صورتحال یہ ہے کہ چین میں ماؤ صرف شن من سکائر کے ماؤ میموریل میں نظر آتا ہے، وہ شیشے کے تابوت میں لیٹا ہوا ہے، اس نے اپنا مخصوص کوٹ پہن رکھا ہے، وہ سر ہانے پر سر رکھے آنکھیں بند کئے سو رہا ہے اور کوئی دن ایسا نہیں گزرتا جب ایک وقت میں میں پچیس ہزار لوگ اس کی جھلک دیکھنے کے لیے طویل قطاروں میں کھڑے نظر نہ آتے ہوں، میں نہیں جانتا اتنی بڑی تعداد میں لوگ ایک مردہ شخصیت کو دیکھنے کیوں آتے ہیں، لیکن چین کے ادیبوں، دانشوروں، شاعروں، یونیورسٹی کے گریجویٹس اور نئی نسل کے افراد کچھ اور طرح سوچتے ہیں۔ وہ ماؤ کے ثقافتی انقلاب کو چین کی تاریخ کا عظیم سانحہ قرار دیتے ہیں۔ میں نے ایک چینی دوست سے بات کی تو اس نے کہا ”ماؤ کے ثقافتی انقلاب کو چین کی تاریخ کا ایک عظیم سانحہ قرار دیتے ہیں۔ میں نے ایک چینی دوست سے بات کی تو اس نے کہا ”ماؤ کی خدمات سے انکار نہیں کیا جاسکتا، اس نے غیر ملکی حملہ آوروں کے خلاف ناقابل فراموش جدوجہد کی۔ ہم اس کی عظیم قربانیوں کے معترف ہیں، لیکن غیر ملکی حملہ آوروں کو نکالنے کے بعد اسے ریٹائر ہو جانا چاہیے تھے کیونکہ یہ ضروری نہیں کہ ایک اچھا جرنیل ملک کو بھی اچھے طریقے سے چلا سکے“ ایک اور چینی دوست کا کہنا تھا کہ ”ماؤ نے قدیم چینی تاریخ کا بہت مطالعہ کر رکھا تھا، مگر وہ بالکل بے خبر تھا کہ باہر کی دنیا



میں کیا ہو رہا ہے، حتیٰ کہ برسرِ اقتدار آنے کے بعد وہ صرف ایک ملک کے دورے پر گیا اور وہ روس تھا، اس دوست کا کہنا تھا کہ ”ایک عام شخص کی غلطی معاف کی جاسکتی ہے، لیکن لیڈر کی غلطیوں کو معاف نہیں کیا جاسکتا کیونکہ ان کا خمیازہ پوری قوم کو بھگتنا پڑتا ہے“ میں نے پوچھا کہ ”وہ غلطیاں کیا تھیں؟ اس کا کہنا تھا کہ ”سب سے بڑی غلطی ثقافتی انقلاب تھی، جب ثقافتی انقلاب شروع ہوا اس وقت میری عمر صرف سات سال تھی اور جب یہ اپنے اختتام کو پہنچا، اس وقت میں سترہ برس کا تھا، چنانچہ میں نے اپنی بلوغت کے پورے دور میں یہی دیکھا کہ ریڈ گارڈ گلے میں سرخ کتاب اور ہاتھوں میں ڈنڈے لیے سڑکوں پر پھرتے تھے، جس شخص کو چاہتے تھے اسے انقلاب دشمن قرار دے کر اس کی پٹائی شروع کر دیتے تھے، چنانچہ اس خوفناک دور میں نہ صرف یہ کہ معزز لوگوں کو سرعام ذلیل کیا گیا، بلکہ کچھ لوگوں کو جان سے بھی مار دیا گیا۔ میں نے اپنے بچپن سے بلوغت کے زمانے تک یہی کچھ دیکھا۔ اس دور میں مجھ سے میرا آئیڈیل چھین لیا گیا!

ایک اور چینی دوست نے بتایا کہ ”ماؤ کے ساتھی دانشوروں کو اپنا ساتھی نہیں سمجھتے تھے ان کا خیال تھا کہ لانگ مارچ سے لے کر باقی تمام مراحل تک ملک کے کسانوں اور مزدوروں نے ان کی جدوجہد کا ساتھ دیا، چنانچہ ملک کی قیادت بھی مزدوروں اور کسانوں کے ہاتھوں میں رہے گی، حالانکہ ملک کی قیادت ان ہاتھوں میں ہونی چاہیے جو جانتے ہوں کہ باہر کی دنیا میں کیا ہو رہا ہے اور یوں وہ اس نازک کام کی نزاکتوں سے پوری طرح واقف ہوں“ بہر حال مجھے لگتا یوں ہے کہ جسمانی کام کرنے والوں اور ذہنی کام کرنے والوں کے درمیان کہیں نہ کہیں کوئی الجھاؤ ضرور موجود ہے۔ اگرچہ چین کی موجودہ قیادت نے اس الجھاؤ کو کم کرنے کے لیے بہت سے مثبت اقدامات کئے ہیں۔ لیکن اس وقت صورتحال یہ ہے کہ ایک ڈاکٹر یا انجینئر بعض صورتوں میں ایک جھاڑو پھیرنے والے سے کم تنخواہ پاتا ہے، اس وقت ملک میں سب سے خوشحال طبقہ ٹیکسی ڈرائیوروں کا ہے اور ان سے بھی زیادہ خوشحال وہ دکاندار ہیں جنہیں کاروبار کرنے کی اجازت مل گئی ہے، سو پڑھے لکھے افراد کی فرسٹریشن اتنی بے جا بھی نہیں، مجھے حیرت ہوئی جب چینی ایئر لائن میں سفر کرتے ہوئے مجھے معلوم ہوا کہ جہاز کے پائلٹ کی تنخواہ اڑہو سنس کی تنخواہ کے برابر برابر ہے۔ اس کا اندازہ مجھے جہاز کی لینڈنگ سے بھی ہوا!

یہ عجیب بات ہے کہ موجود چین کے دانشوروں اور نئی نسل کے لوگوں میں جہاں ماؤ کے خلاف کچھ شکایات پائی جاتی ہیں، وہاں ان کے ساتھی چو این لائی ان طبقوں میں بہت مقبول ہیں، ویسے ایک بات کی وضاحت کرتا چلوں کہ ماؤ کی تمام تر ”غلطیوں“ کے باوجود ابھی تک اس کا احترام بہر حال باقی ہے، چنانچہ ایک پاکستانی دوست کے مطابق ”چینیوں نے ماؤ کو خدا کے درجے سے ہٹا کر اب اسے

صرف ولی اللہ ماننا شروع کر دیا ہے۔ بہر حال چواین لائی اس طبقے میں بہت ہردعزیز ہیں جس طبقے میں مجھے گھومنے پھرنے اور گفتگو کرنے کا موقع ملا ہے یہ بات میں یوں کہہ رہا ہوں کہ مزدوروں، کسانوں اور پرانی نسل کے افراد سے ملاقات کا موقع مجھے نہیں ملا جب پروفیسر پریشان خشک، پروین شاکر، مہتاب چنا (اب مہتاب راشدی) بشیر بلوچ اور میں شنگھائی میں اندرون شہر کے گلی کوچے دیکھنے گئے تو میں نے ایک ستر سال کے بوڑھے کوروکا اور ایک ترجمان کی مدد سے پوچھا کہ ”تم پرانے زمانے اور آج کے زمانے میں کیا فرق محسوس کرتے ہو؟“ اس نے جواب دیا ”میری صحت ٹھیک نہیں ہے!

میں نے ترجمان سے کہا ”یہ تو میرے سوال کا جواب نہیں ہے!“ اس پر ترجمان نے ایک بار پھر میرا سوال دہرایا اور پھر مجھے بتایا کہ وہ اس سوال کا جواب نہیں دینا چاہتا اور پھر ترجمان نے مسکرا کر کہا ”شاید وہ تم سے ڈر گیا ہے، وہ تمہیں ریڈ گارڈ سمجھا ہے کیونکہ تم نے انہی کی طرح گردن میں بیگ لٹکایا ہوا ہے!

میں نے ماؤ کا چین نہیں دیکھا، لیکن جو چین میں نے دیکھا ہے وہ اس چین سے بہت مختلف ہے جو میں نے سنا تھا، خاندان کا کوئی بزرگ جو بہت روک ٹوک کرتا ہو، ذرا سی بات پر معترض ہوتا ہو، جب مر جائے تو اس خاندان کی بہو بیٹیاں فوراً برقعہ اتار دیتی ہیں۔ کچھ اسی قسم کی صورتحال ماؤ کے مرنے کے بعد چین میں نظر آتی ہے لوگوں کو بہت سی آزادیاں اچانک مل گئی ہیں۔ چنانچہ انکا مکمل استعمال ہر جگہ نظر آتا ہے، لوگ اپنی مرضی کے کپڑے پہنتے ہیں، لڑکیاں خوب میک اپ کرتی ہیں اور بازاروں میں اپنے بوائے فرینڈز کے بازوؤں میں جھولتی پھرتی ہیں، فائیسٹائرز ہوٹلوں اور فرینڈز شپ سٹورز میں دنیا کے ہر کونے سے امپورٹ کی گئی تمام آسائشیں ملتی ہیں، مساوات کے ایک تصور میں ایک تبدیلی نظر آتی ہے بلکہ آئندہ دس برسوں میں یہ تبدیلی انتہائی نمایاں صورت میں سامنے آنے کی توقع ہے۔ چین ہمارا دوست نہیں، برادر ملک ہے، چنانچہ میں اگر اپنے پاکستانی دوست کی فرمائش پوری نہیں کر سکا اور پوری تلاش کے باوجود اگر اس کے لیے ماؤ کیپ حاصل کرنے میں کامیاب نہیں ہوا تو مجھے اس کا افسوس نہیں، خوشی ہے کہ انقلاب کے فلسفے کے عین مطابق ہمارے چینی بھائی ماؤ کیپ تک آ کر رک نہیں گئے بلکہ اس سے آگے نکل گئے ہیں اور مجھے یقین ہے کہ ان کے سروں پر اگر ماؤ کی ٹوپی نظر نہیں آتی، تو ان سروں پر فرنگی کا ہیٹ بھی کبھی نظر نہیں آئے گا۔





## چین کی سیاحتی اور سیاہی

جب میں نے چین کے لیے رخت سفر باندھا تو ایک دوست نے مجھے بتایا کہ تمہیں سارے چین میں ایک مکھی بھی نہیں ملے گی، چنانچہ میں نے چین کی سرزمین پر قدم رکھتے ہی مکھیوں کی تلاش شروع کر دی۔ پی آئی اے کی کراچی سے بیجنگ تک کی فلائٹ میں ایک مکھی موجود تھی، چنانچہ میرا خیال تھا کہ وہ میرے ساتھ ہی بیجنگ میں لینڈ کرے گی اور اس کے بعد مختلف مقامات پر اس سے ملاقات رہے گی، جس سے میں ”ہوم سک“ محسوس نہیں کروں گا، لیکن اللہ جانے اسے آسمان کھا گا یا زمین نکل گئی کیونکہ پورے دورے کے دوران موصوفہ کہیں نظر ہی نہیں آئیں، شاید اسے چین میں داخلے کا ویزا ہی نہیں ملا اور یوں اسے ایئر پورٹ پر ہی روک لیا گیا۔ بہر حال یہ سطور لکھتے وقت میں شنگھائی میں ہوں، بیجنگ، کمینن اور ہانگ چو میں بھی مکھیاں تلاش کیں شنگھائی میں بھی دور بین سے مکھیاں ڈھونڈتا رہا، مگر افسوس کہ پورے چین میں واقعی کوئی مکھی نہیں ہے، اس قوم نے جہاں دوسرے کمالات دکھائے ہیں، ان میں سے ایک کمال یہ بھی ہے کہ چین میں مکھیوں کی نسل ہی ختم کر دی ہے۔

چین میں صرف ”اصلی تے وڈی“ مکھیوں کی نسل ہی ختم نہیں کی گئی بلکہ گندگی پر پلنے والی اور بہت ساری مخلوقات کا بھی خاتمہ کر دیا گیا ہے، مجھے یہاں ایک جوتا خریدنا تھا، ہمارا ترجمان لیو ساتھ تھا۔ میں نے جوتوں کی دکان سے ایک جوتا پسند کیا، قیمت ادا کرنے سے پہلے لیو سے پوچھا کیا یہ خالص چمڑے کا ہے؟ لیو نے کہا میں دکاندار سے پوچھتا ہوں اور پھر اس نے مجھے بتایا کہ ہاں یہ خالص لیڈر ہے۔ میں نے لیو سے پوچھا کیا تمہیں یقین ہے کہ یہ واقعی لیڈر کا ہے۔ اس نے کہا ہاں! مجھے دکاندار نے یہی بتایا ہے، میں نے کہا دکانداروں کا کیا ہے، تم اپنی تسلی کر کے بتاؤ۔ اس پر لیو نے حیرت سے مجھے دیکھا اور کہا ”میرے سمجھ میں نہیں آتا، تمہیں اس سلسلے میں یقین کیوں نہیں ہے؟ اگر دکاندار کہتا ہے کہ یہ جوتا لیڈر کا ہے تو یہ لیڈر ہی کا ہے۔“

اسی طرح چین میں گداگری کا مکمل طور پر نہیں تو 98 فیصد تک ضرور خاتمہ کر دیا گیا ہے چین کے متذکرہ شہروں میں سے گزرتے ہوئے کسی ایک گداگر نے بھی ہمارا راستہ نہیں روکا اور آنکھوں میں آنسو بھر کر یہ نہیں کہا کہ وہ دو دونوں سے بھوکا ہے یا اس کا بچہ بیمار ہے بلکہ ہم نے یہاں ایک سوین ”تقریباً پانچ سو روپیہ“ ماہانہ تنخواہ پانے والے مزدوروں کے چہروں پر بھی مسرت اور اطمینان کی وہ چمک دیکھی ہے جو ہمارے ہاں بعض کروڑ پتیوں کے چہروں پر بھی نظر نہیں آتی۔ ایک چینی دوست نے بتایا کہ ملک کے کچھ حصوں میں

ابھی کچھ گداگر موجود ہیں اور وہ عموماً کسی ریلوے اسٹیشن پر چوری چھپے بھیک مانگتے ہیں، لیکن ان کا یہ سلسلہ اس وقت تک جاری رہتا ہے جب تک پولیس کی نظر ان پر نہیں پڑتی کیونکہ حکومت نے سب کے روزگار کا اہتمام کیا ہے، اگر کوئی بھیک مانگتا ہے تو وہ محض ہڈ حرام ہے اور موجودہ چین میں ہڈ حرامی کی کوئی گنجائش نہیں ہے!

چین میں گداگروں کے علاوہ قلی بھی ناپید ہیں چینیوں کو یہ بات سمجھ میں ہی نہیں آتی کہ ایک انسان دوسرے انسان کا سامان اٹھا کر کیوں چلے، ہانگ چو سے شنگھائی جانے کے لیے ہم نے ٹرین کے سفر کو ترجیح دی تھی، لیکن ہمیں یہ فیصلہ بہت مہنگا پڑا کیونکہ ریلوے اسٹیشن پر ٹرائی نام کی کوئی چیز نہیں ہوتی۔ ہمارے میزبانوں نے پروین شا کر اور مہتاب راشدی کا سامان اٹھایا کہ وہ خاتون ہیں، لیکن مجھے بشیر بلوچ اور پروفسر شک کو ہٹا کٹا کر سمجھ کر انہوں نے رسماً ہمارے سامان کو چھوا اور ہمارے رسمی انکار کو حقیقی سمجھ کر چپ ہو رہے جس کے نتیجے میں کار سے لے کر پلیٹ فارم تک جاتے جاتے ناگلوں میں ”کھلیاں“ پڑ گئیں! ایک عجیب چیز جو میں نے یہاں نوٹ کی، وہ یہ کہ اگر دکان پر پڑی کسی چیز کی تیاری میں ذرا سا بھی نقص رہ گیا ہے، تو دکاندار گاہک کے اصرار کے باوجود اسے فروخت کرنے پر آمادہ نہیں ہوتا، جبکہ ہمارے دکاندار سب سے پہلے اس قسم کا مال فروخت کرنے کی کوشش کرتے ہیں اور اس کے لیے کسی دوست گاہک کا انتظار کرتے ہیں جو جاننے کے باوجود مارے مروت کے وہ چیز خریدنے سے انکار نہ کر سکے، اسی طرح یہاں رشوت اور اس نوع کی دوسری ”کھیوں“ کے پلنے کے امکانات بھی ممکنہ حد تک ختم کر دیئے گئے ہیں، قتل زنا بالجبر، اغوا اور ڈاکہ وغیرہ کے واقعات نہ ہونے کے برابر ہیں، البتہ آج کے ”چائنا ڈیلی“ میں ایک خوفناک ڈاکے کی خبر پڑھی ہے جو ڈبل کالمی سرخی کے ساتھ بہت نمایاں طور پر لگائی گئی ہے، خبر یہ ہے کہ بیجنگ ریلوے اسٹیشن پر ایک سو کے قریب افراد نے زبردست ڈاکہ زنی کی واردات کی، جس کے نتیجے میں وہ تربوزوں کی ایک بڑی تعداد لوٹ لینے میں کامیاب ہو گئے، ان میں سے بعض ڈاکو تربوزوں سمیت گرفتار کر لیے گئے جبکہ باقی تربوزے آمد کرنے کے لیے دیگر مقامات پر چھاپے مارے جا رہے ہیں۔ دراصل گاؤں سے کچھ کسان تربوزوں کی کھیپ فروخت کرنے کے لیے بیجنگ لائے۔ ریلوے اسٹیشن پر پرائیوٹ دکانداروں نے ان سے یہ تربوز خریدنے کی کوشش کی، لیکن جب ان کے اصرار کے باوجود یہ کسان تربوز بیچنے پر رضامند نہ ہوئے تو انہوں نے لوٹ مار شروع کر دی اور جس کے ہاتھ جتنے تربوز لگے، وہ لے کر چلتا بنا۔ یہ خبر پڑھ کر میں نے بے اختیار قہقہہ لگایا تو ایک چینی دوست نے حیرت سے میرے ہنسنے کی وجہ پوچھی، اب میں اسے کیا بتاتا کہ برادر م کہ! ڈاکہ یہ نہیں ہوتا، ڈاکہ تو یہ ہوتا ہے جس میں لاکھوں روپے کا مال اور کروڑوں روپوں کی عزتیں جاتی ہیں، ہمارے ہاں تو ایسے لوگ کھلنڈرے لوگوں میں شمار ہوتے ہیں اور ان کی اس نوع کی حرکتوں سے لطف اندوز ہوا جاتا ہے۔



اور ہاں کالم کے آخر میں ہمیں یاد آیا کہ چین میں اس نوع کی ”کھیاں“ تو ختم کر دی گئی ہیں، لیکن دیواروں پر ”شیرا“ لگانے کا عمل شروع ہو چکا ہے۔ یہ ”شیرا پور چین سیاح لگا رہے ہیں جنہوں نے ان دنوں چین پر یلغار کی ہوئی ہے اور فروغ سیاحت کا ادارہ زرمبادلہ کمانے کے چکر میں ان کی آؤ بھگت میں لگا رہتا ہے، یورپین سیاح یہ ”شیرا“ اپنی دولت کے مظاہرے اپنے چکا چوند کرنے والے کلچر کی نمائش اور اپنی بے حجابانہ تہذیب کی صورت میں لگا رہے ہیں۔ چین کی نوجوان مکھیوں نے ان شیرا لگی دیواروں پر بیٹھنا شروع کر دیا ہے۔ اور یوں ان کی فرسٹریشن میں اضافہ ہو رہا ہے۔ پیشتر اس کے کہ یہ سیاحی چین کے لیے سیاہی، بن جائے، اس کا بھی سے مداوا کر لینا چاہیے!



## پھنگیو پھنگیو

چین میں آ کر معلوم ہوا کہ ”زبان یار من ترکی“ والے شعر کا کیا مطلب ہے کسی فائیو اسٹار ہوٹل سے باہر قدم رکھیں تو غیر ملکوں کے لیے ”علاقہ غیر“ شروع ہو جاتا ہے اور وہ یوں کہ ڈھونڈنے سے بھی کوئی انگریزی جاننے والا نہیں ملتا کہ جس سے رستہ ہی پوچھ سکیں اور اگر کوئی انگریزی جانتا بھی ہے تو وہ ”تقیہ“ کرتا ہے۔ چنانچہ کئی مواقع پر ایسا ہوا کہ اپنے ترجمان مسٹر لیو کی وساطت سے انگریزی میں گفتگو کرتے کرتے جب ہمارے جڑے دکھنے لگے تو مخاطب نے گفتگو کے اختتام پر اپنی نشست سے اٹھتے ہوئے انتہائی شستہ انگریزی میں خیر سگالی کے کلمات کہے اور گڈ بائی کہہ کر رخصت ہو گیا۔ بس اس وقت ہم دانت کچکا کر رہ جاتے ہیں اور ”لارڈ میکالے“ کی شان میں نازیبا کلمات کہنے لگتے ہیں جس نے ہمیں انگریزی پر ڈال دیا اور چینوں کو چین سے رہنے دیا۔ ویسے جہاں تک ہماری اپنی انگریزی کا تعلق ہے وہ اپنے طور پر انگریزوں کو چڑانے کے لیے کافی ہے۔ آج کینٹن سے ہانگ چو آتے ہوئے ہم نے ایئر ہوٹل سے بزبان انگریزی پانی لانے کے لیے کہا اور اس کی انگریزی دانی پر عدم اعتماد کا اظہار کرتے ہوئے ہاتھ سے اشارہ بھی کیا جس پر اس بی بی نے استفہامیہ انداز میں کہا ”ٹی وی؟ ہم نے کہا ”نوٹی۔ واٹر!“ جس پر اس نے ڈبلیو کو اس کے صحیح مخرج سے ادا کرتے ہوئے کہا ”اوہ یو“ میں ووٹو“ ہم نے اثبات میں سر ہلایا اور وہ مسکراتی ہوئی پانی لینے چلی گئی تھوڑی دیر بعد وہ واپس آئی اور اس نے ایلٹے ہوئے پانی کا گلاس ہمارے ہاتھ میں تھما دیا واضح رہے کہ چین میں سادہ پانی کا کوئی تصور نہیں ہے پینے والے کھانے کے ساتھ یا تو بئیر پیتے ہیں۔ ورنہ سخت گرمیوں میں ایلٹے ہوئے پانی سے پیاس بجھائی جاتی ہے ہوٹل میں ہماری فرمائش پر پانی فراہم کیا جائے تو وہ گرم ہوتا ہے اور ٹھنڈے پانی پر اصرار کیا جائے تو اس میں برف کے ٹکڑے ڈال دیئے جاتے ہیں جس کی وجہ سے ہمیں ہر وقت ”گرم سرد“ ہونے کا دھڑکا لگا رہتا ہے۔

چینیوں کو اپنی قومی زبان چینی اور ہمیں اپنی ”قومی زبان“ انگریزی جس قدر اصرار ہے اس کا مظاہرہ بیجنگ ایئر پورٹ پر بھی ہوا ہم بسکٹ خریدنے کے لیے ایئر پورٹ پر واقع ایک دکان پر گئے اور سلیز گرل سے کہا ”ون پیکٹ بسکٹ پلیز“ اس نے اپنے کاندھوں کو جھٹکا اور چینی میں کہا اسے میری بات سمجھ نہیں آئی ”ظاہر ہے اس نے یہی کہا ہوگا!“ چنانچہ ہم بے نیل مرام واپس آ گئے۔ اے پی پی کے عزیر صاحب پاکستانی سفارت خانے کے فرسٹ سیکرٹری حبیب صاحب کے ساتھ ہمیں کینٹن کے لیے الوداع کہنے



آئے ہوئے تھے ہم نے ان کے سامنے یہ واقعہ بیان کیا تو انہوں نے کہا آپ میرے ساتھ آئیں، عزیر صاحب برس برس سے چین میں رہ رہے ہیں چنانچہ ہمیں اپنا مسئلہ حل ہوتا محسوس ہوا اور ہم ان کے پیچھے پیچھے چل دیئے۔ عزیر صاحب نے سلز گرل کو مخاطب کیا اور بسکٹ کے س کوش میں بدلتے ہوئے کہا ”بسکٹ پلیز“ اور مطمئن ہو گئے کہ انہوں نے اپنا مافی الضمیر بیان کر دیا ہے مگر اس دفعہ سلز گرل نے زیادہ زور سے اپنے کاندھے اچکائے اور چینی زبان میں ہمیں مخاطب کر کے کہا ”بڑے آئے تھے اپنا حمایتی لے کر۔ اونہ۔“ ظاہر ہے اس نے یہی کیا ہوگا۔ تب عزیر صاحب کی نظر اچانک شوکیس میں پرے بسکٹ کے ڈبے پر پڑی اور انہوں نے اس کی طرف اشارہ کرتے ہوئے ش پر کچھ مزید زور دیا ہے اور کہا ””بسکٹ پلیز! اس دفعہ سلز گرل کو عزیر صاحب کی چینی سمجھ میں آ گئی، جس پر عزیر صاحب نے فاتحانہ نظروں سے میری طرف دیکھا، حالانکہ ان نظروں سے انہیں اپنی انگلی کی طرف دیکھنا چاہیے تھا۔ چین میں ہم پاکستانیوں کے لیے ایک مسئلہ زبان کے علاوہ بھی ہے اور وہ کلچر کا ہے۔ چین کا کلچر چینی ہے اور ہم پاکستانیوں کا کلچر مغربی ہے کھانے کی میز پر بیٹھتے ہیں تو چینی اپنی تہذیب کے مطابق لکڑی کی دو چھڑیوں سے کھانا کھاتے ہیں اور ہم ”اپنی“ تہذیب کے مطابق چھری کانٹے سے کھانا چاہتے ہیں۔ چنانچہ ہمیں ہر دفعہ خصوصی طور پر چھری کانٹے کا آرڈر دینا پڑتا ہے۔ اسی طرح چینی جب چائے پیتے ہیں تو وہ قہوہ نما ہوتی ہے جس میں وہ دودھ اور چینی کی ”ملاوٹ“ نہیں کرتے جبکہ ہم چائے وہ پیتے ہیں جو انگریز پیتا ہے۔ لیکن ہر جگہ ہماری فرمائش پوری ہونا ممکن نہیں چنانچہ اب ہم نے کالی چائے کا ایک پیکٹ ”خشک دودھ اور چینی علیحدہ منگوالی ہے“ ایلٹے ہوئے پانی کا تھرما س کمرے میں موجود ہوتا ہی ہے۔ بس جب چائے کی طلب ہوتی ہے، ابلتا ہوا پانی کب میں انڈیلتے ہیں اور دودھ چینی اور ٹی بیگ اس میں ڈال کر انگلی سے ہلانے کی کوشش کرتے ہیں۔ انگلی سے اس لیے کہ چین میں ”چمچے“ آسانی سے دستیاب نہیں ہوتے، چنانچہ ایلٹے ہوئے پانی کو انگلی سے ہلانے کی کوشش میں کامیاب ہو جائیں تو چائے پی لیتے ہیں ورنہ اس پانی کا کوئی اور مصرف تلاش کرتے ہیں۔

ویسے پاکستانیوں اور چینیوں کے اتنے ”اختلافات“ کے باوجود ایک رابطہ ایسا موجود ہے جس سے یہ ساری رکاوٹیں دور ہو جاتی ہیں ”اختلافات“ تو ہم نے بیان کر دیئے ہیں یعنی یہی کہ چینی آزادی قوموں کی طرح اپنی زبان اور اپنے کلچر سے محبت کرتے ہیں جبکہ ہم نے چالیس سال بعد بھی مغربی اطوار اپنائے ہوئے ہیں، تاہم ایک لفظ ایسا ہے جو چینی فوراً سمجھ جاتے ہیں اور اس کے ساتھ ہی ”زبان و بیان“ کی ساری شکلیں دور ہو جاتی ہیں۔ یہ لفظ ”پاکستان“ ہے ہم نے اس لفظ کے ساتھ ”ساتواں در“ بھی کھلتے دیکھا ہے جب اپنا مفہوم بیان کرنے میں پوری طرح ناکام ہو جائیں اس وقت اپنی طرف اشارہ کر کے صرف ”پاکستان“ کہہ دیا جائے تو

چینیوں کے چہرے کھل اٹھتے ہیں اور وہ ”پھنگیو پھنگیو“ (دوست، دوست) کہتے ہوئے دافنگی کا وہ انداز اپناتے ہیں کہ پاکستانیوں کے لیے جس کی نظیر صرف ترکی میں ملتی ہے۔ اس کے بعد آپ کو جو کچھ درکار ہوتا ہے اس کا پتہ وہ خود چلانے کی کوشش کرتے ہیں۔ بیجنگ میں مقیم اردو کے غزل گو شاعر اور ”چین با تصویر“ کے ایڈیٹر چنگ شوشیا جو عالم تخلص فرماتے ہیں۔ تقریباً تیس کلومیٹر کا فاصلہ بس کے ذریعے طے کر کے ہمارے ہوٹل میں ہمیں ملنے آئے اور کہا ”ہم چینیوں کو آپ سے اتنی محبت ہے جتنی اردو غزل کے عاشق کو اپنے محبوب سے ہوتی ہے“ جن ملکوں سے ہمارا چھری کانٹے کا تعلق ہے انہیں ہماری بات ہی سمجھ میں نہیں آتی اور چین کو ہماری بات مکمل طور پر سمجھ میں آ جاتی ہے بس اس کے لیے اسم اعظم ”پاکستان“ کا لفظ ہے اور ”پاکستان“ کا مطلب یہاں صرف ”پھنگیو“ ہے!





## چینی قاعدہ

بیجنگ، شنگھائی، کینٹن، ہانگ چو اور نان جنگ میں سولہ دنوں کے دوران لاکھوں کی تعداد میں سائیکل سوار دیکھے ہیں اب اگرچہ وطن لوٹے ایک ہفتہ ہونے کو ہے مگر خواب میں اب بھی ہر طرف سائیکلیں نظر آتی ہیں۔ بلکہ وطن واپسی پر پہلے روز تو یوں ہوا کہ ہم جس اکا دکا سائیکل سوار کو دیکھتے اسے چینی سمجھ کر ہاتھ ہلا ہلا کر ”نی ہانی ہا“ (ہیلو ہیلو) کہنے لگتے ویسے چین جا کر ہمیں معلوم ہوا کہ ہمارے انقلابی دانشور جب ”جلا وطنی“ اختیار کرتے ہیں تو پاکستان کے عظیم ترین دوست اور مایہ ناز انقلابیوں کے وطن چین کا رخ کرنے کی بجائے برطانیہ، فرانس، ہالینڈ، بیلجیم، ناروے اور سویڈن اور امریکہ کیوں سدھارتے ہیں پتہ چلا کہ انہیں دراصل سائیکل چلانے کی پریکٹس نہیں ہے بلکہ خود چلانا تو درکنار یہ کسی اور کے ساتھ سائیکل پر بیٹھیں تو اس کے ”کتے“ بھی قیل ہو جاتے ہیں۔ چنانچہ یہ ایوب خان سے لے کر ذوالفقار علی بھٹو تک میں سے جس کی ”عوامی“ سائیکل پر بھی بیٹھے اس کے کتے قیل ہو گئے۔ بہر حال اس گئے گزرے زمانے میں بھی دانشوروں میں تین چار سائیکل سوار مل جاتے ہیں ان میں سے ایک ڈاکٹر سلیم اختر دوسرا اے مبارک احمد اور تیسرے پروفیسر مسعود الحق صدیقی ہیں اور یہ تین ”دانے“ لاہور کے ہیں اگر ان دوستوں کو چین کی سیاحت کا کبھی موقع ملے تو یہ زیادہ سے زیادہ عرصہ چین میں گزارنا پسند کریں کہ سائیکل سوار کے حوالے سے تو پاکستان میں ان دانشوروں کا شمار اقلیت میں ہوتا ہے۔ جبکہ وہاں یہ غالب اکثریت میں ہوں گے۔

ویسے شنگھائی میں ہماری ملاقات وہاں کے معروف ناول نگار مسٹر سون سے ہوئی جن کے بارے میں معلوم ہوا کہ یہ ان دو ادیبوں میں سے ایک ہیں جن کے پاس موٹر سائیکل ہے ہم نہیں جانتے کہ شنگھائی میں لاہور کے ٹی ہاؤس جیسا کوئی ٹی ہاؤس ہے کہ نہیں جہاں شام کو ادبی اکٹھے ہو کر ایک دوسرے کی چغلیاں کرتے ہیں اگر ہے تو پھر اس کی میزوں پر یقیناً مسٹر سون کو ”بورژوا“ قرار دیا جاتا ہوگا کیونکہ ان کے بارے میں ایک بات یہ بھی بتائی گئی تھی کہ انہوں نے گھر میں کتاب بھی پالا ہوا ہے۔ ہمارے بعض جاگیردار قسم کے ادیبوں نے بھی کتے پالے ہوئے ہیں جو شرفاء پر بھونکنے میں لگے رہتے ہیں مگر شنگھائی میں مسٹر سون کے کتے کا بطور خاص ذکر غالباً اس لیے اہم ہے کہ انہوں نے ابھی تک یہ ”لڈیز“ جانور سنبھال کر رکھا ہوا ہے بہر حال مسٹر سون کی وضع داریاں ہمیں تاحیات نہیں بھولیں گی وہ کٹورین عہد کے کسی جنٹلمین کی طرح اپنا ہاتھ بڑھا کر خواتین کو جس اہتمام سے سیڑھیاں اترنے میں مدد دیتے کھانے کی میز

پر جس طرح ادب آداب اور رکھ رکھاؤ کا مظاہرہ کرتے اور اپنے مہمانوں کی ذرا ذرا سی ضرورت کا جس قدر خیال رکھتے وہ وفد کے تمام ارکان کا دل موہنے کے لیے کافی تھا چنانچہ مسٹر سون ہمیں تمام چینی دوستوں میں سب سے زیادہ یاد آتے ہیں۔

یہ مسٹر سون کا ذکر درمیان میں بلا ارادہ آ گیا جبکہ ذکر تو چین میں سائیکلوں کی بہتات کا ہو رہا تھا سائیکلوں کے علاوہ چین میں دوسری عوامی سوار بس ہے جو اکہری نہیں دوہری ہے۔ یعنی لوگ باقاعدہ دو بسوں پر سفر کرتے ہیں دور دراز شہروں کو جانا ہو تو ٹرینیں ہیں جو کبھی لیٹ نہیں ہوتی۔ جہاز کی تاخیر کے بارے میں تو لوگ اتنے یقینی ہوتے ہیں کہ جیب میں تاش ڈال کر گھر سے چلتے ہیں۔ چنانچہ کمیشن ائر پورٹ میں نے سینکڑوں چینیوں کو دیکھا کہ گرمی کی وجہ سے قمیص اتار کر کاندھوں پر رکھی ہوئی اور چار چار پانچ پانچ کی فکڑیوں میں بریفنگ ہال کے فرش پر بیٹھے منگ پتہ کھیل رہے ہیں بلکہ بیجنگ ائر پورٹ پر جہاز کے لیٹ ہونے کی وجہ سے تو ایک سگھر قسم کے چینی شوہر نے تھیلے میں سے مٹر نکال کر میز پر انڈیلے اور ان کے دانے الگ کرنا شروع کر دیئے تاکہ گھر پہنچنے پر کھانے میں تاخیر نہ ہو۔ ویسے چینی ائر لائن میں مہمانوں کی خاطر مدارت بہت ہوتی ہے۔ ان کی اندرون ملک پروازوں میں بھی مہمانوں کو تحفے دیئے جاتے ہیں ہم تو وہاں اکانومی کلاس میں سفر کرتے رہے فرسٹ کلاس کے مسافروں کے تو اللہ جانے کتنے ناز و خرمے اٹھائے جاتے ہوں گے۔ البتہ اس کا ایک مظاہرہ ہم نے ٹرین کی فرسٹ کلاس میں تو دیکھا ہے کہ انٹینڈنٹ لڑکی مسلسل مہمانوں کی خاطر مدارات میں مشغول رہتی ہے تھرڈ کلاس میں شاید یہ ممکن نہ ہو کیونکہ یہ ڈبہ ہمارے ڈبے کے ساتھ جڑا ہوا تھا اور ہم نے دیکھا کہ وہ صحیح معنوں میں بندے پر بندہ چڑھا ہوا تھا اور یوں انٹینڈنٹ لڑکی کو تو اس بھیڑ میں سے گزرنے کی جگہ بھی نہیں ملتی ہوگی۔

بات سائیکلوں سے چلی تھی مگر اس کا دائرہ پھیلتے پھیلتے ہوائی جہاز اور ٹرین تک وسیع ہو گیا سواں ”وسعت بیاں“ سے فائدہ اٹھاتے ہوئے کچھ ذکر چین کے ہوٹلوں کا بھی ہو جائے ہمارے میزبانوں نے ہمیں شنگھائی میں اس ہوٹل میں ٹھہرایا جہاں گذشتہ برس امریکہ کے صدر مسٹر ریگن کو ٹھہرایا گیا تھا کمیشن میں ہمارا قیام فائیو سٹار ہوٹل ”وائٹ سوان“ میں تھا اسی طرح دوسرے شہروں میں بھی ایسے ہوٹلوں میں ہماری بکنگ کرائی گئی جہاں اگر اپنے خرچ پر ٹھہرے تو ہم ورلڈ بینک کے مقروض ہو جاتے۔ ہمیں تو حیرت ان چینیوں پر تھی جو ان ہوٹلوں میں مقیم تھے اور ڈانگ ہال میں نہایت مہنگے کھانے کھاتے نظر آتے تاہم ہماری یہ پریشانی ہمارے مترجم نے دور کر دی اس نے بتایا کہ یہ لوگ اعلیٰ سرکاری افسر ہیں اور اپنے محکموں کے خرچ پر ان ہوٹلوں میں آ کر ٹھہرتے ہیں اور جو تم جاپان کی بنی ہوئی اکنڈیشنڈ کاریں ان کے زیر استعمال دیکھتے پایا اگر یہ تمہیں ہوائی جہاز یا ٹرین کی فرسٹ کلاس میں سفر کرتے نظر آتے ہیں تو یہ سب کچھ سرکاری خرچ پر ہے ورنہ ان بیچاروں کی تنخواہ بھی ایک عام چینی مزدوروں کی طرح چار پانچ سو روپے سے زیادہ نہیں۔



اور آخر میں ایک بہت ”ضروری“ بات! اور وہ یہ ہے کہ ہم نے پورے چین میں کوئی گنجا نہیں دیکھا، ایسا نہیں کہ وہاں گنجوں کی ڈومیسائل نہیں ملتا گنجنے ضرور ہوں گے، جیسا کہ وفد کے قائد پروفیسر پریشان خٹک سے جونہی ہم نے کہا کہ چین میں ہمیں کوئی گنجائش نظر نہیں آ یا تو انہوں نے فوراً انگلی سے ایک شخص کی طرف اشارہ کیا اور کہا ”ایک گنجا تو اس وقت تمہارے سامنے کھڑا ہے!“ اور وہ چینی گنجا ہی نہیں بہت ہی گنجا تھا، چنانچہ کہنے کا مطلب یہ ہے کہ سولہ سترہ دنوں کے دوران ہمیں صرف ایک ”گنج کراں مایہ“ نظر آیا اسی طرح ہمیں چین میں موٹے لوگ بھی کم دکھائی دیئے، بلکہ سچی بات یہ ہے کہ ہمیں ذاتی طور پر کوئی ایک موٹا چینی دیکھنے کا بھی اتفاق نہیں ہوا، پوری قوم صحت مند اور سمارٹ اور یہ قوم صحت مند اور سمارٹ کیوں نہ ہوں، خون پسینہ ایک کر کے روزی کماتی ہے اور کھایا پیا ہضم کرنے کے لیے سائیکل چلاتی ہے۔ جس روز اس قوم میں گنجنے اور موٹے لوگ نظر آنا شروع ہو گئے، اس روز ہمارے تعلقات چین سے مزید بہتر ہو جائیں گے۔ خدا کرے یہ تعلقات مزید بہتر بنانے کے لیے چینوں کو ہمارے جیسا نہ ہونا پڑے بلکہ ہم لوگ اپنی حرام کی تجوریوں جیسی موٹی توندوں کو ”قانون“ اور اخلاق کی حدود میں لائی۔ آج کے کالم میں چینی قاعدے میں سے سیکھنے کے لیے یہی ایک سبق کافی ہے!



## خوشگوار ازدواجی زندگی

ہم نے اپنے امریکہ کے ایک سفرنامہ میں ایک امریکی خاتون کے اس الزام کہ پاکستان میں شادی سے قبل لڑکے لڑکیوں سے ان کی رائے پوچھی نہیں جاتی کی تردید کرتے ہوئے لکھا تھا کہ یہ بالکل غلط ہے کیونکہ ہمارے ہاں شادی سے قبل جوڑے سے ضرور پوچھا جاتا ہے کہ کیا تمہیں یہ رشتہ منظور ہے اگر وہ ”ہاں“ کہہ دے تو شادی کی جاتی ہے اور اگر ”نہ“ کہہ دے تو بھی کر دی جاتی ہے چنانچہ یہ الزام بالکل غلط ہے کہ ہمارے ہاں شادی قبل جوڑے سے پوچھا نہیں جاتا کیونکہ پوچھا بہر حال جاتا ہے غالباً یہی وجہ ہے کہ ہمارے ہاں خوشگوار ازدواجی زندگی بسر کرنے والوں کی تعداد ماشاء اللہ خاصی زیادہ ہے اور ایسے خوش و خرم جوڑوں کی تعداد میں دن بدن اضافہ ہوتا چلا جاتا رہا ہے۔ ابھی گذشتہ روز ایک ایسے ہی شوہر نامدار سے ہماری ملاقات ہوئی جن کی خوشگوار ازدواجی زندگی کا ثبوت ان کی قابل رشک جسمانی صحت سے بھی مل رہا تھا۔ پھر بھی ہم نے احتیاط پوچھ لیا کہ ان کی صحت کا راز کیا ہے۔ کہنے لگے دن میں بیس پچیس میل لمبی واک ہم نے حیران ہو کر پوچھا وہ کیسے؟ کہنے لگے اگرچہ خوشدلی سے نہیں مجبوراً کرتا ہوں مگر پھر بھی اس سے مجھے فائدہ ہی ہوا ہے۔ ہمارے مکرر استفسار پر انہوں نے اپنی بات کی وضاحت کرتے ہوئے بتایا کہ شادی کے بعد میاں بیوی میں معاہدہ ہوا کہ دونوں میں سے جسے کسی بات پر غصہ آئے وہ اپنے غصے کو ضبط کرنے کے لیے ایک میل لمبی سیر کو نکل جائے تاکہ اس دوران اس کا غصہ سرد ہو جائے بس یہ اس معاہدے ہی کی برکت ہے کہ دن میں بیس پچیس میل سیر کرتا ہوں جس کے نتیجے میں فٹ نظر آ رہا ہوں۔

ایک اسی طرح کا خوش و خرم ہمارے ہمسائے میں رہتا ہے کہ ان کے گھر سے ہر وقت ہنسنے کی آوازیں آتی رہتی ہیں۔ ایک روز ہم نے مارے حسد کے پوچھ ہی لیا کہ میاں اپنی خوشگوار ازدواجی زندگی کا اثر ہمیں بھی بتاؤ اور یہ گرتو خصوصاً سکھلاؤ جس کے نتیجے میں تم میاں بیوی سارا دن ہنستے رہتے ہو یہ سن کر میاں نے کہا اپنے کان ادھر لاؤ اور پھر رازداری کے انداز میں سرگوشی کرتے ہوئے کہا میری بیوی غصے کی تیز ہے (یہاں تیز کی بجائے انہوں نے ایک اور لفظ کہا تھا) چنانچہ اسے جب غصہ آتا ہے تو وہ مجھے برتن اٹھا اٹھا کر مارنے لگتی ہے۔ اگر اس کا نشانہ لگتے تو وہ ہنسنے لگتی ہے اور اگر نشانہ خطا ہو جائے تو مارے خوشی کے میں ہنستا ہوں پس ثابت ہوا کہ یہی وہ جوڑے ہیں جو ایک دوسرے کے جوڑوں میں بیٹھ جاتے ہیں۔ کہ محبت اور جنگ میں تو سب کچھ جائز ہے وہ بھی جس کا ذکر ہم نے اوپر



کی سطور میں کیا ہے۔

کالم کے آغاز میں ہم نے امریکہ کا حوالہ دیا تھا دراصل ہماری نسبت وہ لوگ بہت زیادہ تکلیف میں ہیں کیونکہ ہم لوگ اوپر بیان کی گئی دو مثالوں اور اس جیسی دوسری مثالوں کے باعث مثالی زندگی بسر کرتے ہیں یعنی لمبی لمبی واک کرتے ہیں اور چاندی ماری کے دوران نشانہ لگنے یا خطا ہونے یعنی دونوں صورتوں میں ہنستے ہیں اور ان سب چیزوں کے باوجود طلاق کی نوبت نہیں آتی پس ثابت ہوا ہم لوگ خوشگوار ازدواجی زندگی کا راز جانتے ہیں جبکہ مغرب کے لوگ تو اتنے نازک مزاج ہیں کہ اگر میاں بیوی نہ بنتی ہو تو فوراً طلاق لے کر ایک دوسرے سے الگ ہو جاتے ہیں اور اپنی من پسند جگہ پر شادی کر کے خوش و خرم زندگی بسر کرنے لگتے ہیں۔ دراصل انہیں مان اس بات کا ہے کہ ان کے معاشرے کا ہر فرد معاشی طور پر خود کفیل ہے جبکہ ہمارے ہاں خوشگوار ازدواجی زندگی کا بنیادی سبب یہ ہے کہ عورت معاشی طور پر مرد کی محتاج ہوتی ہے بلکہ پیدائش کے فوراً بعد سماجی طور پر ابھی اسے یہی سمجھایا جاتا ہے۔ کہ شادی کے بعد شوہر کے گھر سے تمہارا جنازہ ہی اٹھنا چاہیے سو یہ جنازے ہمارے ہاں اٹھتے ہی رہتے ہیں مغرب والے اس معاملے میں بد قسمت یں انہیں کیا پتہ کہ

پلٹنا جھپٹنا جھپٹ کے پلٹنا  
لہو گرم رکھنے کا ہے اک بہانہ

اگر پتہ چل جائے تو وہ بھی فوراً ہماری تقلید پر اتر آئیں۔

یہ جو باتیں ہم نے ابھی لکھی ہیں اپنے ایک دوست سے بیان کیں تو اس ناک بھوں چڑھایا اور کہا ہم مشرقی لوگ خواہ مخواہ ہر معاملے میں مغرب والوں پر برتری کر دعوئی کرتے رہتے ہیں حالانکہ کئی معاملات میں وہ ہم سے بہتر ہیں ہم نے پوچھا مثلاً کہنے لگا مثلاً یہ کہ وہ زندہ دل بہت ہی اپنی بات کی وضاحت میں اس نے بتایا کہ بسا اوقات طلاق لیتے ہوئے بھی وہ زندہ دلی کے مظاہرے سے باز نہیں آتے مثلاً ایک عورت نے طلاق لینے کے لیے عدالت میں موقف اختیار کیا کہ اس کا شوہر اس کے پالتوں کے ٹوٹی سے خواہ مخواہ چڑتا ہے حالانکہ وہ ٹوٹی سے زیادہ اپنے شوہر سے تنگ ہے کیونکہ شوہر سوتے میں خراٹے بہت لیتا ہے جبکہ ٹوٹی سوتے میں خراٹے تو نہیں لیتا یہ بات ہمارے دوست نے صحیح کئی کیونکہ مغرب والوں کی زندہ دلی کے تو اور بھی بے شمار واقعات مشہور ہیں مثلاً ایک شخص نے مرمت وغیرہ کے لیے گھر آئے ہوئے پلمبر کے کام سے خوش ہو کر اسے پچاس ڈالر انعام کے طور پر دیتے ہوئے کہا بیگم کو فلم پر لے جانا پلمبر شکر یہ ادا کر کے چلا گیا شام ڈھلے سوٹ پہن کر واپس اسی گھر میں آیا اور کہا بیگم صاحبہ کو باہر بھیج دیں صاحب خانہ نے

پوچھا وہ کیوں؟ کہنے لگا آپ نے خود ہی کہا تھا کہ شام کو بیگم صاحبہ کو فلم پر لے جانا۔

یہاں تک پہنچتے پہنچتے ہم تھوڑا سا ٹریک سے اتر گئے جبکہ بات مشرق اور مغرب کے حوالے سے ہو رہی تھی اور صرف خوشگوار ازدواجی زندگی کے حوالے سے ہو رہی تھی۔ دراصل ہمارے ہاں خوشگوار ازدواجی زندگی کا پیلسٹی ڈی پارٹمنٹ بہت فعال ہے اور اسے اپنی اعلیٰ کارکردگی کی بناء پر مثالی کہا جاسکتا ہے چنانچہ ہمارے ہاں میاں بیوی ایک طویل عرصے تک ایک ہی مکان میں رہتے ہیں اور ان کی ساری عمر

مرے خدا مجھے اتنا تو متعجب کر دے

میں جس مکان میں رہتا ہوں اس کو گھر کر دے

کی دعا مانگنے بسر ہو جاتی ہے اور لوگ ہیں کہ ان کی مثالی خوشگوار ازدواجی زندگی کی مثالیں دیتے ہیں آخر میں نے وہ مشہور مقولہ دہرانا ہے کہ ہر کامیاب مرد کے پیچھے ایک عورت ہوتی ہے اور اس میں اضافہ صرف یہ کرنا ہے کہ ہر نام کام مرد کے پیچھے کئی عورتیں ہوتی ہیں۔  
”خوشگوار“ ازدواجی زندگی بسر کرنے والے خواتین و حضرات نوٹ فرمائیں۔





## عالمی طنز و مزاح کانفرنس

اس دفعہ ہم نے بھارت کو قدرے تفصیل سے دیکھا ہے۔ پہلے دو دفعہ تو ہم دہلی، لکھنؤ، امرتسر، چندری گڑھ، انبالہ اور سہارن پور وغیرہ تک گئے تھے۔ مگر اب کے ہماری مار جنوبی بھارت تک تھی۔ یعنی ہمیں رامارادو کا آندھرا پردیش دیکھنے کا بھی اتفاق ہوا۔ اس کے علاوہ ہم بمبئی کے ساحلوں تک بھی پہنچے تاہم آج کے کالم میں خود کو حیدرآباد دکن تک محدود رکھیں گے۔ جہاں 8 فروری سے 12 فروری تک عالمی طنز و مزاح کانفرنس منعقد ہوئی۔ یہ کانفرنس گذشتہ کچھ برسوں سے زندہ دلان حیدرآباد کے زیر اہتمام منعقد ہو رہی ہے۔ مگر اس دفعہ کانفرنس کا دائرہ وسیع کر کے اسے بین الاقوامی سطح پر منعقد کیا گیا۔ جس کے لیے زندہ دلان حیدرآباد نے حکومت ہند کا تعاون حاصل کیا۔ چنانچہ دوسرے ملکوں سے آنے والے وفد کی میزبانی کے فرائض بھارتی حکومت نے انجام دیئے۔

اب ایک سچی بات ہم آپ کو کالم کے شروع ہی میں بتا دیں کہ جب سید ضمیر جعفری اور راقم الحروف اس کانفرنس میں پاکستان کی نمائندگی کے لیے بھارت روانہ ہوئے تو ہم نے اس کانفرنس کو بھی اسی طرح کی ”بین الاقوامی“ مشاعرہ اپنے برادر غم غنفر مہدی اسلام آباد میں منعقد کرواتے ہیں مگر یہ بھید تو وہاں جا کر کھلا کہ یہ تو سچ مچ کی عالمی کانفرنس ہے اور اس میں بھارت کی تمام زبانوں کے مزاح نگار بھی شریک ہیں مزید یقین اس وقت آیا جب ہم نے سٹیج پر پاکستان سمیت چودہ ملکوں کے پرچم لہراتے دیکھے اور اپن پرچموں کے پیچھے ان ملکوں کی نمائندگی کرنے والے امریکی، روسی، جرمن، جاپانی، مصری، بلغاریں، بنگلہ دیشی، اسپینس، ساؤتھ کورین اور دوسرے ملکوں کے مزاح نگاروں کو براہمان دیکھا۔ بلغاریں، بنگلہ دیشی، اسپینس، ساؤتھ کورین اور دوسرے ملکوں کے مزاح نگاروں کو براہمان دیکھا۔ کانفرنس کی اہمیت کا اندازہ اس امر سے لگایا جاسکتا ہے کہ جہاں بھارتی ٹیلی ویژن ریڈیو اور بھارت میں شائع ہونے والے تمام زبانوں کے اخبارات نے کانفرنس کی مکمل کوریج کی، وہاں بیرونی خبر رساں ایجنسیوں کے نمائندے بھی یہاں موجود تھے۔ چنانچہ بی بی سی اس عالمی مزاح کانفرنس کے حوالے سے آدھ گھنٹے کا پروگرام نشر کیا گیا۔ بھارت کے محکمہ ڈاک نے اس موقع پر خصوصی ٹکٹ جاری کئے جن پر چارلی چپلن کی تصویر بنی ہوئی تھی۔ نیز ڈاک کا لفافہ بھی شائع کیا گیا۔ کانفرنس کے ضمن میں بھارتی حکومت کے تعاون اور دلچسپی کا اندازہ اس امر سے بھی لگایا جاسکتا ہے کہ اس کے مختلف اجلاسوں کی صدارت سرکردہ صاحبان اقتدار نے کی۔ ایک اطلاع کے مطابق آنجنابی مسز اندر گاندھی کو کانفرنس کے افتتاحی اجلاس کی صدارت

کرنا تھی۔ مگر ان کے ناگہانی قتل کی وجہ سے اس فیصلے پر عمل درآمد نہ ہو سکا۔

کانفرنس کا افتتاح لوک سبھا کے سپیکر مسٹر بلرام جاکھر نے شمع روشن کر کے کیا۔ جب وہ شمعیں جلا چکے تو رویند بھاری ہال میں لگے سپیکروں سے فلک شگاف قہقہے سنائی دینے لگے اور یہ قہقہوں کی ٹیپ تھی جو اس وقت آن کر دی گئی تھی۔ ایک دفعہ تو بلرام جاکھر بھی گھبرا گئے کہ ان پر اتنے سارے قہقے لگانے والے کہاں سے آ گئے اور ان کی گھبراہٹ اتنی بے جا بھی نہ تھی کیونکہ وہ حکومتی پارٹی سے تعلق رکھتے تھے اور بھارت کی مضبوط ترین اپوزیشن کے لیڈر اماراؤ کے علاقے میں آئے ہوئے تھے۔ لیکن یہ غالباً ہمارا اپنا وہم تھا کیونکہ بھارت میں بری بھلی جمہوریت کی بنیادیں بھی بہر حال اتنی مضبوط ہیں اور اس میں اتنی رواداری موجود ہے کہ متذکرہ افتتاحی اجلاس کی صدارت اگر لوک سبھا کے سپیکر بلرام جاکھر کر رہے تھے تو یہاں مہمان خصوصی اماراؤ حکومت کے وزیر صحت آنند گپتی راجو تھے۔ بلرام جاکھر طویل القامت اور بارعب شخصیت کے حامل ادھیڑ عمر شخص ہیں وہ پنجابی ہیں انہوں نے اپنی تعلیم لاہور میں حاصل کی، ملل کا کرتا اور ہندوؤں کے مخصوص انداز میں دھوتی باندھے ہوئے وہ مانک پر آئے تو خیال تھا کہ موصوف لیڈروں کے انداز میں تقریر فرمائیں گے کہ ہنسنا اچھی چیز ہے۔ تاہم ملک و قوم کا مفاد ہمیں مقدم رکھنا چاہیے وغیرہ وغیرہ مگر انہوں نے تو آتے ہی مہاراجہ رنجیت سنگھ کے لطیفے سنانے شروع کر دیئے اور محفل کو کشت زعفران بنا دیا اور ان لطیفوں میں سے ایک لطیفہ تو اس مراٹھی کا بھی تھا جسے رنجیت سنگھ نے موت کی سزا دی تھی اور وہ رنجیت سنگھ کو دیکھ دیکھ کر بس یہی کہے جا رہا تھا کہ ”گلداتے نیس پر خورے“ یعنی ”لگتا تو نہیں مگر شاید“ رنجیت سنگھ نے تنگ آ کر پوچھا ”اوئے یہ تم کیا کہہ رہے ہو میں کیا نہیں لگتا؟“ اس پر مراٹھی نے ہاتھ باندھ کر کہا ”حضور جان کی امان پاؤں تو عرض کروں کہ بچپن میں ایک نجومی نے میرا ہاتھ دیکھ کر کہا تھا کہ تمہاری موت ایک بے وقوف شخص کے ہاتھوں ہوگی۔ حضور گلداتے نیس پر خودے“ اصل لطیفہ نہ بلرام جاکھر سنا سکتے تھے نہ ہم نقل کر سکتے تھے۔ سوا میں کچھ ترمیم انہوں نے کی اور کچھ ہم نے کر دی اور یوں اس کی صورت ویسی ہو گئی ہے جیسی 73 کے آئین کی ہوتی جا رہی ہے ”نظریہ ضرورت“ اسی کو کہتے ہیں۔

حیدرآباد دکن میں منعقد ہونے والی اس کانفرنس میں ایک بات ہم نے یہ دیکھی ہے کہ اس کے ہر سیشن میں ہزاروں لوگ شریک ہوتے تھے اور دل کھول کر ہنستے تھے چنانچہ سید ضمیر جعفری کو یہ پوچھنا پڑا کہ کبھی اس شہر پر کیا سانحہ گزر گیا ہے جو یہاں کے لوگ اتنے بھرپور قہقہے لگاتے ہیں؟ حیدرآباد دکن کی اس عالمی طنز و مزاح کانفرنس کے سامعین کسی ایک اجلاس میں شرکت کے بعد آرام سے نہیں بیٹھ گئے۔ بلکہ وہ اس کے سبھی اجلاسوں میں پورے تواثر کے ساتھ شریک ہوتے رہے۔ ایک تو افتتاحی اجلاس تھا جس کا ذکر ہم نے ابھی کیا ہے اس کے علاوہ اردو میں طنز و مزاح کے موضوع پر ایک مزاکرہ ہوا، مزاحیہ فلموں کا شو ہوا، بین الاقوامی لطیفوں کا سیشن ہوا، جس میں مختلف ملکوں کے لوگوں نے بہت مزے مزے کے لطیفے سنائے۔ ایک عظیم الشان اردو ہندی مزاحیہ مشاعرہ ہوا۔ جب میں کم



از کم پندرہ ہزار سامعین نے شرکت کی۔ ایک شیشن اردو میں نثری طنز و مزاح کا ہوا ان کے علاوہ ہندوستان میں بولی جانے والی تمام زبانوں کے علیحدہ علیحدہ سیشن منعقد ہوئے۔ ایک بین الاقوامی سیشن ان کے علاوہ تھا۔ جس میں مزاح کی ایک عالمی انجمن تشکیل کی گئی۔ غرضیکہ پانچ روز تک زندہ دلان حیدر آباد نے غالباً ہنسے ہنسانے کے علاوہ اور کچھ نہیں کیا۔ زندہ دلان حیدر آباد کے عہدیداران نریندر لوتھر، حمایت اللہ، مصطفیٰ بیگ، مصطفیٰ کمال اور طالب خوند میری ایک اجلاس سے فارغ ہوتے تھے تو دوسرے اجلاس کی تیاریوں میں مشغول نظر آتے تھے۔ ان پانچ دنوں کے علاوہ گزشتہ مہینوں سے وہ اس کانفرنس کی تیاریوں میں شب و روز مشغول تھے۔ یہ سب کے سب مزاح نگار ہیں اور یوں انہوں نے ثابت کیا کہ مزاح نگاروں کے اعصاب دوسروں سے زیادہ مضبوط ہوتے ہیں۔ شاید اس لیے کہ مزاح لکھنے والا تو مزاح لکھ کر خود ہلکا پھلکا ہو جاتا ہے اعصابی نظام تو دوسروں کا متاثر ہوتا ہے ممتاز مزاح نگار مجتبیٰ حسین دہلی میں ہوتے ہیں مگر حیدر آبادی ہیں۔ اور زندہ دلان حیدر آباد کے بنیادار کان میں سے ہیں چنانچہ وہ دہلی میں بیٹھ کر کانفرنس کی تیاریوں میں مشغول رہے اور کانفرنس سے صرف ایک دن قبل حیدر آباد پہنچے۔ کانفرنس کے عہدیداروں کے علاوہ یہاں جن دوسرے ادیبوں کو کانفرنس کی کامیابی کے لیے دن رات ایک کرنا پڑا ان میں مسیح انجم بیگ احساس اور ذہانت بیگ شامل تھے۔ حیدر آباد کے موقر روزنامہ ”سیاست“ نے اس موقر کانفرنس کے منتظمین کے ساتھ بھرپور تعاون کر کے علم و ادب کے ساتھ اپنی وابستگی کی روایت کو پوری طرح نبھایا اور غالباً یہ اتنے سارے لوگوں کے خلوص اور شبانہ روز محنت کا نتیجہ تھا کہ کانفرنس طنز و مزاح کے حوالے سے عالمی سطح پر ایک بھرپور کوشش کا نقطہ آغاز ٹھہری اور یوں اس کے بعد جو کچھ ہوگا وہ تقلید میں شمار ہوگا۔

ہم کانفرنس کے ذکر میں کچھ اس قدر محو ہوئے کہ اس کے بعض خصوصی مندوبین کا ذکر ہی بھول گئے۔ جب سید ضمیری جعفری اور راقم حیدر آباد کے ایئر پورٹ پر اترے تو ہم نے دیکھا کہ استقبال کے لیے آنے والے منتظمین ہمارے علاوہ ایک اور شخص کو بھی خوش آمدید کہہ رہے ہیں یہ ایک دراز قد خوبصورت نوجوان تھا شکل سے کشمیری بٹ لگتا تھا۔ مگر معلوم ہوا کہ روسی مزاح نگار ہے۔ روسی ہمیں روز اول سے چاقو سے گدگدیاں کر کے ہنسانے کی کوشش کر رہے ہیں۔ مگر یہ نوجوان ہمیں بہت بھلا لگا۔ شاید اس لیے کہ یہ سیاست دان نہیں سچ مچ مزاح نگار تھا۔ بنگلہ دیش کے خوند کر علی اشرف ہمیں ملے اور اتنی گرمجوشی سے بغل گیر ہوئے کہ سارے گلے شکوے جاتے رہے۔ بلغاریہ سے ”ہاؤ آف ہیومر“ کے نمائندہ دو مزاح نگار کانفرنس میں شرکت کے لیے آئے ہوئے ایک مسٹر سٹیفن اور دوسری مس گلینا ”خوبصورت خدو خالوالی گلینا کو جو مزاح نگار بھی دیکھا سیریس ہو جاتا تھا۔ اس کے بعد باقی مندوبین کا ذکر کیا کریں؟



## طیب اور مریض

بہت عرصے سے نزلے نے ہمیں اور ہم نے نزلے کو کچھ نہیں کیا تھا۔ ہم دونوں پر امن بقائے باہمی کے اصولوں پر عمل کرتے ہوئے ایک دوسرے کی دوسروں پر جارحیت کو نظر انداز کر رہے تھے۔ کیونکہ طے یہی پایا تھا کہ برادرِ نزلہ صاحب کو جہاں کوئی عضو ضعیف نظر آئے وہ اس پر گرنا چاہیں تو گر جائیں انہیں کچھ نہیں کہا جائے گا بس وہ اتنا خیال رکھیں کہ ہم سے سات گھر ہرے رہیں۔ اس کے جواب میں ہماری طرف سے خیر سگالی کے طور پر انہیں یہ پیشکش تھی کہ ہم دنیا جہاں کی ”بیماریوں“ پر اظہارِ خیال کریں گے مگر قلم کا رخ کبھی ان کی طرف نہیں پھیریں گے۔ اس معاہدے پر ہماری طرف سے پوری دیانت داری کے ساتھ عمل ہو رہا تھا۔ مگر اب گذشتہ روز نزلے زکام نے ہم پر شجون مارا اس معاہدے کی خلاف ورزی کی ہے۔ سو ہمارا مشتعل ہونا ایک فطری چیز ہے۔ لہذا اب اگر ایک آدھ جملہ ہماری طرف سے بھی ہو جائے تو موصوف کو پوری وسیع انٹنٹری اور فراخ دلی سے اس کا خیر مقدم کرنا چاہیے بالکل اسی طرح جس طرح اہل ہند اپنے بیرونی ”دوستوں“ کا کھلے بازوؤں سے ”خیر مقدم“ کرتے رہے ہیں۔

سو خواتین و حضرات بات دراصل یہ ہے کہ یہ نزلہ زکام ایک انتہائی گھٹیا قسم کی بیماری ہے۔ اس کا حسب نسب بھی مشکوک ہے۔ یہ انتہائی بزدل قبیلے کا فرد ہے کبھی اپنے سے طاقت ور پر حملہ آور نہیں ہوتی بلکہ جسے کمزور پاتی ہے اس پر حملہ آور ہو جاتی ہے۔ اور حملے کی صورت بھی وہ نہیں جو مرگی ہارٹ اٹیک یا گردے کی تکلیف ہے کہ دیکھنے والے کو بھی محسوس ہو کہ واقعی کسی موزی بیماری نے حملہ کیا ہے اور یوں اس کی ہمدردیاں حاصل ہو جائیں۔ بلکہ اس کی بجائے یہ اپنے ہدف کو بظاہر تروتازہ رکھتی ہیں وہ کھانا بھی کھاتا ہے چلتا پھرتا بھی ہے۔ اٹھتا بیٹھا بھی ہے۔ دوست آجائیں تو ہنس بول بھی لیتا ہے۔ مگر ان سب سرگرمیوں کے باوجود کسی کام نہیں رہتا۔ نہ لکھ سکتا ہے نہ پڑھ سکتا ہے اور نہ سوچ سکتا ہے اور یوں اگر دیکھا جائے تو یہ بیماری خاصی آمرانہ قسم کی خصوصیات کی حامل ہے شاید یہی وجہ ہے کہ اس کا زوال بھی بہت جلد شروع ہو جاتا ہے۔ چنانچہ بقول شخصے اس کا اگر علاج کرایا جائے تو ایک ہفتے میں آرام آ جاتا ہے اور اگر علاج نہ کرایا جائے تو مریض ساتویں دن ٹھیک ہو جاتا ہے۔

سچ پوچھیں تو اس مریض کو سر پر چڑھانے والے بھی ہمارے طیب ہی ہیں۔ جو مریض کو اس آمر بیماری کے خلاف سینہ سپر ہونے کی تلقین کی بجائے اس کے سامنے ہتھیار ڈالنے کے مشورے دیتے ہیں۔ ان طبیبوں کی منطق یہ ہے کہ یہ مرض کی گردوغبار کی وجہ سے



ہوتا ہے۔ لہذا مریض کو چاہیے کہ وہ فوراً گھر میں محبوس ہو کر رہ جائے اور ”تا حکم ثانی“ سڑکوں پر نہ نکلے یہ طبیب حضرات یہ بھی کہتے ہیں کہ مریض کو اس مرض کے دوران آرام کرانا چاہیے۔ چنانچہ وہ خواب آور گولیاں مریض کو کھلا دیتے ہیں جس کے نتیجے میں وہ جاتے ہوئے بھی غنودگی کی کیفیت میں رہتا ہے اور یوں کسی کام کا نہیں رہتا۔ ہمارے طبیب اس مرض کے دوران مریض کو سوچنے سمجھنے اور لکھنے پڑھنے کے کام سے بھی روکتے ہیں اور مریض کو بیچارہ ان تمام احکامات کی تعمیل کرتا ہے۔ جس کے ”ثبوت نتائج“ یہ برآمدے ہوتے ہیں کہ وہ واقعی ٹھیک ہو جاتا ہے مگر یہ ٹھیک ہونا ایسا ہے جیسا کہ ایک شاعر نے اپنے اس شعر میں بیان کیا ہے۔

دنیا میں ہوں دنیا کا طلب گار ہوں

بازار سے گزرا ہوں خریدار نہیں ہوں

سواب جبکہ زکام نے ہم پر حملہ کیا ہے اور یوں پر امن بقائے باہم کے معاہدے کے خلاف ورزی کی ہے تو ہمارا فرض ہے کہ اس ذاتی مسئلے کو قومی بنا کر پیش کریں۔ کیونکہ جو بیشتر قومی مسائل ہمارے سامنے آئے ہیں ان کے پس منظر میں کوئی نہ کوئی ذاتی مسئلہ ہی ہوتا ہے اور یہ تو ویسے بھی قومی مسئلہ ہے کیونکہ آج کل صرف ہم ہی نہیں پوری کی پوری قوم نزلے زکام کے حملے کی زد میں آئی ہوئی ہے اور اپنے طبیبوں کے مشورے پر عمل کرتے ہوئے اپنے گھروں میں محبوس ہے خواب آور گولیاں کھا رہی ہے۔ غنودگی کی کیفیت میں ہے اور لکھنے پڑھنے سوچنے سمجھنے سے تو بہ حلقہ کر چکی ہے چنانچہ اب ضرورت اس امر کی ہے کہ ہم مرض ہی کے نہیں ان طبیبوں کے خلاف بھی صف آرا ہوں۔ جس اس مرض کی پشت پناہی کر رہے ہیں۔ تاہم اس سلسلے میں ہم ذاتی طور پر کسی قسم کے تعاون سے معذور ہیں کیونکہ ہم دنوں ذرا بیمار شمار ہیں۔ البتہ ہماری دعائیں اور تمام نیک خواہشات عوام کے ساتھ ہیں اس کے علاوہ ہم وعدہ کرتے ہیں کہ جب مریض اپنے مرض سے چھٹکارا حاصل کرنے کی خوشی میں جلوس نکالیں گے۔ ہم اس جلوس کی قیادت کریں گے اور اس سلسلے میں کسی قسم کے گردوغبار کو بھی خاطر میں نہیں لائیں گے۔



## لوبلڈ پریش

اللہ تعالیٰ نے دنیا میں کیسی کیسی نعمتیں پیدا کی ہیں جن میں سے ایک لوبلڈ پریش بھی ہے، ہم خود اس نعمت سے بہرہ ور ہیں چنانچہ ایک عرصے سے ہمارا بلڈ پریش سو سے اوپر نہیں گیا جس کا نتیجہ یہ نکلا ہے کہ ڈاکٹروں نے تنگ آ کر اسے نارمل قرار دے دیا ہے۔ لوبلڈ پریش کو ہم نے اگر نعمتوں میں شمار کیا ہے تو ایسے ہی نہیں کیا بلکہ ہمارے پاس اس کی واضح وجہ ہیں مثلاً یہ وہ ہیں ”مرض ہے“ جس میں مریض کے کھانے پینے پر نہ صرف یہ کہ کوئی پابندی نہیں بلکہ مرغ مسلم کڑا ہی گوشت، میخنی پلاؤ کباب، نہاری پائے اور نوع کی دوسری چیزیں ”مریض“ کے لیے خاصی مفید سمجھتی جاتی ہیں آپ یوں سمجھئے کہ ایک لوبلڈ پریش کے مریض کو اگر دن میں دو کی تین خوراکیں لینا ہیں تو ان میں سے صبح کی ”خوراک“ مرغ مسلم یا کڑا ہی گوشت ہو سکتی ہے۔

یہ نصیب اللہ اکبر لوٹنے کی جائے ہے

لوبلڈ پریش کا ”مریض“ نمک زیادہ سے زیادہ استعمال کرتا ہے اور اسے حلال کم سے کم کرتا ہے کیونکہ وہ حسن اتفاق سے ست الوجود بھی ہے یعنی وہ اگر نمک پوری طرح حلال بھی کرنا چاہیے تو جسمانی طور پر اس کے لیے ممکن نہیں ہوتا تو بلڈ پریش والوں کے مقابلے میں ہم نے ہائی بلڈ پریش والوں کو دیکھا ہے کہ انہیں کسی بات پر غصہ آ جائے تو ان کا بلڈ پریش مزید ہائی ہو جاتا ہے۔ جبکہ بلڈ پریش والوں کے لیے غصہ بھی مفید ہے کہ اسی بہانے بلڈ پریش کچھ ہائی تو ہوتا ہے!

یاد ماضی عذاب ہے یا رب  
چھین لے مجھ سے حافظہ میرا

والا شعر کہا تھا۔ علاوہ ازیں لوبلڈ پریش والے شخص کے جسم میں چونکہ خون کی سرکولیشن پوری طرح نہیں ہوتی اور سر اور آنکھیں بھی جسم کا حصہ ہیں۔ لہذا اس سے یہ استخراج کیا جاسکتا ہے کہ اس کی آنکھوں میں خون نہیں اترتا ذرا مناسب لفظوں میں یہ بات ہم اس طرح کہہ سکتے ہیں کہ اس میں چھوٹی غیرت نہیں ہوتی کہ یونہی بات بات پر آنکھوں میں خون اتر آئے۔ لوبلڈ پریش والے پر ہر وقت غنودگی کی کیفیت بھی طاری رہتی ہے اور یوں وہ بغیر کسی مہلک نشے کے

بیٹھے رہیں تصور جان کئے ہوئے



والی کیفیت کے مزے لوٹتا ہے اسی طرح وہ یکسوئی یعنی کنسنٹریشن کے عذاب سے بھی محفوظ ہوتا ہے یعنی یہ نہیں کہ وہ ہر کام جان جوکھوں میں ڈال کر کرے اور یوں ایک ہی دھن میں مگن رہے بلکہ اس کے برعکس یہ بندہ آزاد ضروری سے ضروری کام سے دامن جھٹک کر کسی دیوار کے سائے تلے جا کر بیٹھ سکتا ہے۔

ہو گا کسی دیوار کے سائے کے تلے میر  
کیا کام محبت سے اس آرام طلب کو

اس شعر اور اس نوع کے دوسرے شعروں سے اندازہ ہوتا ہے کہ میر تقی میر بھی لو بلڈ پریشر کے مریض تھے۔ تاہم ہمارے نزدیک لو بلڈ پریشر کا سب سے بڑا فائدہ یہ ہے کہ اگر خون دینے کا وقت آئے لو بلڈ پریشر والوں کے پاس خون نہ دینے کا طبی جواز ہوتا ہے چنانچہ ان دودھ پینے والے عاشقوں کو خون دینے کی ضرورت کم ہی پڑتی ہے!

ہم اپنے قارئین سے معذرت خواہ ہیں کہ ہم نے اوپر کی سطور میں لو بلڈ پریشر کے فوائد محض ایک ایک فقرے میں بیان کر دیئے ہیں۔ جبکہ ان کی افادیت پوری طرح واضح کرنے کے لیے ضروری ہے کہ اس اجمال کی تفصیل بیان کی جائے۔ مثلاً ہم نے کالم کے آغاز میں بتایا ہے کہ یہ لوگ جو جی چاہے ڈٹ کر کھا سکتے ہیں اور یوں ان کی پوری زندگی بابر بہ عیش کوش کہ عالم دوبارہ نیست

کی عملی تفسیر بن جاتی ہے یہ لوگ ہمارے آئیڈیل ہیں کیونکہ

درد دل کے واسطے پیدا کیا انسان کو

والا نظریہ انہی لوگوں کی وجہ سے باطل ٹھہرتا ہے۔ اسی طرح نمک کھا کر پوری محنت سے اسے ”حلال“ کرنے کو و تیرے سے اگرچہ لوگوں میں واہ واہ تو ہو جاتی ہے مگر اس زندگی میں کامیاب ہم نے انہی کو دیکھا ہے جو نمک ہو حکومت کا کھاتے ہیں مگر حلال کسی کا نہیں کرتے۔ چنانچہ ایسے لوگوں کی کامیابی کا اندازہ لگانا ہو تو قیام پاکستان سے لے کر اب تک وجود میں آنے والے حکومتوں کے ارباب اختیار پر نظر ڈالیں ان کی ایک معقول تعداد سابقہ حکومتوں کے نمک خوروں پر مشتمل ہوگی۔ ایک دفعہ ایک وزیر خزانہ صاحب کا ہم نے بیان پڑھا کہ سابقہ حکومتوں کی غلط معاشی پالیسیوں کی وجہ سے ملک اس حال کو پہنچا ہے حالانکہ سابقہ تمام حکومتوں کی معاشی پالیسیاں خود انہی وزیر خزانہ صاحب نے بنائی تھیں اور یہ جو بلڈ پریشر والوں کو غصہ کم آتا ہے یا اصولاً کم آنا چاہیے تو اس سے مفید چیز تو اور کوئی ہے نہیں نہیں۔ اپنی آنکھوں کے سامنے ملک اجڑتا دیکھیں اور اس پر ذرا بھی غصہ نہ آئے تو اس سے ترقی کی راہیں کھل جاتی ہے

چنانچہ متواتر آٹھ آٹھ دس دس سال جنہوں نے حکومت کی ہے، ایسے ہی نہیں کی بلکہ ملک دشمنوں کے ساتھ ان کی نرم خوئی نے بھی ان کے اقتدار بخشا ہے اور جہاں تک یادداشت کی کمزور کا تعلق ہے اس کا فائدہ ہم سے کیا پوچھے ہیں، راہنماؤں سے پوچھیں جن کی ساری رہنمائی عوام کی کمزور یادداشت پر قائم دوائم ہے۔ بلکہ کمزور یادداشت کا ایک فائدہ یہ بھی ہے۔ کہ سقوط ڈھاکہ کا سانحہ بھی ہمیں یاد نہیں رہا۔ ہمیں یہ بھی یاد نہیں رہا کہ ہمارے نوے ہزار فوجیوں نے بھارت کی فوج کے سامنے ہتھیار ڈالے۔ اگر یہ سب کچھ ہمیں یاد رہ جاتا تو آج ہم بڑے بے انگلوں میں رہنے کی بجائے خندقوں میں رہ رہے ہوتے اور یوں اس چند روزہ زندگانی کا مزر کر کر کر بیٹھتے۔ لو بلڈ پریشر کی فوائد میں ایک فائدہ ہم نے یہ بھی گنایا تھا کہ خون کی گردش ”سلو“ ہونے کی وجہ سے بات بات پر آنکھوں میں خون بھی نہیں اترتا۔ دوسرے لفظوں میں انسان جھوٹی غیرت کا اسیر ہو کر نہیں رہ جاتا، اب اس کا فائدہ ہم بتلاتے کچھ اچھے نہیں لگتے کیونکہ شرم کرنے والوں کے بارے میں تو بزرگوں نے بھی۔

### جس نے کی شرم اس کے پھوٹے کرم

والی بات کہی ہے۔ اور آخر میں اس ”مرض“ کا ایک فائدہ ہم نے یہ بتایا تھا کہ بوقت ضرورت اگر خون کا عطیہ دنیا پڑے تو بلڈ پریشر والے کے پس اس سلسلے میں ہزار عذر ہوتے ہیں اور ظاہر ہے اس صورت میں وہ فائدے ہی میں رہتا ہے۔ کیونکہ 1857 سے لے کر آج کت جن لوگوں نے ہمارے لیے اپنا خون بہایا ہے ہم نے انہیں کون سا یاد رکھا ہے کہ خون نہ دینے والوں کو طعنے ماریں؟ اوپر کی سطور میں ہم نے بلڈ پریشر کے سرف فوائد گنوائے ہیں۔ حالانکہ سچی بات یہ ہے بلکہ صحافی دیانت کا تقاضا یہ ہے کہ اس کے نقصانات پر بھی روشنی ڈالی جائے۔ مثلاً مرض میں آنکھوں کے آگے اندھیرا چھا جاتا ہے، یعنی دنیا اندھیرا نظر آنے لگتی ہے، چکر آتے ہیں، کمزوری محسوس ہوتی ہے، دل ڈوبتا ہے اور بسا اوقات انسان بے ہوش بھی ہو جاتا ہے، تاہم اصل مسئلہ یہ نہیں جو ہم اس کالم میں زیر بحث لانا چاہتے ہیں۔ بلکہ اصل مسئلہ یہ ہے کہ لو بلڈ پریشر افراد تک محدود نہیں رہا بلکہ اداروں کو بھی لو بلڈ پریشر ہو گیا ہے جن میں انصاف اور احتساب تک کے ادارے شامل ہیں ایک صوفی کا کہنا ہے کہ خوف زدہ شخص کھاتا بہت ہے، ہنستا بہت ہے، زنا بہت کرتا ہے لوگوں کی خوفزدگی لو بلڈ پریشر کی وجہ سے ہے، جس کے نتیجے میں ہم تمام تر خطرات کے باوجود کھاتے بہت ہیں، عیش بہت کرتے ہیں اور ہنستے بہت ہیں۔ ممکن ہے ہم لوگ من حیث القوم لو بلڈ پریشر کا شکار ہو چکے ہوں کہ ہمارے پاس ایک ماضی تھا اور اب وہ بھی ہماری یادداشت میں محفوظ نہیں رہا!





## پھوپھی امیر علی

لاہور کے بارہ ہجڑوں نے جن کے سربراہ پھوپھی امیر علی عرف نیلوفر ہیں، حکومت پاکستان سے اپیل کی ہے کہ انہیں شہزادی ڈیانا کے نومولود بچے کی خوشی میں لندن بھجوا دیا جائے تاکہ وہ خیر سگالی کے جذبے کے تحت اور اس خوشی کے موقع پر وہاں شہزادی ڈیانا اور پرنس چارلس کے سامنے اپنے فن کا مظاہرہ کر سکیں۔ پھوپھی امیر علی عرف نیلوفر نے خیال ظاہر کیا ہے کہ ہجڑوں کے اس بارہ کئی ثقافتی طائفے کے دورہ انگلستان سے دونوں ملکوں کے درمیان خیر سگالی کے جذبات میں اضافہ ہوگا پھوپھی امیر علی نے بتایا کہ اگر انہیں لندن بھجوانے کا انتظام کیا گیا تو شاہی خاندان کے سامنے پنجابی اور اردو کے معروف فلمی گانوں کے علاوہ انگریزی مایہ اور پٹے بھی پیش کریں گے ان کا مخصوص رقص شاہی خاندان کے لیے بالکل نئی چیز ہوگی۔ چنانچہ وہ ہیلے ڈانس اور بیل ڈانس دونوں کو بھول جائیں گے۔

یہ خبر ہم نے جب سے پڑھی ہے، ہمیں رہ رہ کر اپنے ایک ڈاکٹر دوست یاد آ رہے ہیں، وہ اگر آج پاکستان میں اسی منصب جلیلہ پر فائز ہوتے جس پر وہ ایک عرصے تک فائز رہے ہیں، تو آج پھوپھی امیر علی نیلوفر کی یہ اپیل یوں رائیگاں نہ جاتی کیونکہ ڈاکٹر صاحب قبلہ خالی خالی سیاست دان ہی نہیں اعلیٰ درجے کے دانشور بھی تھے اور وہ عوامی فنون لطیفہ کے بہت بڑے داعی اور سرپرست بھی تھے۔ اسی طرح پنجاب کے ایک سابق وزیر اعلیٰ بی اگر آج پاکستان میں ہوتے اور کچھ کرنے کے قابل ہوتے، تو پھوپھی امیر علی کے لیے ضرور کچھ کرتے، لیکن یہ پھوپھی عرف نیلوفر کی بد قسمتی ہے کہ جن صاحبان اقتدار سے انہیں اگر اور کچھ نہیں، ”مورل سپورٹ“ مل سکتی تھی، وہ آج اقتدار میں نہیں ہیں اور جو آج اقتدار میں ہیں ان کے آگے پیچھے کئی پھوپھی امیر علی پھرتے ہیں کہ ان سے کوئی خدمت لی جائے چنانچہ ان کی خدمات حاصل کر لی گئی ہیں مگر ظاہر ہے سب کو ایڈ جسٹ نہیں کیا جاسکتا باقیوں کے جذبہ خلوص کو تو صرف سراہی جاسکتا ہے۔

ویسے پھوپھی امیر علی عرف نیلوفر نے حکومت سے جو فرمائش کی ہے اس سے ہم وصولی طور پر متفق ہیں ان کے مطالبے کو ہم نے ”فرمائش“ اس لیے کہا ہے کہ ہجڑے مطالبے نہیں فرمائش ہی کیا کرتے یں سو ہم ان کی اس فرمائش کو پورا کرنے کے حق میں ہیں بلکہ اسے قدرے وسیع تناظر میں دیکھتے ہیں۔ یعنی ہمارا خیال یہ ہے کہ بارہ ہجڑوں اور ان کے سربراہ پھوپھی امیر علی پر مشتمل جاثافتی

طائفہ شہزادہ چارلس اور لیڈی ڈیانا کی خوشی میں شرکت کے لیے لندن بھیجا جائے اسے بعد ازاں ایک مستقل طائفے کی صورت دے دی جائے اور اسے اندرون ملک بھی خوشی وغیرہ کے موقع پر استعمال کیا جائے۔ مثلاً دوسرے ملکوں سے سربراہان مملکت پاکستان آتے رہتے ہیں۔ اس سے قبل پہناب آرٹس کونسل یا پی آئی اے کا ثقافتی طائفہ ان مہمانوں کے سامنے رقص و سرود کا مظاہرہ کیا کرتا تھا اب یہ خدمت پھوپھی امیر علی کے طائفے کے سپرد کر دی جائے اس سے ایک شرعی مسئلہ بھی حل ہو جائے گا۔ کیونکہ خواتین کے رقص پر دینی حلقوں کی طرف سے اعتراضات ہوتے رہتے تھے ہجڑوں کے رقص پر کسی کو اعتراض نہ ہوگا کیونکہ یہ رقص تو گلی گلی اور کوچے کوچے میں ہوتا ہے اور آج سے نہیں برس ہا برس سے رہا ہو۔ دراصل ہجڑوں کا رقص بے ضرور ہوتا ہے یہ نہ تو جذبات کو مشتعل کرتا ہے اور نہ کسی کو اکساتا ہے یہ ہجڑے دیکھا جائے تو مرد ہی ہوتے ہیں بس اتنا ہے کہ انہوں نے اپنی بچی کچی مردانگی چھپانے کے لیے رگڑ رگڑ کر شیو کیا ہوتا ہے چہرہ پر غازہ اور ہونٹوں پر سرخی ملی ہوتی ہے سو یہ اگر رقص کریں گے بھی تو کیا کریں گے کوہے مٹکائیں گے بھی تو کیا مٹکائیں گے ٹھکاکائیں گے اور اگر ہلاک کریں گے بھی تو کیا ہلاک کریں گے سوان کا رقص کسی کو مشتعل نہیں کرتا اگر مشتعل کرتا ہے تو صرف اس تھوڑی بہت جمالیاتی حس کو جو ہر انسان میں موجود ہوتا ہے۔ لہذا پھوپھی امیر علی کا ثقافتی طائفہ ایک بے صرف ثقافتی طائفہ ہوگا اس کے ارکان تو مجلس شوریٰ کے ارکان کے سامنے بھی اپنے فن کا مظاہرہ کر سکتے ہیں بلکہ ہماری تجویز تو یہ ہے کہ مجلس شوریٰ کے افتتاحی یا اختتامی اجلاسوں میں ارکان کی تفریح طبع کے لیے پھوپھی امیر علی کو بھی ”دعوت سخن“ دی جائے جہاں وہ پاؤں میں گھنگھر باندھ کر

میں                      چُج                      پتا سے                      ونڈاں  
 اج                      قیدی                      کر                      لیا                      ماہی                      نوں

کے بول پر اپنے فن کا مظاہرہ کرے۔

اور آخر میں صرف ایک گزارش ہمیں یہ کرنی ہے کہ اگر پھوپھی امیر علی کی فرمائش پوری کر دی جائے اور یوں انہیں شہزادہ چارلس اور لیڈی ڈیانا کی خوشی میں شرکت کے لیے لندن بھیجنے کا فیصلہ ہو جائے تو وہ واپسی پر اپنے ثقافتی طائفے سمیت عرب ملکوں کا بھی ایک خیر سگالی دور کریں جو اس وقت اسرائیل کے خلاف حالت جنگ میں ہیں جنہوں نے اپنے پیٹرول کی ساری دولت اپنے فلسطینی بھائیوں پر نچھاور کر دی ہے اور اب وہ مملوؤں کے بجائے خیموں میں رہ رہے ہیں اور جن کے ہاتھوں پر ”شکروں“ کی بجائے بندوقیں ہیں۔ بس پھوپھی امیر علی وہاں جائیں اور پاؤں میں گھنگرو باندھ کر انہیں ان کی غیرت ملی پر مبارک باد دیں۔





## مجلس شوریٰ

مجلس شوریٰ کا اعلان ہوتے ہی ہم نے دیکھا اور سنا بھی ہے اور اخباروں میں پڑھا بھی ہے، تاہم ہمیں سب سے زیادہ دلچسپی اپنے بزرگ اور ملک کے ممتاز صحافی جناب ش کی ذات گرامی سے تھی اور سوچ رہے تھے کہ اگر وہ مجلس شوریٰ میں آگئے تو مجلس شوریٰ کو چار چاند لگ جائیں گے۔ اور اگر وہ نہ آئے تو بھی وہ مجلس شوریٰ ہیں، کیونکہ ان کا قلمی نام یعنی م۔ش اپنے طور پر ”مجلس شوریٰ“ کا مخفف ہے، چنانچہ اب جب کہ انہوں نے مجلس شوریٰ کی رکنیت قب کر لی ہے، ہمیں خطرہ لاحق ہو گیا کہ کہیں اخبارات مستقل طور پر ”مجلس شوریٰ“ کو اس کے مخفف سے نہ پکارنے لگیں۔ یعنی کہیں اس طرح کی سرخیاں نہ شائع ہونے لگیں کہ ”م۔ش کا اجلاس بلا لیا گیا“ یا ”م۔ش کی ناکامی“ کیونکہ اس صورت میں ایک خدشہ تو یہ ہے بھی ہے کہ اگر خدا نخواستہ جناب م۔ش کی علالت“ کے عنوان سے کوئی خبر شائع ہوتی ہے تو یار لوگ اسے ”مجلس شوریٰ“ کی علالت سمجھ بیٹھیں گے اور یوں قیاس آرائیوں کا ایک سلسلہ شروع ہو جائے گا تاہم یہ سب ”فروغی“ قسم کے خدشات ہیں، خدشہ تو ہمیں یہ ہے کہ آج کے بعد یار لوگ ”م۔ش کی ڈائری“ کو کہیں ”مجلس شوریٰ کی ڈائری“ نہ سمجھنا شروع کر دیں اور ظاہر ہے اس صورت میں میاں صاحب کو بیٹھے بٹھائے خواہ مخواہ اپنی ڈائری کا نام تبدیل کرنا پڑے گا۔

لیکن یہ سطور لکھتے ہوئے ہمیں اچانک خیال آیا کہ مجلس شوریٰ کی رکنیت کے لیے تو بعض دیگر اگاہ کو بھی نامزد کیا گیا ہے، مگر ہم یہ کالم یونہی اپنے میاں صاحب تک محدود رکھ رہے ہیں۔ تاہم بات یہ ہے کہ مجلس شوریٰ کے بیشتر دیگر ارکان سے نہ ہمارے نیاز مند نہ تعلقات ہیں اور نہ ان سے بے تکلفی ہے۔ البتہ کچھ ارکان ایسے ہیں جو ماضی میں بھرپور طور پر اپوزیشن کا رول ادا کرتے رہے ہیں لیکن ان سے ہمارا تعارف غائبانہ ہے۔ تاہم اس حوالے سے ہمارے دل میں ان کے احترام کے جذبات ضرور پائے جاتے ہیں۔ اس لحاظ سے دیکھا جائے تو یہ نامزد شدہ مجلس شوریٰ بڑی خوش قسمت ہے۔ بالکل ہمارے اس دوست کی طرح جس نے ایک مطلقہ خاتون سے شادی کی تھی اور شادی کے پہلے ہی روز تین پلے پلائے بیٹوں کے باپ بن گئے تھے چنانچہ اس مجلس شوریٰ کو بھی اپوزیشن کے سلسلے میں کسی تردد کی ضرورت نہیں، کیونکہ اسے پہلے ہی روز ساری عمر اپوزیشن میں گزارنے والی بعض قابل احترام شخصیتیں مل گئی ہیں، سوا ب تو صرف فرائض کی تقسیم باقی ہے، یعنی صرف یہ طے ہونا ہے کہ قومی اسمبلی کے ہال میں 350 ارکان میں سے حزب اختلاف کا رول کسے ادا کرنا ہے اور حزب اقتدار کا کسے، تاکہ ”صحت مند“ مخالفت اور ”صحت مند“ موافقت کی قابل رشک مثالیں قائم ہو

سکیں!

ہاں ایک مسئلہ البتہ ایسا ہے جسے حل طلب قرار دیا جاسکتا ہے اور وہ یہ کہ نامزد شدہ مجلس شوریٰ میں ایک خاصی معقول تعداد ایسے ارکان کی بھی ہے جن کی سیاسی وابستگیوں کا عدم پیپلز پارٹی کے ساتھ رہی ہیں بلکہ بعض صورتوں میں تو 1977 کے انتخابات میں ایک دوسرے کے خلاف کھڑے ہونے والے بعض امیدوار بیک وقت مجلس شوریٰ کے رکن نامزد ہو گئے ہیں سو اللہ جانے کیا ہوگا آگے یعنی یہ دوست قومی اسمبلی کے ہال میں ایک دوسرے کے متحارب گروہ کے طور پر کام کریں گے یا نوشیروان عادل کے زمانے کی یاد تازہ کرنے کے لیے شیر بکری ایک گھاٹ پر پانی پیتے نظر آئیں گے؟ کچھ اسی طرح کی چھوٹی موٹی پیچیدگیاں اور بھی ہیں مجلس شوریٰ کے ارکان کی فہرست میں ایک تعداد ایسے ناموں پر بھی مشتمل ہے جنہیں ہم گزشتہ بیس برس میں ان کے مرنجان مرنج ہونے کے ناتے سے جانتے ہیں یہ وہ بزرگ ہیں جو ہر دور میں محض خلق خدا کی خدمت کے لیے حزب اقتدار کی صفوں میں بیٹھے رہے ہیں ان کے ضمن میں پیچیدگی صرف یہ ہے کہ احسان فراموش خلق خدا کہیں ارکان کی خدمات فراموش نہ کر بیٹھی ہو اور یوں وہ ایک دوسرے سے پوچھ رہی ہو کہ یہ کون لوگ ہیں؟

اور ایک مسئلہ تو ہم بھول ہی چلے تھے لیکن ہمیں یاد آ یا مسئلہ نہیں یہ تو تجویز ہے اور تجویز ہے کہ جب مجلس شوریٰ کے معزز ارکان شوریٰ کے پہلے اجلاس میں شرکت کے لیے قومی اسمبلی کے ہال میں داخل ہوں تو ان کے جیبوں کی تلاشی لی جائے خدا نخواستہ اس تجویز سے کسی معزز رکن کی دلازادی مقصود نہیں بلکہ اس خدشے کا اظہار ہے کہ ان میں سے اکثر ارکان کان کی جیب میں سے کاغذ برآمد ہو گا۔ جس میں مجلس شوریٰ کا رکن بننے کے فیصلے کی وضاحت ہوگی کہ ملک و قوم کے مفاد کے لیے یہ فیصلہ کس قدر ضروری تھا؟ اس کے بعد مجلس سے مستعفی ہونے کا اعلان ہوگا اور پھر اس مرکی وضاحت کہ ان کا مستعفی ہونا ملک و قوم کے مفاد کے لیے کس قدر ضروری تھا؟ اس بیان کے نیچے کوئی تاریخ درج نہ ہوگی۔ کیونکہ یہ تاریخ کسی مناسب وقت پر ڈالی جائے گی بس جن ارکان کی جیبوں سے اس قسم کے ”رفقے برآمد ہوں“ ہماری تجویز یہ ہے کہ ان کے درجات فوری طور پر بلند کر کے انہیں وزیر وغیرہ بنادیا جائے کہ یہ وہ ذہین لوگ ہیں جو ملک و قوم کے لیے واقعی ایک قیمتی اثاثے کی حیثیت رکھتے ہیں کیونکہ یہ جانتے ہیں کہ کس وقت ایک دروازے سے داخل ہونا ملک و قوم کے مفاد میں اور کس وقت دوسرے دروازے سے باہر نکل کر جانا ملک و قوم کے مزید مفاد میں ہوتا ہے۔





## نکاح نامہ اور پستول

رات کو ساڑھے گیارہ بجے دروازے پر گھنٹی ہوئی۔ میں اٹھ کر دروازے تک گیا اور دروازے کھولے بغیر اندر سے با آواز بلند پوچھا ”کون ہے؟“

”میں زیدی ہوں!“ باہر سے آواز آئی۔

”زیدی کون؟“ میں نے شہریوں کی جان و مال کی محافظ پولیس کی کارکردگی پر عملی طور پر اعتماد کا اظہار کرتے ہوئے ایک بار پھر دروازے کھولے بغیر اندر ہی سے پوچھا۔

”حسن جعفری زیدی ہوں!“ باہر سے آواز آئی۔

حسن جعفری زیدی میرا ہمسایہ ہے بلکہ بہت ہی ہمسایہ ہے۔ یعنی اتنا قریبی کے میرے اور اس کے گھر کی دیوار سا جھبی ہے اور بوقت ضرورت اپنے اپنے گھر میں بیٹھے ہوئے ایک دوسرے ہم کلاس ہوا جاسکتا ہے۔

میں دروازہ کھول کر باہر نکلا تو اندھیرے میں مجھے زیدی کے علاوہ دودھم سی شکلیں اور نظر آئیں۔ ان میں سے ایک پولیس اہلکار تھا اور دوسری کوئی خاتون تھی۔ میرے لیے یہ صورت حال پریشان کن تھی۔ چنانچہ میرے دماغ میں اندیشہ ہائے دور دراز پرورش پانے لگے۔ میں ذرا آگے بڑھا تو میں نے دیکھا کہ وہ خاتون درجنف زمبی یعنی حسن جعفری زیدی کی بیوی تھی۔ ان میاں بیوی کے ساتھ پولیس کے دو اہلکار تھے جن میں سے ایک غالباً اے ایس آئی اور دوسرا کانسٹیبل تھا۔

”کیا بات ہے؟“ میں نے اس عجیب و غریب صورت حال کا معممہ حل کرنے کے لیے زیدی سے پوچھا ”میں معافی چاہتا ہوں“ اس وقت تمہیں زحمت دی۔“ زیدی نے کہا ”مگر یہ ناگزیر تھا“ کیونکہ تم نے شہادت دینی ہے کہ یہ خاتون جو میرے ساتھ ہے میری بیوی ہے۔ ہم مارکیٹ تک آئیں کریم کھانے گئے تھے پولیس ہمیں وہاں سے پکڑ لائی ہے۔ انہیں یقین ہے کہ ہم میاں بیوی نہیں ہیں“ کیونکہ ہماری جیب میں نکاح نامہ نہیں ہے۔“

یہ صورت حال بڑی شرمناک تھی۔ میں نے ایک نظر زیدی کو دیکھا جس کے چہرے پر جھنجلاہٹ کے شدید آثار تھے۔ بھابھی کو جو بہت پریشان نظر آ رہی تھیں اے ایس آئی کو جس کے چہرے پر شانتی ہی شانتی تھی اور پھر قدرے تلخ لہجے میں اے ایس آئی کو

مخاطب کیا اور کہا ”آپ کمال کرتے ہیں پنجاب پولیس کی اگر کوئی نیک نامی ہے تو وہ یہ ہے کہ وہ اثراتی چیز یا کے پر گن لیتی ہے۔ اور آپ میاں بیوی کو نہیں پہچان سکتے“ اس پر اے ایس آئی نے آگے بڑھ کر مصلحتی کے لیے ہاتھ بڑھایا اور کہا ”جناب آپ سے مل کر بہت خوشی ہوئی۔ آپ کے ریڈیو کالم بہت شوق سے سنتا ہوں۔ انہوں نے آپ کا حوالہ دیا تو میں نے سوچا کہ اس بہانے آپ کی زیارت ہو جائے گی۔ جی آپ سے مل کر بہت خوشی ہوئی اس المیہ صورت میں اس مزاحیہ صورتحال نے اندر سے مجھے کھلکھلا کر ہنسنے پر مجبور کیا۔ مگر میں نے چہرے پر سنجیدگی برقرار رکھتے ہوئے کہا ”جناب آپ کی اس محبت کا بہت بہت شکریہ۔ مگر آپ نے ان میاں بیوی کو جو اتنا پریشان کیا ہے اس کا حساب کس کے ذمے ہے۔ آپ کو شہریوں کے ساتھ ذمہ دارانہ رویہ اختیار کرنا چاہیے!“ اس کے جواب میں اے ایس آئی صاحب نے ایک بار پھر شرفِ ملاقات پر اظہارِ مسرت کیا اور کہا ”جناب! اسی بہانے آپ کی زیارت نصیب ہو گئی۔ ورنہ یہ موقع کہاں ملتا تھا آپ کبھی تھانے تشریف لائیں آپ سے ملاقات کر کے بہت خوشی ہوئی!“ اور پھر وہ مجھ سے بہت عقیدت مندانہ مصافحہ کر کے رخصت ہو گیا! اپنے گھر کے دروازے میں داخل ہوتے زیدی کے کاندھوں کو تھپتھپاتے ہوئے میں نے مصنوعی خوش دلی سے کہا ”تم اگر آئندہ بھی سال میں ایک بار بیوی کو آئس کریم کھلانے لے جاؤ گے تو پولیس والے تمہیں پکڑ لیں گے یہ کام زیارت کثرت سے کیا کر دتا کہ پولیس والے تمہیں پہچان جائیں!“

اور اس پہچاننے سے مجھے یاد آیا کہ ان پولیس والوں کی نسبت اس ہوٹل کے بیرے کو میاں بیوی کی زیادہ پہچان تھی۔ جہاں ایک بار میں غلطی سے چلا گیا تھا۔ ہوا یوں کہ لبرٹی مارکیٹ میں شاپنگ کرتے کرتے جب ٹانگیں دکھنے لگیں تو میں نے بیوی سے کہا کہ چلو کہیں بیٹھ کر ایک کپ چائے پیتے ہیں اور پھر ہم برابر ہی میں واقع ایک زیر زمین ریستوران میں داخل ہو گئے نیچے اتر کر میں نے محسوس کیا کہ ہم ایک مشکوک سے ریستوران میں داخل ہو گئے ہیں۔ یہاں چھوٹے چھوٹے کیمین بنے ہوئے تھے جن کے اندر صوفے بچھے تھے اور جن کے سلائڈنگ ڈور بند ہونے میں بھی وقت لیتے تھے اور انہیں کھولنے کے لیے بھی خاصی طاقت اور وقت صرف ہوتا تھا۔ میں نے چائے اور دو سموسوں کا آرڈر دیا اور جب بیرا بل لے کر آیا تو میرا شک یقین میں بدل گیا کہ ہم غلط جگہ آ گئے ہیں۔ کیونکہ بل ستائیس روپے تھا۔ اس پر میں نے بیرے سے کچھ نہیں کہا سوائے اس کی کہ اپنی خاتون خانہ کی طرف اشارہ کیا کہ اور کہا ”یہ میری بیوی ہے!“ بیرے نے ایک نظر اس کی طرف دیکھا اور پھر اس نے بھی سوائے اس کے اور کچھ نہیں کہا کہ ”بہت اچھا صاحب! ابھی آتا ہوں“ اور پھر جب وہ آیا تو اس کے ہاتھ میں صرف سات روپے کا بل تھا۔

مگر بات تو ان پولیس والوں کی ہو رہی تھی جو آج کل راہ چلتے لوگوں سے ان کے نکاح نامے طلب کرتے ہیں اور جو لوگ اپنی



جیب میں اپنے نکاح نامے لے کر نہیں پھرتے، انہیں تھانے لے جاتے ہیں چنانچہ ہماری پولیس کسی اور معاملے میں فرض شناس ہو یا نہ ہو اس معاملے میں بہت فرض شناس واقع ہوئی ہے۔ ان دنوں ڈاکے، قتل اور رہزنی کی جو واردتیں اس کثرت سے ہو رہی ہیں تو اس کی وجہ بھی یہی ہے کہ پولیس کو اپنی اس تازہ ڈیوٹی سے فرصت نہیں ملتی کہ وہ باقی جرائم کا تذرا کر سکے جس کے ہاتھ میں پستول ہے وہ بھرے بازار میں کسی کو بھی روک لیتا ہے اور اسے روکنے والا کوئی نہیں اور جس کے ہاتھ میں پستول نہیں یا جیب میں نکاح نامہ نہیں وہ دھریا جاتا ہے یہ نکاح نامہ کیا ہے۔ فریقین کی رضامندی کا دستاویزی اور قانونی ثبوت ہے کہ وہ ایک دوسرے کے ساتھ جیون ساتھی کے طور پر رہنا چاہتے ہیں۔ مگر ہم نے دیکھا ہے کہ جس کے پاس فریقین کی رضامندی کا دستاویزی اور قانونی ثبوت یعنی ”نکاح نامہ“ نہیں بھی ہے اس کے ہاتھ میں اگر پستول ہے تو یہی کافی ہے۔ سوانسان کے پاس ”نکاح نامے“ اور ”پستول“ میں سے ایک چیز ضرور ہونی چاہیے تاہم ان دنوں پاکستان بلکہ تمام اسلامی ممالک میں ”نکاح نامے“ سے زیادہ قانونی حیثیت پستول کو حاصل ہے۔ چنانچہ ہمارے ایک برسر اقتدار دوست کا مشورہ ہے کہ جیب میں پستول ضرور ہونا چاہیے خواہ وہ غیر قانونی ہی کیوں نہ ہو اس کے مقابلے میں ”نکاح نامہ“ ضروری چیز ہے!



## جنگل کا بادشاہ

ایک اخبار کے بچوں کے صفحے میں جنگل کے بادشاہ یعنی شیر کا انٹرویو شائع ہوا ہے۔ اس انٹرویو سے انسپائر ہو کر جنگل کے بادشاہوں کا ایک انٹرویو ہم نے بھی کیا ہے۔ ملاحظہ فرمائیں۔

☆ آپ کو جنگل کا بادشاہ کیوں کہتے ہیں؟

☆ تم انٹرویو کرنے آئے ہو یا میری بادشاہی کو چیلنج کرنے کے لیے؟ مابدولت کو اس قسم کے سوال بالکل پسند نہیں۔

☆ تم انٹرویو کرنے آئے ہو یا میری بادشاہی کو چیلنج کرنے کے لیے؟ مابدولت کو اس قسم کے سوال بالکل پسند نہیں۔

☆ جہاں پناہ آپ یونہی برا مان گئے۔ میرا مطلب ہے۔ آپ الیکشن کے ذریعے ہوئے تھے یا آپ کو اپنی بے پناہ طاقت کی وجہ سے بادشاہ تسلیم کیا گیا ہے؟۔

☆ تم گستاخ بھی ہو اور بے وقوف بھی کبھی الیکشن کے ذریعے منتخب ہوئے ہیں؟

☆ حضور والا..... جاپان اور برطانیہ میں اگرچہ بادشاہت موروثی ہے مگر اس کے باوجود؟

☆ بس بس غیر ملکی نظاموں کے حوالے دینے کی ضرورت نہیں۔ ہم جنگل کے بادشاہ ہیں۔ جنگل کے قانون کے حوالے سے بات کرو!

☆ بندہ معافی کا خواست گار ہے اچھا آپ یہ بتائیے کہ آپ عموماً گھاس کھانے والے جانوروں ہی کا شکار کیوں کرتے ہیں؟

☆ ہماری عقل گھاس چرگنی ہے جو ہم گوشت کھانے والے جانوروں کے منہ لگیں؟۔

☆ گستاخی معاف گھاس وغیرہ چرنے والے جانوروں میں سے بھی آپ ہاتھ گینڈے اور دریائی گھوڑے وغیرہ سے ذرا پرے پرے رہتے ہیں اس کی کیا وجہ ہے؟۔

☆ اس کی وجہ صرف یہ ہے کہ ہم اپنے بڑوں کا احترام کرتے ہیں۔ خصوصاً بزرگوار گینڈے کے لیے تو ہمارے دل میں بہت احترام ہے لگتا تم نے کبھی گینڈا نہیں دیکھا۔

☆ دیکھا ہے جناب تبھی تو یہ سوال کیا تھا آپ سے ایک سوال یہ بھی پوچھنے کی جسارت کروں گا۔ لیکن اگر جان کی امان پاؤں تو عرض کروں؟۔



☆ تمہاری جان بخشی کی جاتی ہے۔ پوچھا کیا پوچھنا ہے؟

☆ حضور کے متعلق معلوم ہوا ہے کہ دن کے چوبیس گھنٹوں میں سے بیس گھنٹے تو آپ سوئے رہتے ہیں۔ تو کیا اس سے نظام حکومت میں کوئی خلل نہیں پڑتا؟

☆ مابدولت کا خیال ہے کہ جو سوال تم کرنا چاہتے تھے وہ یہ نہیں ہے۔ اصل بات پوچھو جو پوچھنا چاہتے تھے؟

☆ میں آپ کی اس بندہ پروری کے لیے ممنون ہوں۔ حضور مجھے پوچھنا تھا کہ آپ اس طرح بے دھڑک ہو کر سوتے کس طرح ہیں کیا آپ کو تختہ الٹ جانے کا خطرہ نہیں ہوتا؟

☆ خطرہ کیسے ہو سکتا ہے جنگل میں ہم سب شیر اپنا اپنا شکار کرتے ہیں اور ایک دوسرے کی شکار گاہوں میں دخل نہیں دیتے مابدولت اکیلے جنگل کے بادشاہوں نہیں ہم شیروں کا پورا گروہ جنگل کا بادشاہ ہے۔

☆ اس کی کیا وجہ ہے کہ جنگل کے سب جانور اکٹھے ہو کر آپ کے خلاف محاذ آراء نہیں ہوتے؟

☆ تم بہت بھولے ہونو جوان ان میں سے بہت سوں کی روزی ہماری ذات سے وابستہ ہے ہم جب سیر ہو جاتے ہیں تو بچا کھچا شکار ان کے لیے چھوڑ دیتے ہیں۔

☆ میں آپ کی فراست سے بہت متاثر ہوا ہوں۔ اب جہاں پناہ ایک بات یہ بتائیں کہ آپ کا شمار بسیار خوروں میں نہیں ہوتا بلکہ میری معلومات کے مطابق آپ اپنے شکار مثلاً ہرن وغیرہ کو چوتھائی حصہ بھی نہیں کھا پاتے تو اتنی تھوڑی سی خوراک کے لیے آپ نے پورے جنگل کا نام میں دم کیوں کیا مطابق آپ اپنے شکار مثلاً ہرن وغیرہ کا چوتھائی حصہ بھی نہیں کھا پاتے تو اتنی تھوڑی سی خوراک کے لیے آپ نے پورے جنگل کا ناک میں دم کیوں کیا ہوا ہے۔“

☆ تم اگر جنگل کے باسی ہوتے تو ہم تمہیں بتاتے کہ ہمیں دیکھ کر جب جانور ادھر ادھر چھپ جاتے ہیں تو اس وقت کس قدر سرور حاصل ہوتا ہے۔

☆ میں حضور کی عالی ظرفی کا مزید قائل ہو گیا ہوں کہ آپ میری جسارت کو نظر انداز کر کے سوالوں کے جواب دے رہے ہیں تو جہاں پناہ جان کی اماں پاؤں تو ایک سوال اور عرض کروں؟

☆ کرو کرو عرض کرو۔

☆ مگر سرکار والا اس میں ایک سین یہ بھی تھا کہ آپ ایک بارہ سگھے کو شکار کے لیے منتخب کرتے ہیں اور پھر جھاڑیوں میں پیٹ کے بل

رینگتے ہوئے اچانک حملے کے لیے آپ آہستہ آہستہ اس کی طرف بڑھتے ہیں اور اس احتیاط کے ساتھ کہ پتوں کی کھڑکھڑاہٹ تک سنائی نہ دے۔ لیکن اچانک بارہ سنگھ خطرے کی بوسونگھ لیتا ہے اور پھر وہ بجائے بھاگنے کے آپ کی آنکھوں میں آنکھیں ڈال کر کھڑا ہو جاتا ہے اور اپنے سینگ سیدھے کر کے منتخب کرتے ہیں اور پھر جھاڑیوں میں پیٹ کے بل رینگتے ہوئے اچانک حملے کے لیے آپ آہستہ آہستہ اس کی طرف بڑھتے ہیں اور اس احتیاط کے ساتھ کہ پتوں کی کھڑکھڑاہٹ سنائی نہ دے۔ لیکن اچانک بارہ سنگھ خطرے کی بوسونگھ خطرے کی بوسونگھ لیتا ہے اور پھر وہ بجائے بھاگنے کے آپ کی آنکھوں میں آنکھیں ڈال کر کھڑا ہو جاتا ہے اور اپنے سینگ سیدھے کر کے جوابی حملے کی پوزیشن لے لیتا ہے۔ اس پر آپ ایک نظر اس پر ڈالتے ہیں۔ جیسے اس کے عزم اور ہمت کا اندازہ کر رہے ہوں۔ اور پھر دوسرے ہی لمحے آپ چپ چاپ دم لپیٹ کر واپس چلے جاتے ہیں۔ اس کی کیا وجہ ہے؟

☆ اس کی وجہ صرف یہ ہے جو ان کہ ہم بہادروں کی قدر کرتے ہیں اور ان سے جھگڑا مول نہیں لیتے خواہ وہ بارہ سنگھ ہی کیوں نہ ہو۔ بہادروں کے سامنے پسپائی اختیار کرنا بھی کسی بہادر شخص کا ہی کام ہے۔

☆ بجا فرمایا آپ نے سوال تو اور بھی ذہن میں بہت تھے۔ مگر اب باقی سوالوں کی ضرورت نہیں رہی آپ کا بہت بہت شکریہ۔

☆ کوئی بات نہیں۔ کوئی بات ویسے احتیاط

”ما

بدولت کی ایک ٹرانسپیرنسی تم اور بنا لو ویسے بھی پہلی تصویر صحیح پوزیشن میں نہیں تھی۔ مابدولت دھاڑنے کے لیے منہ کھولنے لگے ہیں اور کچھ آئے نہ آئے تصویر میں مابدولت کے جبرے ضرور آنے چاہیں۔



## قتل کرنے کا صحیح طریقہ

چونکہ ابھی تک بہت سے فریزروں میں قربانی کے دنبے موجود ہیں چنانچہ بیس پچیس دن گزرنے کے باوجود بی بی سی نے یہ خبر دی ہے کہ برطانیہ میں متعین ایک ایرانی سفارت کار کے عید الفصحی پر دنبہ قربان کرنے پر جھگڑا ہو گیا ہے۔ اس بارے میں اب برطانوی وزارت خارجہ کو ایک رپورٹ پیش کی جائے گی۔ واقعات کے مطابق ایران کے فرسٹ سیکرٹری سید ابوالقاسم مختاری نے جنوب مغربی لندن میں اپنے گھر کے باہر ایک دنبے کی قربانی دی تھی۔ اس کے پڑوسیوں نے ایک دنبے کو گھسیٹ کر لاتے ہوئے اور پھر ایک نالی کے قریب اس کی گردن پر چھری پھیرتے دیکھ کر پولیس کو مطلع کر دیا۔ جب پولیس وہاں پہنچی تو جناب مختاری نے جو اس وقت کت دنبے کا خون بھی دھو چکے تھے اپنی سفارتی مراعات کو استعمال کرنے کا دعویٰ کیا۔ پولیس کے ایک ترجمان نے کہا کہ اگر یہ سفارت کار نہ ہوتا تو اس کے خلاف جانوروں پر بے رحمی کے قانون کے تحت کارروائی کی جاتی۔

ہم آپ کو بتا نہیں سکتے کہ یہ خبر پڑھ کر برطانیہ جانے کے لیے ہمارے دل میں کس قدر خواہش پیدا ہو گئی ہے۔ حالانکہ اس سے قبل ہم متعدد بار اس ملک کے دروازے سے لوٹ آئے ہیں۔ اندر جانے کو کبھی جی ہاں نہیں چاہا لیکن اب اگر یہ ملک دیکھنے کی خواہش ہم بیدار ہوئی ہے تو اس کی وجہ یہی خبر ہے کیونکہ اس سے اندازہ ہوتا ہے کہ برطانیہ میں یا تو دنبے اور بکرے وغیر ذبح ہی نہیں ہوتے اور اگر ذبح ہوتے بھی ہیں تو اس طرح نہیں ہوتے کہ انہیں گھسیٹ کر لایا جائے اور پھر ایک نالی کے قریب اس کی گردن پر چھری پھیر دی جائے بلکہ وہاں بکرے کو ذبح کرنے سے پہلے اسے اکیس توپوں کی سلامی دی جاتی ہے۔ اس کے بعد بکرا بھنگڑا ڈالتے ہوئے خوشی سے ذبح ہونے آتا ہے اور وہاں جا کر گردن ایک طرف ڈال کر لیٹ جاتا ہے اور قصائی سے کہتا ہے ”گڈ مارنگ سر“

تو مشق ناز کر خون دو عالم میری گردن پر

مگر قصائی آگے سے ”گڈ مارنگ“ کہتے ہوئے بکرے سے معذرت کرتا ہے کہ

نہ خنجر اٹھے گانہ تلوار مجھ سے

تاہم بکرے کے بے حد اصرار پر وہ بادل خواستہ سے ذبح کرتا ہے اور اس کے بعد شرم اور ندامت کے مارے کئی دنوں تک گھر سے باہر نکلتا لیکن ہم نے جو یہ مفروضہ ابھی بیان کیا ہے اسے مفروضے کی بجائے حقیقت سمجھنے میں قطعاً دیر نہ لگاتے۔ اگر ہمیں ابھی

ابھی یہ یاد نہ آتا کہ جب برطانیہ والے ہندوستان پر حکومت کرتے تھے تو یہاں وہ مقامی بکروں کو اس طرح ذبح نہیں کرتے تھے جس طرح ہم نے ابھی بیان کیا ہے بلکہ وہ انہیں گھسیٹتے ہوئے نالی تک لے جاتے ے اور ان کی گردن پر چھری پھیر دیتے تھے! چنانچہ حقیقت حال وہ نہیں جو ہم نے بیان کی ہے بلکہ حقیقت حال غالباً کچھ اور ہے۔

اور اب اتنے تجاہل عارفانہ سے کام لینے کی بھی ضرورت بھی نہیں جتنے تجاہل عارفانہ سے ہم کام لے رہے ہیں۔ کیونکہ ہم اگر صرف برطانیہ نہیں گئے تو کیا ہوا ان اہل مغرب کو تو ہم نے بہت قریب سے دیکھا اور پورے دو برس تک دیکھا ہے۔ دراصل بات یہ ہے کہ اہل مغرب ہم لوگوں کی نسبت زیادہ مہذب ہیں۔ بکرے وہ بھی ذبح کرتے ہیں مگر ہماری طرح نہیں بلکہ وہ انہیں آٹوینک پلانٹ کے نیچے لٹا دیتے ہیں اور پھر ٹوکے سے ان کی گردن ٹکانک کٹتی چلی جاتی ہے اور یہ قتل کرنے کا صحیح طریقہ ہے۔ یہی وجہ ہے کہ

ہم آہ بھی کرتے ہیں تو ہو جاتے ہیں بدنام

وہ قتل بھی کرتے ہے تو چرچا نہیں ہوتا

سید ابوالقاسم مختاری نے بکرے کو ذبح کیا اور بدنام ہو گئے قتل کرتے تو ان کا چرچا نہ ہوتا۔

اہل مغرب کے مہذب ہونے اور ہم اہل مشرق کے غیر مہذب ہونے کا یہی ایک معیار نہیں جو ہم نے ابھی بیان کیا ہے بلکہ کچھ معیار اس کے علاوہ بھی ہیں نیز اہل مغرب اگر لبرل ہوں گے تو وہ کچھ دیگر معاملات میں ہوں گے۔ ان کے اخلاقی معیار بہر حال بہت سخت ہیں۔ مثلاً وہ جو چار گرہ کپڑا پہن کر بازاروں میں پھرتے ہیں وہ ان کے اخلاقی معیار کے عین مطابق ہے لیکن ان کے نزدیک پاجامہ نہایت فحش لباس ہے۔ چنانچہ ایک دفعہ امریکہ میں ہم صبح کے وقت ڈیل روٹی لینے کے لیے سلپنگ سوٹ ہی میں گھر کے سامنے کا واقعہ دکان تک چکے گئے تو دکان پر کھڑی بیبیوں اور مردوں نے جس طرح ہم سے پردہ کیا اس سے ہم اتنے زروں ہوئے کہ ڈیل روٹی خریدنا بھول گئے اور مزید ستر پوشی کا اہتمام کرنے کی کوشش کرتے ہوئے واپس گھر لوٹے۔ ان کے اخلاقی معیاروں کے مطابق مرد کا مرد سے معانقہ یا ایک مرد کا کسی دوسرے مرد کا ہاتھ منابھی خاصا معیوب ہے۔ چنانچہ جب ہم نے امریکہ میں اپنے ایک پاکستانی دوست کو دیکھ کر طرف مسرت سے اسے گلے لگایا تو اس کے پیٹے چھوٹ گئے اور اس نے جلدی سے خود کو علیحدہ کرتے ہوئے کہا ”یار خدا کے لیے پرے ہٹ جاؤ“ یہ شریفوں کا محلہ ہے۔ ایسے کاموں کے لیے یہاں علیحدہ محلے ہیں“ چنانچہ ایسے محلوں میں ہم جنسوں کو شادی تک کی اجازت ہے وہ برس رہا برس بطور میاں بیوی رہتے ہیں اب تو مغربی حوالے سے ایسی خبریں پڑھیں اور ہمارے چھکے چھوٹ گئے کہ مرد حضرات بھی بچے جنا کریں گے۔ بات دور نکل گئی ہم فی الحال اہل مغرب کے نزدیک کھلے بندوں مردوں کا ایک



دوسرے سے گفتگو کرنا اور ہنسنا وغیرہ بھی خاصا مشکوک معل ہے۔ چنانچہ ایک دفعہ ہم پاکستانی دوست تھڑوں پر بیٹھ کر گپ شپ لگانے والا کلچرل ٹھکر پورا کرنے کے لیے اپنے دوست کے گھر کے باہر بیٹھے گپیں لگا رہے تھے اور با آواز بلند ہنس رہے تھے کہ سائرن بجاتی ہوئی پولیس وین ہمارے پاس آ کر کھڑی ہو گئی جس میں سے تین چار مستعد پولیس والے بڑی تیزی سے باہر نکلے اور پستول دکھا کر ہم سے ہینڈ زاپ کروایا۔ معلوم ہوا کہ سامنے والے گھر میں رہنے والی ایک بوڑھی عورت نے انہیں فون کیا تھا کہ کچھ ”گینگسٹر ز“ اس کے گھر کے سامنے جمع ہیں اور کوئی وادات کرنے کا پروگرام بنا رہے ہیں۔

ان اہل مغرب کے مہذب اور ہم لوگوں کے غیر مہذب ہونے کی داستان یوں تو دیت نام سے لے کر افغانستان تک پھیلی ہوئی ہے لیکن چونکہ بات اپنے اور ان کے اخلاقی معیاروں کی چھڑ گئی ہے لہذا اسی سلسلہ کی اہل اور ”حکایت“ ہم بیان کرنا چاہتے ہیں۔ ایک دفعہ دیا ر مغرب میں ہمارے ہمسائے میں رہنے والی ایک ادھیڑ عمر خاتون ہمیں پریشان نظر آئی اور جب ہم نے اس کی پریشانی کی وجہ پوچھی تو اس کے ضبط کے بندھن ٹوٹ گئے اور اس نے پھوٹ پھوٹ کر رونا شروع کر دیا۔ پتہ چلا اپنی جوان بیٹی کی وجہ سے سخت پریشان ہے۔

اور پریشانی یہ ہے کہ بیٹی خیر سے بیس بائیس برس کی ہے مگر ہفتے کی دوسری شاموں کے علاوہ فرائی ڈے نائٹ اور سٹریڈے نائٹ بھی گھر پر گزارتی ہے۔ کسی بوائے فرینڈ کے ساتھ باہر نہیں جاتی، اس کے فلیٹ میں نہیں جاتی۔ چنانچہ ان سب کاموں کو نارمل سمجھنے والے معاشرے کی اس ادھیڑ عمر خاتون کو اپنی بیٹی کے ابنا رمل ہونے پر تشویش تھی اور شاید بجا طور پر تشویش تھی جو ہم نے محض انسانی ہمدردی کے پیش نظر بہر حال دور کرنے کی کوشش کی۔ اور اب اس مہذب معاشرے کے بارے میں چلتے چلتے ایک چھوٹا سا واقعہ اور جب فریزر رور محمد علی کے درمیان باکسنگ کا مقابلہ ہونے والا تھا تو امریکہ کے بیشتر سفید فاموں کی ہمدردیاں فریزر کے ساتھ تھیں۔ کیونکہ فریزر صرف کالا تھا جبکہ محمد علی کالا بھی تھا اور مسلمان بھی اور یوں امریکیوں کے نزدیک یہ وہ کریملا تھا جو نیم چڑھا بھی تھا۔ میں نے ایسے ہی ایک خاتون نینسی سے پوچھا کہ تم محمد علی اور فریزر میں سے کسی کی کامیابی کے لیے دعا گو ہو۔ اس نے کہا میری دعا تو یہ ہے کہ مقابلے کے دوران یہ دونوں ایک دوسرے کے ہاتھوں مارے جائیں۔

ہمارے خیال میں بات کچھ زیادہ لمبی ہو گئی ہے حالانکہ ہم نے تو خود کو سید ابوالقاسم مختاری تک محدود رکھنا چاہتے تھے کیونکہ انہوں نے بکرے کو مشین سے قتل کرنے کی بجائے چھری سے وہ بھی تیز چھری سے ذبح کر کے مہذب یورپ کے اخلاقی معیاروں کو جس بری طرح ٹھیس پہنچا ہے اس سے معاملہ اتنا سنگین ہو گیا ہے کہ کسی ہلکی پھلکی بات کی گنجائش بہت کم رہ گئی ہے بہر حال مختاری

صاحب اس دفعہ تو شاید اپنی سفارتی مراعات کی بدولت بچ گئے لیکن آئندہ انہیں اپنے دینی فرائض کی بجا آوری بھی اہل مغرب کے اصولوں کے مطابق کرنی چاہیے۔ کیونکہ زور آور کی سیاسی ہی نہیں اخلاقی بالادستی بھی ماننی پڑتی ہے چنانچہ مختاری صاحب اس سلسلے میں خود کو مختار نہ سمجھیں۔ کیونکہ مصر غالباً مختاری صاحب کا اپنا ہے کہ

نہ حق ہم مجبوروں پر یہ تہمت ہے مختاری کی

سو ہمارا مشورہ انہیں یہی ہے کہ آئندہ عید پر انہوں نے اگر بکرا ذبح کرنا ہو تو خود درحمت نہ کریں بلکہ اسے کسی انگریزی قصائی کے پاس لے جائیں کہ قتل کرنے کے صحیح طریقہ انہی کو آتا ہے۔ دامن پہ کوئی چھینٹ پڑتی ہے نہ خنجر پوکوئی داغ آتا ہے۔ اہل مغرب نے تو آج کے انسان کو مشینوں سے قتل کیا ہے اور الٹا مقتول کو ممنون احسان بھی کیا ہے۔ بکرا تو بیچارا پھر بکرا ہے۔

سو ہمارا مشورہ انہیں یہی ہے کہ آئندہ عید پر انہوں نے اگر بکرا ذبح کرنا ہو تو خود درحمت نہ کریں بلکہ اسے کسی انگریز قصائی کے پاس لے جائیں کہ قتل کرنے کا صحیح طریقہ انہی کو آتا ہے۔ دامن پہ کوئی چھینٹ پڑتی ہے نہ خنجر پوکوئی داغ آتا ہے۔ اہل مغرب نے تو آج کے انسان کو مشینوں سے قتل کیا ہے اور الٹا مقتول کو ممنون احسان بھی کیا ہے۔ بکرا تو بیچارا پھر بکرا ہے۔





## تعزیتی شزرے

حضرت مولانا قہر لدھیانوی گذشتہ ہفتے انتقال کر گئے۔ انا اللہ وانا الیہ راجعون۔ مولانا اتحاد بن المسلمین کے بہت بڑے علمبردار تھے اور ان کی ساری عمر مسلمانوں کے تمام فرقوں میں رواداری اور اختلاف رائے کو برداشت کرنے کی تبلیغ میں بسر ہوئی۔ مولانا فروغی مسائل پر بحث مباحثے اور مناظرے کو اسلام اور مسلمانوں کے لیے نقصان دہ سمجھتے تھے۔ ان کا کہنا تھا کہ نئی نسل کو اگر مذہب سے برگشتہ ہونے سے بچانا ہے تو پھر علماء کو دین کی بنیادی چیزوں کو باہمی اتحاد کی بنیاد بنانا ہوگا۔ تاہم دین کے بنیادی اصولوں کے سلسلے میں وہ کسی قسم کے سمجھوتے کے قائل نہیں تھے اور ضمن میں ہر طرح کی قربانی دینے کے لیے ہمہ وقت تیار رہتے تھے۔ چنانچہ اس عظیم مقصد کے لیے وہ کئی مرتبہ جیل بھی گئے، جن میں سے چار مرتبہ تو انہیں دیوبندی بریلوی تنازعے میں پر جوش کردار کرنے پر جیل جانا پڑا۔ مگر ان کے پائے استقامت میں لغزش نہ آئی۔ مولانا مرحوم مومغفور نے اسلام کے جن بنیادی مسائل کی تبلیغ و ترویج کو اپنی زندگی کا مشن بنایا، ان میں مسئلہ نور و بشر، رفع یدین اور آمین بالجہر وغیرہ کے مسائل شامل تھے۔ حضرت مولانا نے متعدد تصانیف بھی قلمبند کیں، جن میں امر و نہی و مردود و اشکال فی بطن ابطال اور زحمت در مسئلہ تہمت کے علاوہ مسائل طہارت اور فضائل مسواک خصوصی طور پر قابل ذکر ہیں۔ حضرت مولانا قہر لدھیانوی نے تبلیغ اسلام کے سلسلے میں یورپ، جنوبی افریقہ کے ممالک کے بھی کئی دورے کئے اور جن علاقوں میں مسلمانوں کی اکادکا مسجد نظر آتی تھی، حضرت مولانا کی مساعی جیلہ سے وہاں بیس بیس افراد پہر مشتمل مسلمانوں کے علاقوں میں فی کس کے حساب سے بیس علیحدہ علیحدہ مسجدیں تعمیر ہوئیں۔ مولانا قہر لدھیانوی کی وفات سے جو خلا پیدا ہوا ہے، وہ عرصہ دراز تک پر ن ہو سکے گا۔

### آسمان تیری لحد پر شبنم افشانی کرے!

جناب غلیل طوفانی وفات سے پاکستان کے سیاسی حلقوں کو جس بے پناہ صدمے سے دوچار ہونا پڑا وہ اتنا قابل فہم نہیں، کیونکہ غلیل طوفانی کی ساری عمر بنیادی حقوق کے حصول کے لیے جدوجہد میں بسر ہوئی اور اس کے لیے انہیں کئی مرتبہ جیل بھی جانا پڑا، تاہم انہوں نے جیل کی صعوبتوں کو مردانہ وار مقابلہ کیا، کیونکہ مرحوم کے لیے جیل کوئی نئی چیز نہ تھی۔ وہ سیاست کے خارزار قدم رکھنے سے پہلے اکثر دیوانی اور فوجداری مقدمات میں جیل جایا کرتے تھے۔ مرحوم نے جن بنیادی حقوق کے حصول کے لیے عمر بھی جدوجہد کی۔

ان میں ریاست کے خلاف جدوجہد کے حق کو تسلیم کرنا سرفہرست تھا۔ چنانچہ ان کی ہر تقریر ریاست اور بانی ریاست کے خلاف مواد پر مبنی ہوتی تھی، جو اخبارات میں سرسریوں کے ساتھ شائع ہوتی تھی، البتہ اس میں اگر حکومت وقت کے خلاف کوئی بات ہوتی تو اخبارات وہ احتیاط حذف کر دیتے۔ مرحوم قیام پاکستان سے پہلے کانگریس سے وابستہ تھے اور یوں وہ دو قومی نظریے کے سخت خلاف تھے کہ ان کا کہنا تھا کہ ہندوستان میں بسنے والے ہندو اور مسلمان دو مختلف قومیں نہیں، بلکہ ایک قوم ہیں، تاہم قیام پاکستان کے بعد ان کے نظریات میں بنیادی تبدیلی واقع ہوئی انہوں نے پاکستان میں ہندوستانی مسلمان قوم کو ایک نہیں، چار قومیں قرار دینے کا مطالبہ کیا اور یوں ان کی بقیہ عمر چار قومی طریقے کی ترویج میں بسر ہوئی۔ غلیل طوفانی مرحوم مشرقی پاکستان میں پاکستان فوج کی کارروائی کے خلاف تھے، مگر افغانستان میں روسی فوج کی کارروائی کو حق بجانب قرار دیتے تھے، وہ علاقائیت پر یقین رکھتے تھے یا پھر بین الاقوامیت کے پرچارک تھے اور انہوں نے مرتے دم تک اپنی یہ دونوں حیثیتیں قائم رکھیں۔ جناب غلیل طوفانی کی وفات سے قومی سیاست میں جو خلا پیدا ہوا ہے وہ پر ہونا مشکل ہے، کیونکہ ایسی شخصیتیں روز بروز پیدا نہیں ہوتیں صرف بوقت ضرورت پیدا ہوتی ہیں۔

## جناب اقتدار دائمی

جناب اقتدار دائمی کی وفات سے مقتدر حلقوں میں صف ماتم بچھ گئی ہے۔ مرحوم کا ایمان تھا کہ اقتدار اعلیٰ صرف خدا کی ذات ہے اور انہیں یہ بھی یقین تھا کہ اقتدار اعلیٰ اللہ تعالیٰ کی طرف سے انہیں ودیعت ہوا ہے، چنانچہ یہی وجہ ہے کہ یہ نسل در نسل منتقل ہوتا ہوا ان تک پہنچا ہے۔ مرحوم نے اپنی مقتدرانہ زندگی کا آغاز ڈپٹی کمشنری سے کیا اور سارے علاقے میں اپنی دھاک بٹھادی، انہوں نے جوں جوں اقتدار کی منزلیں طے کیں، وہ اس نتیجے پر پہنچے چلے گئے کہ عوام کا قلع قمع کئے بغیر اقتدار قائم رکھنا ممکن نہیں، تاہم یہ سب کچھ انہی کی فلاح و بہبود کے نام پر ہونا چاہیے۔ سو انہوں نے اپنی اسی پالیسی کے نتیجے میں پاکستان پر 37 برس حکومت کی۔ مرحوم ان صاحبان بست و کشا کی ان غلطیوں سے سبق سیکھتے تھے، جن کے نتیجے میں ان زعماء کو اقتدار سے ہاتھ دھونا پڑے۔ یہ ان کی اس احتیاط ہی کا نتیجہ تھا کہ انہوں نے اپنے پیٹروؤں کی غلطیوں کو نہیں دہرایا بلکہ اس کی جگہ انہوں نے نئی غلطیوں کیں اور بس یہ ذرا سی لغزش ان کے پیٹروؤں کی طرح ان کے زوال کا باعث بنی اور یوں اقتدار دائم جو شخص نہیں، ادارہ تھے، اس جہان فانی سے کوچ کر گئے۔

رفیقہ دے لے نہ از دل ما!





## غیر مطبوعہ خبریں

ہم اپنے قارئین کو گاہے گاہے بین الاقوامی نوعیت کی نہایت اہم خبریں سناتے رہتے ہیں۔ چنانچہ آج کی ایک تازہ اطلاع کے مطابق برطانیہ کی شہزادی ڈیانا نے اپنا ہیر سٹائل تبدیل کر لیا ہے۔ اس بات کا انکشاف گذشتہ روز اس وقت ہوا جب وہ اپنی ساس ملکہ الزبتھ کے ساتھ شاہی بگھی میں سواری برطانوی پارلیمنٹ گئیں۔ دریں اثناء شہزادی ڈیانا کے ہیر ڈریسر نے بتایا ہے کہ اس سٹائل کی خوبیوں میں سے ایک خوبی یہ ہے کہ اس میں لباس کے مطابق فوری طور پر 101 قسم کے تبدیلیاں کی جاسکتی ہیں۔ اس سے قبل ہم نے قارئین کو دونوں مواقع پر لیڈی ڈیانا کے حاملہ ہونے کی خبر بروقت پہنچائی تھی تاکہ ہمارے قارئین کی معلومات اب ٹو ڈیٹ رہیں ہم انشاء اللہ آئندہ بھی اس نوع کے اہم بین الاقوامی امور کی رپورٹنگ کے سلسلے میں اپنی قومی فرائض پوری تندی سے انجام دیں گے۔

تاہم یہ کالے لیڈی ڈیانا کے بدلے ہوئے ہیر سٹائل کے حوالے سے نہیں بلکہ اپنے قارئین کو ایک نہایت افسوسناک صورتحال کی طرف متوجہ کرنے کے لیے لکھ رہے ہیں اور وہ یہ کہ اگرچہ اخبارات میں ہر قسم کی خبریں سوائے ضروری خبروں کے شائع ہوتی رہتی ہیں مگر اس کے باوجود کچھ خبریں ایسی ہیں جو متعلقہ رپورٹروں کی کم فہمی یا تنگ نظری کی وجہ سے محروم اشاعت رہتی ہیں۔ ہم نے بارہا اس خلا کو پورا کرنے کی کوشش کی مگر ہر بار خوف فساد خلق سے خاموش رہے۔ مگر اب یہ سوچ کر کہ چونکہ قوموں کی زندگی میں سب سے کٹھن منزل یہی ہوتی ہے کہ وہ آئین نو سے ڈرتی ہے اور طرز کہن پر اڑتی ہیں، یہ کالم لکھنے کا ارادہ باندھا ہے تاکہ ایک آواز تو ایسی اٹھے جس میں خبروں کے گھسے پتے اور رجعت پسندانہ اصولوں کے خلاف بغاوت پائی جاتی ہے۔ چنانچہ ہم نے گذشتہ ہفتے کی بعض انتہائی اہم نوعیت کی خبریں اکٹھی کی ہیں اور یہ تاحال بالکل غیر مطبوعہ ہیں۔ یہ خبریں ہمارا ”سکوپ“ ہیں چنانچہ ہم نے انہیں کالم میں شائع کر رہے ہیں۔ ہمیں یقین ہے کہ ایسی خبروں کی عام اشاعت سے صحافت کی دنیا میں ایک انقلاب برپا ہو جائے گا۔ یہ مطبوعہ خبریں درج ذیل ہیں۔

”تمہارے حسن سے کمرہ روشن ہو گیا ہے“

## عبدالودود نے کہا ”میں ہمیشہ تمہارا رہوں گا“

لاہور ”سٹاف رپورٹر“ جان من! تمہاری یہ جھکی جھکی نظریں اور حیا سے متمتاے گال کچھ نہ کہنے کے باوجود مجھ سے بہت کچھ کہہ رہے ہیں۔ میں تمہارا ہوں اور ہمیشہ تمہارا رہوں گا۔ ان خیالات کا اظہار گزشتہ روز بیاہے جانے والے ایک دولہا عبدالودود نے اپنی دلہن فرناز عبدالودود سے حجلہ عروسی میں کیا۔ ہمارے رپورٹر کے مطابق دولہا عبدالودود نے دلہن فرناز عبدالودود کا گھونٹ اٹھاتے ہوئے کہا کہ تمہارے حسن کو شعاعوں سے کمرہ روشن ہو گیا ہے اس موقع پر عبدالودود نے ایک شعر بھی پڑھا۔

شب وصال ہے گل کر دو ان چراغوں کو

خوشی کی بزم میں کیا کام جلنے والوں کا

ہمارے سٹاف رپورٹر نے اس خبر کی دیگر تفصیلات بھی دی ہیں جو کسی دوسرے موقع پر شائع کی جائیں گی۔

## ”میں اغوا نہیں فرار ہوئی تھی، نگہت کی نانی اور دادی بھی بدچلن ہیں“

لاہور ”سٹاف رپورٹر“ گزشتہ دنوں مبینہ طور پر اغوا ہونے والی بارہ سالہ نابالغ لڑکی کی نگہت نے عدالت میں بیان دیتے ہوئے کہ ہے کہ وہ اغوا نہیں ہوئی بلکہ وہ اپنی مرضی کے ساتھ طاہر ”اظہر جلیل“ بگو اور مختار کے ساتھ فرار ہوئی ہے کیونکہ وہ ان سے محبت کرتی ہے۔ واضح رہے اس سے قبل ہمارے سٹاف رپورٹر کی یہ خبر شائع ہو چکی ہے جس میں بتایا گیا تھا کہ ملزم نہایت شریف لوگ ہیں اور انہوں نے لڑکی کو اغوا نہیں کیا بلکہ لڑکی اپنی مرضی کے ساتھ ان سے فرار ہوئی ہے۔ نگہت کے عدالتی بیان سے ہماری اس خبر کی تصدیق ہو گئی ہے۔ ہمارے سٹاف رپورٹر نے خبر کی دیگر تفصیلات بیان کرتے ہوئے بتایا ہے کہ نگہت بلد یاتی کونسلر ممتاز کی بہن ہے اس کے باپ کے نام حاجی افتخار ہے اور اس کی تین بہنیں اور بھی ہیں جو سب کی سب بدچلن ہیں۔ نگہت کی پھوپھی اور خالہ بھی بدکار ہیں بلکہ اس کی نانی اور دادی کے متعلق بھی معلوم ہوا ہے کہ جوانی میں ان کی شہرت اچھی نہیں تھی۔ علاقے کے لوگوں نے پولیس سے مطالبہ کیا ہے کہ وہ طاہر، اظہر، جلیل بگو اور مختار ایسے شرفاء کو نگہت ایسی لڑکیوں سے محفوظ رکھنے کے لیے مثبت اقدامات کرے تاکہ آئندہ ایسی لڑکیوں کو کسی کی عزت سے کھیلنے کی جرات نہ ہو۔

”مجھے شلجم گوشت بہت پسند ہے“



### نواب مسعود علی خان سے پینٹل انٹرویو

لاہور ”سٹاف رپورٹر“ ممتاز سیاسی رہنما نواب مسعود علی خان کے متعلق معلوم ہوا ہے کہ گزشتہ شب ان کے ہاں شلجم گوشت پکائے گئے۔ نواب صاحب نے ہمارے نمائندے سے گفتگو کرتے ہوئے بتایا کہ انہیں شلجم گوشت بہت پسند ہیں اور گھر پر اکثر یہی ڈش بنواتے ہیں۔ گو بھی گوشت کے بارے میں ایک سوال کا جواب دیتے ہوئے انہوں نے کہا کہ وہ گو بھی گوشت بھی رغبت سے کھاتے ہیں تاہم گھوبلی بادی ہوتی ہے اس لیے وہ حتی المقدوس اس سے گریز کی کوشش کرتے ہیں۔ نواب صاحب کو ناشتے میں پرائٹھا اور فرائی انڈھے پسند ہیں تاہم ناشتے کے مٹھوں میں وہ تبدیلی کرتے رہتے ہیں۔ نواب مسعود خان نے یہ انکشافات ہمارے فورم کے تحت منعقدہ ایک پینٹل انٹرویو میں کئے۔ اس پینٹل انٹرویو کی دیگر چونکا دینے والی تفصیلات جمع ایڈیشن میں ملاحظہ فرمائیں۔

یہ چند خبریں تو غیر مطبوعہ تھیں جو ہم نے سنبھال کر رکھی ہوئی تھی۔ اب آ کر میں ایک مطبوعہ خبر بھی ملاحظہ فرمائیں۔ یہ مطبوعہ خبر اس قابل ہے کہ اسے غیر مطبوعہ خبروں میں شامل کیا جائے۔ جس غیر ملکی ایجنسی نے یہ رپورٹ دی ہے وہ ہمارے نصب العین کی حامی ہونے کی وجہ سے ہمارے دلی شکر کے مستحق ہے۔ خبر ملاحظہ فرمائیں۔

### شہزادی ڈیانا کو نزلہ اور زکام ہو گیا

#### تقریب کے دوران ناک پر مسلسل رومال رہا

لندن ”فارن ڈسک“ برطانوی شہزادی لیڈی ڈیانا گذشتہ روز لندن کی ایک تقریب میں نزلہ اور زکام کا شکار ہو گئیں۔ یوم شہرا کے سلسلے میں منعقد ہونے والی اس تقریب میں شہزادی ڈیانا نے اپنا رومال مسلسل ناک پر رکھا اور سوسوں کرتی رہیں۔ بعد ازاں شاہی ترجمان نے بتایا کہ شہزادی نزلہ اور زکام میں مبتلا ہو گئی تھیں تاہم تقریب میں شرکت کے دوران رومال سے بار بار ناک صاف کرنے کی وجہ ان کے جذبات تھے جس کا اظہار انہوں نے سوگوار تقریب کے دوران کیا تھا!



## کفر سے اسلام تک

عالم اسلام کو نوید پہنچنے کے ممتاز جرمن سکالر پروفیسر ڈاکٹر این میری شمل نے اسلام قبول کر لیا ہے۔ اور ان کا نیا نام جمیلہ ہو گا۔ چونکہ انہیں پاکستان سے بھی شدید محبت ہے لہذا اب وہ جمیلہ پاکستانی کے نام سے پکاری جائیں گی۔ یہ خبر ”نوائے وقت“ کے قارئین کو اکیڈمی آف لیٹرز پاکستان کے ڈائریکٹر جنرل اور سندھی کے ممتاز افسانہ نگار غلام ربانی آگرو کی وساطت سے پڑھنے کو ملی ہے۔ اگرچہ اس خوشخبری کی اشاعت کو آج پانچواں روز ہے مگر اچھی خبر ہے اگر ایک دفعہ سے زیادہ سن لے جائے تو کوئی حرج نہیں۔ خصوصاً اس صورت میں جبکہ ملت کو اچھی خبریں ملنا بند ہو گئی ہوں۔ چنانچہ اسی لیے قند مکرر کے طور پر ہم نے یہ خبر اپنے کالم میں دوبارہ درج کر دی ہے۔

ہمیں متعدد مرتبہ ڈاکٹر این میری شمل کا لکچر سننے کا اتفاق ہوا اور ہم ہر مرتبہ حیران ہوئے کہ یہ خاتون اقبال اور سندھ کے صوفی شعراء، تصوف اور خود اسلام سے جتنی گہری واقفیت رکھتی ہیں اور انتہائی متاثر بھی ہیں تو پھر مسلمان کیوں نہیں ہو جاتیں؟ ان کے مسلمان ہو جانے پر اس کی توجیہ ہمیں یہ سوجھی ہے کہ وہ اسلام سے متاثر تھیں اور مسلمانوں کے بارے میں متفکر تھیں مگر بالآخر وہ اس نتیجے پر پہنچیں کہ محض مسلمانوں کی موجود حالت سے بد دل ہو کر اسلام سے منہ نہیں موڑنا چاہیے۔ چنانچہ یہ سوچتے ہی انہوں نے آنکھیں بند کر کے اسلام قبول کر لیا۔

ہم اپنے قارئین کو ڈاکٹر این میری شمل کے بارے میں حیرت انگیز بات بھی بتانا چاہتے ہیں اور وہ یہ کہ محترمہ لکچر دیتے وقت آنکھیں بند کر لیتی ہیں اور فرض کریں کہ ان کا لکچر اگر آدھ گھنٹے کا ہے تو وہ گھڑی دیکھے بغیر سیکنڈز کے حساب سے ٹھیک آدھے گھنٹے بعد لکچر ختم کر دیتی ہیں بہر حال اتنی بڑی شخصیت کے مسلمان ہونے سے ضمیر جعفری کی ایک دعا جزوی طور پر قبو ہو گئی ہے۔ انہوں نے دعا مانگی تھی۔

ہمارے مسائل کو آسان کر  
الہی برزنیف مسلمان کر

برزنیف نے تو خیر کیا مسلمان ہونا تھا، ڈاکٹر شمل مسلمان ہو گئی ہیں ویسے بہت عرصہ قبل ایک اور دانشور امریکی خاتون نے بھی



اسلام قبول کیا تھا اور اس کا نیا نام بھی جمیلہ ہی تجویز کیا گیا تھا۔ ان کی شادی جماعت اسلامی کے مولانا یوسف سے انجام پائی جس سے مولانا کی انگریزی بہتر ہو گئی بہر حال اب وہ خاتون جمیلہ یوسف کہلاتی ہیں گویا اب ہمارے پاس دونوں مسلم مغربی خواتین ہیں ایک جمیلہ یوسف اور دوسری جمیلہ پاکستانی۔ خبر کے ساتھ ڈاکٹر شمل کی جو تصویر شائع ہوئی ہے وہ دہنوں کے لباس میں ہے اس کی وجہ خواہ کچھ بھی ہو، ہمیں تو ڈاکٹر شمل کو اس ”گیٹ اپ“ میں دیکھ کر بھی خوشی ہوئی ہے۔

ڈاکٹر شمل کے اسلام قبول کرنے پر ہم نے اتنے ایکسٹنڈ ہوئے کہ بعض انتہائی اور بنیادی نوعیت کی باتیں ان کی رہ گئیں۔ دراصل یہ کچھ باتیں تھیں جو ہم ان سے پوچھنا چاہتے تھے۔ مثلاً یہ کہ آپ نے سنی مذہب قبول کیا ہے یا شیعہ مذہب؟ اگر آپ سنی ہیں تو دیوبندی، بریلوی اور اہل حدیث میں سے آپ نے خود کو کس فرقے کے ساتھ منسلک کیا ہے؟ کیا آپ رفع یدین کو جائز سمجھتی ہیں؟ آمین بالجہر کے بارے میں آپ کیا رائے ہے؟ حضور نور تھے کہ بشر تھے؟ کیا آپ حیات النبی کی قائل ہیں۔ کیا حضور کا غیب کا علم تھا۔ گیارہویں شریف کے بارے میں آپ کی کیا رائے ہے۔ کوا حلال ہے یا حرام ہے؟ نماز پڑھتے وقت ہاتھ سینے پر باندھنے چاہیں یا پیٹ پر؟ نیز اس طرح کے دوسرے تمام مسائل جن کا تعلق پیٹ سے اس کے بارے میں اپنی رائے کا کھل کر اظہار کریں۔ تاکہ آپ کی نجات کے بارے میں علماء کسی حتمی نتیجے پر پہنچ سکیں۔

یہ سوال جو ہم نے ڈاکٹر شمل سے پوچھے ہیں اپنے دوست مولانا فی سبیل اللہ فسادی کے کہنے پر پوچھے ہیں۔ ورنہ ہم جیسے گنہگار مسلمان کے لیے محض ڈاکٹر شمل کا قبول اسلام ہی کافی اہمیت رکھتا ہے۔ ویسے مولانا فی سبیل اللہ فسادی نے چند تبلیغی کتابیں ہمیں دی ہیں کہ ہم ڈاکٹر شمل تک پہنچا دیں تاکہ ان کی نجات اخروی کے بارے میں کوئی شک نہ رہے۔ ان میں اسے ایک کتاب ”محاسن امرود در رومردود“ ہے جس میں امرود کھانے کے بارے میں ہدایات دی گئی ہیں۔ اور مستند حوالوں سے ثابت کیا گیا ہے کہ امرود کھاتے وقت جو مردودان ہدایات پر عمل نہیں کرتے، حشر میں ان کا انجام وہی ہوگا جو خواجہ محمد اسلام کی کتاب ”مرنے کے بعد کیا ہوگا“ میں بیان کیا گیا ہے۔ مولانا فی سبیل اللہ فسادی نے اپنی ایک تصنیف ڈاکٹر صاحب کے لیے عنایت کی ہے جس کا نام ”البطل شبیہ فی نار قبیح“ ہے مولانا بہت دیر تک ہمیں اس کا موضوع سمجھاتے رہے۔ مگر اس کی نوعیت اتنی عالمانہ ہے کہ یہ موضوع ہماری دسترس سے باہر ہے۔ بس اتنا سمجھ میں آیا کہ اس کا تعلق تصویر کی اشاعت وغیرہ سے ہے۔ مولانا سبیل اللہ فسادی نے اپنی ایک اور گراں قدر تصنیف ”آلہ مکبر الصوت جبل الموت“ بھی ہماری معرفت ڈاکٹر صاحب کے مطالعے کے لیے پیش کی ہے آج ڈاکٹر صاحب لاہور تشریف لانے والی ہیں۔ ہم انشاء اللہ قبول اسلام کی خوشی میں مولانا کی علمی تصانیف کا یہ تحفہ ان کی خدمت میں پیش کر دیں گے۔

### گر قبول افتد زہے عز و شرف

ہم آخر میں ایک دفعہ پھر ڈاکٹر صاحب کو قبول اسلام پر تہہ دل سے مبارک پیش کرتے ہیں۔ اگرچہ ہم فرقہ پرست نہیں ہیں تاہم امید ہے کہ اب تک ڈاکٹر نے اس سلسلے میں کوئی فیصلہ کر لیا ہوگا کہ وہ سنی ہیں یا شیعہ اور اگر سنی ہیں تو دیوبندی ہیں بریلوی ہیں؟





## دوڑ دھوپ

ہمارے ایک دوست ہیں جنہیں کسی کام میں مصروف دیکھ کر انہماک کے پیش نظریہ گمان گزرتا ہے کہ شاید وہ دنیا کی عظیم مہم سر کرنے میں لگے ہوئے ہیں ان سے اگر پوچھیں تو تاثر بھی یہی دیں گے لیکن اگر ان سے پوچھا جائے بلکہ کچھ دیر تک ان کی ”سر گرمیوں“ پر صرف ”کڑی نظر“ رکھی جائے تو پتہ چلے گا کہ موصوف بازار سے دی خریدنے کے لیے برتن تلاش کر رہے ہیں ایک دفعہ ہم ان کے ہاں گئے دوپہر کا وقت تھا بھوک بہت لگی ہوئی تھی ہمیں دیکھ کر ان کے چہرے پر رونق آ گئی اس کا پتہ ہمیں ان کے چہرے سے نہیں ان کی زبان سے چلا جب انہوں نے کہا ”تمہیں دیکھ کر میرے چہرے پر رونق آ گئی ہے“ بس اس کے بعد سے وہ نیچے نہیں بیٹھے تم کھانا کھاؤ گے نا؟ ہاں کیوں نہیں کھاؤ گے بس ایک منٹ میں کھانا تمہارے سامنے ہوگا اچھا مگر پہلے بتاؤ کہ تم کھاؤ گے کیا؟ مرغی بھی پک سکتی ہے مچھلی بھی تیار ہو سکتی ہے پلاؤ بھی منٹوں میں تیار ہو جائے گا کباب تو تمہیں اچھے لگتے ہیں نا؟ کباب بھی پانچ منٹ میں تیار ہو جائیں گے تمہیں کون سا جوس اچھا لگتا ہے اورنج جوس چلے گا؟ گریپ فروٹ کا بندوبست بھی ہو سکتا ہے لیکن اگر میری مانو تو یہ سب کچھ چھوڑ دو ایک ٹھنڈی ٹھار بوتل پیو سردیوں میں فریزر میں لگی بوتل پینے کا مزہ ہی کچھ اور ہے تو بس ٹھیک ہے پہلے میں تمہارے لیے بوتل کا انتظام کرتا ہوں اور اس کے بعد وہ بوتل کے انتظام میں کچھ اتنی تندہی سے منہمک ہوئے کہ لگتا تھا خدا جانے کس ”بوتل“ کا انتظام کرنے میں لگے ہوئے ہیں ”اوئے ارشد ادھر آؤ“ سائیکل پکڑو ایک تھیلا بھی ساتھ لے لو چوک میں سے گزر کر پہلی تین دکانیں چھوڑ کر بائیں ہاتھ چوتھی دکان ہے وہاں جاؤ وہاں ایک موٹا سا آدمی دھوٹی باندھ کر بیٹھا ہوگا اس سے نام پوچھنا اگر وہ ظہور ہو تو اسے میرا سلام کہنا کہ ایک ٹھنڈی سی سیون اپ دے دیں اور پھر یہ بوتل احتیاط سے تھیلے میں ڈال کر لے آنا مگر دیر نہیں لگنی چاہیے بس آنا جانا کرو لیکن تم ست آدمی ہو یہ کام تم سے نہیں ہوگا تم اندر جاؤ اور سلیم کو بھیجو سلیم خاصا ہوشیار لڑکا ہے اسے کہو بھائی جان بلا رہے ہیں سب کام چھوڑ کر جلدی سے آ جائے ہم نے گھڑی دیکھی تو تین بج رہے تھے ہمیں اس وقت کہیں اور پہنچنا تھا سو ہم اپنی نشست سے اٹھ کر کھڑے ہوئے اور کہا ”یار تمہارے پلاؤ مرغی مچھلی کباب رشین سلاڈ جوس بوتل وغیرہ کا بہت شکریہ مگر اب تم مجھے اجازت دو یہ سب کچھ پھر کبھی سہی۔“

ہم اس وقت اتنی جلدی میں تھے کہ رخصت ہوتے وقت اپنے اس دوست کو اس طوطے کا لطیفہ بھی نہ سنا سکے جس کے گھر ایک

دوسرا طوطا مہمان گیا اور اس نے جاتے ہی کہہ کر یار بھوک بہت لگی ہے ذرا جلدی سے کھانے کا بندوبست کرو یہ سن کر میزبان طوطے اڈاری ماری اور ایک دوسرے درخت پر بیٹھی چڑیا کے پاس جا کر اس کے کان میں کچھ سرگوشیاں سی کرنے لگا، تھوڑی دیر بعد واپس آیا تو مہمان نے پھر کہا کہ یار بھوک بھت لگی ہے ذرا کھانے کا جلدی سے بندوبست کرو اس پر طوطے نے ایک بار پھر اڈاری ماری اور کوئے کے کان میں کھسر پھسر کرنے لگا وہاں سے اڈاری مار کر وہ ایک مینا کے پاس گیا اور چہرہ پر خاصے غور و فکر کے آثار پیدا کر کے اس کے ساتھ رازدارانہ سی گفتگو کرنے لگا، جب واپس اپنی شاخ پر آیا تو مہمان نے ڈھیٹ بن کر ایک بار پھر کہا کہ یار کھانے کا کچھ کرو بھوک بہت لگی ہے اس پر میزبان طوطے نے ایک نظر اسے دیکھا اور کہا ”یار لعنت بھیجو کھانے پر تم میری خارجہ پالیسی دیکھو“! سو ہم بھی اپنے اس دوست کی خارجہ پالیسی دیکھتے رہتے ہیں اسے اگر کبھی ٹوکیں تو یہ ناراض ہو جاتا ہے تاہم اس کی ایک ادا ہمیں بہت پسند ہے جس کے باعث اس کی باقی ”ادائیں“ ہم بھول جاتے ہیں اور وہ اس کی یہی سرگرمی دکھانے والی ادا ہے اس سے اور کچھ نہیں دل کو ڈھارس تو بندھتی ہے کہ کوئی آپ کی دلجوئی کے لیے اتنے سارے لفظوں کا اہتمام کر رہا ہے کیونکہ کچھ لوگ تو اتنا بلدیہ کا چیرمین منتخب ہو گیا تھا ایک دفعہ ایک گیدڑنی دوڑی دوڑی اس کے پاس آئی اس کی سانس پھولی ہوئی تھی اور چہرے پر پریشانی کے آثار تھے بندر نے پوچھا خیریت تو ہے اتنی گھبرائی ہوئی کیوں ہو؟ گیدڑنی نے کہا کہ شیر میرے بچوں کو کھانے آ رہا ہے خدا کے لیے میرے بچوں کو بچاؤ بندر نے اس پر انتہائی تشویش ظاہر کی اور پوچھا ”تمہارے کتنے بچے ہیں“ گیدڑنی نے کہا ”شیر تھوڑی دیر بعد میرے بچوں کو کھا جائے گا خدا کے لیے جلدی کرو“! یہ سن کر بندر درخت سے نیچے اتر آیا اور گیدڑنی سے پوچھا ”تم نے کیا بتایا تھا تمہارے کتنے بچے ہیں“ گیدڑنی نے کہا ”چار“ یہ سن کر بندر ایک بار پھر درخت پر چڑھ گیا اور گہرے غور و فکر میں مشغول ہو گیا اس پر گیدڑنی نے چلا کر کہا کہ اگر کچھ کرنا ہے تو کرو میرے بچوں کی جان خطرے میں ہے! اس پر بندر درخت سے اتر آیا اور گیدڑنی سے پوچھا ”تمہارا شوہر زندہ ہے“ گیدڑنی نے کہا ”ہاں وہ اس وقت بچوں ہی کے پاس ہے مگر خدا کے لیے تم کچھ جلدی کرو“! بندر نے کہا ”ابھی کرتے ہیں“ اور پھر درخت پر چڑھ گیا اتنے میں گیدڑ آہ زاری کرتا ہوا وہاں پہنچا اور اس نے بتایا کہ شیر اس کے بچوں کو کھا گیا ہے یہ سن کر بندر درخت سے نیچے اتر آیا اس کے چہرے پر غم کی گہری لکیریں تھیں وہ آہستہ آہستہ چلتا ہوا گیدڑ کے پاس پہنچا اور کہا ”بھائی بہت افسوس ہوا اس کے چہرے پر غم کی گہری لکیریں تھیں وہ آہستہ آہستہ چلتا ہوا گیدڑ کے پاس پہنچا اور کہا ”بھائی بہت افسوس ہوا“ اللہ کے کاموں میں کسی دخل نہیں مگر ہم نے اپنے طور پر بہت دوڑ دھوپ کی۔“ بس ہمیں اپنے اس دوست اور حکمرانوں کی بھی یہی دوڑ دھوپ پسند ہے باقی اللہ کے کاموں میں تو واقعی کسی کو دخل نہیں۔





## نفس امارہ

ان دنوں ہم قربانی دینے کے موڈ میں ہیں تاہم ابھی یہ فیصلہ نہیں کر پائے کہ قربانی کے لیے کون سا جانور منتخب کریں؟ اس مقصد کے لیے گزشتہ روز ہم بطور خاص بازار گئے ایک دکان پر ایک بہت صحت مند شخص دیکھا جو بہت پھرتی سے کام میں مشغول تھا ہمیں بتایا گیا کہ یہ شخص انسان جان بچانے والی ادویات جعلی طور پر تیار کرتا ہے اور یوں اب تک سینکڑوں لوگ ان ادویات کے استعمال سے جان بحق ہو چکے ہیں ہم نے اللہ کی راہ میں قربانی کے لیے اس شخص کو پسند کیا مگر ہمیں بتایا گیا کہ قربانی انسان کی نہیں جانور کو دی جاتی ہے ہمیں یہ بات سمجھ میں نہ آئی کہ کیونکہ ہم نے اس شخص کو جانور سمجھ کر ہی قربانی کے لیے منتخب کیا تھا تاہم ممکن ہے اس جانور کا شمار حرام جانوروں میں ہوتا ہو اور یوں اس کی قربانی جائز نہ ہو لیکن ہمیں کہ یہ گیا کہ تم اسے خریدنے کی سکت نہیں رکھتے اس کی صحت دیکھو یہ تمہارے سمیت پورا محکمہ صحت خرید سکتا ہے۔ یہاں سے مایوس ہو کر ہم نے باری باری ہیر وئن کے سمگلرز ذخیرہ اندوز راشی ایک پورے کنبے کے قاتل اور چھ سالہ بچی پر مجر نامہ حملہ کرنے والے شخص کو قربانی کے لیے پسند کیا مگر ہمیں یہاں بھی یہ کہہ کر مایوس کیا گیا کہ ایک تو قربانی انسانوں کی نہیں جانوروں کی دی جاتی ہے اور دوسرے اگر یہ جانور ہیں بھی تو تمہاری قوت خرید سے باہر ہیں پھر ہم نے بعض قومی مجرموں پر انگلی رکھی کہ اس عید قربان پر اللہ کے نام پر ہی نہیں انہیں ملک و قوم کے نام پر بھی کر دیں مگر اس دفعہ ہمیں سختی سے جھڑک دیا گیا اور کہا گیا کہ اگر اللہ کے حضور سرخرو ہونے کا اتنا ہی شوق ہے تو بازار سے ایک بکرا خریدو اور اسے ذبح کر دو کیوں بھڑوں کے چھتے کو چھیڑتے ہو۔

جہاں تک قربانی کے کمروں کا سوال ہے تو ہماری دسترس سے وہ بھی باہر ہیں قیمتیں ہیں کہ آسمان سے باتیں کر رہی ہیں مگر ہم نے سوچا کہ آخر پوچھنے میں کیا حرج ہے؟ چنانچہ پوچھا تو جواب ملا ”شت ہیار دی جوڑی“ ”سات ہزار کی جوڑی“ حالانکہ سات ہزار پلے ہوں تو اکیلا آدمی خود ”جوڑی“ میں تبدیل ہو سکتا ہے یہاں سے مایوس ہو کر ہم نے گائے میں حصہ ڈالنے کی بابت سوچا اور تحقیق کی تو معلوم ہوا کہ گائے میں حصہ ڈالا جاسکتا ہے مگر اپنا حصہ گھر لے جانے کا کوئی فائدہ نہیں کیونکہ عید کے روز گائے کا گوشت فقیر بھی قبول کرنے کو تیار نہیں ہوتے ہمیں گاؤں کی اس بے قدری پر بہت ملال ہوا چنانہ اونٹ میں حصہ ڈالنے کا ارادہ کیا مگر پتہ چلا کہ ”اونٹ رے اونٹ تیری کون سی کل سیدھی والا محاورہ بعد از شہادت بھی اس کا پیچھا چھوڑنا چنانچہ اس کا گوشت ایک خاص مرض میں مبتلا لوگ

کھانا پسند کرتے ہیں یا وہ لوگ جو ایک خاص مرض میں مبتلا ہونے کے خواہش مند ہوں۔

سواب صورت حال یہ ہے کہ اس عید قربان پر جو قربانی ہم دینا چاہتے تھے اس قربانی کی کوئی سبیل پیدا نہیں ہو رہی۔ عینی نہ کوئی سماجی اور قومی جانور پٹھے پر ہاتھ دھرنے دیتا ہے اور نہ بکروں کے مالکان ہمیں قیرب پھٹکنے دیتے ہیں اب لے دے کے ایک نفس امارہ رہ گیا ہے جس کی قربانی دی جاسکتی ہے۔ ہم نے اس سلسلے میں اپنے ایک دوست سے بات کی تو اس نے کہا کہ میاں! تم مشورہ مانگ رہے ہو کہ مشورہ دے رہے ہو؟ ہم نے پوچھا کیا مطلب؟ کہنے لگا تم غالباً مشورہ مانگنے کے پس پردہ کہنا یہ چاہتے ہو کہ بکروں اور دنبوں کی قربانی کا اصل مقصد اپنی نفسانی خواہشات کو خدا کی راہ میں قربانی کرنا ہے یہ سن کر ہم نے اپنے دوست کا شکریہ ادا کیا کہ اس نے ایسی اچھی بات ہمارے منہ میں ڈالی تاہم واضح کیا کہ ہم نے تو بوجہ مجبوری یہ بات کہی تھی ورنہ پیسے جیب میں ہوتے تو دینداری اور دریادلی کی گواہی اس جوڑی کی ”میں میں“ دیتی ان کی رانوں سے سماجی تعلقات میں اضافہ ہوتا، بچوں کی بھی دلی لگی ہو جاتی اور یوں دین اور دنیا دونوں سنور جاتے، مگر ایسا چونکہ ممکن نہیں۔ لہذا اس برس ہم نفس امارہ کی قربانی دیں گے۔

ہمارا خیال تھا کہ ہمارا یہ دوست ہمارے اس انقلابی فیصلے کی داد دے گا مگر اس نے اپنی باتوں سے ہمیں بہت مایوس کیا کہنے گا ”یہ سب قربانی نہ کرنے کے بہانے ہیں تم ایک مہینے میں جتنے پیسوں کے سگریٹ پی جاتے ہو اس میں دو بکرے خریدے جاسکتے ہیں اور تم جو بلاوجہ پیٹرول پھونکتے رہتے ہو اس میں دو بکرے مزید آسکتے ہیں۔ قربانی ایک دنی فریضہ ہے اس کی ادائیگی میں کوئی جعلی عذر آڑے نہیں آسکتا۔ مجھے دیکھو تم سے زیادہ اعتدال دار ہوں مگر میں نے قربانی کے لیے چھ ہزار روپے بچا کر رکھے تھے چنانچہ کل بازار سے ہزار ہزار کے دو بکرے خریدا لیا ہوں۔“

”یہ تو کل دو ہزار بنے باقی چار ہزار کہاں خرچ ہوئے“ ہم نے پوچھا۔

”ان کا فریزر زلا یا ہوں“ دوست نے جواب دیا۔

گویا اس فریزر کی بدولت یہ بکرے ”حیات جاوداں“ پائیں گے اگر ہمارے دوست نے یہ بات ہمیں شروع میں بتائی ہوتی تو شاید ہم بھی ان کی پیروی کی کوشش کرتے مگر اب تو وقت بہت کم ہے چنانچہ اس کم وقت میں نفس امارہ کی قربانی دی جاسکتی ہے۔





## مثالی بیوروکریٹ

ہمارے ایک دوست بہت خاص وضع کے آدمی ہیں۔ ہم یہ کالم ان کا نام لے کر لکھ سکتے تھے، مگر اصل مسئلہ تو ان کے نام ہی کا ہے جس کی وجہ سے ہم یہ کالم لکھ رہے ہیں۔ اب آپ چائیں گے کہ اس مسئلے کی کچھ تفصیلات بیان کی جائیں تو چلے، ہم تھوڑی بہت تفصیل بھی بیان کئے دیتے ہیں۔

ایک دفعہ انہیں ملنے ان کے دفتر گئے۔ ایک کمرے کے باہت تعبیر صدیقی نام کی تختی لگی تھی، ہم الجھن میں پڑ گئے کیوں کہ ان کا نام تعبیر ہے مگر وہ صدیقی نہیں ہیں، سو چا کمرے میں جھانک کر دیکھ لیتے ہیں، جھانک کر دیکھا تو موصوف کرسی پر براجمان تھے۔ ہم نے پوچھا ”برادر! یہ تعبیر صدیقی کون ہے؟“ بولے ”میں ہوں“ ہم نے کہا ”مگر تم صدیقی تو نہیں ہو!“ کہنے لگے ”میرا افسر تو صدیقی ہے!“

اسی طرح ایک اور دفتر میں ان کی ٹرانسفر ہونے پر ہم ملاقات کے لیے ان کے پاس گئے تو پتہ چلا ان دنوں وہ تعبیر نقوی ہیں، وجہ دریافت کرنے کی اگرچہ ضرورت نہ تھی، لیکن معلوم کیا تو وجہ وہی نکلی جس کا شبہ تھا یعنی جس افسر کے تحت وہ ان دنوں کام کر رہے تھے، وہ نقوی تھے۔

ایک دفعہ ہم نے انہیں دیکھا کہ پان کی گلوری منہ میں ہے، پاجامہ پہنا ہوا ہے اور بات بات پر ”آداب آداب“ کہتے ہیں۔ معلوم ہوا کہ موصوف ان دنوں تعبیر رامپوری کہلاتے ہیں۔

کچھ دنوں بعد ملے تو بات بات پر بے تکلفی سے ہاتھ پر ہاتھ مارتے تھے، کڑھے ہوئے کرتے کے ساتھ چوخانے والی دھوتی باندھی ہوئی تھی، اردو کی بجائے پنجابی بولتے تھے یعنی موصوف ان دنوں تعبیر جالندھری تھے!

ایک زمانے میں انہوں نے خششی داڑھی رکھ لی، ٹخنوں سے اونچی شلوار پہننے لگے۔ چند دنوں بعد ملاقات ہوئی تو کلین شیوڈ تھے۔ تھری پیس پہنا ہوا تھا، ہاتھ میں پائپ تھا۔ ہم نے پوچھا ”برادر آپ کی داڑھی کہاں گئی ذرا اس کی ضرورت پڑ گئی تھی“ کہنے لگے ”وہ تو افسر کے ساتھ گئی لیکن آپ کو اس کی ضرورت کیوں پڑ گئی خیریت تو ہے؟“ ہم نے کہا ”ٹیلی ویژن پر تفہیم دین پروگرام میں آپ کو بلانا تھا، پروڈیوسر سے بات بھی ہو گئی ہے“ بولے ”کوئی بات نہیں مہینے پندرہ دنوں تک افسر تبدیل ہونے والا ہے“ تقریباً ڈیڑھ ماہ

بعد گھر پر آئے تو چہرے پر ننھی منہ داڑھی اور کاندھے پر رومال تھا۔ کہنے لگے ”چلو ٹیلی ویژن سٹیشن چلتے ہیں“ ہم نے کہا ”جس پر ڈیوسر سے بات ہوئی تھی اس کا تبادلہ ہو گیا ہے!“ بولے ”تو پھر چلونائی کی دکان پر چلتے ہیں!“

موصوف کا تعلق کسی زمانے میں ریڈیو سے بھی تھا۔ ایک دن ہم نے کہا تم جس طرح حکومت کے پراپیگنڈے میں لگے ہوئے ہو اگلی حکومت تمہیں الٹا ناٹک دے گی! بولے ”ایسا نہیں ہوگا ہم اگلی حکومت سے صرف چوبیس گھنٹے کی مہلت مانگیں گے ان سے کہیں گے کہ آپ نے جو بھی فیصلہ کرنا ہے ہمارے آئندہ چوبیس گھنٹے کے پروگرام سن کر کریں“ چنانچہ یہ فیصلہ ان کے حق میں تھا۔

موصوف سرکاری ملازم ہونے کی وجہ سے اگرچہ کسی سرکاری پارٹی سے باقاعدہ وابستہ نہیں مگر ہر دور میں کسی نہ کسی سیاسی جماعت کے لیے کام ضرور کرتے رہے ہیں اور اسے حسن اتفاق ہی سمجھیں کہ ان کی پسندیدہ سیاسی جماعت برسر اقتدار جماعت ہوتی ہے۔ ایک الیکشن کے دوران موصوف ایک سیاسی جماعت کے زبردست مخالف تھے اور مسلسل اس پر نقطہ چینی میں لگے رہتے تھے جبکہ ان کے ایک دوست اس جماعت کے حامی تھے نتائج والے اور یہ دونوں دوست ٹیلی ویژن کے سامنے بیٹھے تھے جس جماعت کے یہ مخالف تھے اس کی جیت کے آثار پیدا ہو گئے مگر انہوں نے اپنے دوست کے کاندھوں کو مسرت سے جھنجھوڑا اور چلا کر کہا ”پیارے ہم جیت رہے ہیں!“

جن دنوں ہمارے یہ دوست ”روٹی کپڑا اور مکان“ کے پرچارک تھے ان دنوں اگر کبھی ان کے دفتر فون کیا جاتا تو بتایا جاتا کہ صاحب کسی کچی آبادی کے معائنے پر گئے ہوئے ہیں ان دنوں فون کریں تو جواب ملتا ہے ”صاحب نماز پڑھ رہے ہیں!“ ہمارے یہ دوست سول سے وابستہ ہیں اور انہیں ایک مثالی بیوروکریٹ سمجھا جاتا ہے!





## بودی پہلوان

بے نظیر بھٹو کا جلوس جب لاہور سے گوجرانوالہ کے لیے روانہ ہوا تو مرید کے بودی پہلوان بے نظیر کے ٹرک کے آگے لیٹ گیا اور اعلان کیا کہ یا تو بے نظیر یہاں تقریر کریں اگر انہیں تو پھر بڑے شوق سے ٹرک اس پر سے گزاردیں۔ یہ خبر ان کالموں میں درض کرتے ہوئے ہم نے بودی پہلوان کا تعارف نہیں کرایا کہ وہ کون ہے، کیا ہے، کیسا ہے، کیونکہ ہر پنجابی کو پتہ ہے بودی پہلوان کا حلیہ کیا ہوتا ہے اس کے لباس رہن سہن اور روزگارہ سے بھی لوگ واقف ہوتے ہیں۔ چنانچہ بودی پہلوان کو دیکھے بغیر ہم اگر اس کا قلمی خاکہ کھینچنا چاہیں تو اس کے مطابق پہلوان ہوراں نے ایک لمبا کھلا کرتا پہنا ہوگا، گلے میں تعویذ ہوگا، سر پر آڑھی پٹری باندھی ہوگی جس کا پلو پیچھے کی بجائے آگے سینے پر پڑا ہوگا، بودی پہلوان نے چو خانے والی دھوئیں پہنی ہوگی جسے اس نے گھنٹوں تک اوپر اٹھا کر اس سے منی سے سکرٹ کا کام بھی لیا ہوگا۔ بودی پہلوان کے کان مڑے ہوئے ہوں گے، توند نکی ہوئی ہوگی اور آواز باریک سی ہوگی، بودی پہلوان اسی حلقے اور وضع قطع کے ساتھ اپنی دودھ دی کی دکان پر ایک چوکی پر بیٹھے گردن کو خم دیئے بغیر گڑوی میں مدائیسی لسی رڑکتا ہوگا اور کسی معزز گا ہک کو اپنی دکان پر دیکھ کر ”چھوٹے“ کو آواز دیتا ہوگا ”اوئے چھوٹے“ و سہند انہیں باؤ ہوری کھلوتے ہوئے نہیں، ایناں واسطے سٹول لیا“ اس کے بعد اگلا فقرہ جو وہ کہتا ہے ہوگا وہ ہم درج نہیں کریں گے کیونکہ یہ فقرہ اس نے باؤ ہوراں دی عزت افزائی کے لیے کہا ہوگا، مگر یہ فقرہ سن کر باؤ ہوراں کے کان کی لویں سرخ ہو جاتی ہوں گی اور ان کے پسینے چھوٹ جاتے ہوں گے۔ بودی پہلوان کڑکتی سردیوں میں ململ کا کرتہ پہن کر فلم کا آخری شو بھی دیکھنے جاتا ہوگا اور شوٹوٹنے پر جب سب لوگ گرم کپڑوں کے باوجود کپکپاتے ہوئے ہال سے باہر نکلتے ہوں گے بودی پہلوان اس ململ کے کرتے میں اس شان سے باہر نکلتا ہوگا کہ اس نے دونوں بازو اطراف میں اتنے پھیلائے ہوں گے اور بغلوں کے درمیان اتنا خلا ہوگا کہ ان میں سے ایک ایک آدمی باسانی گزر سکے، مگر جب بودی پہلوان رش میں سے گزر کر اپنے گھر کو جانے والی کسی تنگ گلی میں داخل ہوتا ہوگا، جہاں اسے کوئی دیکھنے والا نہ ہو، تو جس کپکپی پر اس نے اتنی دیر سے قابو پایا ہوا تھا وہ کپکپی اس پر طاری ہو جاتی ہوگی اور وہ کمر جھکائے تیز تیز قدم اٹھاتے ہوئے فلم کا گانا کپکپاتی آواز میں گنگناتے، بغلوں میں دونوں ہاتھ دیئے سی کرتا ہوا گلی سے گزرتا ہوگا اسی دوران کسی گلی کی موڑ سے اچانک سامنے آنے والا کوئی شخص اگر پہلوان ہوراں سے پوچھتا ہوگا ”پہلوان جی ٹائم کی کیا ہے“ تو بودی پہلوان ایک دفعہ پھر تن کر کھڑا ہو جاتا ہو

گا دونوں مرغے کی طرح پھلا کر اور سی سی پر قابو پا کر کہتا ہوگا ”اک وجن والا وئی!“ اور راہ گیر کے نظروں سے دور ہوتے ہی ایک دفعہ پھر وہ اصل پوزیشن میں واپس آ جتا ہوگا!

قارئین کرام سے معذرت کہ ہم نے سارا وقت بودی پہلوان کی تصویر کشی میں گزار دیا اور خبر کے حوالے سے ابھی تک کچھ نہیں کہا، مگر ہمارا بیان ابھی ختم نہیں ہوا ابھی تو ہم نے بودی پہلوان کے بارے میں یہ بھی بتانا ہے کہ اپنے علاقے میں موصوف کی شجاعت و بہادری کے بہت قصے تھے مشہور ہو گئے جہاں دودشمنوں کے درمیان پان سگریٹ کی کسی دوکان پر پرانی طرز کی بٹنوں والی سوڈے کی بوتلیں چل رہی ہوں اور کوئی کمزور آدمی اس خطرناک بلوے میں ملوث ہونا پسند کرتا ہو بلکہ یہ سب شرفاء بوتلوں کی رینج سے پرے کھڑے ہو کر تماشا دیکھتے ہوں بودی پہلوان اپنے مخصوص لباس اور مرغ کی طرح بازو پھلائے تماشا یوں کا مجمع چیرتا ان دو حریفوں کے پاس پہنچے گا اور انہیں ایک بات چیت لگا کر اور چند پیار مغلظات سنا کر انہیں برابر چھڑا دے گا جس پر بودی پہلوان کی واہ واہ ہو جائے گی۔ اگر بوری پہلوان کو براہ راست کوئی لٹکا کر بیٹھے تو بودی پہلوان کی ”بڑھک“ اس سے زیادہ زوردار ہوگی، لیکن اگر حریف پنچہ آزمائی پر اتر آتا ہے تو بودی پہلوان اسے کہے گا ”چل پتر چل“ ایویں میرے ہتھوں ضائع ہو جائیں گے اور اگر مخالف اس پر بھی باز نہیں آتا، بلکہ الٹا بودی پہلوان کو ضائع کرنے پر تل جاتا ہے اور خود پہلوان کو اپنے تلف ہونے کا یقین ہو جاتا تو اسے مزید یرکانے کی بجائے خود یرک جاتا ہے مگر اس حکمت عملی سے کہ اس کی بہادری کی شہرت پر آنچ بھی نہیں آتی اور اگر آتی بھی ہو تو بودی پہلوان کو اس کی فکر نہیں ہوتی کیونکہ یہ فکر پہلوان کو ہوتی ہے بودی پہلوان کو نہیں!

اور اب آئیں اس خبر کی طرف بے نظیر بھٹو کا جلوس جب لاہور سے گوجرانوالہ کے لیے روانہ ہوا تو مرید کے میں بودی پہلوان بے نظیر کے ٹرک کے آگے لیٹ گیا اور اعلان کیا کہ یا تو بے نظیر یہاں تقریر کریں اور اگر نہیں تو بڑے شوق سے ٹرک اس پر سے گزار دیں، چنانچہ بے نظیر کو کو یہاں ایک مختصر تقریر کرنا پڑی جس سے جلوس مزید تاخیر سے گوجرانوالہ پہنچا۔ آگے چلنے سے پہلے ایک دفعہ پھر یہ منظر کشی ضروری ہے کہ بودی پہلوان ایک ٹانگ پر ناچتا ہوا ٹرک کے سامنے آیا ہوگا دو چار کرارے سے نعرے لگائے ہوں گے اور اس کے بعد سڑک پر چٹ لیٹ گیا ہوگا کہ یا تقریر کرو یا ٹرک گزار دو مگر اس دوران وہ ہتھکیوں سے ٹرک کے ٹائرؤں کو ضرور دیکھتا رہا ہوگا کہیں یہ حرکت تو نہیں کر رہے، حرکت کی صورت میں بودی پہلوان چشم زدن میں اتنا ”متحرک“ ہو جاتا کہ مجمع میں اسے تلاش کرنا مشکل ہو جتا، مگر مکمل یقین کے بعد اس کی جان کو کوئی خطرہ نہیں وہ اپنی جگہ چٹ لیٹا رہا حتیٰ کہ بے نظیر کو تقریر کرنا پڑی اور یوں بودی پہلوان ”شہید“ کی بجائے ”غازی“ کی صورت میں اپنی جگہ سے اٹھا ہوگا اور کئی فرلانگ تک جلوس کے آگے ایک ٹانگ پر ناچتا ہوا



بال آخر لوگوں کی نظروں سے اوجھل ہو گیا ہوگا!

یہ معافی چاہتے ہیں کہ یہ کالم بے نظیر کم اور بودی پہلوان زیادہ ہو گیا ہے اور خود بودی پہلوان سے بھی معذرت خواہ ہیں کہ ہم نے اسے روایتی بودی پہلوان کے طور پر لیا، حالانکہ ممکن ہے بودی پہلوان اس روایتی بودی پہلوان سے بالکل مختلف ہو جس کا نقشہ ہم نے اوپر کھینچا ہے، مگر اس سارے قصے میں ہم بات یہ کہنا چاہتے ہیں کہ جو بودی پہلوان ٹرک کے آگے لیٹ گیا، اگر وہ تو جنوُن پہلوان تھا تو بے نظیر خوش قسمت ہیں اور اگر وہ سچ مچ ”بودی پہلوان“ تھا تو وہ جان لیں کہ سیاسی پارٹیوں میں شامل ”بودی پہلوان“ منزل تک پہنچنے میں تاخیر کا باعث بن جایا کرتے ہیں۔ چنانچہ بے نظیر نے جو نیا سفر شروع کیا ہے اس میں بودی پہلوانوں کو ہم سفر بنانے سے پہلے بہت دیر تک سوچنا چاہیے کیونکہ ان کے والد محترم کے گرد بھی بے شمار ”بودی پہلوان“ جمع تھے جو روٹی، کپڑا، مکان کے ٹرک کے آگے لیٹ جاتے تھے سو اس دوران سارا وقت تقریروں میں صرف ہوا، منزل تک پہنچنے میں نہیں اس وقت بھی پارٹی میں بہت سے ”بودی پہلوان“ ہیں جن کا بہت ”نہک“ ہے بے نظیر اگر انہیں آزمانا چاہتی ہیں تو ایک دن بغیر بریک والے ٹرک پر بیٹھ کر جلسہ گاہ کی طرف جائیں! دودھ کا دودھ پانی کو پانی ہو جائے گا۔



## سوفیصد مفت

گزشتہ ہفتے اسلام آباد جانے کا اتفاق ہوا تو ٹریفک سنگل سرخ ہونے پر ایک نوجوان دیوانہ وار خوشخبری خوشبری کے نئے لگا تا ہوا ایک طرف سے نمودار ہوا اور بتی سبز ہونے کے انتظار میں رکی کاروں کی کھڑکیوں سے ایک اشتہار پھینکنے لگا ایک اشتہار مال غنیمت کے طور پر ہمارے ہاتھ میں لگا ہم نے بے تابی سے وہ اشتہار پڑھنا شروع کیا اس پر ایک کلکی والے مرغ کی تصویر بھی تھی اور اس کے نیچے قوم کو یہ خوشخبری سنائی تھی کہ اگر آپ ہمارے دوکان سے خریدیں گے تو ہم مرغ ذبح کرنے اور اس کی کھال اتارنے کا فریضہ بالکل مفت انجام دیں گے۔ یہ خوشخبری پڑھ کر فرط مسرت سے ہماری آنکھوں میں آنسو آ گئے اور اس کے ساتھ ہی مرغ کی تصویر دیکھ کر ہماری ہنسی بھی نکل گئی۔ موصوف نے اپنی کلکی سے کج کلاہی کا کام لیتے ہوئے پروں کو پھلا کر اذان دینے کے انداز میں تصویر اتروائی تھی اور اپنی طرف سے ایسا پوز مارا تھا جیسے یہ تصویر ”ضرورت رشتہ“ کے اشتہار کے لیے کھجور ہے ہوں اور انہیں یقین ہو کر جو مرغی بھی تصویر کو دیکھے گی ان کے ”حرم“ میں شامل ہونے کے لیے دیوانہ پنھی چلی آئے گی مگر اس بے جان کو معلوم ہی نہیں تھا کہ اس کی تصویر خود اسی کھال اتارنے کے اشتہار میں استعمال ہوگی ہمارے ایک دوست اپنے زمانہ غربت کا واقع سناتے ہیں کہ ایک دفعہ ایک مہربان انہیں اپنے ساتھ لے گیا ایک ہوٹل میں اسے کھانا کھلایا سگریٹ کی ایک ڈبی بھی خرید کر دی اور اس کے بعد اسے ایک جگہ نوکری دلانے کے لیے اپنے ساتھ چلنے کو کہا۔ دوست کے مطابق وہ مہربان اسے ایک صنعتکار کے ساتھ باہر برآمدے میں لایا اور اس نے ہمارے دوست کے کاندھے پر شفقت سے ہاتھ رکھتے ہوئے کہا ”کوئی بات نہیں نوجوان زندگی میں ایسا وقت بھی آتا ہے مگر انسان کو حوصلہ نہیں ہارنا چاہیے!“ راستے میں مہربان نے بتایا کہ تمہاری نوکری کی بات ہوگئی ہے انشاء اللہ چند روز تک تمہارا کام ہو جائے گا اور جاتی دفعہ اس مہربان نے ہمارے دوست کی جیب میں زبردستی دس روپے کو نوٹ بھی ڈال دیا۔ اگلے روز ہمارے اس دوست کا ایک دوست بہت غصے کے عالم میں اس کے گھر آیا اور کہا ”مجھے تم سے یہ امید نہیں تھی کہ ایک دن تم اتنی نچلی سطح پر بھی اتر آؤ گے“ ہمارے دوست نے اس خفگی کی وجہ پوچھی تو اس نے بتایا کہ گزشتہ روز وہ اسی صنعتکار کے ڈرائنگ روم میں موجود تھا جہاں تم اپنے مہربان کے ساتھ آئے۔ تمہارے مہربان نے صنعتکار سے کہا کہ میرے ساتھ ایک نوجوان ہے جو نہایت غریب مگر غیور ہے گزشتہ تین دن سے اس نے کھانا نہیں کھایا اور آج صبح اس کی والدہ کا انتقال ہو گیا ہے۔ لاش بے گور و کفن پڑی ہے اور اس بچے



کے پاس تجھیز و تکفین کے لیے ایک پیسہ بھی نہیں ہے، یہ سن کر صنعتکار نے جیب سے نوٹوں کی ایک گڈی نکالی اور کہا اسے چپکے سے میری طرف سے دے دو تمہارے مہربان کی ”رقت انگیز“ تقریر سن کر میرا دل اتنا پیسہ جاکہ میں نے بھی اپنی جیب میں ہاتھ ڈالا اور جو کچھ تھا نکال کر باہر لایا مگر آگے تم بیٹھے ہوئے تھے میں تمہیں اس وقت شرمندگی سے بچانے کے لیے وہیں سے واپس ہو گیا۔ تمہیں شرم آئی چاہیے اپنے شریف ماں باپ کا نام ڈبوتے ہوئے آئندہ سے میرے ساتھ تمہارا کوئی تعلق نہیں ہے بس کچھ اسی قسم کا ہاتھ بچارے مرغ مزکور کے ساتھ بھی ہوا اسے جھانسدے کر ایک خوبصورت پوز میں اس کی تصویر بنوائی گئی اور بعد میں اس کے نیچے ذبح کروائی اور کھال کھنچوائی مفت کی عبارت لکھوا کر گلی گلی محلے محلے تقسیم کیا گیا۔

### تفوبرتو اے چرخ گرداں تفو

مذکورہ مرغ کے ساتھ جو ہاتھ کیا گیا اس پر ہمیں ہنسی بھی آئی اور رونا بھی آیا۔ ہنسی تو اس بات پر آئی کہ بچا را غلط فہمی میں مارا گیا اور رونا اس پر کہ وہ ترخیر بے زبان ہے، یہ سلوک تو خود ہمارے ساتھ بھی ہوتا ہے۔ ہمارے حکمران غیر ملکی امداد دینے والے کو ہماری حالت زار کے بارے میں بتاتے ہیں اور ہمارے نام پر اربوں روپے کی امداد وصول کر لیتے ہیں اور پھر اسے خود ہی اللوں تھلوں میں اڑا دیتے ہیں بلکہ اس امداد کے علاوہ ہمارے نام پر بھاری قرضے بھی لیے جاتے ہیں اور نہ صرف یہ کہ وہ بھی افسران بالا ”بالا بالا“ ہی کھا جاتے ہیں بلکہ ان پر ادا کیا جانے والا سود بھی ہماری جیبوں ہی سے وصول کیا جاتا ہے، چلیں یہ تو روپے پیسوں کی بات ہوئی امیر ملکوں کے لوگ ہم بھوکے ننگے لوگوں کے لیے جو پرانے کپڑے ہمیں بھیجتے ہیں وہ بھی لنڈے بازار میں فروخت کر دیئے جاتے ہیں اور ہمیں رقم خرچ کر کے وہ کپڑے خریدنا پڑتے ہیں خود ہم نے امریکہ سے وطن واپسی کے ارادے پر اپنے کپڑوں کے دو بندل اپنے گھر کی نکلز پر دھرے ”گڈول“ کے بہت بڑے ڈرم میں ڈال دیئے تھے تاہم وطن واپس پہنچ کر اپنے خاص خاص دوستوں کو خبردار کر دیا تھا کہ وہ کچھ عرصے تک لنڈے بازار سے کپڑے نہ خریدیں کیونکہ ہم اپنے کپڑوں کو پہچانتے ہیں۔

جیسا کہ ہم اوپر بتا چکے ہیں کہ جو سلوک مذکورہ مرغ کے مہربان نے اس کے ساتھ کیا ویسا ہی سلوک ہمارے حکمران ہمارے ساتھ کرتے ہیں بلکہ اگر سچ پوچھیں تو ہو بہو کرتے ہیں۔ ووٹ لینے سے پہلے یہ ہمیں کلفی ٹیڑھی کر کے پر پھلا کر اور اذان دینے کے انداز میں تصویر اتروانے کے لیے کہتے ہیں لیکن جب کامیاب ہو جاتے ہیں تو ہمیں الٹی چھری سے ذبح کرنے لگتے ہیں اور ہماری کھالیں کھینچ لیتے ہیں بلکہ الٹا احسان بھی دھرتے ہیں کہ تم سے ذبح کرائی اور کھال اتارنے کا معاوضہ کھالیں کھینچ لیتے نہیں لیا گیا لیکن ہمارے ہاں ایکشن کا ایسا کون سا رواج ہے کہ روز روز اس کی نوبت آتی ہو نیز اس سارے کام میں تھوڑا بہت رکھ رکھاؤ تو بہر حال

موجود ہے۔ اصل تکلیف تو اس وقت ہوتی ہے جب ذبح کرنے اور کھال اتارنے سے پہلے ”مرغ گرفتار“ کا کوئی نازنخرہ بھی نہیں اٹھایا جاتا، ایک دن ایک شخص ٹریفک سنگل سرخ دیکھ کر اچانک کہیں سے ہاتھ میں چھری لہراتے ہوئے نمودار ہوتا ہے اور افراد ہی نہیں اداروں کو بھی تہ تیغ کرتا واپس چلا جاتا ہے۔ یہ تو ہمیں کلفی ٹیڑھی کر کے پر پھلا کر اذان دینے کے پوز میں تصویر اتروانے کا موقع بھی نہیں دیتا کہ کوئی پتہ نہیں اس کے بعد وہ قتل ہونے کے لیے گردن نہوڑانے کی بجائے چھری والا ہاتھ ہی پکڑ لے، ایک سرخی سردار جی کا دانت بہت بری طرح درد کرتا تھا مگر وہ دانت گنوانے کے خوف سے ہر دفعہ تکلیف برداشت کر جاتے تھے، ایک دفعہ دوستوں کے اصرار پر وہ بالآخر دندان ساز کے پاس جانے پر تیار ہو گئے۔ دندان ساز نے اپنے اوزار تیار کئے تو سردار جی نے جیب سے شراب کی بوتل نکالی اور کہا ”دو گھونٹ پینے دیں تا کہ دانت گنوانے کا خوف ذہن سے زائل ہو جائے!“ دندان ساز کا سردار جی سے اتفاق ہو گیا، سردار جی نے بوتل کو منہ سے لگایا اور آدھی بوتل پینے کے بعد جھوم کر کہنے لگے ”اب تم میرے دانت کو ہاتھ لگا کر تو دیکھو!“ سو ہمارے معالج اس قسم کا رسک لینے کو بھی تیار نہیں ہوتے، وہ پہلی فرصت میں مکہ مارا کر ہماری بیٹی باہر نکال دیتے ہیں۔





## پسپائی

کچھ لوگ تو ایسے ہٹ دھرم ہوتے ہیں کہ کسی بات پر اڑ جائیں تو پھر ایک قدم بھی پیچھے نہیں ہٹتے خواہ دنیا ادھر کی ادھر نہ ہو جائے مگر خدا کا شکر ہے کہ سبھی لوگ ایسے نہیں ہوتے بلکہ کچھ لوگ ہمیں ایسے بھی ملتے ہیں جو گفتگو میں بتدریج پسپائی اختیار کرتے چلیجاتے ہیں حتیٰ کہ بالکل دیوار کے ساتھ جا لگتے ہیں۔ ہمارے ایک دوست کا شمار انہی لوگوں میں ہوتا ہے۔ وہ شروع میں کوئی بات بہت حتیٰ انداز میں کہتے ہیں، لیکن اگر اکثریت یا کوئی اکیلا مضبوط آدمی پوری شدت سے ان کی بات سے اختلاف کرے تو وہ اپنے موقف سے ایک ایک قدم پیچھے ہٹتے چلے جاتے ہیں۔ حتیٰ کہ ان کا شمار ”متفقین“ میں ہونے لگتا ہے۔ اس دوست سے ہونی والی چند گفتگوؤں کی تلخیص ملاحظہ فرمائیں۔

”بلے بلے غالب بھی کیا شاعر ہے، میرا خیال ہے کہ اردو میں اسے بڑا شاعر آج تک پیدا نہیں ہوا!“

”کیا ہوا! غالب اردو کا سب سے بڑا شاعر ہے تمہارا دماغ تو صحیح ہے؟“

”تو کیا میں کوئی غلط بات کہہ گیا ہوں؟“

”تو گویا تمہارا خیال تم صحیح کہہ رہے ہو، تم نے اقبال کو پڑھا ہے؟“

”ہاں پڑھا ہے!“

”تو اقبال غالب سے برا نہیں ہے؟“

”میرا مطلب تھا کہ غزل کا کوئی حریف نہیں“

”اقبال غزل میں بھی کسی سے کم نہیں ہے۔ اس کی تو نظموں میں بھی کیسا کیسا غزل کا شعر آتا ہے!“

”میرا مطلب تھا کہ انسان جذبوں اور نفسیات کے بیان کے حوالے سے غالب بہت بڑا ہے!“

”زندگی ایک جزو کا نہیں کل کا نام ہے اور اقبال کل کا شاعر ہے!“

”اصل میں غالب اور اقبال اردو شاعری کے دو دیو ہیں، ان کا باہمی مقابلہ مناسب ہی نہیں!“

”کیوں مناسب نہیں..... اقبال کے ہاں جو ترفع ہے، وہ پوری دنیا میں گنتی کے چند عظیم شاعروں کے ہاں ملتا ہے اور تم اس کا

موازنہ غالب سے کر رہے ہوں!“

”اقبال تو واقعی پوری اردو شاعری میں ایک الگ تھلگ اور انتہائی توانا آواز ہے۔ میرا مطلب تھا کہ اگر میرا غالب کا موازنہ کیا جائے تو بلاشبہ غالب بہت بڑا نظر آتا ہے!“

”یار تم گھاس تو نہیں چر گئے غالب کا میرے سے کیا مقابلہ، غم بڑی شاعروں کا سرچشمہ ہوتا ہے میرے کے غم اصلی ہیں، غالب کے نقلی، تبھی تو وہ انہیں فلسفیانہ رنگ بھی دے لیتا ہے اور یوں اس میں سے غم کی کک بھی جاتی رہتی ہے!“

”یہ تو خیر تم ٹھیک کہتے ہو، لیکن میرا خیال ہے کہ غالب، ذوق سے بہر حال بڑا شاعر ہے!“

”غالب، ذوق سے بڑا ہے، لگتا ہے تم نے ذوق کو پڑھا ہی نہیں!“

”ہاں یار! ذوق کا واقعی پڑھا تو نہیں ہے، ممکن ہے ذوق واقعی غالب سے بڑا ہو، چلو مٹی ڈالو اس موضوع پر، کوئی اور بات کرتے ہیں!“

اسی دوست کے ساتھ ایک اور مکالمہ!

”پاکستان کو چاہیے کہ افغان مہاجرین کو اپنی سرزمین سے نکل جانے کا حکم دے کیونکہ اس سے پاکستان کی اپنی سالمیت خطرے میں پڑ گئی ہے!“

”پاکستان دنیا بھر میں مسلمانوں کا ملک ہے لہذا افغان مسلمانوں کو یہاں سے نہیں نکالا جاسکتا!

”خواہ اس سے ملکی سالمیت ہی خطرے میں کیوں نہ پڑ جائے؟“

”یہ تم سے کس نے کہا ہے کہ افغان مہاجرین کی وجہ سے پاکستان خطرے میں ہے، روس کی اصل منزلہ پاکستان ہے، افغان مجاہدین اپنی جدوجہد سے اسے افغانستان سے آگے نہیں آنے دے رہے، بلکہ وہاں بھی اس کا جینا مشکل کیا ہوا ہے!“

”میرا مطلب تھا کہ افغان مہاجرین کو پناہ ضروری دنیا چاہیے لیکن اس فی اتنی حمایت نہیں کرنا چاہیے کہہ روس ان پر چڑھ دوڑا تھا! طاقتور ملک صرف کمزور ملکوں پر چڑھائی کرتے ہیں، ہمیں اگر چاہے تو صرف یہ کہ خود مختار بنائیں!“

”ہم خواہ جتنے مرضی مضبوط ہو جائیں روس کا مقابلہ تو بہر حال نہیں کر سکتے؟“

”اگر ویت نامی امریکہ کو اور افغانی روس کو ناک چنے چبوا سکتے ہیں تو بوقت ضرورت اسی عزم اور حوصلے سے کام لیتے ہوئے ہم اپنے ملک کا دفاع کیوں نہیں کر سکتے تم جیسے اندر سے سے ہوئے لوگ قوم کو حوصلہ اور توانائی دینے کی بجائے انہیں بزدل بناتے ہیں



اور ڈیمارالائز کرتے ہیں، قوم اگر خطرات کا مقابلہ کرنے کے لیے تیار نہیں ہے، تو اسے تیار کرنا چاہیے مگر تم اسے خطرات کے مقابلے سے پہلے ہی ہتھیار ڈالنے پر مائل کر رہے ہو!“

”ہاں یہ بات تو ٹھیک ہے، تم تو جانتے ہی ہو میں روس کو ایک استعماری طاقت سمجھتا ہوں اور یہ استعماری طاقت اندر سے چو ہے کی طرح بزدل ہوتی چنانچہ روس کو بھی بہر حال افغانستان سے نکلنا ہوگا۔ میں سمجھتا ہوں کہ پاکستان کو افغان مجاہدین کے شانہ بہ شانہ جہاد میں حصہ لینا چاہیے!“

”خیر، یہ بھی ممکن نہیں ہے، ہم اپنی حدود سے تجاوز نہیں کر سکتے!“

”ہاں یہ تو تم ٹھیک کہتے ہو افغان مجاہدین پاکستان کی بقا کی جنگ لڑ رہے ہیں، ہمیں پوری استقامت کے ساتھ ان کی حمایت کرنا چاہیے اور پسپائی بالکل اختیار نہیں کرنا چاہیے!“



## بھلے مانس اور وضعدار

ہم کالم کے آغاز ہی میں اپنے ڈاکو بھائیوں سے معذرت خواہ ہیں اور ان پر واضح کرنا چاہتے ہیں کہ ان سطور سے مقصود ان کی دل آزادی یا خدا نخواستہ ان کی نیک شہرت کو نقصان پہنچانا نہیں بلکہ ماضی پرست ہونے کی وجہ سے پرانی یادوں کو تڑہ کرنا اور بعض کلاسیکی روایات کی گمشدگی پر اظہار افسوس کرنا ہے۔ دراصل ایک عرصے سے روزانہ صبح اخبار ہاتھ میں تھامتے ہی دو تین ڈکیتیوں کی خبریں نظر سے گزرتی ہیں مثلاً یہ کہ چلتی فلائنگ کوچ میں مسافروں کو پستول دکھا کر لوٹ لینا، دن دھاڑے کسی گھر میں داخل ہونا اور اہل خانہ کو ڈرا دھمکا کر زیور کپڑے لے جانا، یہ اور اس طرح کے دوسرے واقعات اس لحاظ سے تو خوش آئندہ ہے کہ پوری قوم اگرچہ بے عمل ہے مگر کم از کم ڈاکوؤں کا طبقہ تو پوری طرح سرگرم عمل ہے اور داد شجاعت دینے میں مشغول ہے لیکن جس دکھ کے اظہار کے لیے ہم یہ کالم لکھ رہے ہیں وہ چوروں کے بالکل ناپید ہونے کے حوالے سے ہے ڈاکو اپنی سرگرمیاں شوق سے جاری رکھیں حکومت کی طرح ہمیں بھی اس پر کوئی اعتراض نہیں لیکن معاشرے سے چوروں کا یکا یک اور مکمل طور پر ناپید ہو جانا اور ان کی جگہ ڈاکوؤں کا لے لینا بہت افسوسناک بات ہے۔ یہ موضوع اگرچہ انتظار حسین کا ہے اور ہمیں امید تھی کہ وہ اس پر انے انسٹی ٹیوشن کے زوال کا نوحہ پڑھیں گے لیکن جس طرح دوسروں کا کام بسا اوقات نہیں کرنا پڑتا ہے اسی طرح ان کا یہ کام ہمیں کڑنا پڑ رہا ہے تاہم ایک دفعہ پھر ہم ڈاکوؤں سے التماس کریں گے کہ وہ ہمارے اس کالم کو ”پرسنل“ نہ لے لیں کیونکہ ہمارا یہ کالم محض اصولی نوعیت کا ہے اور اگر انہیں ہمارے کسی نکتے سے اختلاف ہو تو اپنا نقطہ نظر لکھ بھیجیں جو ہم پوری دیانت داری سے شائع کر دیں گے اپنے موصوف کی وضاحت کے لیے انہیں ہمارے غریب خانے پر آنے کی ضرورت نہیں کہ جہاں ہم رہتے ہیں ایک تو وہ جگہ شہر سے کافی دور ہے اس کی سڑکیں بھی ٹوٹی پھوٹی ہیں اور جس مکان میں ہم رہتے ہیں وہ قریب سے بنا ہے لہذا انہیں خواہ مخواہ زحمت ہوگی!

دراصل بات یہ ہے کہ بھلے وقتوں میں ڈاکوؤں کے علاوہ چور بھی ہوا کرتے تھے مگر ہم نے ان شریف النفس کی قدر نہیں کی اور یوں ناقدری زمانہ سے یہ اہم فن آہستہ آہستہ ناپید ہوتے چلے گئے۔ یہ لوگ اہل فن ہی نہیں وضع دار بھی تھے دن کے وقت شرفاء کی بستیوں کا رخ نہیں کرتے تھے جب آدھی رات ادھر اور آدھی رات ادھر ہوتی یہ اپنی کمین گاہوں سے نکلتے اور رفع شر کے لیے کوئی چاقو وغیرہ نیفے میں اڑس لیتے تاہم ان کی رحم دلی اور خدا ترسی کا یہ عالم تھا کہ گھروں کے باہر بندھے ہوئے کتوں کے گوشت وغیرہ ساتھ



لے کر آتے۔ نیز جس گھر میں داخل ہوتے اس امر کا خاص خیال رکھتے کہ اہل خانہ کی نیند میں کوئی خلل نہ پڑے چنانچہ دبے پاؤں چور دروازے سے گھر میں داخل ہوتے اس کی بتی تک نہ جلاتے کہ دوسروں کی پرائیویسی مجروح نہ ہو گھر کے مالک کو جگا کر اس سے سیف وغیرہ کی چابیاں تک طلب نہ کرتے کہ بچا را سارے دن کا تھکا ماندہ آرام کر رہا ہے چنانچہ شکر کر کے لوٹ جاتے۔ یہ وضع دار لوگ جنہیں ہم چور کہتے تھے اتنے شریف النفس تھے کہ اگر تمام تر احتیاط کے باوجود اہل خانہ کی آنکھ کھل جاتی تو اپنے اس فعل پر اس قدر نام ہوتے کہ اہل خانہ سے آنکھیں چراتے پھرتے اور کوشش کرتے کہ جلد سے جلد اس مکان سے نکل جائیں جس کے کمینوں کی نیند میں ان کی وجہ سے خلل پڑا ہے بعض نازک مزاج قسم کے اہل خانہ اگر ان سے تعرض کرنے کی کوشش کرتے تو بھی ان شریف النفس لوگوں کی کوشش یہی ہوتی کہ بغیر کسی کوزک پہنچائے وہاں سے نکل جائیں تاہم دوسرے فریق کی تائید بھی کی وجہ سے کبھی کبھار کوئی ناخوشگوار سی صورتحال بھی پیدا ہو جاتی جس کی ذمہ داری ان وضع دار لوگوں پر بہر حال عائد نہیں ہوتی تھی!

اور اب صورتحال یہ ہے کہ معاشرے سے یہ بھی بھلا مانس طبقہ رفتہ رفتہ ناپید ہو گیا ہے اور اس کی جگہ ڈاکوؤں نے لے لی ہے۔ یہ لوگ کسی بھی سہانی شام کسی بھی گھر میں داخل ہوتے ہیں ان کے ہاتھوں میں کلاشنکوف ہوتی ہیں اور وہ اہل خانہ کو پینڈ زاپ کر دیتے ہیں اور انہیں اتنا خوفزدہ کر دیتے ہیں کہ ان کا دھیان ٹیلی ویژن پر دکھائے جانے والے ڈرامے سے ہٹ جاتا ہے۔ مثلاً ہمارے دوست سرور سکھیرا کے ہاں شام سات بجے ڈاکو آئے وہ اپنے بچوں اور سری نگر سے آئے ہوئے مہمانوں کے ساتھ وی سی آر پر فلم ”نصیب اپنا اپنا“ دیکھ رہے تھے جو وہ اس کے بعد نہ گھر میں خواتین ایک شادی میں شرکت کے لیے زیورات پہنے گھر سے نکلنے ہی کو تھیں کہ ڈاکو گھر کے اندر داخل ہو گئے اور ان کے زیورات اتار لیے چنانچہ وہ بچاری شادی کی تقریب میں شرکت نہ کر سکیں اور یوں دولہا دولہن بھی اس اسلامی کی رقم سے خواہ مخواہ محروم ہو گئے جو انہیں ان خواتین سے موصول ہونا تھی! تاہم ان چھوٹے موٹے نقصانات سے قطع نظر ڈاکو ہمارے معاشرے کے مفید رکن ہیں اور معاشرے میں ان کا بہت اعلیٰ مقام ہے ہم نے ان ڈاکوؤں کی عزت و تکریم کے جو مناظر دیکھے ہیں اس سے کئی دفعہ دل میں یہ خیال پیدا ہوا کہ ہم لٹنے والے میں شامل ہونے کی بجائے لوٹنے والے طبقے میں شامل کیوں نہ ہو گئے۔ بہر حال یہ باتیں تو برسمیل تذکرہ درمیاں میں آگئیں ہم کہنا صرف یہ چاہتے ہیں کہ ڈاکو ہماری سر آنکھوں پر مگر چوروں کا سرے سے ناپید ہو جانا ہم جیسے روایت پسند شخص کو پسند نہیں کہ اتنی چھوٹی موٹی شخصی خامیوں کے باوجود یہ لوگ بہر حال بڑے شریف النفس، بھلے مانس اور وضع دار تھے!

پس نوشت = یہ کالم ہم یہاں ختم کر چکے تھے کہ ہمارے ایک دوست آگئے اور انہوں نے ایک نظر کالم پر ڈال کر ناک بھوں

چرھایا اور کہا ”یہ تم کن ”پیٹی“ قسم کے مسائل پر لکھتے رہتے ہو اگر لکھتا ہے تو موجودہ حکومت کے خلاف لکھو کہ ساری برائیوں کی ذمہ داری بحر حال حکومت ہوتی ہے!“ مگر ہم نے صاف انکار کر دیا اور کہا ”موجودہ حکومت کے خلاف لکھنے کا سوال ہی پیدا نہیں ہوتا!“ یہ سن کر دوست نے خشکسمن نگاہوں سے ہمیں دیکھا اور کہا ”تو گویا تم بھی بک گئے ہو!“ ہم نے ضبط سے کام لیتے ہوئے جواب دیا ”تم جو چاہو کہو مگر موجودہ حکومت کے بارے میں ہماری رائے یہ ہے کہ ایک شریف النفس، بھلی مانس اور وضع دار حکومت ہے چنانچہ ہم اس کے خلاف نہیں لکھیں گے کیونکہ عاقل کی ایک نشانی یہ بھی ہے کہ وہ کوئی ایسا کام نہیں کرتا جس کے نتیجے میں اسے بعد میں پچھتنا پڑے۔ خدا کرے ہمارے دوست کو یہ بات سمجھ آگئی ہو!





## جامہ تلاشی

ہم جب کبھی جہاز پر سفر کرتے ہیں بس یوں سمجھیں کہ ہر بار ایک احساس ندامت سے دوچار ہونا پڑتا ہے اس لیے نہیں کہ جہاز پر سفر کی آسائش سب کو حاصل کیوں نہیں؟ بلکہ اس لیے کہ سیورٹی والے تلاشی بہت لیتے ہیں۔ تلاشی سے فراغت کے بعد ہم ہر بار آئینے میں اپنی شکل دیکھتے ہیں اور یقین جانیں ہم کچھ اتنے زیادہ مشکوک نہیں لگتے کہ سیورٹی والوں کو اتنی کاوش کے ساتھ ہماری تلاشی لینے کی ضرورت محسوس ہو دوسرے ہمیں اس ”میٹل ڈی ٹیکٹر“ کی بھی سمجھ نہیں آتی جو سیورٹی والوں کے ہاتھ میں ہو تو خاموش ہوتا ہے لیکن جب ہمارے جسم سے مس ہوتا ہے تو یوں لگتا ہے جیسے ہم نے جیب میں توپ نصب کی ہو ہمیں اس جاسوس آلے پر اس لیے بھی غصہ زیادہ ہے کہ اس کا سارا شور و غوغا بے بنیاد ہوتا ہے۔ یعنی جیب میں میٹل کی کوئی چیز نہ بھی ہو تو اتنا دادیلا کرتا ہے کہ کیمین کے پاس کھڑا گن مین اپنی پوزیشن سنبھال لیتا ہے۔ ایک دفعہ کچھ اسی صورتحال میں سیورٹی والے نے ہمیں جیب سے سب کچھ نکالنے کو کہا جبکہ جیب میں صرف ایک کاغذ تھا جس پر نو ابرہہ نصر اللہ کی تازہ غزل درض تھی چنانچہ سچ پوچھیں تو ہمیں یہ میٹل ڈی اور ٹیکٹر اور بھارت دونوں ہمزاد لگتے ہیں جو ہر وقت خطرے کی دہائی دینے میں لگے رہتے ہیں!

چلی اس جاسوس آلے کو تو دفعہ کریں کہ صرف شور ہی تو مچاتا ہے لیکن اس کی عدم موجودگی میں سیورٹی والے جب ہاتھوں سے تلاشی لیتے ہیں اور پورے جسم کا کونہ کھدرا چھان مارتے ہیں اس وقت مختلف قسم کی ندامتوں سے دوچار ہونا پڑتا ہے مثلاً کئی دفعہ ان کے ہاتھ لگانے سے ہمیں اتنی گدگدی محسوس ہوئی کہ ماری ہنسی روکے نہیں رکھتی تھی نیز بعض صورتیں ایسی ہیں کہ کبھی ہمیں ندامت ہوتی ہے اور کبھی بیچارے سیورٹی والے نادم ہو کر رہ جاتے ہیں یعنی

آپ بھی شرمسار ہو مجھ کو بھی شرمسار کر

والی صورتحال کا سامنا کرنا پڑتا ہے سیورٹی والوں کی دوسری ندامتوں کے علاوہ ایک ندامت یہ ہے کہ وہ ہم جیسے گنہگار کے گھٹنوں کو ہاتھ لگاتے ہیں اور ہمیں ندامت اپنی طبعی منکسر المرجی کی وجہ سے ہوتی ہے حالانکہ اب تک ہمیں اس کا عادی ہو جانا چاہیے کیونکہ صدیوں سے ہمارے بزرگوں کے گھٹنے ازراہ عقیدت سے چھوئے جا رہے ہیں اور یوں ہمیں سیورٹی والوں کے اس علم کو شک کی نگاہوں سے نہیں دیکھنا چاہیے۔ سیورٹی والے تو اپنے اس ”دھندے“ میں اتنے فرض شناس واقع ہوئے ہیں کہ گزشتہ دنوں انہوں

نے بغرض تلاشی مولانا شاہ احمد کی نورانی دستار اتار لی تھی جس پر مولانا بہت ناراض ہوئے کیونکہ یہ دوسرا موقع تھا جب ان کی دستار بھی اتار دی گئی ویسے ممکن ہے دستار اتارتے وقت سکیورٹی والوں کا مقصد تلاشی لینا نہ ہو بلکہ ایسا کرتے وقت انہوں نے مولانا کو مخاطب کر کے بزبان حال یہ پڑھا ہو۔

آپ دستار اتاریں تو کوئی فیصلہ ہو  
لوگ کہتے ہیں کہ سر ہوتے ہیں دستاروں میں

یعنی سر تو دستار کے نیچے ہوتے ہی لیکن وہ اس سر کی زیارت کرنا چاہتے ہوں جس میں اتحاد بین المسلمین کا سودا سما یا ہوا ہے۔ تاہم مولانا کی ناراضگی اپنی طور پر بجاتھی کیونکہ یہ تو خوشی کے سودے ہوتے ہیں۔ اس میں زبردستی نہیں چلتی۔ چنانچہ گذشتہ ایک ہفتے سے سول ایوی ایشن اور ایئر پورٹ سکیورٹی فورس کے درمیاں اسی ایک بات پر ٹھنی ہوئی ہے، سول ایوی ایشن والے کہتے ہیں کہ ہم تلاشی نہیں دیں گے اور سکیورٹی والے کہتے ہیں کہ ہم تلاشی ضرور لیں گے اور یوں اس جھگڑے کے نتیجے میں پی آئی اے کی تین فلائیں فیصل آباد ایئر پورٹ پر اتر نہیں سکیں اور انہیں واپس لاہور ایئر پورٹ پر لانا پڑا۔

اوپر کی سطور سے ممکن ہے قارئین کو یہ تاثر ملا ہو کہ ہم اس جامہ تلاشی کے خلاف ہیں۔ عا شدہ کلا ایسا نہیں ہے ہم مکمل طور پر اس جامہ تلاشی کے حق میں ہیں بلکہ ہمارے دوست اجمل نیازی تو اس ضمن میں ہم سے بھی دو ہاتھ آگے ہیں۔ گذشتہ روز ملتان جانے کے لیے ہم ایئر پورٹ پہنچے تو اجمل نیازی بھی ہمارے ہمراہ تھے ایک دفعہ تلاشی دینے کے بعد لاؤنچ میں آئے تو سکیورٹی والوں سے اجازت لے کر دوبارہ بریفنگ ہال میں چلے گئے کہ میں اپنا بریف کیس وہاں بھول آیا ہوں۔ واپسی پر ایک بار پھر تلاشی دی، تھوڑی دیر بعد پھر اجازت لے کر باہر گئے کہ ایک دوست کو باہر کھڑا کیا تھا اسے کہہ آؤں کہ وہ واپس چلا جائے اور یوں لاؤنچ میں لوٹے ہوئے انہوں نے ایک بار پھر تلاشی دی لیکن جب وہ تیسری دفعہ باہر جان لگے تو ہم نے انہیں روک لیا اور کہا ”خان صاحب! یہ کیوں آپ بہانے بہانے بہار جاتے ہیں اور پھر واپس آتے ہیں۔“ کہنے لگے ”سچی بات بتاؤں“ ہم نے کہا ”بتاؤ“ بولے ”تلاشی دیتے ہوئے مزا بہت آتا ہے جسم میں سنسنی سی دوڑ جاتی ہے ایسے لگتا ہے کہ کوئی ہلکے ہلکے مساج کر رہا ہو!“ آئندہ وہ لنگوٹ بند ہو کر ہوائی سفر کرنے کا ارادہ رکھتے ہیں۔

جیسا کہ ہم نے ابھی عرض کیا کہ ہم اس جامہ تلاشی کے حق میں ہیں لیکن حق بات تو یہ ہے کہ صرف جامہ تلاشی کافی نہیں اور نیز یہ کہ ”جامہ تلاشی“ ہو سکے تاکہ لوگوں کو پتہ چل سکے کہ ان کی باگ ڈور جن ہاتھوں میں ہے وہ ان کے ساتھ کیا سلوک کرنے والے ہیں۔



اسی طرح اپوزیشن کے رہنماؤں کی ذہنی جامہ تلاشی بھی بہت ضروری ہے تاکہ فرائی پین سے نکل کو چولہے میں گرنے کی نوبت نہ آئے۔ اخباروں میں چھپنے والے اداروں، تبصروں، کالموں اور خبروں کی جامہ تلاشی بھی ہونی چاہیے، یقینی جانیں کرائے کے تخریب کاری رنگے ہاتھوں پکڑے جائیں گے۔ غرضیکہ یہ جامہ تلاشی زندگی کے ہر شعبے میں ضروری ہے اس پر بہت دنگا فساد ہوگا لڑائی مار کٹائی کی نوبت بھی آسکتی ہے لیکن اس جامہ تلاشی کا عمل مکمل ہونے کے بعد ہر طرف سکون ہی سکون ہوگا اور اس کے نتیجے میں کوئی ہائی جیکر ہمارے ملک اور ہماری قوم کو ہائی جیک نہیں کر سکے گا۔ کوئی ”عالم“ ایک دفعہ جامہ تلاشی کا یہ ”عمل کر کے تو دیکھے!



## مایوس مریض

گذشتہ کچھ عرصے سے ہمیں اپنے بارے میں یہ شبہ سا ہو چلا ہے کہ ہم نفسیاتی عوارض کا شکار ہو رہے ہیں، دوستوں سے اس سلسلے میں بات کرتے ہیں تو وہ کہتے ہیں تمہاری اردو کمزور ہے کیونکہ جسے تم شبہ قرار دے رہے ہو اس کے لیے اردو میں صحیح لفظ ”یقین“ ہے چنانچہ اب ہم اپنا درد دل ان کے سامنے بیان ہی نہیں کرتے کہ جواب میں ان سے ”جگتیں“ ہی سننا ہیں۔ اخبار میں کالم لکھنے کے خفیہ فوائد کے علاوہ ظاہری فائدہ یہ ہے کہ کالم نگار جب چاہے اپنے قارئین کو اپنے دکھ درد میں شریک کر سکتا ہے اور اگر خوشگوار موڈ میں ہے تو انہیں اپنی ہنسی میں بھی شریک کر لیتا ہے، یہ کالم ہم اپنی پریشانی کے اظہار کے لئے لکھ رہے ہیں اور پریشانی وہی ہے جو ہم نے اوپر بیان کی ہے یعنی ہم آہستہ آہستہ نفسیاتی مریض بننے جا رہے ہیں، چنانچہ اب ہم باقاعدگی سے ٹیلی ویژن پر ڈاکٹر افتخار کا پروگرام دیکھتے ہیں جس میں وہ کسی مہمان ڈاکٹر سے بیماریوں کے متعلق گفتگو کرتے ہیں، ہم قارئین سے معذرت خواہ ہیں کہ فقرے کی ساخت میں کچھ گڑبڑ ہو گئی کیونکہ کہنا ہم یہ چاہتے تھے کہ ٹیلی ویژن پر بیماریوں والا پروگرام ہم نے پہلے دیکھنا شروع کیا اور بیمار اس کے بعد ہوئے اور وہ اس طرح کہ اب جس بیماری کے متعلق گفتگو سنتے ہیں اس کی علامات کچھ دنوں بعد ظاہر ہونا شروع ہو جاتی ہیں!

ہمارے خیال میں یہ بات قدرے تفصیل طلب ہے، سو اس کی تھوڑی بہت تفصیل تو بیان کرنا ہی پڑے گی، مثلاً کچھ عرصہ پیشتر ہم نے زیبا طیس کے بارے میں ایک گفتگو سنی، ڈاکٹر صاحب بتا رہے تھے کہ ذیابطیس کے مریض کو پیاز زیادہ لگتی ہے، پیشات کثرت سے آتا ہے اور کثیر تعداد میں آتا ہے، بھوک بہت زیادہ لگتی ہے اور پیٹ بھر کر کھانا کھانے کے باوجود مریض کو کمزوری سی محسوس ہوتی ہے، جسم پر پھوڑے پھنسیاں نکلتی رہتی ہیں اور ہاتھ پیرا اکثر بے جان محسوس ہوتی ہیں، یہ گفتگو سن کر ہم چونکے اور ہمیں یاد آیا کہ ان میں سے کچھ علامت تو ہم میں موجود ہیں چنانچہ کئی دفعہ ہمیں بہت سخت بھوک بھی محسوس ہوئی بسا اوقات ہم نے خود کو کمزور بھی محسوس کیا اور اس کے کچھ دنوں بعد جب باقی ماندہ علامات بھی ایک ایک کر کے ظاہر ہونا شروع ہو گئیں تو ہمیں یقین ہو گیا کہ ہم ذیابطیس کے مریض ہیں۔ اس سے اگلے ہفتے میں ہم نے امراض قلب کے بارے میں ایک گفتگو سنی اور کچھ ہی دنوں بعد ڈاکٹر صاحب کی بیان کردہ تمام علامات ایک ایک کر کے ہم میں ظاہر ہونا شروع ہو گئیں یعنی سانس پھولنا شروع ہو گیا، دل کی جگہ درد رہنے لگا، دل نے تیزی سے دھڑکنا شروع کر دیا، ہاتھ پاؤں پر سوجن محسوس ہونے لگی جو صرف ہم ہی کو نظر آتی تھی اور یوں ہمیں اپنی دنیا میں اندھیرے نظر آنے



لگی۔ تاہم اس میں ایک چارم یہ تھا کہ یہ بیماری بیماری کم اور سٹینس سبیل زیادہ ہے۔ انہی دنوں ہم نے منیر شیخ کارپورٹاژ آپریشن بائی پاس بھی پڑھا جس میں لندن کے ہسپتال میں آپریشن کے چند دنوں بعد مسیحا ہاتھوں سے غسل صحت دیئے جانے کا احوال تھا سو پریشانی کے باوجود دل کو کچھ ڈھارس بھی بندھی مگر پھر ہم نے ایک گفتگو کینسر کے بارے میں سن لی جس میں بیان کردہ علامات کے مطابق ہمیں محسوس ہوا کہ ہمیں بھوک لگنا بند ہو گئی ہے اور وزن کے ایک دم کم ہونا شروع ہو گیا سواب صورتحال یہ ہے کہ ہم ہر ہفتے خود کو اس بیماری میں مبتلا محسوس کرنا شروع کر دیتے ہیں جس کی علامات ڈاکٹر صاحب بیان کرتے ہیں چنانچہ اب ہماری عمر مختلف قسم کے ٹیسٹ کروانے میں بسر ہو رہی ہے اور یوں انسان کم اور تجربہ گاہ زیادہ ہو کر رہ گئے ہیں۔

ہمارے دوستوں میں ایک مہربان دوست ڈاکٹر یسین بھی ہیں ایک روز اتنی ساری بیماریوں کی یلغار سے گھبر کر ہم ان کی طرف رجوع کیا ہم نے انہیں بتایا کہ ہم زیا بطیس عارضہ قلب اور کینسر وغیرہ میں مبتلا ہیں بے شمار ٹیسٹ کروا چکے ہیں لیکن بیماری ایک بھی دریافت نہیں ہوئی ڈاکٹر یسین ہماری بات سن کر ہنسنے لگے اور کہنے لگے ”برادر! آپ کو کوئی بیماری نہیں ہے یہ آپ کا وہم ہے اور یہ ذرائع ابلاغ کا پیدا کردہ ہے۔ ریڈیو ٹیلی ویژن اور اخبارات کے ذریعے کی وسیع پیمانے پر تشہیر کر کے عوام میں ایک دہشت پھیلائی جا رہی ہے ایک مختصر سے مضمون یا پندرہ بیس منٹ کے ریڈیو ٹیلی وی پروگرام میں بیماری کی علامات کی ادھورا بیان ہوتا ہے جو اس علم سے غیر وابستہ لوگوں میں خوف پیدا کر سکتا ہے خصوصاً اس صورت میں جب بیماریوں کا ذکر عام ہو اور علاج کی سہولتیں نایاب ہوں اور یوں ہم لوگ ہر وقت ایک نادیدہ خطرے کے خوف سے دو چار رہتے ہیں تاہم عوام الناس کو چاہیے کہ وہ نہ تو خواہ مخواہ خوف میں مبتلا ہوں اور نہ اپنی صحت کے بارے میں لا پرواہی برتیں کیونکہ پراپیگنڈے سے مرعوب ہو جانا یا حقیقت سے آنکھیں بند کر لینا دونوں خطرناک چیزیں ہیں ہر بیماری کو وہم اور ہر وہم کو بیماری نہیں سمجھنا چاہیے اتنا کہہ کر انہوں نے اپنی میز پر سے اخبارات کا پلندہ اٹھایا اور ہماری طرف بڑھاتے ہوئے کہا کہ قومی سلامتی کے حوالے سے بھی کچھ عرصے ہمارے مسجاؤں نے یہی وتیرہ اپنایا ہوا ہے یہ اخبارات پڑھ کر دیکھیں ان میں وہ معالج سیاستدان چیختی چنگھاڑتی سرخیوں کے ساتھ موجود ہیں جو ملک توڑنے کی باتیں کر رہے ہیں جس سے عوام ملک کے مستقبل کے بارے میں شدید مایوسی کا شکار ہو رہے ہیں اور اگر آپ نے اقبال کو پڑھا ہے تو آپ جانتے ہیں کہ یقین سے محروم قوم اپنے وقت سے پہلے مرجاتی ہے۔ ہم بہت انتہا پسند لوگ ہیں ایک عرصے تک ”سب ٹھیک ہے“ کا نعرہ لگاتے رہے اور اب ہم مکمل طور پر مایوسی کا پرچار کر رہے ہیں جس کے نتیجے میں پوری قوم آہستہ آہستہ نفسیاتی مریض بنتی جا رہی ہے اور اسے اپنی موت سامنے نظر آ رہی ہے۔ موت یا مایوسی کا نام ہے اور زندگی یقین کا! آپ اہل قلم ہیں۔ خود بھی مایوسی سے

ٹکلیں اور قوم کو بھی مایوسی سے نکالیں۔ آپ کے سارے ٹیسٹ ٹھیک نکلے ہیں۔ قوم بھی بہت سارے امتحانوں سے کامیابی سے گزر چکی ہے۔ اب فیصلہ آپ کے شک یا یقین نے کرنا ہے کہ آپ نے مرنا ہے یا جینا ہے کیونکہ

زندگی تے موت جوگی نویں ای کوئی چیز نہیں

خیال نال موت اے خیال نال زندگی





## ایک داخلے کا سوال ہے

ان دنوں برسات اور داخلوں کا موسم ہے، چنانچہ ایک توپسینہ بہت آتا ہے اور دوسرے داخلے کے امیدوار بہت آتے ہیں اصولاً تو سب امیدوار کی براہ راست متعلقہ کالجوں کے پرنسپل صاحبان کے پاس جانا چاہیے، لیکن پرنسپل صاحبان ان دنوں اپنی پرنسپل سے بیزار بیٹھے ہیں، چنانچہ یا لوگ وائیفیٹس ڈھونڈتے پھرتے ہیں اور پھر بالآخر کسی ایسے شخص کو ڈھونڈنے میں کامیاب ہو جاتے ہیں جو ان کی مشکل آسان کر سکے۔ داخلے کے امیدوار اکیلے نہیں آتے بلکہ اپنی کسی بڑے کے ساتھ آتے ہیں اور اس ”بڑے“ کی باتیں وہی بڑے کی طرح مزیدار ہوتی ہیں۔ یہ گفتگو نکتہ وار بیان کی جائے تو کچھ اس طرح ہوتی ہے۔

۱۔ میرا بیٹا ماشاء اللہ بہت ذہین ہے۔

۲۔ مگر پچھلے دنوں ذرا بیمار رہا ہے۔

۳۔ جس کی وجہ سے نمبر کچھ کم آئے ہیں

۴۔ امتحان تو آئرس میں پاس کیا ہے۔

۵۔ مگر داخلہ میڈیکل میں لینا چاہتا ہے۔

۶۔ آپ ایک دفعہ داخل کروادیں ساری کمی پوری کر لے گا۔

کم نمبروں والے والدین کی یہ گفتگو ہمیں اتنی اچھی طرح ازبر ہو گئی ہے کہ ہم ان والدین کی ادھوری بات مکمل کر دیتے ہیں۔ جس سے وہ حیران ہو جاتے ہیں اور ہمیں استاد کم اور نجومی زیادہ سمجھنے لگتے ہیں۔ چنانچہ گزشتہ روز ایک صاحب تشریف لائے اور کہنے لگے ”بیٹے کو کالج میں داخل کرانا ہے اس کے بعد ہم نے انہیں بات نہیں کرنے دی اور کہا ماشاء اللہ خاصا ذہین ہوگا کہنے لگے ”بالکل بالکل“ ہم نے ”مگر گزشتہ دنوں ذرا بیمار رہا ہوگا؟“ بولے ”بالکل“ مگر آپ کو کیسے پتہ چلا؟“ ہم نے کہا ”اس کی وجہ سے نمبر کچھ کم آئے ہوں گے؟“ کہنے لگے ”واللہ یہی معاملہ ہے“ ہم نے کہا ”امتحان آئرس میں پاس کیا ہے۔ داخلہ میڈیکل میں لینا چاہتا ہوگا؟“ اس پر حیرت سے ان کی آنکھیں پھٹی پھٹی کی رہ گئیں۔ مگر ہم نے انہیں بولنے کا موقع نہ دیا اور کہا ”داخلے کے بعد انشاء اللہ وہ ساری کمی پوری کر لے گا! بس یہ سن کر انہوں نے ہمارے پاؤں چھو لیے اور کہنے لگے ”آپ کو تو سب کچھ پتہ ہے۔ فرمائیے بچے کو کب بھیجو“

ہم نے کہا ”دو بچے کو بھیجنے کی کیا ضرورت ہے۔ اتنے ذہن بچے کے لیے تو پرنسپل صاحب کو خود چل کر آپ کے پاس آنا چاہیے۔ آپ یہ ہیرا اس طرح نہ رو لیں کیونکہ ”ایہی پتر ہٹاں تے نہیں ملدے!“ چنانچہ یہ صاحب ہمارے مشورے پر عمل کرتے ہوئے ان دنوں گھر پر پرنسپل صاحب کا انتظار کر رہے ہیں بلکہ انہوں نے بیٹے کو بھی سختی سے سمجھا دیا ہے کہ کہیں اپنے آپ منہ اٹھا کر داخلے کے لیے نہ چلے جانا!

مگر سارے سفارشی حضرات ان صاحب کی حضرات انفس ہوتے، بلکہ ان میں سے بیشتر میں تو سوڑے کی سفات پائی جاتی ہیں۔ یہ اپنے برخوردار کے کوائف بتاتے ہیں۔ جس کے جواب میں انہیں پوری تفصیل سے بتایا جاتا ہے کہ یہ بچ اگر داخل ہو بھی گیا، تو ایف اے سے آگے نہیں جاسکے گا۔ وہ صاحب آپ کے ایک ایک نکتے سے اتفاق کرتے چلے جاتے ہیں مگر آخر میں کہتے ہیں کہ بچے کی ضد ہے پوری تو کرنی ہے اس کے بعد انہیں وہ مشکلات بیان کی جاتی ہے جو اس ہونہار کے داخلے کے ضمن میں درپیش ہیں۔ بلکہ مناسب لفظوں میں یہ بھی سمجھا دیا جاتا ہے کہ یہ داخلہ قریباً ممکن ہے۔ وہ صاحب یہاں بھی پوری طرح اتفاق کا اظہار کرتے ہیں مگر آخر میں کہتے یہی ہیں کہ جناب بچے کو داخل بہر حال ہوتا ہے اور یہ آپ نے کرانا ہے۔

ویسے یہ ساری تفصیل جو ہم نے اب تک بیان کی ہے اس لحاظ سے آؤٹ آف ڈیٹ ہے کہ کچھ عرصے سے سفارشی حضرات کو پرنسپل یا پرنسپل کے متعلقین سے کچھ حاصل نہیں ہوتا بلکہ اس کے لیے انہیں کسی وزیر ایم پی اے ایم این اے یا کالج یونین کے کسی عہدیدار کی سفارش ڈھونڈنا پڑتی ہے اور تو اور گزشتہ ہفتے ایک کالج کے پرنسپل ہمارے پاس تشریف لائے اور کہنے لگے ”میں نے اپنے بھانجے کو کالج میں داخل کرنا ہے کوئی سفارش ہے؟“ ہم نے کہا ”جناب آپ اپنے کالج میں داخل کر لیں!“ بولے ”اپنے کالج ہی میں داخل کرنا ہے اسی کے لیے سفارش تلاش کر رہا ہوں!“ ہم نے حیران ہو کر پوچھا ”یہ آپ کیا کہہ رہے ہیں؟“ کہنے لگے صبح کہہ رہا ہوں۔ میرے کلرک نے مجھے بتایا کہ داخلے پورے ہو گئے ہیں اب مزید کی گنجائش نہیں۔ میں نے اس سے تفصیل پوچھی تو اس نے وزراء ایم پی ایز ایم این ایز یونین کے عہدیداران اور اے جی آفس سے آئے ہوئے سفارشی رقعوں کی علیحدہ علیحدہ فائلیں میرے سامنے رکھ دی تب اندازہ ہوا کہ داخلے واقعی پورے ہو چکے ہیں تاہم مزید داخلہ ہو سکتا ہے مگر یہ انہیں میں سے کسی سفارش سے ہوگا۔ تمہاری کوئی واقفیت ہے؟“ ہم نے کہا ”واقفیت بھی ڈھونڈ لیں گے“ مگر آپ سے کسی نے کہا ہے کہ آپ یہ سفارشی ضرور مانیں؟“ کہنے لگے ”کہا تو کسی نے مگر جب اسمبلی میں میرے خلاف تحریک پیش ہوگی یا کالج میں ہنگامہ ہوگا یا میری اور میرے اساتذہ کی تنخواہیں رک جائیں گی اور اس وقت مجھ سے ضرور کچھ کہا جائے گا۔ لہذا اب سوچ کر بتاؤ کہ تمہاری کوئی واقفیت ہے؟“





## سارتر اور قیوم نظر

مشہور شاعر قیوم نظر صاحب کا ایک انٹرویو برادرِ طاہر مسعود نے لیا ہے اور یہ پڑھ کر ہمارے رونگٹے کھڑے ہو گئے ہیں۔ اس انٹرویو میں قیوم نظر صاحب نے 70 سال پال سارتر سے اپنی ملاقات کا احوال بیان کیا ہے اور سبحان اللہ بیسویں صدی کا یہ عظیم دانشور ہمارے قیوم نظر کے سامنے کتنا بے بس نظر آتا ہے مثلاً قیوم نظر صاف بتاتے ہیں کہ فرانس میں نے کہا وہاں کی اکیڈمی آف لیٹرز سے کہا کہ میں سارتر سے ملنا چاہتا ہوں۔ = اکیڈمی نے جواب دیا کہ سارتر کا موڈ ٹھیک نہیں ہے۔ اس لیے اس سے نہ ملنا بہتر ہو گا۔ البتہ آپ چاہیں تو ہم آپ کو فرانس کے دوسرے ادیبوں سے ملوادیتے ہیں، لیکن میں صرف سارتر سے ملنا چاہتا تھا۔ انہوں نے مجھے میرے ارادے سے باز رکھنے کا کافی کوشش کیں اور متعدد دلائل دیے مثلاً یہ کہ سارتر صرف فرانسیسی میں بات کرتا ہے اس پر آج کل ہنگری کے لیے چندہ جمع کرنے کا بھوت سوار ہے وغیرہ۔ خیر سارتر سے میری ملاقات کا اہتمام ہوا، میں نے دیکھا وہ ایک چھوٹے سے قد کا ٹھلنا آدمی ہے، میں نے اس سے کہا کہ میں نے آپ کے مضامین کا ترجمہ کیا ہے لیکن کچھ الجھنیں پیدا ہو گئی ہیں۔ میں چاہتا ہوں کہ آپ سے گفتگو ہوتا کہ وہ دور ہو سکیں۔ سارتر کہنے لگا ”دیکھو مسٹر ادب میں الجھنیں پیدا ہوتی ہی رہتی ہیں اور دور بھی ہوتی رہتی ہیں۔ تم یہ بتاؤ کہ ہنگری کے لیے کیا کر رہے ہو؟ یہ سن کر پہلے تو میں ششدر رہ گیا، پھر میں نے پلٹ کر اس سے کہا ”یہ فرمائیے کہ آپ نے کشمیر کے لیے کیا کیا ہے؟ اس نے جواب دیا کہ اس نے کشمیر کے لیے کچھ نہیں کیا، تب میں نے کہا کہ جب آپ کشمیر کے لیے کچھ نہیں کر سکتے، تو میں ہنگری کے لیے کچھ کیوں کروں؟۔

اور یہ بات یہیں ختم نہیں ہو جاتی بلکہ ہوتا یوں ہے کہ بقول نظر میرے اس جواب سے سارتر ناراض ہو گیا اور غصے میں انگریزی سے فرانسیسی پر اتر آیا، میں نے اس سے کہا ”مسٹر سارتر! آپ انگریزی بولیں کیونکہ مجھے فرانسیسی نہیں آتی اور اگر آپ مسلسل فرانسیسی بولتے رہے تو پھر میں اردو میں شروع ہو جاؤں گا“ اس پر وہ پستہ قد آدمی نخوت سے بولا آپ بے شک شروع ہو جائیں، میں نے کہا ”لیکن اردو آپ کی سمجھ میں نہیں آئے گی“ وہ کہنے لگا ”آپ کو اس سے مطلب“ میں نے تمہیں آئے یا نہ آئے یہ میرا مسئلہ ہے، آپ اپنا کام کئے جائیے“ غرضیکہ خاصی تلخی پیدا ہو گئی۔ اس نے کہا ”میں نے تمہیں نہیں پڑھا ہے!“ میں نے ترکی بہ ترکی جواب دیا کہ ”اگر تم نے مجھے پڑھا، تو تم نے پڑھا کیا ہے، اطلاقاً غرض ہے کہ یونیسکو میری نظموں کا فرانسیسی زبان میں ترجمہ کرا چکی ہے۔“

درج بالا اقتباسات پڑھ کر قارئین کو شاید شبہ گزرا ہو کہ سارتر اور قیوم نظر کے درمیان جو گفتگو ہوئی، وہ ہم نے اپنے لفظوں میں بیان کی ہے اور یوں زیب داستان کے لیے کچھ بڑھا بھی دیا ہے۔ تو قسم لے لیجئے اگر ہم نے اپنی طرف سے ایک حرف کا اضافہ بھی کیا ہو۔ یہ سارگی گفتگو ہم نے لفظ بہ لفظ قیوم نظر صاحب کی زبان میں نقل کی ہے اور صرف اس لیے نقل کی ہے تاکہ ہم جو احساس کمتری کے مارے ہوئے لوگ ہیں اس احساس سے چھٹکارا پائیں اور جان لیں کہ گوہر نایاب ہمارے ہاں بھی ہیں۔ بس یہ ہے کہ وہ اس کا اعلان نہیں کرتے اب اپنے قیوم نظر ہی کو لیں یہ سارتر سے کیا کم ہیں بس ذرا بیمار شمار رہتے ہیں، ورنہ فرانس کا افتخار اگر کڑاں پال سارتر ہے تو یہ پاکستان کے افتخار بلکہ افتخار بٹ ہیں۔ اس لیے کہ ہماری طرح یہ بھی کشمیری ہیں۔ البتہ سارتر سے ملاقات کا جو قصہ انہوں نے بیان کیا ہے اس کی درج بالا تفصیلات انہوں نے سارتر کے انتقال کے بعد ہی بیان کی ہیں، ورنہ جب برس ہا برس پہلے سارتر سے ان کی چند سیکنڈز کی ملاقات ہوئی تو اس کی جو ”تفصیل“ انہوں نے خود بیان کی وہ یہ تھی کہ بڑی مشکل سے سارتر سے ملاقات کا وقت ملا۔ اس نے عالمی سیاسی مسائل کے بارے میں گفتگو کا آغاز کیا تو قیوم نظر نے کہا جناب میں تو شاعر آدمی ہوں، میرا ان مسائل سے کیا تعلق؟ جس پر سارتر نے ان سے اجازت طلب کی اور کہا میں کسی ایسے آدمی سے نہیں مل سکتا جو خود کو شاعر کہلاتا ہے اور انسانیت کو دور پیش مسائل سے اس قدر لا تعلق ہوا اور اس کے ساتھ یہ ملاقات ختم ہوگئی! لیکن سارتر کی موت کے بعد سارتر کا زوال اور اپنے قیوم نظر کا عروج شروع ہو گیا، جس کا واحد مگر منہ بولتا ثبوت قیوم نظر صاحب کا انٹرویو ہے، جس میں سارتر ایک بونا نظر آتا ہے اور اپنے قیوم نظر ایک دیو دکھائی دیتے ہیں جو ”آدم بو آدم بو“ کہتے ہوئے اس پر چھٹ رہے ہیں۔ سارتر کے بارے میں یہ نازیبا کلمات ہم اس لیے استعمال کر رہے ہیں کہ ہم قیوم نظر صاحب کی شاعری کے پرانے مداح ہیں اور ان کی غزل کا یہ مصرعہ تو پورے اردو ادب کی آن ہے۔

### گرمی حسن سے پکوڑے تلیں

بلکہ ان کی پوری شاعری میں اس طرح کے زندہ جاوید مصرعے اتنی کثیر تعداد میں موجود ہیں کہ برسات کے موسم میں امرود میں اتنے کیڑے نہیں ہوتے۔ اگر سارتر نے بھی ان کی شاعری پڑھی ہوتی اور ہماری طرح وہ بھی ان کا مداح ہوتا، تو وہ مرنے کے بعد کم از کم قیوم نظر کے ہاتھوں ذلیل نہ ہوتا! اس کا کیا اس کے آگے آیا ہے، ہم کیا کر سکتے ہیں!





## درجہ بدرجہ دعا

میں صبح جب گھر سے نکلا تو میں نے دکھا کہ پانچ پانچ چھ چھ سال کے بچے ہاتھوں میں کھانے کی پونلیاں لیے کام کاج پر روانہ ہو رہے تھے۔ میں نے سوچا یہ بچے اپنے ننھے منے ہاتھوں سے سارا دن کام کریں گے۔ اور اپنے استاد سے گالیاں بھی سنیں گے اور مار بھی کھائیں گے۔ میں نے سوچا کہ ان کی مائیں ”اگر ان کی مائیں ہیں“ اپنے جگر گوشوں کو روزانہ خود سے کس طرح علیحدہ کرتی ہوں گی۔ میں نے دعا کی کہ اے خدا ان بچوں کے دن پھیر ان کے ہاتھوں میں اوزاروں کی بجائے کھلونے اور کتابیں دے اور ان کی نصیب میں بھی وہ خوشیاں لکھ جو ان کی عمر کے دوسرے بچوں کے نصیب میں لکھی ہیں۔

میں صبح جب گھر سے نکلا تو میں نے دیکھا کہ خوش نصیب بچے جن کے گلے میں بستے ہیں اور بڑے جن کے چہروں پر پریشانیاں کھدی ہوئی ہیں بس سناپ پر کھڑے ہیں۔ مسافروں سے بھری بس سناپ پر آ کر رکتی ہے جس کے گیٹ سے لوگ چگاڑوں کی طرح لٹکے ہوئے ہیں۔ سناپ پر کھڑے ہوئے بچے جو ان بوڑھے اور عورتیں ایک دوسرے کو دھکیلتے ہوئے گیٹ میں داخل ہونے کی کوشش کرتے ہیں کچھ اس میں کامیاب ہو جاتے۔ کچھ گیٹ کے ساتھ مکھیوں کی طرح چٹ جاتے ہیں اور باقی دھوپ یا بارش میں گلنے مڑنے کے لیے دوبارہ اپنی جگہ پر واپس آ کر کھڑے ہوتے ہیں۔ میں نے دعا کی کہ اے خدا! انہیں بس کے انتظار کے عذاب سے بچا، ان کی مشکلیں دور کر!

میں صبح جب گھر سے نکلا تو میں نے دیکھا کہ بس سناپوں پر کھڑے لوگوں کے علاوہ کچھ خوش نصیب ایسے بھی ہیں جن کے پاس اپنے موٹر سائیکل اور سکوتر ہیں مگر میں نے دیکھا کہ ایک موٹر سائیکل پر پورا پورا خاندان سوار تھا۔ دو بچے موٹر سائیکل کی ٹینگی پر بیٹھے ہوئے تھے ایک بچہ اور اس کی ماں موٹر سائیکل کی سیٹ کے پچھلے حصے پر بیٹھے تھے اور خاندان کا سربراہ درمیان میں پھنسا بیٹھا موٹر سائیکل چلا رہا تھا۔ میں نے سوچا کہ صرف اس خاندان کی تنگدستی کی وجہ سے پانچ جانیں خطرے میں ہیں۔ میں نے دعا کی کہ یا خدا! ان کی حفاظت کر انہیں رزق میں وسعت دے تاکہ یہ اپنی جانیں اس طرح خطرے میں نہ ڈالیں۔

میں صبح جب گھر سے نکلا تو میں نے دیکھا کہ پیدل چلنے والوں، بسوں کے انتظار میں کھڑے ہونے والوں اور موٹر سائیکل پر جانے والوں کے علاوہ کچھ خوش نصیب ایسے بھی ہیں جو اپنی چھوٹی کاروں میں اپنے دفاتروں کی طرف جا رہے ہیں مگر یہ چھوٹی کاریں ناہموار سڑکوں کی وجہ سے پھدکتی ہوئی جا رہی تھی اور بڑی کاروں کے ہجوم میں یہ کاریں نہیں ہانگ کاٹنے کی ”ڈنکیاں“ لگ رہی تھیں۔ ان کے مالکوں کے چہروں پر ناخوشگوار قسم کے اثرات تھے۔ میں نے دعا کی کہ اے خدا! اپنے ان بندوں پر بھی نظر کرم کر انہیں اگر گاری دی ہے تو اچھی قسم کی گاڑی دے تاکہ ان کے چہروں کی کھچاؤٹ دور ہو اور یہ تیرا شکر ادا کر سکیں!

میں صبح جب گھر سے نکلا تو میں نے دیکھا کہ پیدل چلنے والوں، بسوں کے انتظار میں کھڑے ہونے والوں، موٹر سائیکل سواروں اور چھوٹی کاروں والوں کے علاوہ کچھ خوش نصیب ایسے بھی ہیں جو نئے ماڈل کی وسیع و عریض کاروں میں تیزی سے اپنی منزل کی طرف رواں دواں ہیں، مگر ان کے چہرے بھی خوشیوں سے محروم ہیں کیونکہ یہ کار انہیں دفتر چھوڑ کر گھر واپس آتی ہے اور بچوں کو سکول چھوڑنے جاتی ہے پھر یہی کار سکول سے فراغت کے بعد بیگم صاحبہ کا بازار شاپنگ وغیرہ کے لیے لے جاتی ہے بعد ازاں یہی کار صاحب کو دفتر سے لینے کے لیے جاتی ہے اور یوں یہ کار پورے کنبے کی کما حقہ ضروریات کے لیے نا کافی ثابت ہوتی ہے، میں نے دعا کی اے خدا! کنبے کے ہر فرد کو اس طرح کی ایک ایک گاڑی دے تاکہ ان کی مشکلات آسان ہوں اور وہ تیرا شکر ادا کر سکیں!

میں صبح گھر سے نکلا تو میں نے دیکھا کہ پیدل چلنے والوں، بسوں کے انتظار میں کھڑے ہونے والوں، موٹر سائیکل سواروں، چھوٹی کاروں اور ایک ایک بڑی کار کے مالکوں کے علاوہ کچھ خوش نصیب خاندان ایسے بھی ہیں جن کے کنبے کا ہر فرد اپنی اپنی کار پر کالج، دفتر اور شاپنگ سنٹر جا رہا ہے مگر ان کے چہرے احساس محرومی کی وجہ سے کھنچے ہوئے ہیں۔ دراصل اس ملک نے ان لوگوں کی قدر نہیں کی کیونکہ امریکہ میں ایسے ایسے گھرانے بھی موجود ہیں جن کے ہر فرد کے پاس اپنا اپنا جہاز ہے مگر یہاں ان بیچاروں کو کاروں پر اکتفا کرنا پڑتا ہے۔ میں نے دعا کی کہ اے خدا! انہیں بھی جہازوں کا فلیٹ دے تاکہ تیرے یہ مفلس بندے تیرا شکر ادا کر سکیں!

میں صبح جب گھر سے نکلا تو میں نے ایک جنازہ دیکھا جسے صرف چار غریب آدمی کندھا دے رہے تھے، مرحوم کے عزیز واقربا



اپنی اپنی کاروں میں قبرستان پہنچ کر جنازے کا انتظار کر رہے تھے۔ میں اس جنازے کے ساتھ قبرستان پہنچا، مرحوم کو دفن چوڑی لحد میں اتارا اور قبر پر ایک مٹھی مٹی کی ڈال کر دعا کی کہ اے خدا! ہم سب اس دنیا میں تیرے مہمان ہیں، اپنے مہمانوں میں سے کسی کو بھوکا نہ رکھ کہ تو تو اس لحد میں پلنے والے کیڑوں مکوڑوں کی میزبانی بھی بڑے بڑے ذیشان انسانوں کی سالم رانوں سے کرتا ہے، اگر اشرف المخلوقات ہیں، تو ہماری اشرف المخلوقات کا بھر رکھ، ہم میں سے جو کچھ بھوکے ہیں انہیں روتی دے جو ضرورت مند ہیں ان کی ضروریات پوری کر اور وہ جنہیں تو نے رزق میں کشادگی دی ہے انہیں قناعت بھی دے تاکہ یہ تیرا شکر ادا کر سکیں!



## تم قتل کرو ہو کہ کرامات کرو ہو

چھٹی عالے دن مرغی خریدنے کے لیے قریباً یک فرلانگ پیدل چلنے کے بعد میں ایک مرغیوں کی دکان کے سامنے کھڑا تھا۔ دوکان اور سڑک کے درمیانی ”رقبے“ میں تہہ در تہہ یکچڑ تھا جو قریباً دلدل کی شکل اختیار کر چکا تھا۔ اس دلدل کو عبور کرنے کے لیے اینٹوں کا ”پل“ بنایا گیا تھا یعنی ایک ایک قدم کے فاصلے پر ایک ایک اینٹ رکھ دی گئی تھی۔ اب یہ پل عبور کرنے والے کی مہارت پر منحصر تھا کہ اس کا پاؤں اینٹ پر پڑتا ہے یا اینٹ اس کے پاؤں پر پڑتی ہے۔ بہر حال میں نے اللہ کا نام لیا اور پوری احتیاط سے اینٹوں پر قدم دھرتے ہوئے ”پل“ کی بائیں دوسری طرح پہنچ گیا۔ دوسری طرف ایک پختہ عمر کے بزرگ لوہے کی کرسی پر بیٹھے حقہ پی رہے تھے۔ ان کے بائیں جانب مرغیوں کے تین چار ڈربے تھے اور ان کے برابر میں خون سے لتھڑا ہوا ایک بڑا سا ڈر تھا۔ اس بزرگ نے سفید قیمتی کپڑے کا استری شدہ کرتا اور دھوتی پہنی ہوئی تھی۔ میں اس دوکان میں داخل ہونے والا غالباً پہلا مرغی کے زخموں پر سودے بازی کی کوشش کی تو اس بزرگ نے نرمی سے کہا ”بابو جی، بونی“ کر رہا ہوں آپ سے جھوٹ نہیں بولوں گا میں نے آپ کو بالکل جائز نرخ بتائے ہیں سو میں نے اس بزرگ کے کہے کو صادق مانا اور ڈربے میں سے اپنی پسند کی کوئی مرغی تلاش کرنے لگا!

اور بائیں ہاتھ اوپر تلے ہوئے ڈربوں میں سیفد پروں والی کتنی ہی مرغیاں جگہ کی تنگی کی وجہ سے ایک دوسرے میں دھنسی ہوئی تھیں۔ ان ڈربوں میں پانی کا ایک کٹورہ اور ایک کٹورے میں ان مرغیوں کے چگنے کے لیے دانہ پڑا ہوا تھا۔ مرغیوں کے اس جھرمٹ میں دو ایک مرغ بھی تھے مگر ان بچاروں نے اپنی ”رعایا“ کے حقوق کیا پورے کرنے تھے کہ ان ڈربوں میں تو پر پھڑ پھڑانے کی گنجائش بھی نہیں تھی۔ یہاں بیشتر مرغیوں کی گردنوں پر سے بال غائب تھے چنانچہ گردن کے اس حصے سے ان کی چمڑی نظر آ رہی تھی با تو یہ بال کس بیماری کی وجہ سے جھڑ گئے تھے یا اس ماحول میں ایک دوسرے کو چونچیں مار مار کر انہوں نے ایک دوسرے کا یہ حال کر دیا تھا اور یا پھر مشفق و مہربان دوکاندار نے یہ بال خود اکھاڑے تھے تاکہ جب ان گردنوں پر چھریاں چلیں تو ان بے زبانوں کو زیادہ تکلیف نہ ہو۔ میں نے ان میں سے ایک درمیانے سائز کی مرغی پسند کی اور بزرگ سے کہا کہ وہ اسے جلدی سے تیار کر دے۔ بزرگ نے ڈربے کا دروازہ کھولا اور اس مرغی کو پروں سے کھینچ کر باہر لے آیا۔ ڈربے میں تھوڑی دیر کے لیے ایک شور برپا ہوا مگر پھر خاموشی چھا گئی۔ البتہ دوکاندار کے ہاتھ میں لٹکی ہوئی مرغی بے بسی سے ہاتھ پاؤں مارنے کی کوشش کر رہی تھی مگر دوکاندار نے اسے



اسی کے پروں سے باندھ دیا تھا اور لکڑی کی ایک میز پر اسے اس طرح رکھ دیا تھا جیسے وہ کوئی جامد چیز ہو۔ دودھیا کپڑوں میں ملبوس بزرگ نے اس میز کی دراز میں سے ایک چولا نکالا جو خون کے دھبوں سے بھرا ہوا تھا اور اسے اپنے سفید براق ایسے کپڑوں کے اوپر پہن لیا اور اس کے ساتھ ہی یہ نیک صورت سا بزرگ اب ایک بالکل دوسرے روپ میں نظر آنے لگا۔ اس نے ایک ہاتھ سے مرغی کو فضا میں معلق کیا اور دوسرے ہاتھ میں چھری تھاے تکبیر پڑھ کر یہ چھری مرغی کے حلق پر چلا دی۔ جس کے ساتھ ہی خون کی ایک دھار اس کے چولے پر پڑی جو پہلے ہی خون کے چھینٹوں سے بھرا ہوا تھا۔ مرغی کے حلق سے غوغا کی آواز بلند ہوئی مگر پھر یہ آواز مدھم پڑ گئی۔ البتہ اس کا جسم دوکاندار کے ہاتھوں میں پھڑکتا رہا۔ دوکاندار نے اس پھڑکتے ہوئے جسم کو قریب پڑے ہوئے ڈرم میں پھینک دیا اور اس کے ٹھنڈا ہونے کے انتظار میں دوبارہ کرسی پر بیٹھ کر حقے کے کش لگانے لگا!

وہ کرسی پر بیٹھ کر حقے کے کش لگا رہا تھا اور خالی ڈرم میں مرغی پھڑک رہی تھی۔ وہ اپنا سر اور جسم ٹین کے ڈرم کے ساتھ ٹپکتی اور اس سے جو روم پیدا ہو رہا تھا وہ غلام افریقہ کے ڈرم کی تھاپ سے ہم آہنگ تھا۔ تھوڑی دیر بعد ڈرم میں سے آنے والی آوازیں خاموش ہو گئیں مرغی نے تڑپنا پھڑکنا بند کر دیا تھا چنانچہ دوکاندار نے جھک کر ڈرم میں ہاتھ ڈالا اور مرغی کو ناگ سے پکڑ کر میز پر رکھ دیا اور پھر منٹوں میں اس کی کھال اتار کر اس کے بوٹیاں بنائیں اور پھر انہیں پوتھیں کے لفافے میں بند کر کے لفافہ میریہا تھ میں تھما دیا اور ایک کپڑے سے خون آلود چھری صاف کرنے لگا اور وہ کچھ ہی دیر میں ایک بار پھر ایک قابل احترام بزرگ کے روپ میں نظر آنے لگا کیونکہ اس نے خون آلود چھری کو کپڑے سے صاف کر دیا تھا اور خون اور خون کے پرانے دھبوں سے بھرا ہوا چولا اتار کر پرے رکھ دیا تھا۔ نیچے وہی دودھ ایسا کرتا تھا جس پر خون کی ایک چھینٹ بھی نہیں تھی۔ اس کا آٹھ نو سالہ پوتا اس کے لیے گھر سے ناشتہ لایا تھا اور ساتھ آج کا اخبار بھی! اس نے ناشتے کی پوٹلی کھول کر کاؤنٹر پر رکھ لی اور اب وہ ناشتے کے ساتھ ساتھ آسام پلٹان اور افغانستان میں ہونے والے قتل عام کے بارے میں ادارتی مضمون پڑھ رہا تھا۔ میں نے اخبار سے منسلک ادبی صفحے پر ایک چھپکتی ہوئی نظر ڈالی جس میں کسی قاری نے پوچھا تھا کہ

دامن پہ کوئی چھینٹ نہ خنجر پہ کوئی داغ  
تم قتل کرو ہو کہ کرامات کرو ہو

والا شعر کس شاعر کا ہے؟ اور پھر میں دوکان سے نکل کر اس دلدل کے قریب پہنچ گیا جسے میں اینٹوں کے ”پل“ کے ذریعے پار کرتا تھا۔ مگر دوسری طرف سے ایک اور گا ہک ہاتھ میں تھیلا پکڑے اس پل پر سے گزر کر دوکان کی طرف آ رہا تھا۔ معزز بزرگ نے گا ہک کو

دوکان میں داخل ہوتے دیکھ کر ناشتہ درمیان میں چھوڑا 'میز پر سے خون آلود چولا اٹھا کر پہنچا' چھری کو سان پر تیز کیا اور سہمی ہوئی مرغیوں کے پاس جا کر کھڑا ہو گیا!





## نئے ”ترقیاتی ادارے“

ملک میں اگرچہ اس وقت بہت سے ترقیاتی ادارے کام کر رہے ہیں۔ تاہم ہمارے نزدیک بھی ایسے کتنے ہی امور باقی ہیں جن کے لیے ترقیاتی ادارے قائم کرنے کی ضرورت ہے۔ نہ صرف یہ کہ اس ضمن میں تاحال کوئی کام نہیں ہوا، بلکہ جن امور کی طرف ہم اشارہ کرنے والے ہیں ان کی ترقی اور فروغ کی اہمیت بھی ابھی تک ہم لوگوں پر واضح نہیں ہوئی۔ بہر حال ملک و قوم کی خدمت میں چونکہ یہ فریضہ بھی بحمد اللہ ہمیں کو ادا کرنا تھا، لہذا ہم ذیل میں اس اہم فریضے سے عہدہ برآ ہو رہے ہیں۔

### ایل ڈی اے

ایک ڈی اے کے نام سے ادارہ یعنی لاہور ڈویلپمنٹ اتھارٹی پہلے سے ہمارے ہاں موجود ہے مگر ایل ڈی اے کے نام سے جس ادارے کی داغ بیل ہم ڈالنا چاہتے ہیں، وہ دراصل لوڈ ویلپمنٹ اتھارٹی (Love Development Authority) ہے۔ لوڈ ویلپمنٹ اتھارٹی کے دائرہ کار میں (جیسا کہ اس کے نام ہی سے ظاہر ہے) ملک میں پیار محبت کی فضا پیدا کرنا اور اس سے متعلق دیگر امور شامل ہیں یہ ادارہ ملک میں شیعوں اور سنیوں کی تعداد گھٹائے گا۔ کیونکہ کچھ عرصہ سے ہمارے ہاں شیعہ بہت زیادہ ہو گئے ہیں، سنی بہت زیادہ ہو گئے ہیں، مسلمان کم رہ گئے ہیں! اسی طرح یہ دیوبندیوں اور بریلویوں کی نفرت بھی ملک میں کم کرے گا۔ تاکہ ”نفرتی“ اور ”نفرتی“ میں حد امتیاز قائم ہو سکے۔ اسی طرح یہ ادارہ سیاسی سطح پر دائیں اور بائیں کے مسئلہ پر آئیں بائیں شاخیں کو ترجیح دے گا۔ اس ادارے کی سربراہی کے لیے چونکہ کوئی معقول نام ہمارے ذہن میں نہیں آ رہا لہذا فی الحال ہم اس کے لیے اپنے دوست محبت علی الفت کا نام تجویز کرتے ہیں۔ لوڈ ویلپمنٹ اتھارٹی کے دائرہ کار میں کچھ ایسے امور بھی آتے ہیں جن کا تعلق حدود آرڈیننس سے ہے، محبت علی الفت اگر مناسب سمجھیں تو اس ذیلی شعبے کی نگرانی کے لیے اپنے دوستوں میں سے کسی کو بھی نامزد کر سکتے ہیں۔

### سی ڈی اے

سی ڈی اے کے نام سے ایک ادارہ یعنی کیپٹل ڈویلپمنٹ اتھارٹی بھی پہلے سے ہمارے ہاں موجود ہے تاہم مجوزہ سی ڈی اے سے

ہماری مرد کرپشن ڈویلپمنٹ اتھارٹی (Corruption Development Authority) ہے اور اس ادارے کا قیام وقت کی اہم ترین ضرورت ہے کیونکہ ہم لوگوں کو آج تک کرپشن کرنا نہیں آئی، چنانچہ رشوت ستانی وغیرہ کے لیے ہم آزادی کے بعد بھی غلامی کے دور والے حربے ہی استعمال کر رہے ہیں۔ چنانچہ اس ادارے کے زیر اہتمام ایک ٹرینگ سنٹر کھولا جانا چاہتا جو افسران بالا کو جدید ترین اور سائنسی رویوں کی روشنی میں کرپشن کی تربیت دے۔ اس ٹرینگ میں کوچنگ کے لیے کسٹم، ایکسائز، فوڈ، انکم ٹیکس، پی ڈبلیو ڈی اور اس نوع کے دوسرے محکموں سے ماہرین کی خدمات مستعار لی جاسکتی ہے متذکرہ ادارہ کی سربراہی کے لیے انٹی کرپشن کے محکمے سے کسی سینئر افسر کا انتخاب کیا جائے تو مناسب ہوگا۔

## ایف ڈی اے

ایف ڈی اے سے ہماری مراد فیشن ڈویلپمنٹ اتھارٹی ہے۔ اس ادارے کے فرائض میں قوم کونت نئے فیشنوں سے بروقت آگاہ کرنا اور ان کے لیے راہ ہموار کرنا ہوگا۔ مثلاً یہ ادارہ ادیبوں اور دانشوروں کو بروقت آگاہ کریگا کہ اس وقت فیشن ایبل نظریات کو سے ہیں تاکہ انہیں اپنے حلقوں میں شرمندگی نہ اٹھانا پڑے۔ یہ ادارہ گاہے گاہے خواتین کی بریفنگ بھی کرے گا کہ ان دنوں فیشن ایبل کہلانے کے لیے کون سا بہروپ مناسب ہے۔ فیشن ڈویلپمنٹ اتھارٹی کے فرائض میں سیاستدانوں کی تربیت کا کام بھی شامل ہو گا۔ کیونکہ ہمارے سیاستدان بھی بسا اوقات ہوا کا رخ پچھاننے میں غلطی کر جاتے ہیں جس سے خواہ مخواہ ان کی سیاست دانی پر حرف آتا ہے اس ادارے کی سربراہی کے لیے کسی بھی موقع پرست شخصیت کا انتخاب کیا جاسکتا ہے۔

## ایم ڈی اے

نئے ترقیاتی اداروں کے قیام کے ضمن میں ایک تجویز مشاعرہ ڈویلپمنٹ اتھارٹی کے قیام کی بھی ہے۔ یہ ادارہ ملک میں شاعری سے زیادہ شاعروں کے مسائل حل کرنے میں مدد دے گا۔ ہمارا ملک اس وقت شاعروں کی کثرت کے مسئلے سے دوچار ہے جبکہ سامعین دن بدن کم سے کم چلے جا رہے ہیں۔ ملک کے مختلف ادارے اس مسئلے پر قابو پانے کے لیے حتی القدر کوشش کرتے رہتے ہیں۔ چنانچہ ریڈیو، ٹیلی ویژن اور آرٹس کونسلوں کے علاوہ اب بلدیاتی ادارے میلہ مویشیاں کے موقع پر شعرا کو بھی زحمت کلام دیتے ہیں۔ مشاعرہ ڈویلپمنٹ اتھارٹی شعرا کے اس مسئلے کو حل کرنے کی کوششیں تیز سے تیز کرے گی، چنانچہ اس کی کوشش ہوگی کہ شادی بیاہ



اور بچوں کے ختنوں وغیرہ کے موقع پر بھی مشاعروں کے اہتمام کی روایت ڈالی جائے۔ اس کے علاوہ جو شعراء کرام احکام کو بذریعہ ڈاک قصائد روانہ کرتے ہیں اور انہیں کی ”رسید“ نہیں ملتی ان کے لیے یہ سہولت فراہم کی جائے گی کہ وہ ادارے کی معرفت اپنے قصائد ارسال کریں۔ اس سے نہ صرف یہ کہ شعرا کے مسائل حل ہوں گے۔ بلکہ حکومت اور شعرا کے مابین خیر سگالی کی ایک فضا بھی پیدا ہوگی۔ اب تک یہ کام محدود پیمانے پر ارزگلد وغیرہ کی معرفت ہوتا رہا ہے۔ تاہم اس ٹھوس بنیادوں پر استوار کرنے کے لیے مشاعرہ ڈویلپمنٹ اتھارٹی اپنے تمام وسائل بروئے کار لائے گی، کیونکہ اس کے نتیجے میں خود اس ادارے کے اپنے وسائل میں بھی اضافہ ہوگا۔ متذکرہ ادارے کی سربراہی کے لیے انفارمیشن ڈیپارٹمنٹ سے کسی موزوں شخصیت کا انتخاب کیا جاسکتا ہے۔

## ایس ڈی اے

ایس ڈی اے یعنی ”سائل ڈویلپمنٹ اتھارٹی“ کا کام لوگوں کو مسکراہٹ کی طرف راغب کرنا ہوگا۔ کیونکہ رفتہ رفتہ ہمارے معاشرے سے مسکراہٹ ختم ہوتی جا رہی ہے۔ اس اعلیٰ قومی کے مقصد کے حصول کے لیے یہ ادارہ ریڈیو، ٹیلی ویژن کے سیاسی مبصروں، اخبارات کے ادارہ نگاروں اور ترقی کے اعداد شمار پیش کرنے والے ماہرین کی خدمات حاصل کرے گا۔ کیونکہ اب لوگ کالم نگاروں کی فکاہیہ تحریریں پڑھ کر سنجیدہ ہو جاتے ہیں اور متذکرہ حضرات کی سنجیدگی گفتگوؤں اور تحریروں پر مسکرانے لگتے ہیں۔ اسی طرح ایس ڈی اے لوگوں کے چہرے پر مسکراہٹ لانے کے لیے انتخابات کے جلد انعقاد کے اعلانات کرے گی اور یہ اعلانات سائل ڈویلپمنٹ اتھارٹی سے وابستہ ان سیاست دانوں کی طرف سے ہوں گے جن کی خدمات ادارہ نوے نوے دنوں کے کنٹریکٹ پر حاصل کرے گی۔ اس ادارے کی سربراہی کے لیے پیڑپکاڑ ایسی شخصیت نہایت موزوں رہے گی۔



## چھینکنا کھانسنہ کھونہ لگنا!

یوں تو انسان کے اشرف المخلوقات ہونے میں کوئی شبہ نہیں، مگر کچھ چیزوں میں بعض جانوروں کو انسانوں پر فوقیت حاصل ہے۔ ویسے یہ فوقیت کا لفظ یہاں مناسب نہیں۔ بس یوں سمجھ لیں کہ جانور بعض معلومات میں انسانوں کی نسبت قدرے سہولت میں ہیں، مثلاً ہم نے کسی لکڑ بگڑ کو کھانتے نہیں دیکھا۔ اس کی وجہ تو یہ ہے کہ ہم نے زندگی میں کبھی لکڑ بگڑ نہیں دیکھا۔ دو ایک دفعہ ہمیں شبہ گزار کہ جس سے ہم مخاطب ہیں وہ لکڑ بگڑ ہے۔ چنانچہ ہم نے اس اظہار کر بھی دیا۔ مگر وہ ماسنڈ کر گیا۔ اسی طرح ہم نے کسی لدھڑ کو چھینکتے نہیں دیکھا۔ البتہ کئی لوگوں کو دیکھا ہے کہ وہ چھینکتے ہوئے لدھڑ لگتے ہیں۔ انسانوں اور جانوروں میں بس اب یہی فرق ہے! ہم اس بحث میں نہیں پڑتے کہ جانوروں کو نزلہ زکام اور کھانسی سے دوچار ہونا پڑتا ہے کہ نہیں کیونکہ ہم صرف آنکھوں دیکھی بیان کر رہے ہیں کہ ہم نے انہیں کبھی کھانتے یا چھینکتے نہیں دیکھا۔ چنانچہ اگر وہ بالفرض انسانوں ہی کی طرح چھینکتے یا کھانتے ہیں تو بھی انہیں انسانوں پر ایک برتری یہ حاصل ہے کہ وہ دو ایک پھینکیں یا کھنکھورے مارے کر فارغ ہو جاتے ہیں۔ اس کے علاج کے لیے انہیں کسی ڈاکٹر کے پاس نہیں جانا پڑتا اور یہ ان پر اللہ تعالیٰ کی خاص عنایت ہے۔ یہاں ایک دفعہ پھر اس وضاحت کی ضرورت ہے کہ ممکن ہے جانوروں کو بھی ڈاکڑوں کے پاس جانا پڑتا ہو۔ مگر انہیں ہر حال مشفق و مہربان ڈنگر ڈاکڑوں کے پاس جانا ہوتا ہے۔ جب کہ بچے انسانوں کو تو انسانوں کے ڈاکڑوں کے پاس جانا پڑتا ہے!

یہ بیٹھے بیٹھے ہم موازنہ انسان و حیوان میں یونہی نہیں پڑ گئے۔ بلکہ گذشتہ ایک ماہ میں ان افعال قبیحہ میں مبتلا رہنے کے بعد یہ سطور لکھ رہے ہیں۔ یہ چھینکنے اور کھانسنے کو افعال قبیحہ میں ہم نے یونہی شمار نہیں کیا بلکہ اس کے لیے ہمارے پاس بے شمار مثبت دلائل ہیں مثلاً چھینکنے ہی کو لیجئے۔ ایک شریف آدمی دوسرے شریف آدمی سے اچھی خاصی معقول باتیں کرتے ہوئے اگر ایک دم بھاڑ سامنے کھول دے اور منہ کی بجائے ناک کے رستے سے عجیب و غریب آوازیں نکالنا شروع کر دیتے تو بتائیے فریقین کی کیا عزت رہ جاتی ہے؟ یہ فریقین والی بات ہم نے اس لیے کہ اس فعل کے دوران نزلہ سامنے بیٹھے ہوئے کسی ”عضو ضعیف“ پر گرتا ہے اور وہ بچہ یا راصبر کے گھونٹ پی کر رہ جاتا ہے اسی طرح چھینکنے والا بھی ”الحمد للہ“ اور ”ایکسکوزمی“ کی درمیانی کیفیت میں مبتلا ہو جاتا ہے۔ جس کے نتیجے میں اس کی چھینکوں کی بقایا قطیں بسا اوقات منصہ شہود پر آنے سے رہ جاتی ہیں اور یہ ایک علیحدہ ”ایشو“ ہے۔ علیحدہ ”ایشو“ اس



طرح کہ اس کا منہ بھی کھل جاتا ہے۔ چہرہ بھی کھنچ جاتا ہے اور آنکھیں تارے لگ جاتی ہے۔ مگر چھینک نہیں آتی۔ بالکل کارپوریشن کے نکلنے کی طرح کہ ٹوٹنی کھلی ہے مگر پانی نہیں آ رہا کچھ اسی طرح کے مسائل کھانسنے والوں کے بھی ہیں سارا دن کھانتے ہیں۔ ساری ساری رات کھانتے ہیں مگر بے سرے ہونے کی وجہ سے انہیں داسخن نہیں ملتی البتہ ہمارے ایک دوست کھانسنے کے معاملے میں صاحب اسلوب واقع ہوئے ہیں۔ چنانچہ وہ اس ردم سے کھانتے ہیں کہ لگتا ہے چاندی کے ورق کوٹے جارہے ہیں انہیں گانے کا بھی شوق ہے۔ چنانچہ جب وہ گارہے ہوں تو پتہ نہیں چلتا کہ کھانسی کہاں سے ختم ہوئی اور گانا کہاں سے شروع ہوا۔ گانے اور کھانسی کا حسین امتزاج ہم نے اگر کہیں دیکھا ہے۔ تو انہی کے ہاں دیکھا ہے ہمارے یہ دوست ”دبستان کھانسی“ کی آبرو ہیں۔

دراصل ہمارا شمار ان بد نصیبوں میں ہوتا ہے جنہیں ابھی تک چھینکنے اور کھانسنے کا بھی سلیقہ بھی نہیں آیا میر تقی میر نے کہا تھا

تا نکلتا جھانکنا کبھونہ گیا

اور یہ ہماری نصف ترجمانی ہے مکمل ترجمانی تو

تا نکلتا	جھانکنا	کبھو	نہ	گیا
چھینکنا	کھاننا	کبھو	نہ	گیا

ایسے ”شعر“ ہی سے ممکن تھی۔ مگر مصیبت یہ ہے کہ میر صاحب کو تا نکلتے جھانکنے ہی سے فرست نہ ملی۔ سو انہیں اس قومی مسئلے پر غور فکر کا موقع ہی نہ ملا۔ گذشتہ چند ہفتوں سے ہم نے اس مسئلے کو اپنے ہاتھوں میں لیا۔ بلکہ سچ پوچھیں تو اس مسئلے نے ہمیں اپنے ہاتھوں میں لے رکھا ہے اور اب ہم ہیں چھینکیں ہیں اور کھانسی ہے۔ چند روز ہوئے ہم ایک ڈاکٹر کے پاس گئے۔ اس نے منکے میں سے مکسچر کی ایک شیشی بھر کر ہمیں بھی دی۔ ایک ٹیکہ بھی ہمیں لگایا اور ساتھ ڈھیروں کپسولز دیں کہ دن میں چار دفعہ ان کا ”پھکا“ مار لیا کریں۔ سو اس وقت سے ہمیں زکام اور کھانسی کا افاقہ ہے۔ البتہ بند ہو گیا ہے۔ نیز ہونٹوں اور زبان پر کچھ چھالے نکل آئے ہیں۔

اور آج کل طبیوں سے بس ہمیں یہی شکایت ہے کہ ان میں سے کسی کے پاس کی بیماری کا تسلی بخش علاج نہیں ہے۔ اول تو ان سے بیماری کی صحیح تشخیص ہی نہیں ہوتی۔ اگر ہو جائے تو اپنے علاج سے وہ ایک بیماری رفع کر دیتے ہیں اور اس کی جگہ دوسری لگا دیتے ہیں۔ اب یہ تو کوئی بات نہ ہوئی کہ کھانسی اور نزلے کو تو آرام آ جائے لیکن اس کے نتیجے میں دماغ بند ہو جائے۔ انسان سے سوچنے سمجھنے کی صلاحیت چھین لی جائے۔ یا زبان پر چھالے پڑ جائیں۔ اور یوں دل کی باتیں انڈر گراؤنڈ چلی جائیں زبان پر آ ہی نہ سکیں۔ یا روایک بیماری کا علاج دوسری بیماری تو نہیں ہوتا۔



## چاچا منہ اڈا اور بھولا ڈنگر

ابھی بلدیاتی انتخابات کے شیڈول کا اعلان نہیں کیا گیا، تاہم جو امیدوار ہیں، انہوں نے بہت دنوں سے بظاہر غیر محسوس طریقے سے ہی سہی، اپنی انتخابی سرگرمیوں کا آغاز کر دیا ہے، انہی دنوں ایک ایسے ہی امیدوار کی ڈائری ہمارے ہاتھ لگی ہے، اس کے چند اوراق اہم ذیل میں پیش کر رہے ہیں۔

### یکم جولائی

رمضان کا مہینہ ختم ہونے میں ابھی قریباً دس دن باقی ہیں، گویا ابھی دس دن اور مسجد میں افطاری بھجوانی ہے۔ چنانچہ پانچ سو روپے کا خرچہ مزید ہے۔ پہلے صرف مغرب کی نماز پڑھنا پڑتی تھی، مگر میرے حریف مانجھے پاتھی نے باقاعدگی سے ”ترا بیاں“ پڑھنا بھی شروع کر دی ہیں۔ میں اس کی ساری کرتوتوں سے واقف ہوں میں نے دسویں جماعت میں غالب کا ایک شعر پڑھا تھا۔

### یہ مسائل تصوف یہ ترا بیاں غالب

اب میں محلے والوں کو کیسے سمجھاؤں کہ یہ جو آج کل تصوف کی باتیں کرتا ہے اور رات کو ترا بیاں پڑھتا ہے۔ کس قدر بلا نوش ہے، مگر مجھے غالباً اس قسم کی کوئی مہم نہیں چلانی چاہی، کہ کہیں وہ بھی میرے متعلق انٹرنٹ باتیں نہ شروع کر دے، اس کی بجائے اسے کاؤنٹر کرنے کے لیے مجھے بھی آج سے ترا بیاں پڑھنا شروع کر دینا چاہیے۔

### ۲ جولائی

آج میرے پاس دلی دروازے سے چاچا منہ اڈا آیا تھا، اس کا منہ ہر وقت کھلا رہتا ہے، چنانچہ اسے لوگ منہ اڈا کہتے ہیں اور وہ بالکل ماسٹرنڈ نہیں کرتا بلکہ گزشتہ انتخابات میں اس نے پوسٹر اپنا نام چاچا اڈا ہی لکھا تھا اور بریکٹ میں اپنا اصل نام جو بہت کم لوگ جانتے ہیں۔ بہت باریک سا لکھوایا تھا۔ وہ اپنے اس عوامی نام کی وجہ سے الیکشن جیت گیا تھا، تاہم اس دفعہ وہ خاصا پریشان، طر آ رہا تھا کیونکہ اس کے مقابلے میں بھولا ڈنگر کھڑا ہو گیا ہے۔ اس بھولے ڈنگر کو پہلے اس کی پیٹھ پیچھے بھی اگر کوئی بھولے ڈنگر کو پہلے اس کی پیٹھ پیچھے بھی اگر کوئی بھولا ڈنگر کہتا تھا وہ اس سے لڑ پڑتا تھا، آج کل لوگ اسے بلاتے ہی اس نام سے ہیں اور وہ اگے سے ہنستا رہتا ہے۔



چاچا منہ اڈکا کہنا تھا کہ بھولا ڈنگر اور سب کچھ ہے، بھولا بالکل نہیں ہے، وہ مجھ سے مشورہ کرنے آیا تھا، کہ اس کا ”مکو“ کس طرح ”پھٹا“ چائے کیونکہ اس کی برادری خاصی وسیع ہے اور جن رشتے داروں کے ساتھ اس کا جھگڑا تھا، ان سے بھی اس نے صلح کر لی ہے، چنانچہ اب شیڈا، سیٹی، اکرم واجا اور اچھوٹیڈی بھی اس کے ساتھ مل گئے ہیں، میں بھولا سے کیا مشورہ دیتا، مجھے تو خود سمجھ نہیں آ رہی کہ میں مانجھے پاتھی کا کیا کروں، یہ انگوٹھے لگانے والا مجھ انڈر میٹرک سے متھا لگا رہا ہے۔

### ۳ جولائی

رات کو ترابیاں پڑھتے ہوئے دو دفعہ درمیان میں سو گیا، وہ تو دونوں بار سودے پہلوان نے مجھے کہنی مار کر جگایا، ورنہ بڑی ہستی ہوتی۔ ناگلین ابھی تک درد کر رہی ہیں، ایک تو قاری صاحب کی سپینڈ بڑی سلو ہے، اگر بندوبست کروں گا پھر غالباً اس کی ضرورت نہیں پڑے گی، بہر حال اس دفعہ تو اوکھے سوکھے ہو کر ترابیاں پڑھنا ہی پڑھیں گے اس مانجھے پاتھی کا بیڑا غرق ہو صرف مجھے زچ کرنے کے لیے ترابیاں پڑھ رہا ہے، ورنہ میں اس کی سات پشتوں سے واقف ہوں۔

### ۴ جولائی

آج سودے پہلوان نے بری زبردست افطار پارٹی کا بندوبست کیا، بہت سارے لوگ جمع تھے جب لوگ کھانے پینے سے فارغ ہوئے تو اس نے کھڑے ہو کر کہا ہمارے علاقے کی نامور سماجی شخصیت ڈاکٹر رشید علی خان ہومیو پیتھ بھی اس وقت ہمارے درمیان موجود ہیں وہ ہمیشہ سے علاقے کی فلاح و بہبود کے کاموں پر دلچسپی لیتے رہتے ہیں، میں ان سے گزارش کروں گا کہ وہ پہلے کی طرح اپنے اثر و رسوخ سے کام لے کر علاقے میں صفائی کی حالت بہتر بنانے کی کوشش کریں، کیونکہ صفائی کی صورت حال ایک دفعہ پھر بگڑ گئی ہے اس پر میں نے اپنی جگہ پر کھڑے ہو کر ایک مختصر تقریر کی اور کہا میں صورت حال ایک دفعہ پھر بگڑ گئی ہے اس پر میں نے اپنی جگہ پر کھڑے ہو کر ایک مختصر تقریر کی اور کہا کہ میں صورت حال کو بہتر بنانے کی انشاء اللہ ہر ممکن کوشش کروں گا اور مجھے سلسلے میں کچھ نہیں چاہیے، صرف آپ کا تعاون چاہیے لوگوں پر میری باتوں کو بہت اچھا اثر ہوا، اور سب سے اچھی بات یہ ہے کہ انہیں یہ پتہ ہی نہیں چلا کہ یہ سب کچھ میری الیکشن کمپین کا حصہ تھا۔ اس دعوت پر زیادہ سے زیادہ ہزار روپے خرچ آئے ہوں گے، مگر سودے پہلوان نے مجھ سے ڈیڑھ ہزار روپے وصول کئے اور کہا کہ خرچ تو ۲ ہزار روپے کا ہوا ہے، باقی پانچ سو روپے میں جیب سے ڈال لوں گا، کوئی بات نہیں، ایک دفعہ میں الیکشن جیت لوں، اس خبیث آدمی سے پائی پائی وصول کر لوں گا۔ اس نے اپنی بیٹھک میں جوا کھلانے

نے کون سے باز آ جانا ہے؟

۵ جولائی

سودے پہلوان نے مجھے آج بہت اچھا مشورہ دیا ہے اس نے کہا کہ علاقے کے خا کروں سے ایک خفیہ ملاقات کرو اور انہیں کہو کہ میں تمہیں علاقے کے لوگوں کے سامنے ذرا ڈانٹ ڈپٹ کروں گا بلکہ ایک آدھ ہاتھ بھی جھاڑوں گا بس تم آگے سے سر جھکائے کھڑے رہنا اس کے عوض ہر بار تمہیں فی کس دس روپے دیئے جائیں گے سودے پہلوان کا کہنا ہے کہ اس سے علاقے میں تمہاری ساکھ میں اضافہ ہوگا اور لوگوں کو اندازہ ہوگا کہ تم ان کے مسائل پر کس قدر دلچسپی لیتے ہو اس کا یہ مشورہ مجھے بہت اچھا لگا۔ انشاء اللہ آج خا کروں سے ملاقات کر کے کل سے اس پر عمل درآمد کروں گا!

۶ جولائی

یہ مشورہ تو واقعی بہت کا گر ثابت ہوا میں نے آج خا کروں کو بہت ڈانٹ ڈپٹ کی اور چیخ چیخ کر انہیں ڈانٹا چنانچہ اس شور شرابے سے بہت لوگ جمع ہو گئے میں نے ان کی آمد پر دو تین خا کروں کو ایک ایک دودھ ہاتھ بھی جڑ دیئے اور وہ پروگرام کے مطابق آگے سے سر جھکائے کھڑے رہے۔ البتہ یہاں تھوڑی سی بدمزگی پیدا ہو گئی کیونکہ ایک خا کروں آگے سے تن کر کھڑا ہو گیا اسے غالباً ذرا زور سے ہاتھ پڑ گیا تھا۔ اس نے جیب میں ہاتھ ڈالا اور دس کانوٹ گھما کر زمین پر پھینکتے ہوئے کہا ”ڈاکدار صاحب“ میں تمہارے دس روپوں پر لعنت بھیجتا ہوں انہیں سنبھالو اور خبردار اگر مجھے ہاتھ لگایا“ اللہ بھلا کرے سودے پہلوان کا کہ اس نے صورت حال سنبھال لی اور دس کانوٹ زمین سے اٹھا کر دوبارہ اس کے ہاتھ میں دیتے ہوئے کہا ”ڈاکدار صاحب تمہارے باپ کی جگہ ہیں کیا ہوا اگر انہوں نے تھوڑی سی جھاڑ چھٹ کر لی وہ آخر علاقے بھر کے غریبوں کے مدد بھی تو کرتے ہیں یہ پیسے رکھو ڈاکدار صاحب ک تو یاد نہیں ہوگا کہ انہوں نے یہ پیسے تمہیں کب دیئے تھے!“ اور ہاں مجھے یاد آیا کہ کل بھی میں ایک مشکل میں پھنستے پھنستے بچا تھا ہوا یوں کہ صبح صبح کچھ لوگ میرے پاس آئے اور کہا کہ آج ”یوم سیاہ“ ہے۔ اپنے مکان پر کالا پرچم لہرائیں۔ بلکہ وہ یہ کالا پرچم اپنے ساتھ لے کر آئے تھے۔ میں نے انہیں کہا کہ میں تم لوگوں کے ساتھ ہوں مگر میں الحمد للہ خفی العقیدہ ہوں اپنے مکان پر کالا پرچم نہیں لہرا سکتا۔ خدا کا شکر ہے وہ مطمئن لوٹ گئے اور مجھے بھی اطمینان حاصل رہا کیونکہ میرے ووٹروں میں اکثریت خفی العقیدہ لوگوں کی ہے!۔



## ۷ جولائی

آج پھر صبح صبح چاچا منہ اڈ میری طرف آیا۔ اس کا منہ پہلے سے بھی زیادہ کھلا ہوا تھا اور وہ خاصا پریشان لگتا تھا، اسے پریشان دیکھ کر میں بھی پریشان ہو جاتا ہوں، کیونکہ مجھے تو دراصل میر کا ایکشن لڑنا ہے اور دوسرے کئی امیدواروں کی طرح چاچا منہ اڈ بھی میرا کھڑا کیا ہوا امیدوار ہے۔ چنانچہ میں نے اس کی پریشانی کی وجہ پوچھی تو اس نے کہا کہ یہ جو بھولا ڈنگر ہے مجھے ایک بار پھر یقین ہو گیا ہے کہ یہ نہ بھولا ہے اور نہ ڈنگر ہے۔ میں نے پوچھا کیا ہوا؟ چاچا منہ اڈ کہنے لگا کہ کل ایک افطار پارٹی میں بھولا ڈنگر دونوں ہاتھوں سے بہت بری طرح کھانے میں مشغول تھا، مجھے اس پر چوٹ کرنے کا موقع ملا۔ چنانچہ میں نے ہنسی مذاق کی آرمیں بہت سارے لوگوں کی موجودگی میں اسے کہا، اوے بھولے، بس کر لوگوں کے لیے بھی کچھ چھوڑ دے۔ اس پر اس نے ایک اور بڑا سانوالا منہ میں ڈالتے ہوئے کہا کہ تم کیونٹ کسی کو کھاتے پیتے نہیں دیکھ سکتے۔ اس پر سب لوگوں نے مجھے مشکوک نظروں سے دیکھا بلکہ کل سے میں پورے علاقے میں کیونٹ ہو گیا ہوں۔ اب بتاؤں میں کیا کروں؟ اس کی یہ بات سن کر میں بھی پریشان ہو گیا۔ تاہم میں نے اسے کہا کہ تم مولوی لوتے سے رجوع کرو مجھے امید ہے وہ تمہیں اس مشکل سے نکال لے گا!

## بیمار کا حال اچھا ہے

سامنے سے اچانک ایک کار آ جانے پر میں نے اپنے بچاؤ کے لیے موٹر سائیکل کا رخ بائیں جانب کی ایک لین کی طرف موڑ دیا، جہاں مٹی میں دبے ہوئے ایک بڑے سے پتھر کا ابھار مجھے اٹانے کے لیے غالباً پہلے سے میرا منتظر تھا۔ چنانچہ موٹر سائیکل نے ایک پلٹا کھایا اور میں، میری وائف اور میرا چھوٹا بیٹا علی بڑے اہتمام کے ساتھ پتھر ملی سڑک پر آن گرے یہ دیکھ کر چند راہگیر آگے بڑے، ایک نے علی کو گود میں اٹھایا دوسرے نے موٹر سائیکل کو سیدھا کر کے سٹینڈ پر کھڑا کیا اور باقی ہماری خیریت دریافت کرنے لگے کہ زیادہ چوٹ وغیرہ تو نہیں آئی، علی اس اچانک حادثے کی وجہ سے گھبرا گیا تھا، چنانچہ وہ خوفزدگی کے عالم میں مسلسل روئے جا رہا تھا۔ میں نے بیگم سے اس کی خیریت دریافت کی، وہ بالکل ٹھیک تھی، میں نے اپنے آپ کو ٹٹولا اور خدا کا شکر ادا کیا کہ مجھے بھی خراش تک نہیں آئی تھی، بلکہ میرے لیے امر حور ت انگیز تھا کہ پوری قوت سے زمین پر گرنے کے باوجود موٹر سائیکل بھی پوری طرح محفوظ مامون تھا، چنانچہ وہ حسب معمول آدھی کلک ہی پر سٹارٹ ہو گیا میں نے قریب کی دکان سے علی کے لیے ٹافیاں خریدیں، ایک ٹافی منہ میں رکھتے ہی وہ حادثے کی سبب کو بھول گیا۔ اور اس نے ہنسنا شروع کر دیا۔

راگبیروں کا شکریہ ادا کرنے کے علی کے سکول کی طرف جاتے ہوئے جب میں نے بائیں جانب کو مرنے کے لیے ”انڈیکیٹر“ چلایا تو مجھے پتہ چلا کہ موٹر سائیکل کے پتھریلی سڑک پر گرنے کی وجہ سے یہ ”انڈیکیٹر“ تو ٹوٹ چکا ہے چنانچہ میں نے اپنے ہاتھ کو انڈیکیٹر کے طور پر استعمال کیا اور پیچھے سے آنے والی ٹریفک کا جائزہ لینے کے لیے ہینڈل پر لگے شیشے میں جھانکا تو معلوم ہوا کہ یہ شیشہ بھی چکنا چور ہو چکا ہے۔ اس نے اچانک حادثے کی وجہ سے میرے حواس پوری طرح بحال نہیں تھے جب یہ حواب بحال ہوئے تو مجھے موٹر سائیکل کے مختلف حصوں سے اٹھنے والی عجیب و غریب آوازیں سنائی دینا شروع کیں چنانچہ میں نے سڑک کے کنارے موٹر سائیکل کھڑا کیا اور ان آوازوں کا سراغ لگانے کے لیے موٹر سائیکل کے مختلف حصوں کو ٹٹول ٹٹول کر دیکھنے لگا اس ”تفتیش“ کے دوران معلوم ہوا کہ اس کے اگلے پہنے کا مڈگارڈ ٹیڑھا ہو چکا ہے اور وہ پہنے کے ساتھ چپکا ہوا ہے۔ لیگ گارڈ بھی ٹوٹ چکا تھا اور اس کی کھڑ کھڑا ہٹ بھی موٹر سائیکل کے ”غل غپاڑے“ میں اضافہ کر رہی تھی۔ میں نے دونوں ہاتھوں کی قوت سے مڈگارڈ کو سیدھا کر کے اسے پہنے سے الگ کیا تاکہ عارضی طور پر اس کے شور سے محفوظ ہو جاؤں اور ایک بار پھر اپنی منزل کی طرف روانہ ہو گیا۔ میں نے علی کو اس کے سکول چھوڑا وائف کو رکشے میں سوار کرایا تاکہ وہ اپنے طور پر کالج پہنچ جائے۔

اور خود کسی موٹر سائیکل مکینک کی تلاش میں نکل کھڑا ہوا۔ کیونکہ مجھے موٹر سائیکل کی صورت حال خاصی مخدوش لگ رہی تھی۔ مکینک کی طرف جاتے ہوئے میں نے محسوس کیا کہ موٹر سائیکل کچھ ڈول رہا ہے۔ نیز یہ کہ میں جا کسی اور طرف رہا ہوں اور اس کا رخ کسی اور طرف ہے چنانچہ میں ایک بار پھر سڑک کے کنارے موٹر سائیکل کھڑا کیا اور اس کے اگلے پہنے کو اپنی ٹانگوں میں پھنسا کر اس کا سٹیئرنگ سیدھا کرنے کی کوشش کی جو اس حادثے کی وجہ سے ٹیڑھا ہو گیا تھا اس دوران ایک اور انکشاف مجھ پر یہ واقعہ اس کی اگلی بتی ٹوٹ چکی ہے نیز پٹرول کی ٹینکی پر خاصے ”چب“ پڑ گئے ہیں۔ اس کے علاوہ اچانک اور شدید جھٹکے کی وجہ سے اس کا ایک ”شاک آبزور“ بیٹھ گیا ہے۔ بہر حال میں نے پھر موٹر سائیکل سٹارٹ کیا اور اسے لے جا کر مکینک کی خدمت میں پیش کر دیا۔ مکینک نے اسے ٹٹول کر دیکھا کک مار کر اسے سٹاف کیا اور اس میں سے برآمدے ہونے والی عجیب و غریب آوازیں سنیں اور پھر اس کا انجن بند کرتے ہوئے مجھے مخاطب کیا اور کہا ”جناب! آپ یہ میرے پاس چھوڑ جائیں۔ اس کا تو انجن بنجر مل گیا ہے اس کی مرمت میں خاصا وقت لگے گا!“

مکینک کی دکان سے دفتر تک جانے کے لیے میں قریبی رکشہ سٹینڈ کی طرف پیدل روانہ ہوا۔ تو میں نے محسوس کی کہ مجھے چلنے میں کافی دشواری پیش آرہی ہے دائیں ٹانگ کی پینڈلی سے ٹیسس سی اٹھ رہی تھیں میں نے شلوار کا پانچا اوپڑاٹھا یا تو دیکھا کہ شلوار وہاں



سے پھٹی ہوئی تھی اور پنڈلی کے اس حصے سے کھال ادھر چکی تھی اور اب وہاں ایک گہرا زخم تھا جس سے خون بہہ رہا تھا۔ دفتر تک پہنچتے پہنچتے میں نے محسوس کیا کہ میرے دونوں کاندھے سخت بوجھل ہو رہے ہیں۔ اور مجھے گردن ادھر ادھر موڑنے میں شدید دشواری پیش آ رہی ہے۔ میں نے جلدی جلدی اپنا کام سمیٹا اور رکشہ پکڑ کر اپنے گھر کی طرف روانہ ہوا گھنٹی بجانے پر وائف نے دروازہ کھولا۔ اس کے چہرے پر تکلیف کے آثار تھے اور وہ لنگڑا کر چل رہی تھی۔ اس کا ٹھنا بہت بری طرح سو جا ہوا تھا۔ اس نے مجھے بتایا کہ وہ ڈاکٹر سے دوا لے کر آئی ہے ڈاکٹر نے کہا ہے کہ اب تو آپ کو افاقہ ہو جائے گا مگر خدشہ ہے کہ سردیوں کے موسم میں یہ چوٹیں مزید تکلیف کا باعث بنیں گی۔ اس دورا مجھ کمرے سے علی کے رونے کی آواز سنائی دی۔ شہناز نے مجھے بتایا کہ اب وہ ثانی سے بھی چپ نہیں ہوتا۔ کیونکہ اسے بھی چوٹیں آئی ہیں مگر وہ یہ بتلانے سے قاصر ہے کہ اسے کہاں کہاں چوٹیں آئی ہیں تاہم ڈاکٹر صاحب نے اسے بھی دوا دے دی ہے!

اور میں نے اپنے کمرے میں جا کر سپرٹ سے اپنا زخم دھویا اس پر مرہم لگائی۔ اور پھر یہ کالم لکھنے بیٹھ گیا جو آپ نے یہاں تک پڑھ لیا ہے۔ اس کالم کی آخری سطریں یہ ہیں کہ صرف فرد ہی نہیں بلکہ جب کوئی قوم بھی کسی اچانک حادثے سے دوچار ہوتی ہے تو اس کے افراد کو فوری طور پر ان نقصانات کا اندازہ نہیں ہوتا جو اس حادثے سے انہیں پہنچتے ہیں بلکہ وہ خودی کو پوری طرح محفوظ و مامون تصور کرتے ہیں۔ مگر یہ چوٹیں آہستہ آہستہ اپنا اپ دکھاتی ہیں۔ اور سردیوں کے موسم میں ان کی شدت میں اضافہ ہو جاتا ہے بلکہ کبھی کبھار تو یہ مستقل عارضے کی صورت اختیار کر جاتی ہیں۔ رونے والوں کی ٹافیاں دے کر کچھ عرصے تک کو بہلایا جاسکتا ہے۔ مگر جب ان کے درد جاتے ہیں تو پھر وہ ٹافیوں سے خاموش نہیں ہوتے۔ حادثے کے بعد موٹر سائیکل چلاتے ہوئے میں نے محسوس کیا تھا کہ اس کا شیئرنگ ٹیڑھا ہو گیا ہے چنانچہ میرا رخ کسی اور طرف ہ۔ اور میں جا کسی اور طرف رہا ہوں۔ کسی اچانک حادثے کی صورت میں قوموں کے ساتھ بھی یہی ہوتا ہے مگر اس کا اندازہ انہیں کافی دیر بعد ہوتا ہے جو قومیں اپنی سمت درست کر لیتی ہیں۔ وہ بچ جاتی ہیں اور جن قوموں کے ڈرائیور اپنی جہالت پر انحصار کرتے ہیں وہ پہلے سے کہیں زیادہ بڑے حادثے کا شکار ہو جاتے ہیں۔

## منادی

اللہ جانے کون لوگ ہیں جو کہتے ہیں کہ ہماری قوم کو وقت کی قدر نہیں، حالانکہ ہمارا مشاہدہ یہ ہے کہ وقت کے قیمتی ہونے کا جتنا احساس ہماری قوم کے افراد کو ہے، اتنا دنیا کے کسی کو بھی نہیں ہے ہم لوٹ ہزاروں جانیں ضائع کر دیتے ہیں، وقت ضائع نہیں کرتے، چنانچہ جن احباب نے لاریوں، بسوں، ویکنوں اور رکشوں میں کبھی سفر کیا ہے، وہ ہماری اس بات کی تصدیق کریں گے کہ ڈرائیور

حضرات وقت ضائع کئے بغیر منزل مقصود تک پہنچنے کے لیے جس برق رفتاری اور چابک دستی کا مظاہرہ کرتے ہیں اس کی نظیر کہیں اور نہیں ملتی۔ اور یہ خصوصیت صرف ڈرائیور حضرات تک محدود نہیں ہے بلکہ ہماری قوم کا ہر فرد اس جذبے سے مالا ہے کہ وقت ایسی قیمتی چیز کو یونہی ضائع نہیں کرنا چاہیے چنانچہ بس یا ٹرین میں سوار ہونے کے وہ قطار تک نہیں بناتے کہ اس طرح زندگی کی کتنی ہی اموں گھڑیاں خواہ مخواہ اس کار بے مصرف پر صرف ہو جاتی ہیں صرف یہی نہیں بلکہ بس یا ٹرین سے اترتے وقت بھی وہ ایک دوسرے کو کہنیوں سے دھکیلتے ہوئے جلدی سے جلدی اترنے کی کوشش کرتے ہیں جس سے پتہ چلتا ہے کہ ہم لوگوں کو چڑھنے کی بھی جلدی ہوتی اور اترنے کی بھی جلدی ہوتی اور اس سرعت کی وجہ سوائے اس کے اور کچھ نہیں کہ ہم لوگ وقت کی قدر و قیمت سے کما حقہ آگاہ ہیں!

وقت کی قدر و قیمت سے کما حقہ آگاہ ہونے کا اندازہ تو اس امر سے بھی لگایا جاسکتا ہے کہ ٹریفک کی سرخ بتی ہمیں سخت گراں گزرتی ہے چنانچہ بیشتر صورتوں میں تو ہم سپاہی کی آنکھ بچا کر یہ اشارہ عبور کرنے کی کوشش کرتے ہی تاکہ وقت ضائع نہ ہو..... تاہم اگر ایسا ممکن نہ ہو تو ہم اپنی گاڑی مسلسل حرکت میں رکھتے ہیں حتیٰ کہ ریگتے ریگتے زیر اکر اسنگ سے آگے نکل کر چوک کے عین درمیان میں پہنچ جاتے ہیں اور یہ جلد بازی صرف اس لیے ہے تاکہ اشارے کے سرخ سے سبز ہونے تک کے درمیانی عرصہ میں ہم کچھ فاصلہ کر لیں کہ خواہ کان آنکھ ناگ ضائع ہو جائے وقت نہیں ضائع ہونا چاہیے اپنے قیمتی وقت کو ضائع ہوتے دیکھ کر ہمیں جس قدر جھنجھلاہٹ ہوتی ہے اس کا اندازہ سینما ہال میں فلم شروع ہونے سے پہلے قومی ترانہ بجائے جانے کے مرحلے میں بھی دیکھنے میں آتا ہے جب یہ ترانہ مکمل ہونے سے پہلے وقت کی قدر و قیمت کا احساس رکھنے والے تماشین اپنی نشستوں پر بیٹھ جاتے یں اب اگر وہ دیکھا جائے تو قومی ترانے سے زیادہ تو کوئی چیز قیمتی نہیں مگر جنہیں وقت ہی قدر و قیمت کا کما حقہ احساس ہے وہ یہاں بھی اپنا وقت ضائع نہیں کرتے!

بلکہ اب اگر سچی بات پوچھیں تو عام دکاندار وغیرہ بھی جو عموماً خواندہ ہوتے ہیں ہم پڑھے لکھے لوگوں سے زیادہ وقت کی قدر کرتے ہیں چنانچہ آپ دکان پر کوئی چیز لینے جائیں اور دکاندار کے بتائے ہوئے نرخوں میں کمی کرانے کی کوشش کریں تو وہ ”ہش ہش“ کر کے بھگا دیتا ہے یعنی اگر مال خریدنا ہے تو منہ مانگے داموں پر خریدو خواہ مخواہ اپنا اور ہمارا وقت ضائع نہ کرو دراصل ہمارا یہ تاجر طبقہ ”آج کا کام کل پر نہ ڈالو“ کے اصول پر سختی سے عمل کرتا ہے وقت بچانا ہوتا ہے ورنہ اگر پیسہ بچانا مقصود ہو تو وہ ایک کی بجائے دو دنوں میں زیادہ گاہکوں کے پاس مناسب منافع پر زیادہ چیزیں فروخت کر کے زیادہ پیسے بچا سکتے ہیں مگر انہیں وقت کے قیمتی ہونے کا احساس دم نہیں لینے دینا!



اور ظاہر ہے ہماری قوم کے افراد میں اگر وقت کی قدر و قیمت کا یہ احساس اس قدر قوی ہے تو یہ احسان ان میں اپنے آپ پیدا نہیں ہوا کیونکہ ”رعایا اپنے حاکموں کے دین کی پیروی کا رہوتی ہے“ اور الحمد للہ ہمارے حاکم اپنی رعایا سے بھی زیادہ وقت کی اہمیت کو سمجھنے ہیں چنانچہ اگر ہمارے حکمرانوں ہر دور میں انتخابات منعقد کرانے سے گریز کیا ہے تو اس کی وجہ نہیں کہ وہ جمہوریت کی قدر و قیمت سے آگاہ نہیں بلکہ اس کی وجہ یہ ہے کہ وہ جمہوریت سے زیادہ وقت کی قدر و قیمت سے آگاہ ہیں وہ جانتے ہیں کہ انتخابات کرانے میں کسی قدر و قیمت ہوتا ہے لہذا وہ قوم کا قیمتی وقت اس کام پر صرف کرنے کی بجائے کرکٹ میچوں پر صرف کرتے ہیں کہ اس سے قوم ہیں ”سپورٹس میں سپرٹ“ پیدا ہوتی ہے یعنی ”خود بھی کھیلو“ ہمیں بھی کھیلنے دو“ کے جذبے کو تقویٰ ملتی ہے اور راعی اور رعایا کے دلوں میں باہمی خیر سگالی کے جذبات فروغ پاتے ہیں۔ انتخابات وغیرہ پر وقت ضائع نہ کرنے کی صورت میں

غافل تجھے گھڑیاں یہ کرتا ہے منادی  
گردوں نے گھڑی عمر کی اک اور گھٹا دی

والا شعر بھی بالکل بے اثر ہو کر رہ جاتا ہے چنانچہ دلوں کو یہ خلش نہیں ستاتی کہ وقت آہستہ آہستہ ہاتھ سے نکلتا جا رہا ہے بلکہ اس کی بجائے دلوں کو یہ اطمینان ہوتا ہے کہ اگرچہ گردوں نے گھڑی عمر کی ایک اور گھٹا دی ہے مگر ”گھڑی“ کا کیا ہے وہ تو اور بھی خریدی جاسکتی ہے بلکہ ”سٹیزن“ کے انبار خریدے جاسکتے ہیں اصل قیمتی چیز تو وقت ہے جس کے تعلق

گیا وقت پھر ہاتھ آتا نہیں

والی بات کہی گئی ہے لہذا حکمرانوں کا یہ خیال بالکل صحیح ہے کہ جو وقت آتھ آ یا ہوا ہے ہم نے اسے ہاتھ سے نہیں جانے دینا!



## شریف خواتین اور غزل

شاعری میں غزل کی صنف خود ہمیں بری طرح کھٹکا کرتی تھی، کیونکہ اس میں خواتین کے حسن و جمال کے تذکرے ہوتے تھے۔ بلکہ غزل کے شاعروں نے تو پردہ دار بیبیوں تک کو نہیں بخشا اور اس طرح کے شعر کہے کہ

داور حشر میرا نامہ اعمال نہ پوچھ  
اس میں کچھ پردہ نشینوں کے نام بھی آتے ہیں

چنانچہ ہم دعا کیا کرتے تھے کہ یا خدا، کوئی ایسا بندہ خدا بھیج جو ان شعراء کا ”مکو“ پھٹے، سو خدا نے ہماری سنی اور اصغر بن ابراہیم نامی ایک شخص کو یہ توفیق دی کہ وہ ساری کلاسیکی اور آج کی غزل پر جھاڑو پھیریں اور یوں شاعری کے صحن کی صفائی کریں۔ ہم نے صاحب کو مضمون ”شریف خواتین تغزل کی غلط روش کے خلاف آواز اٹھائیں“ کے عنوان سے آج ہی ایک اخبار میں پڑھا ہے۔ موصوف نے اپنے مضمون میں لکھا ہے کہ ”بلاشبہ غزل دائرہ اسلام سے خارج ہے“ نیز یہ کہ ”یہ تغزل ہی کا نتیجہ ہے کہ عورتیں اپنی تعریف سننے کے لیے بے پردگی کی طرف مائل ہو رہی ہیں“ چنانچہ اصغر بن ابراہیم صاحب نے ”نیک سیرت عورتوں کا دینی فریضہ“ یہ بتایا ہے کہ ”وہ تغزل کی اس غلط روش کے خلاف آواز اٹھائیں“ موصوف کے اس نقطہ نظر سے کسی صاحب کو یہ غلط فہمی نہیں ہونی چاہیے کہ چونکہ انہیں خود شعر کہنا نہیں آتا، لہذا انہوں نے تمام شاعروں کے لیے اسے حرام قرار دیا ہے کیونکہ انہوں نے مضمون کے شروع ہی میں یہ وضاحت کر دی ہے کہ وہ کبھی شعر کہا کرتے تھے مگر احسان دانش مرحوم اور جناب عبدالکریم ثمر نے انہیں ”ایک خاص نصیحت فرمائی کہ فن شاعری میں اصلاح کی نسبت مجھے مطالعہ کی ضرورت ہے۔ اور اس بات پر زور دیتے ہوئے یہ بھی نشاندہی کی اگر مطالعہ خوب ہو جائے تو مجھے شعر گوئی میں کوئی خاص وقت کا سامنا نہیں کرنا پڑے گا!“ ان صاحبان فن کا اشارہ غالباً اس طرف تھا کہ وہ کلاسیکی شاعری کا مطالعہ کریں، مگر اس کی بجائے انہوں نے شاعری کے عدم جواز کے لیے شرعی دلائل ڈھونڈنے کی خاطر مطالعہ کریں، مگر اس کی بجائے انہوں نے شاعری کے عدم جواز کے لیے شرعی دلائل ڈھونڈنے کی خاطر مطالعہ کی خاطر مطالعہ پہنچے کہ اگرچہ قرآن وحدیث میں شاعری کی واضح ممانعت نہیں ہے، تاہم یہ جو غزل کی صنف ہے یہ بہر حال دائرہ اسلام سے خارج ہے کیونکہ اس میں ”عورتوں سے باتیں“ کی جاتی ہیں، لہذا انہوں نے شعر گوئی ترک کی اور ”شریف خواتین“ سے کہا کہ وہ ان کی ہم



نوائی میں تعزل کی غلط روش کے خلاف آواز اٹھائیں۔

جیسا کہ ہم نے کالم کے آغاز میں کہا کہ خود ہمیں بھی یہ غزل کی صنف زہر لگتی ہے کیونکہ اس میں صنف نازک کے حسن و جمال کا بیان ہوتا ہے۔ بلکہ اس کی آڑ میں جو گل کھلائے جاتے ہیں وہ بھی ہمارے علم میں ہیں۔ ہمارے ایک شاعر دوست جو زمانہ طالب علمی میں اسلامی جمعیت طلبہ سے وابستہ تھے۔ ایک بار کسی خاتون کے ساتھ سینما ہال میں دیکھے گئے چنانچہ رپورٹ ہونے پر ان کی پیشی جمعیت کی ہائی کمان کے سامنے ہوئی اور کہا گیا ”ہمیں معلوم ہوا کہ آپ گزشتہ روز ایک بہن کے ساتھ فلم دیکھتے پائے گئے ہیں!“ ہمارے دوست نے اس کے جواب میں اپنی صفائی پیش کی اور کہا ”جناب ہماری ایک عزیزہ فیصل آباد سے آئی تھیں وہ فلم دیکھنا چاہتی تھیں چنانچہ گھر والوں کی ہدایت پر میں انہیں فلم دکھانے چلا گیا تھا!“ یہ سن کر انہوں نے کہا ”ٹھیک ہے مگر جماعت کا نظم بھی کوئی چیز ہے!“ اس پر ہمارے دوست نے کہا ”نظم اپنی جگہ مگر آخر غزل بھی کوئی چیز ہے“ خری یہ تو یونیورسٹی کے ایک طالب علم کی طفلانہ شوخی تھی مگر غزل کا شاعر خواہ باریش ہو اور عمر کسی بھی سٹیج پر ہو حسن و جمال سے منہ نہیں موڑتا! اب اپنے مولانا حسرت موہانی ہی کو دیکھیں برصغیر کے مسلمانوں کی چوٹی کے رہنماؤں میں سے ہیں شرعی حلیہ شرعی وضع قطع پابند صوم و صلوات متقی اور پارسا باقاعدگی سے گیارہویں شریف دینے والے مگر جب غزل کہتے تھے تو

وہ تیرا کوٹھے پہ ننگے پاؤں آنا یاد ہے

اور

دکھتی رہی جوان کی کلائی تمام شب

قسم کی غزلیں کہتے تھے چنانچہ ایک بار مولانا سے پوچھا گیا کہ غزل میں تین رنگ ہوتے ہیں ایک فلسفیانہ ایک عاشقانہ اور ایک فاسقانہ آپ کس انداز کی غزل کہتے ہیں؟ مولانا نے اپنی مخصوص باریک سی آواز میں جواب دیا ”فاسقانہ!“ اور اس رنگ سخن کی جھلک تو ہمیں کہیں کہیں مولانا ماہر القادری اور مولانا نعیم صدیقی کی شاعری میں بھی نظر آتی ہے!

ہم یہ سطور یہاں تک لکھ چکے تھے کہ خیال آیا ہم کس کام میں پڑ گئے ہیں کیونکہ ادھر تو آدے کا آدہ ہی بگڑا ہوا ہے یعنی غزل پر کیا منصر ہے اردو فارسی کی بیشتر شاعری اسغر بن ابراہیم اور ہمارے قائم کردہ اخلاقی معیار کے لحاظ سے دریا برد کرنے کے قابل ہے اور اکیلے مولانا حسرت موہانی کا کیا ذکر ادھر تو بڑے بڑے علماء صلحاء صوفیا اور اولیاء نے بھی شعروں میں ایسی باتیں کہی ہیں کہ ہمارے اور اصغر بن ابراہیم جیسے چھوٹی موٹی لوگوں کے کانوں کی لوئیں سرخ ہو جاتی ہیں چنانچہ حضرت امیر خسرو مولانا روم اور شیخ

سعدی جیسے اکابر کی کئی چیزیں ان دنوں ہمیں لحاف میں چھپا کر پڑھنی پڑتی ہیں۔ حکیم الامت علامہ اقبال بھی

نہ آتے ہمیں اس میں تکرار کیا تھی  
مگر وعدہ کرتے ہوئے عار کیا تھی

جیسی غزلیں اور ”کی گود میں بلی دیکھ کر“ ایسی نظمیں کہتے رہے ہیں اور یہ ”سلسلہ جاریہ“ ابھی تک ”جاری“ چنانچہ پچھلے ہفتے خانقاہ گولڑہ شریف کے صاحب زادہ نصیر الدین نصیر مدظلہ العالی غریب خانے پر تشریف لائے تو انہوں نے ہمیں جوش کے رنگ میں کہیں ہوئی اپنی ایک نظم ”گلبدنی“ کے چند بند سنائے اور یہ بند سن کر حسب معمول ہمارے کان کی لوئیں ایک بار پھر سرخ ہو گئیں، ہم اور برادر مر اصغر بن ابراہیم دونوں بہت شرمیلے ہیں!

تاہم اس کالم میں مقصود خود کو شرمیلا اور دوسروں کو شرمیلا ٹیگور ثابت کرنا نہیں، بلکہ صرف اصغر بن ابراہیم کو اپنی حمایت کا یقین دلانا ہے اور ان کی ہمت بندھانی ہے کہ وہ غزل کے خلاف اپنی تحریک کو آگے بڑھائیں تاکہ باقی شریف خواتین بھی ان کی ہم نوائی میں تغزل کے خلاف آواز اٹھائیں۔ البتہ اس سلسلے میں ایک چھوٹی سی رکاوٹ یہ ہے کہ ماضی اور حال میں انتہا درجے کی شریف خواتین خود غزل کہتی رہی ہیں۔ مثلاً اورنگ زیب عالمگیر کی ایک پردہ نشین بیٹی غزل کی نہایت خوب صورت شاعرہ تھیں، میر کی صاحبزادی غزل کہتی تھی۔ اور آج ادا جعفری تک کتنی ہی نیک اور شریف بیبیاں غزل کہتی ہیں، سو کہیں ایسا نہ ہو کہ اس تحریک کی مخالفت سب سے پہلے شریف بیبیوں ہی کی طرف سے ہو۔ اگر ایسا ہوا تو بھی اہم اصغر بن ابراہیم کے ساتھ ہیں، کیونکہ ہم ان شاعروں سے بہت تنگ آئے ہوئے ہیں جو آج کے اس سائنسی دور میں بھی انسان اور اس کے حسن و جمال کے گیت گاتے ہیں چنانچہ اصغر بن ابراہیم کو اپنی تحریک کے سلسلے میں شریف بیبیوں کی حمایت حاصل نہ ہو تو بھی وہ دل چھوٹا نہ کریں کیونکہ ہم ایسے مرد بہر حال ان کے ساتھ ہیں۔





## ”سودیشی“ ٹیلی فون

سائنسی دور میں انسان کی جوئی نعمتیں میسر آئی ہیں ان میں سے ایک ٹیلی فون بھی ہے، تاہم اس کے اور بجنل موجد نے تو اسے کسی اور طرح سوچا ہوگا جب کہ ہمارے لوکل ”مجھدین“ نے اس میں جو جو ”اجتہاد“ کئے ہیں ان سے اس کی شادی کچھ اور ہوگئی ہے۔ مثلاً اصولاً یہ تو ہونا چاہیے کہ ادھر آپ ٹیلی فون ملائیں اور ادھر آپ کی بات ہو جائے، مگر ہمارے ہاں اپنی انگلیاں فگار کرنا پڑتی ہیں اور تب کہیں جا کر نمبر ملتا ہے اور غلط ملتا ہے، ہم تو صوفی آدمی ہیں تاہم لوگوں کا کہنا ہے کہ یہ ”رائنگ نمبر“ بھی بسا اوقات اتنا ”رائنگ“ نہیں ہوتا..... واللہ علم بالصواب۔ ٹیلی فون کے سلسلہ میں ہمارے ایک اجتہاد یہ کیا گیا ہے کہ بیگ وقت تین تین چار چار آدمی ایک دوسرے سے گفتگو کر سکتے ہیں اور اس کے لیے ایک دوسرے کو جاننا بھی چنداں ضروری نہیں، چنانچہ کئی بار ایسا ہوا کہ ہم نے کسی دوست کا نمبر ملا یا دوسری طرف سے دوست نے ٹیلی فون اٹھایا مگر اسی اثناء میں کچھ ایسی گفتگو کان میں پڑی کہ ظالم سماج کا کردار ادا کرنے کو جی نہ چاہا اور ہم نے ٹیلی فون بند کر دیا، حالانکہ ”مذکرات“ میں ہاری شرکت پر محکمہ ٹیلی فون کو کوئی اعتراض نہ تھا۔

اہل یورپ اس سہولت محروم ہیں، البتہ وہاں ایک آدھ مخصوص نمبر ایسا ہوتا ہے جہاں بہت سارے اجنبی ایک دوسرے سے گھل مل کر باتیں کر رہے ہوتے ہیں اور جو چاہے وہ نمبر ملا کر اس ”پارٹی“ میں شریک ہو سکتا ہے، اس قسم کی لائن کو وہاں ”ہاٹ لائن“ کہا جاتا ہے اور ہمارے ہاں اسے ”آؤٹ لائن“ سمجھا جاتا ہے!

ان امور کے علاوہ ایک اہم چیز اور بھی ہے اور وہ یہ ہے کہ اہل یورپ نے ٹیلی فون ایجاد کیا اور ہم نے ٹیلی فون کے لیے تالا بنا دیا۔ یہ تالا دکانوں پر دھڑے ٹیلی فونوں پر عموماً اور گھروں میں لگے ٹیلی فونوں میں خصوصاً استعمال ہوتا ہے اور اس سے مقصود صرف یہ ہے کہ کہیں خلق خدا کفار کی اس ایجاد سے مستفیز ہونا نہ شرور کر دے۔ ویسے یہ خلق خدا بھی ایسی ہے کہ کرتی لوکل کال ہے اور ہوتی ٹرنک کال ہے، بہر حال اس ”تالہ بندی“ سے صارفین کو یہ اطمینان رہتا ہے کہ ان کے فون کا غلط استعمال نہیں ہو رہا مگر یہ عجیب بات ہے کہ لوکل کالوں کے باوجود صارفین کو جو بل آتا ہے وہ ٹرنک کالوں جیسا ہوتا ہے۔ محکمہ ٹیلی فون کے اہلکار خود بھی اس پر بہت حیران ہوتے ہیں چنانچہ اس قسم کے بل کے خلاف اگر کوئی شکایت کرے تو منصفی کے لیے وہ ایک ”ٹریبونل“ بٹھا دیتے ہیں اور اس ٹریبونل کے ارکان ان کے اپنے ہی محکمے کے اہلکار ہوتے ہیں۔ چنانچہ ”ٹریبونل“ کے فیصلوں میں شکایت کنندگان کو خاصی ڈانٹ ڈپٹ کی جاتی

ہے کہ آپ نے ناحق ہمارا وقت ضائع کیا، ٹھیک ہے آپ نے اتنے فون نہیں کئے ہوں گے، کسی اور ضرورت مند نے کئے ہوں گے۔ لیکن اگر آپ کا فون خلق خدا خصوصاً ٹیلی فون آپ پر یثروں کے کام نہیں آ سکتا تو آپ کا فون اور آپ کی شکایت بھاڑ میں جائے۔ آپ براہ کرم پورا اہل ادا کریں اور اپنا دل بڑا کریں، اگر ہاتھی والوں کو مہمان بلایا جائے تو گھر کے دروازے بڑے رکھنے چاہئیں۔

ہمارے ہاں ٹیلی فون کا ایک مصرف اور بھی ہے اور مصرف سے بھی اہل یورپ آشنا نہیں وہ بہت مادہ پرست لوگ ہیں، وہ ایک کام کے لیے ایک ہی دفعہ فون کرتے ہیں۔ جب کہ مشرقی لوگوں کی وضع داری کو مد نظر رکھتے ہوئے ہمارے محکمہ ٹیلی فون کے ”مجتہدین“ نے ایک ”اجتہاد“ یہ بھی کیا ہے کہ ٹیلی فون گفتگو کے دوران بار بار کٹ جائے تاکہ اسی بہانے لوگ ایک دوسرے کو بار بار ٹیلی فون کریں اور یوں محبت میں اضافہ ہو، ایک دفعہ ہم نے اپنے ایک دوست سے اس کے نئے گھر کا پتہ دریافت کرنا تھا۔ چنانچہ ہم نے اسے فون کیا۔ اور ہیلو کہنے کے بعد پیشتر اس کے ہم مادہ پرستی کا مظاہرہ کرتے یعنی پوری طرح خیر خیریت دریافت کئے بغیر فوراً مطلب کی بات شروع کر دیتے، محکمہ ٹیلی فون والوں کی ”مشرقیات“ آڑے آئیے اور ٹیلی فون منقطع ہو گیا، ہم نے دوسری دفعہ نمبر ملایا اور فوراً حرف مدعا زبان پر لاتے ہوئے اس سے نئے گھر کا ایڈریس پوچھا۔ اس نے بتایا کہ ماڈل ٹاؤن میں داخل ہو کر پاکستانی چوک سے بائیں ہاتھ مڑ جانا ہے اور اس کے ساتھ ہی ٹیلی فون پھر کٹ گیا، ہم نے نئے سرے سے فون ملایا اور کہا ”پھر؟“ دوست نے کہا ”پھر آگے بی بلاک کی مارکیٹ آ جائے گی“ ٹیلی فون پھر منقطع ہو گیا اور ہم نے ایک بار پھر نمبر ملا کر کہا ”میں مارکیٹ پہنچ گیا ہوں جلدی سے بتاؤ کہ مجھے اب کہاں جانا ہے؟“ دوست نے کہا ”اب تم دائیں ہاتھ کو مڑ جاؤ اور چند قدم چلنے کے بعد پھر ایک سڑک دائیں جانب کو مڑے گی۔ تم بھی اس طرح ہو جاؤ“ اور ٹیلی فون پھر کٹ گیا۔ ہم نے ٹیلی فون پھر ملایا اور کہا ”یا خدا کے لیے جلدی سے بتاؤ کہ تم کہاں رہتے ہو؟“ مگر دوسری طرف سے ”بد تمیز شرم نہیں آتی آپ کو“ کی آواز آئی ہم نے ٹیلی فون بند کر دیا، ہم اپنی اس حرکت پر خاصے شرمندہ ہوئے، مگر قسم لے لیں کہ ہم نے فون نمبر نہیں ملایا تھا، یہ ٹیلی فون والوں کی ”رضا کارانہ خدمات“ کے سلسلے کی کڑی ہوتھی جو ”رانگ نمبر“ کے نام سے مشہور ہے اور جیسا کہ ہم نے کالم کے آغاز میں کہا کہ ہم تو صوفی آدمی ہیں لہذا ہمیں کیا پتہ کہ ”رانگ نمبر“ کیا ہوتا ہے اور صحیح نمبر کیا ہوتا ہے اگر اتنے باخبر ہوتے تو اتنی عمر گزارنے کے بعد یہ احساس ہمیں آج نہ ہوتا کہ وہ جنہیں ہم ”میسا“ سمجھتے رہے اور جن سے مکالمہ کرتے آ رہے ہیں۔ وہ رانگ نمبر والے میسا تھے۔ ہمیں تو اگر کوئی خبر ہے تو وہ صرف یہ کہ مغربی طرز کی جمہوریت کی طرح ہمارے ہاں مغربی طرز کے ٹیلی فون کی بھی حوصلہ شکنی بلکہ دل شکنی کی جاتی ہے چنانچہ جس طرح ہمارے ہاں مغربی جمہوریت کی دندان شکن جواب دینے کے لیے مشرقی طرز کی بلدیاتی جمہوریت نافذ کی گئی ہے۔ اسی طرح محکمہ ٹیلی فون نے بھی اس سلسلے میں اپنی ذمہ



داریوں کو محسوس کیا ہے اور اس بدیشی آلے میں اتنی مثبت تبدیلیاں کی ہیں کہ اب یہ مکمل طور پر سودیشی ہو کر رہ گیا ہے بالکل اسی طرح جس طرح شوکت تھانوی کی ”سودیشی ریل“ تھی۔



## ہنسنے پہ پابندی

فلپائن کے ایک شہر میں ایک شخص ٹیلی ویژن پر ایک مزاحیہ پروگرام دیکھتے ہوئے اتنا ہنسا کہ فوت ہو گیا۔ اس کی موت کا باعث ٹیلی ویژن کا مزاحیہ پروگرام ہی نہیں بلکہ اس کا ایک قریبی دوست بھی جو اس وقت اس کے قریب ہی بیٹھا تھا اس کی موت کا باعث بنا کیونکہ یہ دوست بھی اسے چن چن کر ایسے لطیفے سن رہا تھا جس سے وہ ہنستے ہنستے لوٹ پوٹ ہوتا چلا گیا حتیٰ کہ اس نے اسی عالم میں اپنی جان جان آفرین کے سپرد کر دی!

ہم نے اپنے دوست مظفر بخاری کے کالم میں جب یہ خبر پڑھی ہے ہم ہنسنے کے سلسلے میں پہلے سے زیادہ محتاط ہو گئے بلکہ امجد سمیت اپنے ان دوستوں سے بھی قدرے دور دور رہنے لگے ہیں جو سارا دن لطیفے سنا سنا کر بظاہر ہماری بیٹری چارج کرنے میں لگے رہتے ہیں۔ دودھ کا جلا چھا چھ بھی پھونک کر پیتا ہے۔ ہم نے تو اب ان چیزوں سے بھی پرہیز کر دیا ہے جنہیں دیکھ کر یا پڑھ کر چہرے پر ہنسی نہ سہی مسکراہٹ بھی ابھر سکتی ہو۔ چنانچہ ان دنوں ہم نے اخبارات کے ادارے پڑھے بند کر دیئے ہیں۔ ٹی وی کا ”خبرنامہ“ نہیں دیکھتے۔ پیر پگارو کے بیانات بھی نہیں پڑھتے۔ الیکشن کے امیدواروں کی انتخابی تقریریں بھی ہم نے پڑھنا چھوڑ دی ہیں بلکہ ان دنوں تو ہم اسلامی نظام کے نفاذ کے بارے میں شائع ہونے والے ہینڈ آؤٹ بھی نہیں پڑھتے۔ ٹیلی ویژن سے نشر ہونے والی تقریریں بھی نہیں سنتے۔ اسی طرح ترقی کے بارے میں شائع ہونے والے اعداد و شمار بھی ہم نے پڑھنا بند کر دیئے ہیں۔ سپر پاور کے حامل عالمی رہنماؤں کے قیام امن کے سلسلے میں شائع ہونے والے بیانات بھی اب ہم نہیں پڑھتے۔ غرضیکہ ہم نے اپنی طرف سے تو ہنسی کے تمام دروازے منقل کر دیئے ہیں۔ مگر وہ جو نجیب احمد نے کہا ہے کہ

ہم تو سمجھتے تھے کہ چاروں در منقل ہو چکے ہیں

کیا خبر تھی ایک دروازہ کھلا رہ جائے گا

سو ہمارے ساتھ بھی یہی ہوا۔ کل صبح ایک دوست تشریف لائے ہم نے ان کے لیے ڈرائنگ روم کا دروازہ کھولا اندر چائے بھجوانے کو کہا اور پھر پوچھا ”آج کیسے آنا ہوا؟“ کہنے لگے ”بس تم سے ملنے کو جی چاہ رہا تھا سو چلا آیا“ ہم نے کہا ”بہت مہربانی“ مگر اس کے علاوہ بھی تو آنے کا کوئی مقصد ہوگا“ کہنے لگے ”نہیں بھی سچ کہہ رہا ہوں صرف تمہیں دیکھنے کے لئے آیا ہوں! ہم نے کہا ”وہ تو



ٹھیک ہے دیکھ تو تم نے لیا ہے اب کام بتاؤ جس کے لیے آئے ہو! اس پر ہمارے یہ دوست کچھ ناراض سے ہو گئے اور اسی ناراضی کے عالم میں کہنے لگے ”تمہارا مطلب یہ ہے دنیا میں خالص محبت اور دوستی کی قدریں مٹ گئی ہیں اور ہر شخص اتنا خود غرض ہو گیا ہے کہ بغیر کسی غرن کے کسی سے ملنا پسند نہیں کرتا میں نے ایک وزیر سے ملنا تھا سوچا تمہیں ساتھ لیتا جاؤں وہ وزیر تمہارا دوست ہے اس لحاظ سے میرا بھی دوست ہے میرے دوست یاد رکھو خلوص محبت و فایہ سب قدریں ابھی تک قائم و دائم ہیں!“ یہ سن کر ہمیں ہنسی کا دورہ پڑ گیا اور یوں بڑی مشکل سے فوت ہوتے ہوتے بچے!

ہمارے ایک اور دوست ہیں جو عارضہ قلب میں مبتلا ہیں چنانچہ ڈاکٹروں نے ان کی عیز یوں کو ہدایت کر رکھی ہے کہ انہیں انتہائی دردناک یا انتہائی دل خوش کن خبر اچانک نہ سنائی جائے بلکہ قسطوں میں سنائی جائے چنانچہ اس دور میں پوری خبر ہم ایسے مضبوط دل والے لوگوں تک بھی کم کم پہنچتی ہے ان تک پہنچتے پہنچتے تو کئی مہینے لگ جاتے ہیں۔ گذشتہ روز انہوں نے بھی یہ خبر اخبار میں پڑھ لی کہ عارضی قلب کا مریض طنز و مزاح کی زیادتی کی وجہ سے ہنستے ہنستے فوت ہو گیا چنانچہ آج ان سے ملاقات ہوئی تو بہت سنجیدہ نظر آ رہے تھے ہنستے تو پہلے بھی بہت کم تھے مگر آج تو انہوں نے تبسم کی بھی ”لوڈ شیڈنگ“ کی ہوئی تھی اور اس کے لیے دانت پوری طرح بھنچے ہوئے تھے کہ کہیں کوئی مسکراہٹ سرزد نہ ہو جائے۔ کہنے لگے ”وہ خبر پڑھ لی تھی“ ہم نے پوچھا ”تمہارا اشارہ کس طرف ہے؟“ کہنے لگے ”آج اخبار میں ایک بیگم صاحبہ کی تصویر چھپی ہے جنہوں نے نادار خواتین کے لیے ایک لاکھ روپے کے عطیات جمع کئے ہیں!“ ہم نے کہا ”مگر اس میں ہنسنے کی کیا بات ہے؟“ کہنے لگے ”ہنسنے کی وجہ میری ذاتی معلومات ہیں اور وہ ذاتی معلومات یہ ہیں کہ اس ایک لاکھ روپے کے عطیے کے لیے جو مینا بازار لگایا گیا تھا اس پر کئی لاکھ روپے سرف ہوئے ہیں!“ یہ کہتے ہوئے ان کے بھنچے ہوئے دانت کھلے بس یوں لگتا تھا کہ ابھی ہنس پڑیں گے مگر خدا ترس آدمی ہیں انہیں غالباً اپنی موت یاد آ گئی چنانچہ ہنسنے کی بجائے دوبارہ ایک دم سے سیریس ہو گئے!

سوچنے کی بات تو یہ ہے کہ متذکرہ خبر نے ہم کو نہیں ہم جیسے بہت سوں کو دہلا کر رکھ دیا ہے جو بات بات پر دانت نکالنے کے عادی ہیں بلکہ ساری عمر گزرنے کے بعد ہمیں تو

کہا میں نے کتنا گل کاشات  
کلی نے یہ سن کر تبسم کیا

والے شعر کا مطلب بھی پہلی دفعہ سمجھ میں آیا ہے۔ اسی طرح پہلے اگر کسی کو ہنستے دیکھتے تھے تو خوش ہوتے تھے کہ چلو کوئی تو ایسا ہے جو

ہنسنے کا حوصلہ رکھتا ہے، یا اگر کسی خوش رو کو ہنس ہنس کر باتیں کرتے پاتے تو فوراً

میں جسے پیار کا انداز سمجھ بیٹھا ہوں

یہ تبسم، یہ تکلم تیری عادت ہی نہ ہو

والا شعر دل ہی دل میں دہرانے لگتے تھے اور یوں اپنی جان بچانے میں کامیاب ہو جاتے تھے، مگر اب تو ایسی صورت میں اپنی جان کے نہیں، اس کی جان کے لالے پڑ جاتے ہیں کہ جانتے ہیں اس تبسم نے ہمیں کیا لے کر بیٹھنا ہے، کہیں خود اس کو نہ لے کر بیٹھ جائے۔

سو دوستو یہ خبر پڑھ کر ہماری تو جان عذاب میں آگئی ہے۔ رونے کی پہلے اجازت نہیں تھی، ہنسنے کی اب نہیں رہی۔

تیرے آزاد بندوں کی نہ یہ دنیا نہ وہ دنیا

وہاں رونے پہ پابندی، یہاں ہنسنے پہ پابندی





## ڈوری سے بندھا شاہین

کراچی کے ایک فائو سٹار ہوٹل سے نکلے ہوئے میری نظر گیٹ پر بیٹھے ایک مفلوک الحال سے شخص پر پڑی اس نے اپنے ہاتھ پر ایک شاہین بٹھایا ہوا تھا اور شاہین کی آنکھوں پر پٹی باندھی ہوئی تھی میں نے سوچا کہ اقبال کے پیروکار ہیں شاہین کا ذکر بہت سنا ہے کیوں نہ اسے آج قریب سے دیکھ لیں چنانچہ میں اس شخص کے پاس گیا میں نے دیکھا کہ اس شخص نے مضبوط ڈوری کے ایک سرے سے شاہین کی ٹانگیں باندھی ہوئی تھیں اور دوسرا سرا اپنے ہاتھ کے گرد لپٹا ہوا تھا علاوہ ازیں اس نے اپنے ہاتھوں پر چمڑے کے دستانے پہنے ہوئے تھے اور شاہین کے کانٹے کی وجہ سے یہ دستانے جگہ جگہ سے پھٹے ہوئے تھے شاہین کی آنکھوں پر چمڑے کی ”عینک“ تھی جس کی وجہ سے وہ دیکھ نہیں سکتا تھا مگر وہ مضطرب انداز میں اپنی گردن ادھر ادھر گھما رہا تھا میں نے اس شخص سے پوچھا ”یہ شاہین بکنے کے لیے ہے“

”ہاں جی بکاؤ ملا ہے“ اس نے کہا

مگر میں نے محسوس کیا کہ اس کے لہجے میں خاصی بے اعتنائی ہے اسے اس امر سے کوئی دلچسپی نہیں کہ میں نے سوال شاہین خریدنے کے لیے کیا یا محض وقت گزاری کر رہا ہوں تھوڑی دیر بعد ایڑیوں کے بل بیٹھے ہوئے اس شخص نے گردن موڑ کر ہوٹل کی لابی کی طرف نظر دوڑا آئی اور اپنے برابر میں بیٹھے ہوئے شخص سے کہا ”ابھی تک آیا نہیں!“

”آجائے گا!“ اس کے ساتھی نے اطمینان سے جواب دیا

”کیوں میاں اس کا کیا لو گے؟“ میں نے اپنے ذوق کی تجسس کی تسکین کے لیے پوچھا۔

”ستر ہزار روپے“ اس نے میری طرف دیکھے بغیر کہاں اس کی نظریں لابی کی طرف تھیں۔

”ستر ہزار؟“ حیرت سے میرا منہ کھلے کا کھلا رہا گیا۔

”ہاں جی ابھی بچہ جو ہے تبھی تو قیمت کم ہے!“ اس نے کہا۔

”ابھی آیا نہیں“ اس نے ایک بار پھر ایڑیاں اٹھا اٹھا کر لابی کے دروازے کی طرف دیکھتے ہوئے کہا

”آجائے گا یا ر آجائے گا کہیں نہیں جاتا“ اس کے ساتھی نے یقین سے کہا۔

”تم کس کا انتظار کر رہے ہو؟“ میں نے پوچھا

”ایک گاہک کا انتظار ہے“

”اگر ستر ہزار مانگو گے تو قیامت کا اس کا انتظار کرتے رہے گے!“ میں نے ہنستے ہوئے کہا۔

”پچاس ہزار روپے مولت تو وہ لگا گیا ہے میں نے اسے اسی ہزار قیمت بتائی ہے ستر تک بیچ دوں گا!“ اسے میرے فقرے

ہونے کا غالباً یقین تھا تبھی اس نے مجھ سے کاروباری پردہ داری تک ترک کر دی تھی!

”مگر وہ کون احمق ہے جو ایک پرندے کے تمہیں ستر ہزار روپے دے گا“

”وہ احمق نہیں ہے ایک عرب شیخ ہے عرب ہمارے شاہینوں کے بڑے اچھے گاہک ہیں!

مجھے یہ سن کر کچھ چپ سی لگ گئی۔

تھوڑی دیر بعد میں نے خود کو سنبھالا اور پوچھا ”اچھا یا ایک بات تو بتاؤ تم نے شاہین کی آنکھوں پر پٹی کیسے باندھی ہوئی ہے؟

”اس کی آنکھیں کھلی ہوں تو یہ اپنی نوکیلی چونچ بار بار ہاتھوں میں گاڑ دیتا ہے اور بوٹی نکال کر لے جاتا ہے ابھی نا سمجھ ہے آہستہ

آہستہ ٹھیک ہو جائے گا!“

مگر میرے ذہن میں ابھی تک شاہین کی قیمت پھنسی ہوئی تھی چنانچہ میں ایک دفعہ پھر واپس اپنے موضوع کی طرف آیا ”ایک

پرندے کے ستر ہزار بہت زیادہ ہیں اس میں ایسی کون سی خاصیت ہے بالکل چیل کی طرح تو ہے وہی آنکھیں وہی نوکیلی چونچ ہیں

چونچ مگر پھر مجھے خود ہی ایک دوست کی یاد آ گئی کہ چیل اور شاہین میں فرق یہ ہے کہ چیل اپنے شکار پر جھپٹتی شاہین کی طرح ہے بس اتنا

کہ شکار کے قریب پہنچ کر اس کی ہنسی چھوٹ جاتی ہے اور یہی بے موقع ہنسی شاہین اور چیل میں امتیاز کا باعث بنتی ہے۔

”چیل اور شاہین میں بہت فرق ہے جناب!“ اس نے ہنستے ہوئے کہا مجھے اس کی یہ ہنسی چیل کی طرح بے موقع لگی ”شاہین کی

اڑان اور اس کی دیگر خصوصیات سے تو آپ واقف ہی ہیں لیکن جو شاہین ہم بیچتے ہیں وہ سدھائے ہوئے ہوتے ہیں یہ شاہین جو اس

وقت میرے ہاتھ پر بیٹھا ہے بلا کا شکاری ہے یہ شیر تیز مرغابی اور دوسرے پرندوں کو پیچھا کرتا ہے اور انہیں زندہ اپنے پنجوں میں دبا

کر اپنے مالک کے قدموں میں ڈھیر کر دیتا ہے چنانچہ اس شاہین کے قدر دان بہت ہیں“

”یہ شاہین پرندے کو شکار کر کے خود کیوں نہیں کھاتا؟“ میں نے پوچھا۔

”میں نے آپ کو بتایا نا کہ یہ سدھایا ہوا شاہین ہے“



دوسرے لفظوں میں یہ ملازمت پیشہ شاہین ہے“ میں نے ہنستے ہوئے کہا  
 ”جی جی“ اس نے اپنے میلے میلے دانت نکالتے ہوئے کہا ”ویسے بھی جب اسے شکار پر چھوڑا جاتا ہے گوشت کا ایک ٹکڑا اس کی  
 ٹانگوں کے ساتھ باندھ دیا جاتا ہے تاکہ اسے تسلی رہے“  
 ”اگر برآمدہ مانو تو آخر میں تم سے ایک بات پوچھوں؟“ میں نے کہا  
 ”پوچھو جناب پوچھو!“

”تم اتنا مہنگا کاروبار کرتے ہو مگر تمہاری اپنی حالت کچھ اتنی اچھی نہیں ہے؟“  
 ”بابو جی! آپ بھی بھولے بادشاہ ہیں میں اس شاہین کا مالک تھوڑے ہی ہوں میں تو اسے کمیشن پر بیچ رہا ہوں شاہین اگر بک  
 جائے تو اس کی کمیشن میں ہمارا حصہ بھی ہوتا ہے“

شاہینوں کے کمیشن ایجنٹ نے ایک بار پھر لابی کی طرف ایڑیاں اٹھا کر دیکھا!  
 اس دوران کھڑے کھڑے میری طبیعت متلانے لگی تھی میں نے باہر سڑک پر نظر دوڑائی تو انسان کو ایک سیلاب اپنی اپنی منزلوں  
 کی طرف رواں دواں تھا ان میں طالب علم بھی تھے استاد بھی صحافی بھی تھے صنعت کار بھی پولیس والے بھی تھے اور دوسرے محافظ بھی  
 ان میں دانشور بھی تھے اور عالم بھی سیاستدان بھی تھے اور اہل اقتدار بھی ان میں مزدور بھی تھے اور کسان بھی اور ان لہجوں میں مجھے یوں  
 لگا جیسے ان سب کی ٹانگوں میں گوشت کا ایک ٹکڑا باندھ کر انہیں شکار پر چھوڑ دیا گیا ہے اور وہ اس شکار کو اپنے پنجوں میں دبا کر  
 اپنے آقا کے قدموں میں ڈھیر کرنے کے لیے گھروں سے نکلے ہیں آنکھوں پر بندھی پٹی اور ٹانگوں میں بندھی رسی والا شاہین  
 مضطرب انداز میں اپنی گردن ادھر ادھر گھما رہا تھا میں نے اس شاہین کو ڈبڈبائی ہوئی آنکھوں سے دیکھا اور کہا۔

تو شاہین ہے پرواز ہے کام تیرا  
 تیرے سامنے آسمان اور بھی ہیں

اتنے میں شاہین بیچنے والے شخص کے چہرے پر رونق سی آگئی ”وہ عرب شیخ آگیا ہے دعا کریں بابو جی سودا ہو جائے!“



## ضمیر کی تلاش

سید ضمیر جعفری کو اسلام آباد فون کرنے کے لیے میں نے نمبر گھمایا۔ دوسری طرف سے ریسیور اٹھائے جانے پر میں نے کہا ”ہیلو ضمیر صاحب ہیں؟“

”ضمیر؟“ ”کون سا ضمیر؟“ یہ ایک پولیس افسر کا گھر ہے“ اور یہ کہہ کر فون بند کر دیا گیا۔

میں نے دوسری دفعہ نمبر گھمایا ”ہیلو ضمیر صاحب ہیں؟“

”بھائی صاحب آپ گھاس تو نہیں چر گئے؟ یہ ایک بزنس میں کا گھر ہے یہاں کوئی صبر و صبر نہیں ہے!“ اب کے میں نے ڈرتے ڈرتے نمبر گھمایا اور دل میں دعا کی کہ یا خدا ضمیر صاحب سے بات ہو جائے۔ اس دفعہ ایک عالم دین نے فون اٹھایا ”لاحول ولا ایک تو رانگ نمبروں نے تنگ کیا ہوا ہے ارے میاں یہاں ضمیر کہاں سے آ گیا؟ یہ مولوی سرکار علی کا گھر ہے!“

اگلی دفعہ نمبر ایک صحافی کے ہاں جا ملا ”میں اچھی طرح جانتا ہوں یہ نمبر غلطی سے نہیں ملا آپ لوگ ضمیر ضمیر کی دہائی دے کر چاہتے ہیں کہ ہم لوگ بھوکوں مرجائیں؟ اگر آپ نے آئندہ فون کیا تو مجھے پولیس کو رپورٹ درج کرنا پڑے گی“ میں نے گھبرا کر فون بند کر دیا۔

میں نے سوچا لائن میں خرابی ہے۔ اس طرح خواہ مخواہ پیسے ضائع کرنے کا یوٹی فائدہ نہیں۔ کچھ دیر انتظار کر کے فون کرنا چاہئے۔ چنانچہ قریباً ایک گھنٹے بعد میں نے دوبارہ فون ملایا۔

”ہیلو ضمیر صاحب ہیں؟“

”جی ہاں ہیں! فرمائیے“

”جی ذرا ان سے بات کرنا چاہتا ہوں!“

”بھائی ضمیر کی باتیں اس طرح فون پر طے نہیں ہوا کرتیں۔ آپ کبھی تشریف لائیے“

”آپ کون صاحب بول رہے ہیں“

”سر میں کالعدم..... پارٹی کا راہنما بول رہا ہوں۔ آپ کی آواز خوب پہچانتا ہوں“ آپ مارشل لاء ہیڈ کوارٹر سے بول رہے



ہیں نا؟“

”جی..... جی.....“ اور اس کے ساتھ ہی میں نے فون اس طرح بند کر دیا جیسے اچانک منقطع ہو گیا ہو!

اگلی دفعہ ایک صاحب اقتدار کے ہاں جا ملا

”ضمیر صاحب ہیں؟“

”آپ کو آج ضمیر کی یاد کیسے آ گئی؟“

میں بہت خوش ہوا کہ اس دفعہ صحیح مل گیا ہے۔ ”ہم اپنے ضمیر کو بھولے تو کبھی نہیں، البتہ اس دوران دنیا داری کے دھندوں سے فرصت نہیں ملی!“

”تو جہاں اتنے برد دنیا داری کے دھندوں میں آپ کو ضمیر یاد نہیں آیا مزید آئندہ کچھ عرصہ اس بے چارے کو زحمت نہ دیں!“

”یہ سن کر میں چانکا گویا دوسری طرف ضمیر صاحب نہیں ہیں“ آپ ضمیر صاحب نہیں ہیں؟“

دیکھو میاں! یہاں کوئی ضمیر نہیں ہے۔ اگر تم کوئی سیاسی آدمی ہو تو کھل کر بات کرو ورنہ بند کر دو یہ رانگ نمبر ہے“

اور پھر رانگ نمبر پر میں نے اکم ٹیکس، ایکسپریس، بلدیہ، ہسپتال، تعلیم اور اللہ جانے کن کن شعبوں کے افراد سے بات کی۔ ایک پیر

صاحب سے بھی بات ہوئی مگر ہر ایک نے ضمیر کا سن کر ٹیلی فون بند کر دیا اس دوران میں نے ایک نسوانی آواز بھی سنی۔

”آپ ہم پر طنز کر رہے ہیں؟ ہم آپ لوگوں سے زیادہ باضمیر ہیں۔ ہم لوگ رشوت نہیں لیتے، چوری نہیں کرتے، سہولت نہیں

کرتے، یہ سب کچھ لوگ کرتے ہیں اور پھر ہمارے پاس آتے ہیں۔ ہم تو نذر نیاز بھی دیتے ہیں۔ درگا ہوں پر بھی جاتے ہیں۔ محرم کا

بھی احترام کرتے ہیں۔ آپ لوگ کیا ہیں؟ ضمیر ضمیر؟ جب کسی کی جیب میں پیسہ نہ ہو وہ ہمارے ساتھ ضمیر ہی کی بات کرتا ہے۔ مفت

کے چسکے لیتے رہتے ہیں۔ بند کرو فون یہ گالکی کا وقت ہے!“

اس صورت حال سے پریشان ہو کر میں نے سوچا کہ ادھر ادھر ٹانک ٹوئیاں مارنے کا کوئی فائدہ نہیں۔ اس کی بجائے اسلام آباد

میں ڈاکٹر صفدر محمود کو فون کر کے کہنا چاہیے کہ وہ فون کر کے ضمیر صاحب کو میرا پیغام پہنچا دیں اور انہیں کہیں کہ اگر ہو سکے تو وہ مجھے لاہور

فون کر لیں۔ چنانچہ میں نے ڈاکٹر صاحب کو ساری داستان سنائی۔

”اب تم اندر کی بات بتاؤ“ ڈاکٹر صفدر محمود نے آخر میں کہا

”کیا مطلب؟“

”مطب یہ کہ ضمیر کی تلاش کا خیال تمہیں کیونکر آیا؟ بھولی ہوئی چیزیں انسان کو ایسے ہی یاد نہیں آیا کرتی!“ ڈاکٹر صفدر محمود نے ہنستے ہوئے کہا اور پھر فون درمیان میں منقطع ہو گیا!“

تھوڑی دیر بعد میرے فون کی گھنٹی بجی تو دوسری طرف سید ضمیر جعفری تھے صفدر محمود نے انہیں میرا پیغام دے دیا تھا میں نے انہیں بھی پوری کتھاسنائی۔ اس پر وہ ہنسے اور پھر بولے ”تمہارے ساتھ یہی کچھ ہونا چاہیے تھا!“

”کیوں جی میرے ساتھ یہ سب کچھ کیوں ہونا چاہیے تھا؟“

”اس لیے کہ ہم سب لوگ ضمیر کی باتیں بہت کرتے ہیں مگر اس کے لیے کوئی قربانی نہیں دیتے۔ تم بھی انہی لوگوں میں سے ہو!“

”میں تو قربانی دیتا ہوں“

”ہاں بقرعید پر دیتے ہو۔ پچھلے سال تم نے ایک ران مجھے بھی اسلام آباد بھجوائی تھی!“

تب میں نے سوچا کہ یہ بزرگ تو میرے احوال سے پوری طرح واقف ہیں لہذا ان سے سیدھی کرنی چاہیے۔ چنانچہ میں نے کہا

”ضمیر کی بات تو میں ایسے ہی فیشن کے طور پر کر رہا تھا ورنہ یہ ضمیر وغیرہ سب معروضی اصطلاحات ہیں“

”ہاں! اب تم راہ راست پر آئے ہو مگر آخر میں ایک بات تو بتاؤ!“

”پوچھئے“

”یہ تم بیٹھے بٹھائے ضمیر کے خلاف کیوں ہو گئے ہو؟“

”اس کی صرف ایک وجہ ہے“ میں نے کہا ”اور وہ یہ کہ ضمیر انسان کو برے کاموں سے نہیں روکتا صرف ان برے کاموں کا مزا کر کر کرتا ہے۔ فون پر جتنے لوگوں سے بھی میری بات ہوئی وہ پورے تو اتر سے برے کام کرتے رہتے ہیں بس درمیان درمیان میں ضمیر ان کا مزا کر کر کرتا رہتا ہے۔ اب رنگ میں بھنگ ڈالنے والی اس بے معنی سی چیز کے دفاع میں کیا بولا جائے؟“





## ہوئے تم دوست جس کے!

ایک انگریزی مقولے کے مطابق اپنی صحبت سے پہچانا جاتا ہے۔ اور ظاہر ہے اس مقولے کے درست ہونے کے بارے میں کسی شک و شبہ کی گنجائش نہیں کیونکہ یہ بات انگریزی میں کہی گئی ہے۔ تاہم قارئین سے التماس ہے کہ وہ ہماری صحبت سے پہچاننے کی کوشش نہ کریں اور خصوصی طور پر اس کالم کے حوالے سے ہمیں نہ پہچانیں تو ان کی مہربان ہوگی مثلاً گزشتہ دوستوں میں سے ایک دوست سہراہ ملے ہمیں ہجوم سے الگ لے گئے اور رازداری سے پوچھنے لگے مصروف نہیں ہو؟ ہم نے نفی میں جواب دیا تو سرگوشی کے اندازے میں بولے ”تو میرے ساتھ آ جاؤ!“ ہم نے غور سے ان کی طرف دیکھا تو ہم ڈر گئے اس وقت اس کے چہرے پر عجیب قسم کے تاثرات تھے انہوں نے ہماری کیفیت کو نظر انداز کرتے ہوئے برابر میں کھڑے کو چوان کو اشارہ کیا کو چوان فوراً تانگہ لے کر آ گیا یہ خاص ”تماش بینوں“ والا تانگہ تھا کو چوان کا حلیہ بھی بدنام قسم کے تانگوں کے کو چوانوں جیسا تھا۔ لمبی مونچھیں کاندھے پر رومال اور آنکھوں میں بے غیرتی! کو چوان نے گھوڑے کو چابک رسید کی اور شدید گرمی کی وجہ سے نسبتاً خالی سڑک پر بگسٹ دوڑنے لگا۔ دوست نے کو چوان سے آہستگی سے پوچھنا جگہ ہے؟ ”کہیں اس روز والی جگہ پر نہ لے جانا“

بے فکر رہیں جناب آپ اس سے پہلے وہاں کبھی نہیں گئے

”کوئی خطرہ نہیں“ دوست نے پوچھا

”کیسی باتیں کرتے ہیں باؤ جی میں آپ کو ایسی ویسی جگہ پر کیوں لے جاؤ گا بالکل محفوظ جگہ ہے۔ آخر ہم عزت والے لوگ

ہیں۔“

یہ سن کر ہمارے دوست کا کھچا ہوا چہرہ کچھ نارمل ہو گیا ہم نے پوچھا ”تم مجھے کہاں لے جا رہے ہو؟“

انہوں نے ہونٹوں پر انگلی رکھ کر ہمیں چپ رہنے کا اشارہ کیا اور پھر خود ہی کہا ”اب دوست کے ساتھ آ ہی گئے ہو تو بولنے کی ضرورت نہیں ویسے تمہیں ابھی پتہ چل جائے گا“ تھوڑی دیر بعد تانگہ مختلف سڑکوں سے ہوتا ہوا ایک گلی کی نکل پر کھڑا ہو گیا۔

”نیچے آ جائیں“ کو چوان نے آہستگی سے کہا ”میں اس گلی میں جا رہا ہوں آپ تھوڑی دیر بعد میرے پیچھے پیچھے آ جائیں“

تین چار گلیوں کے موڑ مڑنے کے بعد کو چوان کو ایک خالی پلاٹ کے پاس جا کے کھڑا ہو گیا۔ یہاں سیمنٹ کا بنا ہوا ایک بڑا سارا

سیوریج کا موگا پڑا تھا۔ جس کا دہانہ اتنا چوڑا تھا کہ اس میں ایک جوان آدمی صرف داخل ہی نہیں ہو سکتا تھا بلکہ اس میں پوری سہولت سے بیٹھ بھی سکتا تھا۔

”یہاں تو کچھ بھی نہیں ہے؟“ ہمارے دوست نے گھبراہٹ کے عالم میں کہا  
 ”سب کچھ ہے میری سرکار سب کچھ ہے آپ مولا کے رنگ تو دیکھیں“ کوچوان نے اپنے چہرے پر شیطانی سی مسکراہٹ  
 بکھرتے ہوئے کہا اور پھر اس کے ساتھ ہی اس نے اپنی دو انگلیاں ہونٹوں کے نیچے رکھ کر ہولے سے سیٹی ماری پلاٹ کے دوسرے  
 کنارے پر بیٹھا ہوا ایک شخص جو ایک دس بارہ سال کے لڑکے کے ساتھ مصروف گفتگو تھا۔ سیٹی کی آواز سن کر چونکا اور پھر کوچوان کو  
 دیکھ کر تیر کی طرح اس کی طرف آیا۔

”باوجی اپنے خاص آدمی ہیں تمہارے پاس آتے رہا کریں گے“  
 ”کوئی بات نہیں بادشاہ ہم تمہارے نوکر ہیں“ اور یہ کہہ کر وہ شخص موگے کے اندر گھس گیا تھوڑی دیر بعد وہ ایک پلیٹ میں چھ  
 کباب اور چار سلائس ہاتھ میں پکڑے باہر نکلا اور بولا ”چاہے تو آپ موگے کی دوسری طرف بیٹھ کر کھالیں اور چاہے اندر بھس جائیں  
 کافی جگہ ہے۔ اللہ کے فضل سے پورے شہر میں رمضان المبارک کے مہینے میں کھانے پینے کے لیے اس سے محفوظ جگہ کوئی نہیں ہے۔  
 یہ واقعہ پڑھ کر آپ کو اندازہ ہو گیا کہ ہم نے کالم کے آغاز میں اپنے دوستوں کے حوالے سے جو معذرت خواہانہ رویہ اختیار کیا تھا  
 تو ایسے ہی نہیں کیا تھا۔ کیونکہ ان کی وجہ سے ہمیں دن میں کئی مرتبہ شرمندگی کا سامنا کرنا پڑتا ہے۔ یہ شرمندگی ہمیں اپنے روزہ خور  
 دوستوں کی ہی وجہ سے نہیں اٹھانا پڑتی بلکہ ہمارے روزہ دار دوست بھی ہمارے لیے ندامت کا باعث بنتے ہیں۔ ان میں سے تو ایک  
 ایسے ہیں کہ سحری کھانے کے فوراً بعد کہنا شروع کر دیتے ہیں کہ آج روزہ بہت لگ رہا ہے دفتر آتے ہیں تو ہر ایک فردا فردا پوچھتے ہیں ”  
 تمہارا روزہ ہے؟“ اور اس کا جواب سنے بغیر کہتے ہیں ”میرا تو ہے“ موصوف صرف یہی نہیں کرتے بلکہ تھوڑی تھوڑی دیر بعد اپنی جگہ  
 سے اٹھ کر نکلے کی طرف جاتے ہیں کلیاں کرتے ہیں زور زور سے غرارے کرتے ہیں۔ کھنگار پھینکتے ہیں اور منہ پر پانی کے چھینٹے  
 مارتے ہیں۔ اور واپسی پر ایک بار احتیاطاً فردا فردا سب سے پوچھتے ہیں ”تمہارا روزہ ہے؟“ ہمارے یہ دوست آگے پیچھے گفتگو کے  
 دوران اپنے اور مخاطب کے درمیان ہمیشہ ایک ”باعزت فاصلہ“ رکھتے ہیں مگر رمضان کے مہینے میں بحالت روزہ اپنا منہ دوستوں کے  
 منہ کے بالکل قریب لے جاتے ہیں۔ ہم نے ایک دفعہ ان سے کہا یہ تمہارے منہ سے بو آتی ہے ذرا فاصلے پر رہ کر گفتگو کیا کرو مگر  
 انہوں نے یہ کہہ کر ہمیں چپ کرادیا کہ اللہ تعالیٰ کو روزہ دار کے منہ کی بو پسند ہے اب انہیں کون بتائے کہ اللہ تعالیٰ والی بات تو ٹھیک



ہے لیکن اس کے بعض ناہنجار بندوں کو یہ بو پسند نہیں لہذا ان گناہ گار بندوں کو اور گناہ گار کرتے ہو۔ مگر ان کا دبدبہ اتنا ہے کہ ہم یہ بات ان سے کہہ نہیں پاتے ”خصوصاً بحالت روزہ تو وہ چھانپڑ بھی رسید کر دیتے ہیں۔ اگر اگلے روز گھر پہنچ جاتے ہیں اور ہاتھ جوڑ کر کہتے ہیں کہ ”یار معاف کر دو کل مجھ سے زیادتی ہو گئی میں دراصل روزے سے تھا تمہارا روزہ ہے؟“



## بخدمت جناب لیڈر صاحب

ہم آپ کے ممنون ہیں کہ ہم طلبہ کی درخواست پر آج آپ ہمارے ہاں تشریف لائے جناب والا! آج آپ کو اپنے درمیان موجود پاکر ہمارے جو جذبات ہیں بن ان کی شدت لفظوں میں بیان نہیں کر سکتے۔ اگرچہ آپ نے ہمیں کسی بھی موقع پر تنہا نہیں محسوس ہونے دیا اور ہر نازک موقع پر دامے درمے سختے ہماری مدد فرمائی اور یوں روحانی طور پر آپ ہمیشہ ہمارے ساتھ رہے لیکن آج آپ کی جسمانی موجودگی نے ہمیں نیا حوصلہ اور نیا ولولہ دیا جس کے لیے ہم آپ کے تہہ دل سے ممنون ہیں!

جناب والا! جیسا کہ آپ جانتے ہیں کہ ہم طلبہ گونا گوں مسائل سے دوچار ہیں اور اگرچہ ان مسائل کے حل میں آپ نے ہمیشہ ہماری مدد فرمائی ہے، لیکن اس کے باوجود کچھ مسئلے ایسے ہیں جو ابھی تک حل طلب ہیں جن میں سے سرفہرست اسلحے کے حصول کا مسئلہ ہے۔ جناب والا اسلحہ آج کے طالب علم کی بنیادی ضرورت ہے چنانچہ جس قوم کے طلبہ اسلحہ کی دولت سے مالا مال نہ ہوں وہ قوم کبھی ترقی یافتہ قوموں کے شانہ بشانہ کھڑی نہیں ہو سکتی جب کہ اس وقت صورت حال یہ ہے کہ آپ کے تعاون سے اسلحہ کے لیے موصول ہونے والی رقم اپنی طور پر گرانقدر ہونے کے باوجود موجودہ مہنگائی کے حوالے سے اس قدر کم ہے کہ اس میں چند کلاشنکوف ہی آ سکتی ہیں چنانچہ ہماری کم مائیگی کا یہ عالم ہے کہ پانچ طلبہ میں سے ایک کے پاس صرف کلاشنکوف ہے جب کہ باقی خود کار رائفلوں وغیرہ پر گزارا کر رہے ہیں۔ جناب والا آپ کے دشمنوں سے پنپنے کے لیے جس جدید اسلحہ کی ضرورت ہے اس کی اہمیت سے آپ بخوبی واقف ہیں کیونکہ اس وقت ملک جس نازک دور سے گزر رہا ہے اس معاملے میں ہماری ذرا سی غفلت ہمارے اور آپ کے لیے شدید نقصان کا باعث بن سکتی ہے۔

جناب والا! اس وقت ہمارا بنیادی مسئلہ کی کمی ہی نہیں بارود کے محدود ذخائر بھی ہیں جیسا کہ آپ جانتے ہیں ہمیں نشانہ پکانے کے لیے روزانہ فائر کرنا پڑتے ہیں شام کو ہونٹوں کی چھتوں پر کھڑے ہو کر ہم گھنٹوں نشانہ بڑائی کرتے ہیں جس سے نشانے میں مہارت کے علاوہ دشمنوں پر ہیبت طاری کرنے میں مدد ملتی ہے۔ مگر چند ہی دنوں میں ہمارے بارود کے ذخائر ختم ہو جاتے ہیں۔ جس کے نتیجے میں شدید پریشان کا سامنا کرنا پڑتا ہے بلکہ ارد گرد کی بستیوں میں رہنے والوں لوگوں کو بھی شکایت کو موقع ملتا ہے کیونکہ اگر کسی روز ہم چاند ماری کا ناغہ کریں تو وہ ذہنی طور پر کوئی کام کرنے کے قابل نہیں رہتے چنانچہ نہ انہیں نیند آتی ہے نہ پڑھا جاتا ہے نہ لکھا جاتا ہے



حتہ کہ ہمسائے میں اگر کوئی مریض ہے تو اس کے لواحقین ہمارے پاس آ کر درخواست کرتے ہیں کہ براہ کرم کہیں سے چار چھ کار تو س ادھار مانگ کر فائرنگ کروادیں تاکہ مریض کو نیند آ جائے جناب والا! ایسے موقع پر ہمیں سخت شرمندگی کا سامنا کرنا پڑتا ہے لہذا جناب والا سے درخواست ہے کہ ہمارے بارود کے ذخائر میں اضافہ کے لیے مثبت اور فوری اقدام کریں اور اگر ممکن ہے تو اس ایجنسی سے ہماری براہ راست بات کروادیں جو اس ضمن میں آپ سے تعاون کرتی ہے۔

جناب والا! ہم ایک شکایت آپ کے نوٹس میں لانا چاہتے ہیں اور وہ پولیس کے رویے کے بارے میں ہے جناب والا! طلبہ بھی اسی معاشرے کے فرد ہیں اور انہیں بھی روزگار کے بہتر وسائل تلاش کرنے کا اتنا ہی حق ہے جتنا اس ملک میں رہنے والے دوسرے شہریوں کا ہے۔ لیکن جناب والا! اگر کوئی طالب علم اپنی جان ہتھیلی پر رکھ کر رات کو تلاش رزق میں نکلتا ہے تو پولیس والے اسے اس کے حق سے محروم کر کے ڈاکہ زنی وغیرہ کے الزام میں گرفتار کر لیتے ہیں۔ اور پھر اخبارات کے ذریعے اس کی پبلسٹی بھی کرتے ہیں اسی طرح بس اور ویگنوں کے مالکان جس طرح لوٹ کھسوٹ کا بازار گرم کیا ہوا ہے اور اس کی وجہ سے شریف شہریوں کی جان جس طرح عذاب میں ہے آپ اس سے بھی واقف ہیں۔ لیکن طلبہ ان کی ہوس زر کو روکنے کے لیے اگر ان پر جرمانہ کرتا ہے تو اس پر بھی واویلہ کیا جاتا ہے اور اسے جگ ٹیکس دیا جاتا ہے۔ جناب والا! آپ سے درخواست ہے کہ اپنے بے پایاں اثر و رسوخ سے کام لیتے ہوئے طلبہ کی کردار کشی کی یہ مہم ختم کروائیں۔

جناب والا! آپ بھی سوچ رہے ہوں گے کہ ہماری شکایات کا سلسلہ دراز سے دراز تر ہوتا چلا جا رہا ہے۔ مگر ہم کیا کریں ہمارا سینہ داغ ہے ہمارے ساتھیوں پر قتل کے جھوٹے مقدمے بنائے گئے ہیں۔ اگرچہ جناب کی طرف سے اس ضمن میں تمام اخراجات برداشت کئے جا رہے ہیں۔ مگر ان مقدموں کی وجہ سے جو ذہنی پریشانی ہوتی ہے اس سے بہت دوسرے مثبت کام متاثر ہوتے ہیں کیونکہ جناب والا! ایسے کاموں کے لیے مکمل ذہنی یکسوئی بہت ضروری ہے۔ تاہم اس وقت ملک میں معرکہ حق باطن گرم ہے۔ ہم طلبہ آپ کے رہنمائی میں اپنا کردار ادا کرتے رہیں گے۔ تاوقت یہ کہ جب کہ حق و باطل دونوں نیست و نابود ہو جائیں کیونکہ اس کی وجہ سے پوری انسانیت ایک عذاب میں مبتلا ہے۔ ہم جانتے ہیں کہ نام نہاد محب الوطن ہماری سرگرمیوں کو شک و شبہ کی نظروں سے دیکھتے ہیں۔ مگر جناب والا! اس سے کیا فرق پڑتا ہے انسان کو پریشان کرنے والی اصل چیز تو ضمیر ہوتی ہے اور ہم اور آپ دونوں جانتے ہیں کہ ضمیر ایک بوگس طرز احساس کا نام ہے جو ہمیشہ افراد کی ترقی میں حائل ہوتا ہے۔

